

بے قراری سی بے قراری ہے

گوهر شہوار

بے قراری سی بے قراری ہے

پیش لفظ

اوپر، نیچے اور درمیان میں
زندگی کبھی ایک ٹھاٹھیں مارتا تو کبھی سکون سے بہتا دریا ہے۔ دریا کی سطح پر وقتی طور پر کچھ بلبلے ابھرتے ہیں۔
ان بلبلوں کا وجود دریا کے بہاؤ پر تو کوئی اثر نہیں ڈالتا، البتہ دریا کا بہاؤ ان کے وجود پر گہرے اثرات ڈالتا ہے۔
ان بلبلوں کے لیے اپنا اور دریا کا وجود ایک معمہ ہوتا ہے۔
ان بلبلوں کے ذہن میں یہ سوال کلبلا تے ہیں: یہ دریا کہاں سے اور کیوں آیا۔ میری زندگی کا مقصد کیا ہے،
میری موجودگی اور غیر موجودگی سے دریا کو کوئی فرق پڑتا ہے یا نہیں؟
بلبلے تین مائنڈ سیٹ کے ہوتے ہیں۔
اوپر والے: دریا کی لامتناہیت میں ہماری یہ مختصر زندگی کسی بڑے منصوبے کا حصہ ہے۔ بنانے والے نے
کچھ سوچ کر ہی ہمیں تخلیق کیا ہے۔ ہمیں اپنے بنانے والے کو پہچاننا ہے۔
ہر ذرہ چمکتا ہے انوار الہی سے

ہر سانس یہ کہتی ہے ہم ہیں تو خدا بھی ہے

نیچے والے: ہماری یہ مختصر زندگی بے مقصد اور محض اتفاقیہ ہے۔ یہ جاننے کی تگ و دو معنی ہے کہ ہمیں اور اس دریا کو کس نے اور کیوں بنایا ہے۔ یہ سب بے معنی تماشا ہے۔

حاصل کن ہے یہ جہان خراب

یہی ممکن تھا اتنی عجلت میں (جون ایلیا)

درمیاں والے: دریا کی روانی میں کچھ سمجھ نہیں آ رہا۔ کبھی لگتا ہے کوئی مقصد ہے اور کبھی لگتا ہے سب بے معنی ہے۔ آخر کنفیوژن ختم کیوں نہیں ہوتی۔

ایمان مجھے روکے ہے جو کھینچے ہے مجھے کفر

کعبہ میرے پیچھے ہے کلیسا میرے آگے

کچھ بلبے پیدائشی طور پر اوپر نیچے اور درمیاں والے ہوتے۔ جیسے بھی حالات ہوں وہ اسی مائنڈ سیٹ میں رہتے ہیں۔ زیادہ تر کیسز میں یہ مائنڈ سیٹ دھیرے دھیرے بنتا ہے۔ اسی دوران اوپر نیچے اور درمیاں کی چھلانگیں لگتی ہیں۔ ایک بار یہ مائنڈ سیٹ پختہ ہو جائے تو ہر واقعہ اسی کے تحت انٹرپریٹ ہوتا ہے۔ اصل بات یہ ہے کہ فنا ہونے سے پہلے کوئی کیا مائنڈ سیٹ رکھتا ہے۔ ایمان اللہ کی عطا ہے وہ جسے چاہے دے دے۔

یہ بھی کچھ بلبوں کی اوپر نیچے اور درمیاں کی کہانی ہے۔

☆.....☆.....☆



حصہ اول

اٹھانقاب اور تباہ کر دے۔۔۔

مجھے یہ بھی یاد نہ رہا کہ میں بے نقاب اور ننگے سر ہوں۔

اس کی صورت دیکھتے ہی میرے سینے میں ٹھنڈک پڑ گئی۔

میرا سارا ڈپریشن ختم ہو گیا۔ دل چاہا، اس کے سینے سے لگ جاؤں۔

یہ سب خواب جیسا ہے۔

لیکن وہ واپس کیوں آیا؟

یقیناً! اسے میری معصومیت کا دل سے یقین ہے۔ اسی لیے ساری مخالفتوں کے باوجود وہ مجھے اپنانے آیا

ہے۔ ایک لمحے میں میرے سارے غم دھل گئے۔ تاریک نظر آنے والا مستقبل، سہانا ہو گیا۔

اس نے شاید کبھی میری تصویر دیکھی ہو۔ مگر یوں بے نقاب کبھی نہیں دیکھا۔ اس کی آنکھوں کے تاثرات بدل گئے۔ کچھ لمحوں کے لیے وہ پتھر کا بت بن گیا۔

میں اس کی آنکھوں کے تاثرات نہ سمجھ سکی۔ میری سوچنے سمجھنے کی صلاحیت تو اسے دیکھ کر ہی ختم ہو گئی۔ کاش وقت رک جائے۔

اسی لمحے اس کی آنکھوں میں فوراً شدید غصے کی لہر اٹھی۔

ایک زوردار تھپڑ مجھے خواب سے باہر لے آیا۔ اس کا چہرہ غصے سے لال تھا۔ یوں لگا کہ وہ بڑی مشکل سے خود کو کچھ کرنے سے روک رہا ہے۔

تھپڑ اتنی زور سے لگا کہ میں سائیڈ پر گر گئی۔ میرا سر جھن جھنا گیا۔ دکھ کے مارے میری آنکھوں سے آنسو نکل پڑے۔ میں تڑپ کر اٹھی اور اس سے کچھ کہنے ہی والی تھی، کہ اس نے ہاتھ کے اشارے سے مجھے روکا۔

بس جیر! کسی وضاحت کی ضرورت نہیں۔ میں سب جان چکا ہوں۔ تمھاری کوئی وضاحت میرا دل صاف نہیں کر سکتی۔

میرا سانس لینا محال ہو گیا۔

میرے ذہن میں بس ایک ہی جملہ گونجنے لگا

میں تم سے نفرت کرتا ہوں۔۔۔ میں تم سے نفرت کرتا ہوں۔۔۔

میری پاکیزگی سے اسے محبت تھی۔

اب اس کی نظروں میں میری پاکیزگی میں ختم ہو گئی ہے۔

آج اس نے اپنا فیصلہ سنا دیا ہے

میری کوئی دلیل اس کے دل میں میری محبت بحال نہیں کر سکتی۔

میری پاکیزہ محبت ختم ہو گئی۔

محبت جو میری زندگی تھی۔

اب میری کوئی زندگی ہی نہیں۔

محبت کے بنا یہ زندگی کتنی بے معنی ہے

میں جیوں تو کس لیے؟

یہ نہ تھی ہماری قسمت کہ وصال یار ہوتا

اگر اور جیتے رہتے، یہی انتظار ہوتا

میرا خود پر اختیار ختم ہو گیا۔

یوں لگا یہ چہرہ اور جسم میرا حصہ نہیں۔ میں اس چہرے اور جسم سے علیحدہ ایک وجود ہوں۔ یہ ناپاک جسم اور

چہرہ سزا کا مستحق ہے۔ مجھیاں سے نجات پانی ہے۔

میں فوراً ہی کچن میں گئی اور چھری پکڑ کر ایک ہی سیکنڈ میں بائیں کلائی کی نرس کاٹ دی۔

میں کچن کی دیوار سے لگ کر بیٹھ گئی، اور اپنی سفید کلائی سے خون کو نکلتے دیکھنے لگی۔ میرا دل بہت آہستہ آہستہ

ڈوبنے لگا۔ آنکھیں کھولنا مشکل ہو گیا۔ ذہن یوں تاریک ہونے لگا جیسے کسی بلڈنگ کی لائٹس آف ہوتی ہیں۔

میری سوچیں بہت آہستہ ہو گئیں، جیسے وقت رک گیا ہو۔

آپ کو دلچسپی ہوگی کہ موت سے پہلے انسان کو کیا دکھائی دیتا ہے، موت کا فرشتہ دیکھنے میں کیسا لگتا ہے، غیب کے پردے ہٹتے ہیں تو اس کے پیچھے کیا ہوتا ہے۔ مگر ان باتوں سے پہلے کچھ عجیب ہوا۔

میری آنکھوں کے سامنے میری پوری زندگی فلم کی طرح چل پڑی۔ عجیب بات ہے کہ میں خود ہی اس فلم کی کردار ہوں اور فلم دیکھنے والی بھی۔ میں اس فلم کی کہانی جانتی بھی ہوں اور نہیں بھی جانتی۔ میں اس کہانی میں کوئی تبدیلی نہیں کر سکتی۔ اس فلم کے ختم ہوتے ہی میری زندگی بھی ختم ہو جاتی ہے۔

پراگے کیا ہوگا؟ کیا بس یہی میری زندگی کا مقصد تھا۔

میں تو خود کشی کر رہی ہوں۔ کہیں ابد تک اسی فلم کو دیکھنا ہی میری سزا تو نہیں؟

بچپن کتنی جلدی گزر گیا، کسی پریشانی کا نام و نشان تک نہ تھا۔ چھوٹی چھوٹی خوشیاں اور مستقبل کے چھوٹے چھوٹے منصوبے تھے۔ گڑبڑوں کی شادی کرتے یہ خیال آتا جب میں دلہن بنوں گی تو کیسی لگوں گی۔ دادی کی باتیں کتنی انوکھی ہوتیں۔ زندگی دریا کے پر سکون پانی کی طرح ہی تو بہہ رہی تھی۔ پھر اچانک بھنور آ گیا۔ کچھ بھی پہلے جیسا نہ رہا۔

آغاز ایک خواب سے ہوا۔۔۔

☆.....☆.....☆

کئی دنوں سے مجھے ایک ہی خواب بار بار دکھائی دے رہا ہے۔۔۔

جنگل کے بیچوں بیچ صدیوں ایک بہت پرانی حویلی ہے۔ اسکی دیواروں میں دڑاڑیں پڑ چکی ہیں۔ اسکا رنگ آلود گیٹ بہت بھاری ہے۔ دیواروں پر جھاڑیاں اور بیلین چڑھی ہیں۔ سارا ماحول ویرانی اور خوف میں ڈوبا ہے۔ کہیں کہیں الو بولنے کی آواز آ جاتی۔ جنگل کے گھنے پن کی وجہ سے سورج کی روشنی نیچے نہیں پہنچتی۔ میں جیسے ہی دروازے کے سامنے پہنچی، وہ خود بخود کھل گیا۔

اندر ہو کا عالم ہے۔ ہر طرف جھاڑیاں ہی جھاڑیاں ہیں۔ ایسا کیوں لگتا ہے جیسے یہاں صدیوں سے کوئی نہیں آیا۔ میں سیدھا چلتے ہوئے ایک بڑے سے کمرے میں داخل ہوتی ہوں۔ وہاں ایک بھیڑیا زنجیروں سے بندھا ہے۔ وہ خود کو چھڑانے کے لیے غرار رہا ہے۔ مجھے دیکھتے ہی اس نے حملہ کرنے کے لیے چھلانگ لگائی۔ مگر

زنجیروں کی وجہ سے کچھ ہی فاصلہ پر رک گیا۔ اس کی آوازیں دل کو سہا دیتیں۔

میں نے دیوار پہ ہنگا کوڑا اٹھایا اور غصے سے اسے مارنا شروع کیا۔ وہ درد کی شدت سے چیخنے لگا۔ بچنے کی پوری کوشش کرتا ہے۔ میں چاہتی ہوں، وہ ایک پالتو کی طرح میرے پیروں میں سر رکھ کر اس تشدد پر روکنے کی فریاد کرے۔ اس چیخیں اور سسکیاں سن کر میرے جسم میں سرور کی لہر دوڑ جاتی۔۔ میں نے آج تک ایک چوٹی بھی نہیں ماری۔ پر اس بھیڑیے کو مارنے میں مجھے بہت مزہ آیا۔

میں نے اسے سخت برا بھلا بھی کہا۔ اس کے جسم سے نکلتے خون کو دیکھ کر مجھے تسکین ملنے لگی۔

اس خواب کی کوئی سنس نہیں بن رہی۔ میرے لاشعور میں ایسا کیا ہے جو میں اتنی تشدد پسند بن گئی ہوں۔ میں تو ایک معصوم سی نازک اندام لڑکی ہوں۔۔ میں نے صبح اٹھ کر فوراً اپنے خیالی گناہ معافی مانگی۔ دل پر اسی خواب میں انکار ہا۔

میں انھی سوچوں میں گم یونیورسٹی پہنچی۔ لائبریری میں بیٹھی اسی خواب کے بارے میں سوچنے لگی۔ خواب بھی بنا مقصد نہیں ہوتے ان کے خاص معنی ہوتے ہیں۔ کہتے ہیں جب ہم سو جاتے ہیں تو ہماری روح جسم سے نکل کر انجانی دنیاؤں کی سیر کرتی ہے۔ اس کے لیے ماضی، حال اور مستقبل کی کوئی پابندی نہیں ہوتی۔

میرے اس خواب کی کیا تعبیر ہو سکتی ہے؟ یا یہ ویسے ہی ہے؟
عمارہ کی آواز مجھے حقیقت کی دنیا میں واپس لے آئی۔

جیر! تم نے حجاب کے نئے ڈیزائن فائل کر لیے کہ نہیں۔

میں اپنے خیالوں میں اتنی کھوئی تھی کہ اس کے سوال کی گہرائی تک نہیں پہنچ سکی۔ میں نے خالی نظروں سے اس کی طرف دیکھا۔ اس نے میری آنکھوں کے سامنے ہاتھ ہلایا۔

او میڈم! کس کے خیالوں میں گم ہو۔

میں ٹرانس سے باہر آ گئی۔

عمارہ ہیلو شرٹ اور بلیک ٹائٹس میں کتنی اچھی لگ رہی ہے۔ اوپر سے لیر کٹنگ نے غضب ڈھایا ہے۔ اس کے ہونٹوں پر تل بہت ہی منفرد اور خوبصورت لگتا ہے۔

ہاں ڈیزائن فائل ہو گئے ہیں۔ تم انھیں ایک بار دیکھ لو تا کہ کوئی چھوٹی موٹی غلطی نہ رہ جائے۔ ایک بار سوٹ بننے کے لیے چلے گئے تو پھر کوئی موڈیفیکیشن نہیں ہو پائے گی۔ میں اسے سافٹ ویئر میں ڈیزائنز دکھانے لگی۔ وہ جیسے ہی میرے قریب ہوئی کلون کی بھینی بھینی خوشبو میرے ذہن کو تروتازہ کرنے لگی۔

عمارہ یہ کون سا پرفیوم لگایا ہے تم نے؟

اچھا ہے نا! اس نے چپکتے ہوئے کہا۔

مما کو ان کے بھائی نے سیشل گفٹ بھیجا ہے فرانس سے۔ میں نے فوراً قبضہ کر لیا۔

تمہارے مزے ہیں بہن۔ ادھر ہمارے رشتے دار ہیں، قسم لے لو جو دس روپے کا عطر بھی گفٹ کر دیں۔

میری بات سن کر وہ ہنس دی، اور ڈیزائن دیکھنے لگی۔

واہ جیر، یہ کلر کمینیشن کتنا منفرد ہے۔ پر یہ عبا یہ تھوڑا آڈ ہے، یہ منفرد تو ہے لیکن تنگ تنگ سا ہوگا۔

تمہاری بات ٹھیک ہے لیکن میں نے کئی ڈیزائن اس سے ملتے جلتے دیکھے ہیں۔

ٹھیک ہے۔ میں ابھی تمہیں دیکھ کر بتاتی ہوں۔ یہ کہہ کر وہ ڈیزائنز کے اندر گھس گئی۔

واہ جیر! میں نے آج تک ایسے ڈیزائن نہیں دیکھے۔

میری جان! یہ انوکھے آئیڈیاز تم کہاں سے لاتی ہو۔۔۔ یہ کہہ کر عمارہ نے مجھے گلے لگانے کی کوشش کی۔

تمہیں معلوم ہے باقی لوگوں کو تو شہزادہ گلغام کے خواب آتے ہیں، مجھے کسی سائنسدان کی طرح فیشن سے متعلق خواب میں آتے ہیں۔

جی جی۔۔۔۔ اسی لیے آپ کی زندگی میں بھی کوئی شہزادہ گلغام نہیں آتا۔

وہ بھی آجائے گا اتنی جلدی کیا ہے۔ ابھی میری عمر ہی کیا ہے۔

ہاں جی ابھی پچھلے سال ہی تو فیڈر پینا چھوڑا ہے ہماری گڑیانے۔

بکومت۔ اب ایسی بھی کوئی بات نہیں ہے۔

عمارہ میری بچپن کی دوست تو نہیں ہے۔ پر یونیورسٹی کے چار سالوں میں ہم اتنی پکی سہیلیاں بن گئی ہیں۔

کہ لگتا ہے، ہمیشہ سے ساتھ ہیں۔ وہ اکثر کہتی ہے

میری جان! تم اتنی خوبصورت ہو کہ کھا جانے کو دل کرتا ہے۔ اگر میں لڑکا ہوتی تو تم سے شادی کر لیتی۔
مگر تم جو خود کو اتنا چھپا کے رکھتی ہو، اس کی سمجھ نہیں آتی۔

یار حسن تو ہوتا ہی دکھانے کے لیے ہے۔ مجھے دیکھو! فقیروں میں اپنے حسن کا دیدار بانٹتی ہوں۔ بیچارے
لڑکوں کے دلوں کو تھوڑا سکون تو ملتا ہے۔ تمہیں دیکھ کر تو وہ تصور کرتے رہتے ہیں۔ جانے اس نقاب کے پیچھے
جانے کیا قیامت ہوگی۔ تم اس معاملے میں اتنی کنجوس کیوں ہو؟

آج ایسا کر درخ سے پردہ ہٹاؤ اور یونیورسٹی میں قیامت برپا کر دو۔

مجھے ہنسی آگئی، سوری میرا وقت سے پہلے قیامت برپا کرنے کا کوئی ارادہ نہیں ہے۔

عمارہ بہت جولی اور کانفیڈنٹ ہے۔ کسی کو خاطر میں نہیں لاتی۔ بڑوں بڑوں کو سیدھا کر دیتی ہے۔ دل کی
بہت اچھی ہے۔ اس کی بچپن کی محبت اس کا کزن ہے جس کے ساتھ اس کی شادی بھی ہو جانی ہے۔ وہ بیچارہ ہر
وقت عمارہ کے نخرے اٹھاتا رہتا ہے۔ لیکن یہ اسے تڑپا تڑپا کر مڑے لیتی ہے۔ بعد میں کہتی ہے، ہائے بیچارے
کے ساتھ میں نے کتنا برا کیا۔

ہم دونوں فیشن ڈیزائننگ میں ماسٹر کر رہی ہیں۔ ابھی فائل پروجیکٹ چل رہا ہے۔ مجھے ہمیشہ سے ہی
اسلامی فیشن میں کچھ کرنے کا شوق تھا۔ ایسا فیشن جو حیا والا بھی ہو اور جدید بھی۔ میں ڈیزائن کے ساتھ کلر کمینیشن
میں کچھ جدت لانا چاہتی ہوں۔ یہ مشکل کام اور ناکامی کا خطرہ زیادہ ہے۔ پر ہمارے حوصلے بلند ہیں۔

عمارہ کا ذہن مارکیٹنگ میں خوب چلتا ہے۔ نئے نئے لوگوں سے تعلق بنانا اس کے بائیں ہاتھ کا کام ہے۔
وہ ہے بھی اونچے گھر کی اسی لیے تعلقات بنانا کوئی مسئلہ نہیں ہے۔ اس نے سوچا ہوا ہے، اپنا برینڈ کھولے گی۔
اس کے مقابلے میں مجھ سے یہ میل ملاقات والے کام نہیں ہوتے۔ میں خاموشی سے کتابوں اور رنگوں کی دنیا میں
رہنا چاہتی ہوں۔ مجھے نئے نئے آئیڈیاز سوجھتے ہیں۔ فائل پروجیکٹ کے لیے ہم نے اسلامی فیشن کو چنا۔ ہمارا
پلان ہے کہ پاس آوٹ ہونے کے بعد اسے کمرشلی چلائیں گے۔ (آہ ہمارے معصوم خیال)

ہمارے گھر کا ماحول ایسا نہیں، کہ لڑکیوں کو باہر کام کرنے دیا جائے۔ اباز زیادہ مذہبی تو نہیں مگر عورتوں کا گھر
سے نکلنے کے خلاف ہیں۔ وہ لڑکیوں کی شادی جلدی کر دینے کے حق میں ہیں۔ میرے یونیورسٹی کے لیے بھی وہ

بہت مشکل سے مانے۔

امی نے دلیل دی کہ کم پڑھی لکھی لڑکیوں کے اچھے رشتے نہیں آتے۔ پر مجھے ڈگری کسی اچھے رشتے کے لیے نہیں چاہیے۔ میں کچھ خوبصورت کرنا چاہتی ہوں۔

ہمارے خاندان نے دو ہجرتیں کیں۔ پہلی انڈیا سے مشرقی پاکستان، دوسری مشرقی پاکستان سے کراچی۔ خاندان کے بہت سے لوگ شہید ہوئے، جائیدادیں لٹ گئیں۔ دادا کا سارا خاندان بلوایوں کے ہاتھوں شہید ہو گیا۔ صرف دادی اور ابا ہی بچ پائے۔ دادی بہت ہمت والی خاتون تھیں۔ انھوں نے زندگی کی مشکلات کا بڑی دلیری سے سامنا کیا۔ کسی بھی موقع پر مایوسی کو خود پر حاوی نہیں ہونے دیا۔ وہ اس زمانے میں روٹی کا کاروبار کرتی تھیں، جب اس بزنس میں عورتوں کا نام و نشان بھی نہیں تھا۔

دادی نے ابا کو پڑھانے کی ناکام کوشش کی۔ ابا میں پڑھائی والی بات ہی نہیں تھی۔ وہ بس کاروبار کرنا چاہتے تھے، تاکہ اپنی ماں کو سکھ دے سکیں۔ وہ نہیں چاہتے تھے، ان کی ماں مردوں کے درمیاں بیٹھ کر کاروبار کرے۔ وقت کے ساتھ وہ بہت کڑھوتے گئے۔ امی کو بھی گھر سے باہر نہ نکلنے دیتے۔ بلوایوں کے ہاتھوں عورتوں کی عزتیں لٹتے دیکھ کر ان کے ذہن میں عجیب سا خوف بیٹھ گیا۔ انھیں ہر بندے کے اندر ایک درندہ نظر آتا جو کسی بھی وقت باہر نکل سکتا ہے۔

دادی کو روحانیت سے شغف تھا۔ ہر وقت تسبیح پڑھتی رہتیں۔ رسول پاک ﷺ سے انھیں خاص محبت تھی۔ جب بھی نعت سنتیں بے اختیار رو پڑتیں۔ میرا سارا بچپن انھی کے ساتھ گزرا۔ وہ بڑے مزے مزے کی کہانیاں سناتیں۔ میرا نام "غیر مستور" بھی انھوں نے ہی رکھا۔ کہتیں اس کا مطلب چھپی ہوئی خوشبو ہے۔ اور اسے ایک خزانے کی طرح چھپا رہنا چاہئے۔ اسی لیے انھوں نے مجھے خود برقع ہی کر دیا۔

دادی کی باتیں انوکھی ہوتیں۔ جنھیں سنتے رہنے کا دل کرتا۔ وہ ہر وقت تسبیح پر کچھ پڑھتی رہتیں۔ پوچھنے پر کہتیں بس بس درود شریف پڑھتی ہوں۔ مجھے خیال آتا کہ وہ چھپ چھپ کر کوئی خاص وظیفہ پڑھ رہی ہیں۔ جس سے انھیں بہت بڑی روحانی طاقتیں مل جائیں گی۔ ہر رات سونے سے پہلے مجھ پر کچھ پھونکتیں۔ میرے اوٹ پٹا نگ خوابوں پر بہت ہنستیں۔ جب میں نے پینٹنگ شروع کی تو مجھے انسانی چہرہ بنانے سے

منع کر دیا۔ اسی لیے میرا فوکس لینڈ سکیپ اور دوسرے ڈیزائنز کی طرف چلا گیا۔

میں لینڈ سکیپس کو اس نظر سے دکھانا چاہتی تھی جیسے خود دیکھتی اور محسوس کرتی ہوں۔

میں اس وقت میٹرک میں تھی جب دادی کی فوتگی ہوئی۔ میں بہت دنوں تک روتی رہی۔ میری دادی سے محبت بہت گہری تھی۔ وہ ایک طرح سے میری دوسری امی تھیں۔ ان کے جانے کے بعد بھی یوں محسوس ہوتا وہ کہیں میرے ساتھ ہی ہیں۔

فائل سمسٹر میں پروجیکٹ کے علاوہ ایک آدھا سیمینار ہی پڑھنا پڑتا ہے۔ ہم سارا دن بیٹھ کر مستقبل کے منصوبے بناتیں۔ عمارہ مجھے اکثر ڈیفنس میں اپنے گھر لے جاتی۔ اس کے پاپا ایک ملٹی نیشنل فرم میں سی ای او ہیں۔ بڑا بھائی US پڑھنے گیا پھر وہیں سیٹل ہو گیا۔ اس کی شادی پاکستان میں ہی ہوئی۔ کبھی کبھی وہ اپنے بیوی بچوں کو لے کر آتا ہے۔ اس کی ماما ایک پرائیویٹ سکول سسٹم کی مینجمنٹ میں ہیں۔

اس سارے بیک گراؤنڈ کی وجہ سے عمارہ بہت کانفیڈنٹ ہے۔ پر اس میں امیر لڑکیوں والی برائیاں نہیں ہیں۔ اسے اپنے ماں باپ کے پیسے اڑانے سے زیادہ اپنے لیے کچھ کرنے کی خواہش ہے۔ وہ اپنی ماما کو کچھ کر کے دکھانا چاہتی ہے۔ وہ سوشل گیدرنگز میں جاتی ہے۔ لیکن سوشل والی پارٹیز میں جانا پسند نہیں کرتی۔ کہتی ہے یہ بے فائدہ ہیں۔ فیک لوگ، فیک باتیں۔ کچھ بھی اور بچل اور ڈیپ نہیں ہے۔ یہ لوگ ہر ٹریڈ اور فیشن کے پیچھے جاتے ہیں اور تھوڑی دیر میں اس سے بور ہو کر کچھ اور کرنے لگتے ہیں۔

عمارہ کام بھی اپنی زندگی کو معنی دینے کے لیے کرنا چاہتی ہے۔ وہ نہیں چاہتی، کہ کسی کی محتاج ہو۔ ایک ایسی بیوی ہو جو صرف پارٹیز اور شاپنگ کر کے خوش ہوتی ہے۔

میرا بیک گراؤنڈ ایسا نہیں ہے کہ میں اتنی بڑی یونیورسٹی میں فیشن ڈیزائننگ جیسی ڈگری کر سکتی۔ خوش قسمتی سے مجھے مجھے سکا لرشپ مل گیا جو اتنا تھا کہ میری پا کٹ منی بھی نکل آتی۔ اسی وجہ سے میں اس یونیورسٹی میں مس فٹ ہوں۔ یہاں سب لڑکے لڑکیاں اتنے امیر ہیں کہ ان کے کپڑے، گاڑیاں اور شوق ہی احساس کمتری پیدا کرنے کے لیے کافی ہیں۔

شروع شروع میں سب نے مجھے یوں دیکھا جیسے میں کوئی خلائی مخلوق ہوں۔ جو یونیورسٹی میں اڑن طشتری

سے آتی ہے۔ ویسے کراچی کی بسیں کسی اڑن طشتری سے کم بھی نہیں ہیں۔ مجھے روزانہ ایک گھنٹا بسوں کے دھکے کھا کر جانا پڑتا۔ رش کی وجہ سے سیٹ بھی نہیں ملتی، اوپر سے چھچھوروں کی حرکتیں۔ اللہ کی پناہ۔

اوپر سے میرا نقاب کے ساتھ عبا یہ بھی ان کے لیے ایک عجوبہ ہوتا۔ ٹھیک ہے میں اپنی طرف سے بڑا اچھا عبا یہ ڈیزائن کر کے پہنتی۔ پھر بھی بات نہ بنتی، مجھے عجیب عجیب سے کمٹنس سننے پڑتے۔ لوگ بھی کیا کریں پردہ بھی تو صرف غریب اور لوئر مڈل کلاس کے ساتھ منسوب ہو گیا ہے۔ اسی بات نے مجھے مجبور کیا کہ اسلامی فیشن میں کچھ ایسا کروں جسے امیر لڑکیاں بھی فخر سے پہنیں۔

جب عمارہ میری فرینڈ بنی، میری مصیبتیں کم ہونا شروع ہوئیں۔

میری کلاس پر فارمنس سب سے اچھی تھی۔ مجھے نئے نئے آئیڈیاز سوچتے رہتے۔ جنہیں علمی جامہ پہنانے میں بہت مزہ آتا۔ اسی کام نے مجھے اتنا لگن کیا کہ لوگوں کی نظروں اور باتوں کی کوئی پرواہ نہ رہی۔ زیادہ تر لڑکیاں اور لڑکے ٹائم پاس کے لیے ہی آئے تھے جنہیں زندگی میں کچھ خاص کرنے کا خیال نہیں تھا۔ شاید میری یہی باتیں عمارہ کو پہلے میرے قریب لائیں۔

دھیرے دھیرے ہم پکی سہیلیاں بن گئیں۔

وہ کہتی تمہاری یہ خفیہ خوبصورتی مجھے بہت اچھی لگتی ہے۔

بس کسی دن تم یونیورسٹی میں اپنا نقاب اٹھاؤ تو ایک قیامت ہی آجائے۔ مجھے پورا یقین ہے تمیں چالیس لوگ تو اسی دن جان سے جائیں گے۔ ویسے اس نقاب کے پیچھے "کچھ تو ہے جس کی پردہ داری ہے۔"

بکومت۔ ایسی بھی کوئی بات نہیں ہے۔ بس دادی نے قسم دی تھی۔ شادی سے پہلے نقاب نہیں اتارنا۔ اب میں دادی سے کیا ہوا وعدہ نہیں توڑ سکتی۔

اچھا تو جی پھر کون ہوگا ہماری دلہنیا کا گھونگٹ اٹھانے والا؟

جو ہماری حور پری کو بغیر دیکھے ہی شادی کے لیے مان جائے گا۔ وہ اگر سوچے کہ نیچے کوئی مونچھوں والی آنٹی ہوئی تو؟

عمارہ کی بچی! دفع ہو جاؤ تم، کبھی تو اچھی بات کر لیا کرو۔ میں نے عمارہ کو ایک مکا لگایا۔

اچھا نہیں کرتی، یہ بتاؤ تمہارا یہ شہزادہ گلغام ہے کہاں؟ ابھی تک ڈھونڈنا سارٹ بھی کیا کہ نہیں؟
یار مجھے نہیں پتا لیکن دادی کہتی تھیں کہ مجھے ڈھونڈنے والا خود ڈھونڈنا ہوا آئے گا۔

اچھا تو دادی نے کوئی نشانی بھی بتائی تھی ہمارے شہزادے گلغام کی۔ تاکہ کراچی کی دو کروڑ آبادی میں
ڈھونڈنے میں پریشانی نہ ہو۔

یار مجھے خود یہ باتیں سمجھ نہیں آتیں، جو قسمت میں لکھا ہو کامل جائے گا۔ اسی لیے میں ان باتوں پر زیادہ
پریشان نہیں ہوتی۔

مجھے نہیں معلوم میری قسمت میں کیا لکھا ہے۔ سچ بات یہ ہے، مجھے آج تک کوئی لڑکا پسند بھی نہیں آیا۔ میں
نے ہمیشہ خود کو بچا کے رکھا ہے۔ سکول کالج میں کئی لڑکوں نے کوشش کی۔ میں نے کبھی اپنی نظریں نہیں اٹھائیں۔
مجھے بس کسی کا انتظار ہے۔ جب وہ آئے گا تو میرا دل گواہی دے گا کہ یہ وہی ہے۔ آج تک کسی کو دیکھ کر میری
دھڑکن تیز ہی نہیں ہوئی۔ اگرچہ یونیورسٹی اچھے خاندان کے امیر لڑکوں سے بھری پڑی ہے۔ کئی لڑکیوں کی سیٹنگ
یہیں بن گئی۔

اس خواب کے آنے کے بعد میں کچھ بچپن سی رہتی ہوں۔ دل کہہ رہا ہے کہ کچھ ہونے والا ہے۔

☆.....☆.....☆

عمارہ کا ذہن مارکیٹنگ میں بہت چلتا ہے۔ وہ اپنے پاپا سے بھی بزنس ٹیلک ڈسکس کرتی رہتی ہے، چھوٹی
چھوٹی باریکیوں کو بھی مس نہیں کرتی۔ اسے اپنے پلان کے بارے میں کوئی خوش فہمی نہیں ہے۔ اس کے بقول اگر
امریکہ میں صرف تین فیصد بزنس کامیاب ہوتے ہیں۔ تو پاکستان کا اللہ ہی حافظ ہے۔ اسی لیے وہ اپنی طرف
سے کوئی کسر نہیں چھوڑنا چاہتی۔ اپنے بہت سے پیسے بھی خرچ کر رہی ہے۔ ہمارا نوے فیصد وقت انھی باتوں کو
ڈسکس کرتے گزرتا۔

اس کی یہ ساری کوششیں دیکھ کر شرمندگی ہوتی ہے، کہ میں کیا کر رہی ہوں۔ کہنے کو تو ہم دونوں برابر کے حصہ
دار ہیں۔ اس نے تو کمپنی کا نام اور ہماری پوسٹس بھی چوز کری ہیں۔
کمپنی کے نام "مستور" ہوگا۔ یعنی چھپی ہوئی۔

مجھے یہ نام پسند آیا تھوڑا ناان ٹریڈیشنل سا ہے۔ اس نے مجھے ڈیزائن سیکشن کا ہیڈ بنایا ہے۔ خودی ای او بن گئی ہے۔ یہ باتیں ابھی تک کاغذوں پر ہی ہیں جانے کب یہ باتیں حقیقت بن جائیں۔

میں بھی فارغ نہیں بیٹھی ہوئی۔ نئے ڈیزائنز اور رنگوں کی انسپائریشن کے لیے دنیا بھر کے فیشنز کو دیکھ رہی ہوں۔ پاکستانی ڈیزائنز نیا کام تو کرتے نہیں۔ بس باہر کے برینڈز کو تھوڑا سا موڈی فائی کر کے چلا دیتے ہیں۔ اس میں برائی یہ ہے کہ آپ مغربی ڈیزائن سے متاثر ہو کر ایسا کرتے ہیں۔ جبکہ ہماری روایت میں زیادہ خوبصورت چیزیں موجود ہیں۔ میں اپنی انسپائریشن اسلامی تہذیب سے لینا چاہتی ہوں۔

میں دیکھتی رہتی کہ دنیا بھر میں مسلم لڑکیاں کیا نیا پہن رہی ہیں۔ خصوصی طور پر وہ کون سے رنگوں کو اپنا رہی ہیں۔ مجھے اردن اور ترکی کے فیشن ڈیزائنز بہت پسند ہیں۔ یہ لوگ جدت اور قدامت دونوں کو لے کر چل رہے ہیں۔ اوپر سے اپنی تہذیب پر فخر بھی کرتے ہیں۔

ہم دونوں دنیا سے بے خبر اپنی ہی دھن میں لگی رہیں۔ جبکہ باقی ساری لڑکیاں اپنا مستقبل محفوظ کرنے میں۔ ہر روز کسی نہ کسی لڑکی کی منگنی یا شادی ہو رہی ہوتی۔

ان کی ڈائمنڈ کی رنگزدیکھ کر دل مجھے بے چینی کیوں ہوتی ہے؟
میرے ہاتھ میں ایسی رنگ کب آئے گی؟
میں بھی کیا سٹوڈنٹ باتیں سوچ رہی ہوں۔

ایسے میں کہیں سے عمارہ ڈرامہ کوین بنتے ہوئے کہتی۔ کوئی میری دوست کی بھی منگنی کرادے بچاری کی عمر نکلی جا رہی ہے۔ دکھوں کی ماری بچاری کیسے ساری زندگی اکیلے گزارے گی۔ یہ کہہ کر وہ رونے کی ایکٹنگ کرنے لگتی۔

قریب بیٹھی لڑکیاں چونک جاتیں۔ میں عمارہ کی کمر پر ایک گھونسا مارتی۔ عمارہ کی پچی تم کب سدھرو گی۔ بند کرو اپنا یہ نالک۔

☆.....☆.....☆

میں انٹر میں تھی، جب میرے لیے پہلی بار رشتہ آیا۔ رشتہ بھیجنے والا مجھ سے پندرہ سال بڑا تھا۔ وہ اپنی دکان

چلاتا تھا۔ مجھے تو سمجھ ہی نہیں آئی کہ یہ ہو کیا رہا ہے۔

میں جیسے ہی کالج سے آئی، اماں نے مجھے کپڑے تبدیل کر کے تیار ہونے کا کہا۔ میرا تھکا ہونے کا بہانا بھی نہ چلا۔ جیسے تیسے تیار ہو کر کمرے میں ہی بیٹھ گئی۔ تھوڑی دیر کے بعد اماں کے ساتھ ایک اجنبی خاتون کمرے میں آئیں۔ وہ خاتون مجھے پہلی ہی نظر میں زہر لگی۔ وہ چھچھورے انداز سے اپنے پیسوں کی نمائش کر رہی تھی۔ کوئی بیس تو لے سونا اس نے پہنا ہوگا۔ کپڑے اتنے تنگ کے مجھے شرم آنے لگی۔ جب اس نے بولنا شروع کیا تو اس کا پینڈو پن کھل کر ظاہر ہو گیا۔

اس نے مجھے یوں دیکھنا شروع کیا، جیسے قصائی بکری کو دیکھتا ہے۔ اس کی نظریں میرے جسم کے ایک ایک حصے پر رک رک جاتیں۔ میں شرم سے خود کو چادر کے نیچے چھپانے کی ناکام کوشش کرنے لگی۔ اس کے سوال بھی عجیب تھے۔ ایسے جیسے کوئی انسان نہیں سارے گھر کی نوکرائی ڈھونڈ رہے ہوں۔ میری تعلیم انھیں بہت زیادہ لگی۔ میں نے بھی کورے کورے جواب دیے۔ جن کو سن کر ان کا مزاج بگڑ گیا۔ بعد میں معلوم ہوا، یہ ابا کے دور پار کے رشتے دار ہیں۔ جنھوں نے کچھ عرصہ پہلے ہی ابا کو دریافت کیا ہے۔ انھوں نے جب ابا سے میرے رشتے کی بات کی تو ابا خوشی خوشی مان گئے۔ وہ تو پہلے ہی اپنی لڑکیوں کو جلدی بیاہ دینے کے حق میں تھے۔

اس دن کے بعد سے مجھے دھڑکار رہتا۔ کہیں ابا کسی بھی ایرے غیرے سے میری شادی نہ کر دیں۔ کیونکہ ابا کا تو ایک ہی پیمانہ ہے: لڑکا شریف خاندان سے ہو اور چار پیسے کماتا ہو۔ تعلیم، اخلاق، کردار، اور خوبصورتی ان کے نزدیک بے معنی ہیں۔ میں ایسے کسی آدمی سے شادی نہیں کرنا چاہتی۔ جو مجھے پاؤں کی جوتی اور نوکرائی سمجھتا ہو۔ افسوس اکثر مرد ایسے ہی نظر آتے ہیں۔ پردل کہتا ہے، ایسا کوئی ضرور آئے گا۔ جو مجھے ایک دوست سمجھے گا۔

خوش قسمتی سے اس خاتون کو میں بالکل پسند نہیں آئی۔ اس کے بعد بھی تین چار خاندان آئے۔ کسی کو میں پسند نہ آتی، کسی کی جھیز کی ڈیماٹ بہت ہائی ہوتی۔ میں ہر انکار کے بعد شکرانے کے دو نفل پڑھتی۔ ابا نے کبھی نہیں بتایا مگر مجھے معلوم ہے۔ اس کی وجہ ان کا ایک خوف ہے۔ بنگلہ دیش میں ابا سے بڑی تین

بہنیں تھیں۔ دادا اسکول میں ٹیچر اور ترقی پسند خیالات رکھتے تھے۔ وہ اپنی بیوی اور بچیوں کو پردہ نہیں کرواتے۔ انھوں نے اپنی ساری بچیوں کو اعلیٰ تعلیم دلوائی، نوکری کرنے کی بھی اجازت دی۔ ان کی دو بیٹیاں شادی سے پہلے بھی نوکری بھی کرتی تھیں۔ ابا سب سے چھوٹے تھے۔ باقی سب بہنیں ان سے پندرہ بیس سال بڑی تھیں۔ دادا نے اپنی دو منجھلی بیٹیوں کے رشتے طے کر دیے تھے۔ بڑی بیٹی نے مزید تعلیم حاصل کرنے اور نوکری کرنے کے چکر میں شادی سے انکار کر دیا۔ دادا پہلے ان کی شادی کرنا چاہتے مگر وہ خود منع کر دیتیں۔

سقوطِ ڈھاکہ سے ایک سال پہلے معلوم ہوا، بڑی پھوپھی لڑکے سے محبت کرتی ہیں۔ دونوں کی محبت ابھی خفیہ اور خط و کتابت تک محدود تھی۔ باہر کی دنیا میں نفرت کی دیواریں کھڑی ہو گئیں۔ وہ لڑکا کسی زمانے میں ان کا کلاس فیلو تھا۔ بعد میں مکتی ہائی میں شامل ہو گیا۔ اس نے پھوپھی کے محبت نامے پھیلا دیے۔ پھوپھی سمیت سارا خاندان بدنام ہو گیا۔ دادا پاکستانی حکومت کے حامی تھے اسی لیے ان کو بدنام کرنے کا کوئی بھی حربہ مخالفین ہاتھ سے نہ جانے نہ دیتے۔

کالج میں بھی دادا پر آوازیں کسی جانے لگیں۔ خاندان اور محلے والے بھی باتیں بنانے لگے۔ پھوپھی کو شدید صدمہ ہوا۔ وہ پڑھی لکھی اور بہت خوبصورت تھیں۔ وہ بے وفائی اور بدنامی کا یہ داغ برداشت نہ کر سکیں اور ان کا ذہنی توازن بگڑ گیا۔ وہ ہر وقت روتی رہتیں۔

ابا نے یہ سب اپنی آنکھوں سے دیکھا۔ وہ اس بات کا تصور وار دادا کی آزاد خیال سوچ کو ٹھہراتے۔ ابا نے جب آخری بار اپنی پاگل بہن کو دیکھا تھا تو اس کی آنکھوں میں دکھ اور انتظار تھا۔ ابا نے اپنا یہ دکھ سوائے دادی کے کسی سے شہیر نہیں کیا۔ انھوں نے فیصلہ کیا کہ وہ اپنی بچیوں کے ساتھ ایسا نہیں ہونے دیں گے۔

میں بھی نہیں چاہتی، میری وجہ سے کچھ بھی ایسا ہو جس سے امی ابا شرمندہ ہوں۔ دادی کو بھی اپنی تینوں بیٹیوں اور بیوگی کا شدید دکھ تھا۔ لیکن وہ اسے اللہ کی رضا سمجھ کر صبر کر گئیں۔ انھوں نے مجھے ہمیشہ اپنی بیٹی ہی سمجھا۔

☆.....☆.....☆

یونیورسٹی میں آئے دن فیشن شو کروائے جاتے۔ یہ کوئی بہت بڑے پیمانے کے تو نہیں ہوتے لیکن ان میں باہر کے کافی لوگوں کو بلایا جاتا۔ زیادہ تر لوگ صرف خوبصورت لڑکیوں کو دیکھنے آتے۔ ان میں فیشن آئیڈیاز بہت

ہی سٹو پڈ ہوتے۔ جن میں ویسٹرن ڈیزائزز کی بھونڈی سی کاپی کی گئی ہوتی۔ جسکا مقصد صرف لڑکیوں کے جسم دکھانا ہوتا۔ کبھی کبھی تو یہ جان بوجھ کر کیا جاتا تا کہ انویسٹرز کو پیسہ لگانے پر قائل کیا جاسکے۔

فیشن میں صرف کیٹ واک نظر آتی ہے، اصل محنت بیک گراؤنڈ میں کرنی پڑتی ہے۔ ایک ایک ڈیزائن پر کئی کئی دن کی محنت۔ پھر ہر ویری ایشن کو بنوانا، اسے پہن کر دیکھنا، اس کے مختلف کومینیشن بنانا۔ یہ کام بس سننے میں ہی آسان ہے۔

فیشن شو کروانے کا تو ہم نے ابھی تک سوچا بھی نہیں۔ بس ایک دو ماڈلز کے ساتھ فوٹو شوٹ ہی کروائے ہیں۔ اس کام کے لیے بھی عمارہ کے لنکس کام آئے۔ اس کے سوشل سرکل میں کئی لڑکیاں ایسا رنگ ماڈل ہیں۔ جو مفت ہی اس کام پر تیار ہو گئیں۔ ہم نے اپنے سارے ڈیزائزز کی ایک بک بنوائی اور پریزنٹیشن بھی تیار کر لی۔ اب سب سے مشکل کام ہے کسی نہ کسی انویسٹر کو ڈھونڈنا جو ہمارے ان ڈیزائزز کو سپانسر کرے۔ ہم نے سوچا کہ یہ کام بہت آسان ہوگا۔ کیونکہ عمارہ اپنے تعلق داروں میں کسی نہ کسی کو قائل کر ہی لیں گی۔

یہ بھی ہماری خوش فہمی ثابت ہوئی۔ یہ کام تو سب کاموں سے مشکل نکلا۔

میننگز کا کام میں نے عمارہ پر چھوڑ دیا کیونکہ وہ ان کاموں میں اچھی ہے۔ ویسے بھی میننگز شام اور رات کو ہوتی ہیں جن میں میرا جانا ناممکن ہوتا۔ عمارہ نے بھی اصرار نہ کیا۔ مجھے تو جیسے یقین ہو گیا کہ بس کچھ ہی دنوں میں ہمارے ڈیزائزز مارکیٹ میں لانچ ہو جائیں گے۔

ہر میننگ کے بعد عمارہ کا پارہ چڑھا ہوا ہوتا۔ وہ نان شاپ سلواتیں سناتی۔ یہ سمجھتے کیا ہیں اپنے آپ کو، چار پیسے کیا آگئے چلے ہمیں بتانے کہ فیشن کیسے ہوتا ہے۔

کہتے ہیں یہ اسلامی فیشن کیا ہوتا ہے؟

دنیا کپڑے اتارنے کی طرف جارہی ہے اور تم لوگ مزید کپڑے پہنا رہے ہو۔

کوئی کہتا ہے کہ یہ رنگ اچھے نہیں ہیں، آپ وہ زارا کے ڈیزائن کی کاپی کیوں نہیں کرتیں۔

ایک نے تو کہا کہ پاکستانی فیشن پہنتا کون ہے۔ ہم نے تو آج تک پاکستان سے شاپنگ نہیں کی۔

ہر کوئی انڈین برائیڈل فیشن بنانے کو کہہ رہا ہے۔

کئی تو اتنے کہنے ہیں کہ کہتے ہیں۔۔۔ انھیں پیسے کے علاوہ بھی کوئی فائدہ ہوگا۔ یونو واٹ اٹ مینز، یعنی ماڈلز کے ساتھ۔۔۔۔۔

میرا تو دل کیا کہ اتار لوں جو تار اور ان کی ٹنڈوں پر دو چار لگاؤں تاکہ ان کی عقل ٹھکانے آئے۔
 یار یہاں چیزیں واقعی اتنی سیدھی نہیں ہیں۔ ہمارے اس اسلامی فیشن والے آئیڈیے میں کسی کو دلچسپی نہیں ہے۔ ان کے خیال میں یہ چلنے والا نہیں ہے۔ ابھی تک دس انویسٹرز نے انکار کر دیا ہے۔
 جب تک ہمارے فائل پیپر آئے پندرہ سولہ بڑے انویسٹرز جھنڈی دکھا گئے۔ ہم تقریباً مایوس ہو گئے۔
 پروجیکٹ تک انیس لوگوں نے انکار کر دیا۔ عمارہ کا حال مجھ سے زیادہ برا ہو گیا۔ اسے اپنی ناکامی پر بہت غصہ آیا۔ اس کو اپنے سارے سوشل لنکس سے کورا جواب مل گیا۔ سب لوگ اسے ایک چھوٹی بچی کے طور پر لیتے۔
 اسے سمجھاتے کہ پاکستان میں یہ بزنس والا کام بچوں کا کھیل نہیں ہے۔ یہاں کامیابی کے کوئی اور ہی طریقے ہیں۔ یہاں کامیابی محنت اور ٹیلنٹ سے نہیں ملتی۔

میری پریشانی کی وجہ وہ خواب بھی ہے۔ جو ہر دوسرے دن آتا ہے۔ جاگنے کے بعد بھی مٹھیاں بند ہوتیں جیسے ان میں ہنٹر پکڑا گیا ہو۔ اس بھیڑیے کی آنکھیں جاگتے میں بھی میری آنکھوں کے سامنے گھوم جاتیں۔ مجھے اس تشدد میں اتنا مزہ کیوں آتا ہے؟

اس بھیڑیے کو مارنے میں ایسی کیا بات ہے کہ میں ہر چیز سے بے خبر اس بھیڑیے کو ماری جا رہی ہوں۔
 میرا ماننا ہے، خوابوں کا کوئی نہ کوئی معنی ضرور ہوتا ہے۔ اس کا تعلق آپ کی ذات سے ہوتا ہے۔ پر خواب کبھی بھی سیدھے نہیں ہوتے۔ ان کے معنی چھپے ہوئے ہوتے ہیں۔ اپنے خوابوں کے بارے میں یہ سمجھتی ہوں، یہ مجھے نئے نئے تخلیقی آئیڈیاز دیتے ہیں۔ میں جو جاگتی آنکھوں سے تصور نہیں کر سکتی وہ مجھے خواب میں نظر آ جاتا ہے۔

لیکن سمجھ نہیں آرہی اس ڈراؤنے خواب کے کیا معنی لوں؟ کہیں اس کا تعلق میری شادی سے تو نہیں ہے؟
 کیونکہ میری تعلیم ختم ہوتے ہی ابا نے میری شادی لازمی کروا دینی ہے۔ ایک بار میں شادی کے چکر میں پڑ گئی تو میرے سارے خواب چکنا چور ہو جائیں گے۔ میں کچھ بھی نہیں کر پاؤں گی۔ یہ خدشات کچھ ایسے غلط بھی نہیں

ہیں۔ ابا اور اماں کی حرکتیں ان دنوں مشکوک ہوتی جا رہی ہیں۔ میری چھوٹی بہن شگفتہ نے بتایا: گھر میں کئی رشتے والیوں کے چکر لگ رہے ہیں۔ بہت سے پرانے رشتے داروں کے ہاں اماں نے آنا جانا شروع کر دیا ہے۔

میرے دل میں ہول اٹھنا شروع ہو گئے۔ اماں کی پسند ہمیشہ سے اپنا خاندان ہے جس میں سارے ہی کپڑے کا کام کرنے والے ہیں۔ ان کے سارے لڑکے ایسے ہیں جو بزنس ابا کے مشورے پر اور گھر اماں کی مرضی پر چلاتے ہیں۔ ان کی بیویاں سونے میں لدی بس گھر بیٹھی موٹی ہوتی جاتی ہیں۔ ان کی باتیں مجھ سے تو برداشت ہی نہیں ہوتیں۔ انھیں پتا ہی نہیں کہ دنیا میں ان کے گھر سے باہر بھی کچھ ہے۔

ایک دن وہی گھر میں بکرا منڈی لگی۔ یعنی مجھے دیکھنے کے لیے لوگ آئے۔ لڑکا مجھ سے دس سال بڑا اور بالوں سے محروم۔ کیونکہ وہ اپنی سیوک گاڑی میں آئے تھے۔ لڑکا اپنی دکان چلاتا تھا اسی لیے امی ابا کی تو پوری کوشش تھی کہ کسی طرح یہ رشتہ ہو جائے۔ میری متوقع ساس نے پان چباتے ہوئے یوں دیکھا جیسا پان کی طرح مجھے بھی چبا کر پیک باہر پھینک دیں گی۔ مجھے دیکھ کر ان کے چہرے پر پسندیدگی کی ایک لہر دوڑ گئی۔ ہاں میری باقی باتیں انھیں پسند نہیں آئیں۔

لڑکی ماسٹر کر گئی ہے۔ گھر کے کاموں سے زیادہ کتابوں اور رنگوں میں مگن رہنا پسند کرتی ہے۔ ایسی لڑکیاں گھر کیا بسائیں گی۔ میرا لڑکا دیکھو میٹرک فیل ہے مگر دنیا جانتا ہے۔

ان کے جانے کے بعد اماں نے کہا، یہ تم ہر کسی کو اپنی تعلیم اور شوق کے بارے میں کیوں بتاتی ہو؟

اماں میں ایسی ہی ہوں، میں جھوٹ کیوں بولوں۔

اماں ناراض تو ہوئیں پر مجھ سے بحث نہ کی۔

نو جوانی میں اماں کو بھی پڑھنے لکھنے کا بہت شوق تھا۔ اب بھی کبھی کبھی میری جج کی ہوئی ڈھیر ساری کتابوں میں کوئی اٹھا کر پڑھتی ہیں۔ ان کے آنکھوں میں ایک اداسی ہوتی جیسے کوئی بھولا بھرا خواب یاد آ گیا ہو۔

کہتیں ہیں لڑپچر میں ماسٹر کر کے ٹیچر بننا چاہتی تھی۔ مجھے ناول اور کہانیاں بہت پسند تھیں۔ کبھی کبھار خود بھی کہانیاں لکھتی جو ایک دو بار ڈائجسٹ میں شائع ہوئیں۔ ہمارے خاندان میں لڑکیوں کو پڑھانے کا رواج نہیں تھا۔ کوئی کوئی لڑکی خوش قسمتی سے میٹرک کرتی۔

ہماری بوڑھی عورتیں کہتیں: بہو! ہم تو انڈیا میں پالکی کے بغیر کہیں جاتی ہی نہیں تھیں۔

ہمارا تعلق مغلیہ خاندان سے ہے، ہماری اتنی ساری جاگیریں تھیں کہ مردوں کو کوئی کام کاج کرنے کی نوبت ہی نہ آتی۔ ہم عورتوں کے لیے چار چار خاندانی ملازمائیں ہوتیں۔ ایک ایک وقت میں سو سو لوگوں کا کھانا پکا کرتا۔ پھر پتا نہیں پھر کس کی نظر لگ گئی۔ ہمارا سب کچھ ہی چھن گیا۔ یہ بٹوارا تو ہمیں راس نہیں آیا۔ ہمیں تو کراچی کا یہ موسم بھی زہر لگتا ہے۔ دہلی میں ہماری حویلی کے سامنے اتنا بڑا باغ تھا یہاں تو ڈربوں میں رہ رہے ہیں سارا دن نوکروں کی طرح کام کرنا پڑتا ہے۔ پان بھی اچھا نہیں ملتا۔ اوپر سے یہ لڑکیوں کا گھر سے باہر جانا۔ تو بہ تو بہ ہم نے تو نہ کبھی دیکھا نہ سنا۔

اماں کو میٹرک کے بعد ہی سکول سے اٹھوا لیا گیا۔ وہ سارا دن گھر کا کام کرتیں اور مستقبل کے سہانے سپنوں میں کھوئی رہتیں۔ چوری چوری رسالے اور ڈائجسٹ بھی پڑھ لیتیں۔ شاید اسی لیے وہ اپنی دونوں بیٹیوں کو اعلیٰ تعلیم دلوانا چاہتیں۔ ابا کو بھی انھوں نے زبردستی منالیا۔ مجھے یونیورسٹی جاتے دیکھ کر خوش ہوتیں۔ میری سہیلیوں کے بارے میں پوچھتیں دلچسپی سے پوچھتیں۔ اپنی طرف سے لڑکوں سے بچنے کی نصیحتیں بھی کرتی۔

ایک دن ایک انوکھا سا رشتہ گھر آیا۔ ان لوگوں کو کوئی بھی نہیں جانتا تھا۔ پہلے اماں کو شک ہوا کہ کہیں میرا کوئی جاننے والا تو نہیں جو انجان بن کر آیا ہے۔ میں نے یہی سمجھا کہ یہ معمول کی کاروائی ہے۔ اماں نے کوئی تفصیلات نہیں بتائیں۔ مجھے اب تجسس ہوا۔ اماں کی یہ سیکرےسی سمجھ نہیں آرہی۔ وہ کیا چاہ رہی ہیں۔ کیا رشتہ اتنا برا ہے کہ اماں نے بتانا بھی گوارا نہیں کیا۔ میں اپنے ذہن الٹی سیدھی چھلانگیں لگانے لگی۔

یونیورسٹی تقریباً ختم ہوگئی پھر بھی ہم یونیورسٹی جاتیں اور اپنے بزنس پلان پر کام کرتیں۔ گھروں میں یہی بتایا کہ کلیرنس چل رہی ہے۔ اس دوران شکفتہ بھی یونیورسٹی جانے والی ہوگئی۔

شکفتہ کے شوق میرے جیسے نہیں ہیں۔ وہ بہت زیادہ حسابی قسم کی لڑکی ہے۔ ہر چیز کو فائدے نقصان میں دیکھتی ہے۔ شاید ابا کی لاڈلی ہونے کا اثر ہے۔ کہتی ہے، فائننس میں ماسٹر کر کے کسی ملٹی نیشنل میں جاب کروں گی۔ پڑھنے میں بہت تیز ہے۔ اسی لیے سب سے اچھی یونیورسٹی جانا چاہتی ہے۔ مجھے یقین ہے اپنے ٹیلنٹ کی وجہ سے پہنچ جائے گی۔

میری طرح نقاب پوش نہیں ہے۔ آپنی میں لوگوں کو احساس دلانا چاہتی ہوں کہ میری کوئی کمزوری نہیں ہے۔ میں عورت ہوں مگر کسی سے کم نہیں۔ یہ برقع پہننے کا مطلب ہی یہ ہوگا کہ میں کمزور ہوں۔ خود کو بچانے کے لیے یہ پہنتی ہوں۔ میں اپنی تہذیب کے مطابق دوپٹا اور مناسب لباس تو پہنوں گی، یہ عبا یا والا کام مجھ سے نہیں ہوگا۔

میں اس سے بحث نہیں کر سکتی۔ اپنی عقلی باتوں سے مجھے قائل کر لیتی ہے۔ وہ میری طرح خوابوں اور رنگوں میں رہنے والی نہیں ہے۔ تھوڑی سے زیادہ پریکٹیکل ہے اسی لیے کسی شہزادہ گلغام کی منتظر نہیں ہے۔ میری اس بات پر ہنستی کہ کوئی آئے گا جسے دیکھ کر میرا دل گواہی دے گا۔ وہ کہتی جس دن کسی بھی پڑھے لکھے اور سمجھ دار لڑکے کا رشتہ آئے گا وہ شادی کر لے گی۔

☆.....☆.....☆

ہم یونیورسٹی بیٹھے تھے کہ ہماری کلاس فیلو سارا نئی کرو لا گاڑی سے نکلی۔ اس کے ساتھ ایک بہت ہی ہینڈ سم لڑکا تھا۔ وہ عمر میں ہم سے تین چار سال بڑا ہوگا۔ اس کی ڈیرینک بہت اچھی اور کسی فارن برینڈ کی تھی۔ اس نے کالی گوگلز لگائی تھیں۔ اس کی شیوا ایسے بڑھی ہوئی تھی جیسے فیشن کے طور پر بڑھائی ہو۔ اس کے بال بھی لیسٹ کٹ کے تھے۔ اس کی ہاڈی دیکھ کر یہی اندازہ ہوا کافی ریگولر جم کرتا ہے۔ سارا اور اس کی جوڑی بہت زبردست لگی۔ ہم نے سارا کو پہلے اس لڑکے کے ساتھ نہیں دیکھا۔ ویسے بھی سارا کی تو پچھلے مہینے ہی منگنی ہوئی ہے، یہ اسکا منگیتر تو نہیں۔۔

پھر یہ کون ہے؟

میں نے اس لڑکے کوئی اتنا زیادہ گھور کر تو نہیں دیکھا۔ پھر بھی عمارہ سے بھلا کہاں کوئی چیز چھپی رہتی ہے۔ اس نے فوراً ہی مجھے کہنی ماری۔

بس بھی کرو، کیا نظروں سے کھا جاؤ گی۔

بکومت! میرے کان فوراً شرم سے لال ہو گئے۔

عمارہ نے اس موقع کو ہاتھ سے جائے دیے بغیر شرارت سے ایک نعرہ لگایا۔ لوجی فائنٹی وہ آگیا، جس کا

سالوں سے انتظار تھا۔ لوگو یہ دن نوٹ کر لو۔۔۔۔۔

میں نے فوراً اس کے منہ پر ہاتھ رکھا اور غصے سے کہا عمارہ! کیا بیہودگی ہے۔۔۔ کچھ تو شرم کرو،۔۔ میں تو بس ایسے ہی۔۔۔۔۔ اس کے کپڑوں کے ڈیزائن کو نوٹ کر رہی تھی۔ مجھے اپنا لہجہ کھوکھلا لگا۔

عمارہ کے ہونٹوں پر شرارتی ہنسی میرا منہ چڑانے لگی۔ ہم دونوں ایک دوسرے کو اتنا جان چکی ہیں، کہ ایسی معمولی باتیں بھی نہیں چھپتیں۔

بات یہی ہے کہ اس لڑکے کو دیکھ کر مجھے دل میں ہلکی سی گدگدی ہوئی۔ اس سے زیادہ کچھ نہیں۔

وہ لڑکا سارا کوڈراپ کر کے پارکنگ کی طرف چلا گیا اور وہ ہماری ہی طرف آنے لگی۔ سارا سے ہماری دوستی تو نہیں پر اچھی سلام دعا ضرور ہے۔ ایک دوپرا جیکٹس میں ہم نے اکٹھے کام کیا۔ عمارہ اور سارا یونیورسٹی سے پہلے بھی ایک دوسرے کو جانتی تھیں۔ ان دونوں کی فیملیز سوشل گید رنگ میں ملتی رہتی ہیں۔ سارا کے قادر کا اصل بزنس سٹیل تو کا ہے لیکن انھوں نے کافی جگہوں پر ہاتھ ڈالا ہوا ہے۔ اس کی ماما بھی بزنس میں فلی انوالو ہیں۔ سارا کا ذہن بزنس میں نہیں چلتا۔ اسی لیے وہ ٹائم پاس کے لیے فیشن کی طرف آگئی۔ وہ بڑی ہنس مکھ لڑکی ہے۔ ہر کسی کے ساتھ آسانی سے اس طرح گھل مل جاتی ہے جیسے بچپن کی دوست ہو۔ وہ آج ہم سے کچھ زیادہ ہی گرم جوشی سے ملی۔ ہماری رسمی سی باتیں ہوئیں۔ ماضی کے اچھے دنوں کی، فیوچر پلانز کی، وغیرہ وغیرہ۔

زیادہ باتیں عمارہ ہی کرتی رہی۔ اس کے انداز سے یہی محسوس ہوتا کہ اصل بات کچھ اور ہے۔

پھر بات شادی پر آگئی۔ اس نے بتایا کہ اس کا منگیتر تو فوراً شادی کے پیچھے پڑا ہے۔ لیکن میں نے کہا ہے کہ تھوڑا سا منگنی کے بعد کے ٹائم کو بھی انجوائے کرتے ہیں۔ پھر بعد میں تم نے کون سا میرے نخرے اٹھانے ہیں۔

ہاں یہ تو ہے اس کے بعد انھیں ہر وقت ہم سے دور بھاگنے کی پڑی رہتی ہے۔ عمارہ نے بھی ایک چٹکلہ چھوڑ دیا۔

جیر تمھارا کیا ارادہ ہے؟ اسارا نے اچانک مجھ سے پوچھا۔

میں اس کے ڈائریکٹ سوال پر گھبرائی اور سوچنے لگی کہ اسے کس طرح کا جواب دوں۔ جو جواب ہو بھی اور نہ بھی ہو۔ اس سے پہلے میں کچھ کہتی عمارہ نے سرد آہ بھری۔

آہ! مت پوچھو بہت درد بھری داستان ہے بیچاری کی۔ اور یہ کہہ کر روہا سی شکل بنا کر کہنے لگی۔

ایک لڑکا پسند آیا، لیکن وہ پہلے سے ہی۔۔۔۔۔

میں فوراً گھبرا گئی، یہ مذاق میں کوئی ایسی فضول بات نہ کہہ دے۔

میں نے فوراً بات کو ٹالتے ہوئے کہا۔ شادی بھی ہو جائے گی اتنی بھی کیا جلدی ہے۔ پہلے میں اپنے لیے فیشن میں کچھ کرنا چاہتی ہوں۔ ایک بار شادی ہو گئی تو پھر اس طرف فوکس مشکل سے ہوگا۔

ہاں یہ تو ہے۔ لیکن یار دیکھ لینا اس چکر میں عمر نہ نکل جائے۔

ویسے تمھاری کسی کے ساتھ انڈر سٹینڈنگ۔۔۔۔۔ یادوستی۔۔۔۔۔ یونواٹ آئی مین۔۔۔۔۔

میں اس کی بولڈنس پر حیران رہ گئی۔ اتنا بولڈ سوال صرف عمارہ کو کرنے کی اجازت ہے۔

شاید وہ جس کلاس سے بی لونگ کرتی ہے وہاں یہ بات نارمل ہے۔ شاید وہ مجھے جج نہیں کر رہی۔ وہ خود بھی تو لڑکوں سے کھلم کھلا دوستی کرتی رہی ہے۔ ہم لوئر مڈل کلاس لوگ ان باتوں کو کچھ زیادہ ہی سیرس لیتے ہیں۔ اسے عزت غیرت کا مسئلہ بناتے ہیں۔

نہیں یار ایسا کچھ نہیں ہے۔ ہمارے ہاں لڑکیاں یہ فیصلے اپنے ماں باپ پر چھوڑ دیتی ہیں۔ وہ بہتر جانتے ہیں ہمارے لیے کیا بہتر ہے۔ میں نے روایتی جواب دیا۔

یار دراصل میں تم لوگوں سے ایک بہت اہم بات کرنے آئے ہوں۔ اس کا تعلق تمھارے ساتھ ہے غیر۔

میں نے چونک کر اسے دیکھا۔ اس کو یونیورسٹی ختم ہونے کے بعد مجھ سے کیا کام پڑ گیا؟

تمھیں ہماری سینئر شائلہ یاد ہے۔ جس نے ویلکم پارٹی میں ڈانس بھی کیا تھا۔

ہاں شائلہ، وہ تو ہماری پروجیکٹ ایگزیمیشن میں بھی آئی ہوئی تھیں

شائلہ کو ہم نے پہلی بار چار سال پہلے ویلکم پارٹی میں دیکھا تھا۔ اس نے ساری پہن کراٹڈین گانے پر بہت

اچھا ڈانس کیا تھا۔ اسے ڈانس اور ایکٹنگ کا بہت شوق تھا۔ بعد میں اس نے ایک دو فیشن شو میں ماڈلنگ بھی

کی۔ اس کی ساری فیملی ہی آرٹسٹ ٹائپ کی تھی۔ اس کی امی بنگالی ہونے کی وجہ سے گانے اور ڈانس کا شوق رکھتی

تھیں۔ اس کے فادر بیور کریٹ تھے۔ نو جوانی میں بنگلہ دیش میں اس کی ماما کے عشق میں ایسے گرفتار ہوئے کہ

ساری مخالفتوں کے باوجود شادی کر لی۔ ان کے بچوں نے بھی آرٹسٹک شوق پائے۔ شائلہ شروع سے ہی آرٹسٹ طبیعت کی مالک تھی۔ یونیورسٹی میں اس کا سارا گروپ بھی ایسا ہی تھا۔ اس کی خوبصورتی اور شوق کو دیکھ کر یہی لگتا وہ ایکٹنگ یا سٹنگ میں ضرور نام بنائے گی۔

پچھلے سال سب کی امیدوں کے برعکس شائلہ نے شادی کر لی۔ اسنے اپنے سارے شوق چھوڑ کر خود کو گھرنیک محدود کر لیا۔ معلوم ہوا اس کی شادی کسی کاروباری خاندان میں ہوئی ہے جو کٹرمذہبی ہے۔ ان کی عورتیں پردہ کرتیں ہیں۔ شائلہ کا شوہر امریکہ سے ماسٹر کر کے آیا اور یہاں والد کا گارمنٹس بزنس ہینڈل کرنے لگا۔ اس کو شائلہ اسی وقت پسند آ گئی، جب وہ ایک بار یونیورسٹی میں پروجیکٹ ایگزیٹیشن پر آیا۔ وہ کافی عرصہ شائلہ کے پیچھے پڑا رہا مگر شائلہ نے انکار کر دیا۔ لیکن اس لڑکے کا اصرار جاری رہا۔ ایک سال بعد اچانک شائلہ مان گئی۔ اب ان کی دو بیٹیاں ہیں جو اپنی ماں کی طرح بہت خوبصورت ہیں۔ شائلہ نے اپنے شوق کو گھر اور شوہر تک محدود کر لیا۔

شائلہ سے ہمارے فیملی ٹرمز ہیں۔ وہ اکثر ہمارے گھر آتی ہیں۔ آج کل وہ ایک مشن پر ہیں جس پر ہر بھابھی زندگی میں جلد یا بدیر ضرور نکلتی ہے۔ یعنی اپنے دیور کے لیے رشتہ ڈھونڈنا۔ ان کی نظر میں اچھی لڑکیوں کی کان تو صرف یہ یونیورسٹی ہے اسی لیے یہیں سے سٹارٹ کرنا چاہیے۔ سینکڑوں لڑکیوں میں ان کی نظر سب سے پہلے تم پر پڑی ہے۔ اس نے ہاتھ سے میری طرف اشارہ کیا۔ کیا!!

یہ بات میری سر پر ایک بم کی طرح گری۔ کچھ دن پہلے وہ پراجیکٹ ایگزیٹیشن پر آئیں تھیں۔ مجھے یاد آیا، اس دن انھوں نے ہمارے پاس کافی ٹائم بتایا۔ ہمارے پراجیکٹ کی کافی تعریف بھی کی۔

میرا ذہن اس دن بہت زیادہ مصروف تھا۔ اس لیے ان کی باتوں کو میں نے کوئی دھیان نہیں دیا۔ اچھا!! تو وہ مجھے رشتے کے لیے دیکھنے آئیں تھیں۔

وہ خود تم سے ملنے آنا چاہتی ہیں مگر انھیں لاہور جانا پڑ گیا۔ کچھ دنوں کے لیے تو انھوں نے میرے ذمہ یہ کام

لگایا کہ میں تم سے بات کر لوں۔ وہ ڈائریکٹ بات کرنے سے بھی کترار ہی ہیں، ناجانے تمہارا رسپانس کیا ہو۔
میرے ذہن میں بیک وقت کئی خیالات آئے۔ سمجھ نہیں آئی کہ کیا جواب دوں۔ میری کنفیوژن دیکھتے ہوئے
عزیز خود ہی مزید انفارمیشن دینے لگی۔

ان کے دیور کا نام کاشف ہے۔ اس نے آئی بی اے سے بزنس ایڈمنسٹریشن میں ماسٹر کیا ہے۔ خاندانی بزنس
کے بجائے اپنا کام کرنا چاہتا ہے۔ وہ آئی ٹی پراڈکٹس بنانے والی ایک کمپنی میں تجربہ حاصل کرنے کے لیے کام
کر رہا ہے۔ کہتا ہے کہ بہت جلد اپنی کمپنی کھولوں گا۔ ابھی بھی اچھا کماتا ہے۔ ہینڈسم اور فنی ہے۔ اگرچہ خاندان
کی کئی لڑکیاں اس سے شادی کرنے کو تیار ہیں۔ پر اسے کوئی پسند ہی نہیں آتی۔ کہتا ہے یہ ایٹ کلاس کی لڑکیاں
مجھے بور کرتی ہیں۔ یہ دکان پر پڑی سچی ہوئی گڑیوں جیسی ہیں۔

مجھے کچھ ایسا چاہیے جو فیشن کی اس گرد سے پاک ہو۔ جو پلاسٹک کی گڑیا نہ ہو۔ اسے آج تک ایسی لڑکی نہیں
ملی۔ جب اس نے یہ بات اپنی بھابھی کو بتائی۔

شائلہ کو یہ ساری خوبیاں تمہارے اندر نظر آئی ہیں

میں اپنی تعریف پر شرمائی۔ یعنی لوگ مجھے اپنے گھروں میں اس طرح یاد کرتے ہیں۔

مجھے اب بھی سمجھ نہیں آرہا۔ کیا کہوں؟

پہلے خیال آیا کہ فوراً انکار کر دوں۔ پھر سوچا، تھوڑا روڈ لگے گا۔

کوئی بہانہ بنا دیتی ہوں۔ کہہ دیتی ہوں کہ گھر والوں نے پہلے ہی لڑکا پسند کر لیا ہے۔

یہ شائلہ کا حسن ظن ہے جو مجھے ایسا سمجھتیں ہیں۔ مجھ میں ایسی کوئی خاص بات نہیں ہے۔ میں ایک سادہ سے

لڑکی ہوں۔ ان کا دیور مجھ سے بات کرتے ہی بور ہو جائے گا۔

سارا کے چہرے پر ایک مسکراہٹ آئی۔

اس بات کا تو یہ نہیں پرہتا کرایا جاسکتا ہے۔

وہ کیسے؟

کاشف میرے ساتھ ہی یونیورسٹی آیا ہے، اور پارکنگ میں کھڑا ہے۔ میں اسے ہیلو ہائے کے لیے بلا لیتی

میں چونک گئی۔ یعنی وہ گاڑی والا لڑکا کاشف ہے۔

یا اللہ! یہ آج دن کہاں سے چڑھا ہے جو ایک کے بعد ایک انکشاف ہو رہا ہے۔ میں شش و پنج کا شکار ہو گئی۔ مجھے جواب دینے کی کشمکش سے عمارہ نے نکالا۔

ہاں ہاں بلاو۔۔۔ صرف سلام دعا سے کوئی قیامت نہیں آئے گی۔

میں شرما گئی اور منع کرنا چاہا، لیکن نہ کر پائی۔

میں نے کبھی تصور بھی نہیں کیا کہ میرا رشتہ دیکھنے کوئی اس طرح بھی آئے گا۔

تھوڑی دیر میں کاشف آیا تو میرا کانفیڈنس بالکل لوز ہو گیا۔ مجھ سے اس کی طرف دیکھا بھی نہیں گیا۔ میرا دل بہت تیزی سے دھڑکنے لگا۔ یہ مجھے کیا ہو رہا ہے۔ میں اتنی کانفیڈنس لیس تو نہیں تھی۔

اس کا انداز بہت پولائٹ اور باتوں سے اعتماد پھوٹا تھا۔ اس نے آتے ہوئے مجھے کچھ لمحوں لیے غور سے دیکھا۔ اس کی نگاہوں میں کوئی چھو را پن نہیں، بس ہلکی سی دلچسپی دکھائی دی۔

اس نے کچھ رسمی سی باتیں کیں اس کی باڈی میری طرف رہی اور بات وہ عمارہ اور عنبر سے کرتا رہا۔ یعنی اس کی امینشن میری طرف ہی ہے۔ اس نے عمارہ سے ہمارے بزنس پلان کے بارے میں پوچھا، اور خوب دلچسپی ظاہر کی۔ اس کے مطابق یہ پلان کامیاب ہونا چاہئے۔ مارکیٹ میں اس وقت نئے آئیڈیاز کی ضرورت ہے۔ وہ جب بات کرتا تو اپنی باڈی لینگویج اور ایکسپریشنز سے اپنی بات کو پوری طرح واضح کرتا۔ اس کے انداز میں کوئی شوخی اور بڑائی کا ایلیمینٹ نہیں ہے۔ اس کا کلون بھی ایسا منفرد اور دھیمادھیمہ کہ حواس پر طاری ہو گیا۔

میں یہ تو نہیں کہہ سکتی کہ میں پہلی نظر میں اس کی محبت میں گرفتار ہو گئی۔ لیکن وہ باقی لڑکوں سے بہت مختلف ہے۔ اس نے غیر محسوس انداز سے مجھ سے میرے بنائے ہوئے ڈیزائنز کے بارے میں پوچھنا شروع کیا اور جینوئن دلچسپی ظاہر کی۔ میں شروع میں تو زورس ہوئی۔ پر اس کے انداز نے میرا سارا ڈر ختم کر دیا۔

ہم اس گفتگو میں اتنا کھو گئے کہ خبر ہی نہ ہوئی، کب عمارہ اور سارا وہاں سے کھسک گئیں۔ میں اسے اپنی آئیڈیاز کے بارے میں بتانے لگی۔ میری فیشن کی فلاسفی کیا ہے وغیرہ وغیرہ۔ وہ بہت انہماک سے سنتا رہا۔ کئی

باتوں پر اس نے ایسے فنی جملے کہے کہ بے اختیار میری ہنسی نکل گئی۔ وقت گزرنے کا بھی احساس نہ ہوا۔

حیرت ہے کہ آج تک میں نے ایسا محسوس نہیں کیا۔ ہم پتا نہیں کتنی دیر تک باتیں کرتے رہے۔ تبھی مجھے عمارہ اور سارہ کی موجودگی کا احساس ہوا۔ کچھ دیر بعد دونوں اجازت لے کر رخصت ہو گئے۔

سارا کے جاتے ہی عمارہ تو جیسے تیار بیٹھی تھی۔ وہ کچھ کہتی میں نے فوراً اس کے منہ پر انگلی رکھی اور کہا کہ ایک لفظ مت بولنا۔ تم سوچ میں بہت آگے جا چکی ہو۔ ہماری ساری باتیں قارل ہی ہوئی ہیں، ویسے تمہیں شرم نہیں آئی مجھے اکیلا وہاں چھوڑ کر بھاگتے ہوئے۔

اچھا جی قارل باتوں یوں ہنسا جاتا ہے۔ اس نے شرارتی لہجے میں کہا۔
میرے کان لال ہو گئے۔

وہ باتوں کے درمیان ایک آدھا چٹکلا چھوڑ دیتا تھا، میں کیا کرتی۔ میں نے چہرے کے تاثرات چھپانے کے لیے منہ پھیر لیا۔

یہ بتاؤ تمہیں پسند آیا کہ نہیں؟ عمارہ نے سنجیدہ انداز سے پوچھا۔

یار پتا نہیں لیکن وہ برا نہیں ہے، میں نے گول مول سا جواب دیا۔

یعنی اگر وہ لوگ تمہارے گھر رشتہ بھیجیں تو تمہیں کوئی اعتراض نہیں ہوگا۔

یار! میری مرضی کوئی معنی نہیں رکھتی۔ فیصلہ تو امی ابا نے کرنا ہے۔ مجھے ڈر لگتا ہے کہ یونیورسٹی کے تعلق سے

میرے گھر رشتہ گیا تو ابا یہی سمجھیں گے کہ میں پہلے سے کسی کو پسند کرتی ہوں۔ اس لیے تم سارہ کو انکار کر دو۔

میں نہیں چاہتی کوئی بھی ایسی بات ہو جس کی وجہ سے ابا کے مان کو ٹھیس پہنچے۔

ٹھیک ہے جیسے تمہاری مرضی۔۔

☆.....☆.....☆

اگلے کچھ دن بہت بے چینی سے کئے، ہر وقت دھڑکا لگا رہتا کہیں شائد رشتہ لے کر نہ پہنچ جائیں۔ یہ مجھے

کس فیلنگ کیوں آرہی ہیں جیسے میں چاہ بھی رہی ہوں کہ ایسا ہو اور نہیں بھی چاہ رہی۔ کچھ سمجھ نہیں آرہی۔

امی کی سیکریسی کا راز بھی کھل گیا۔ انھوں نے مجھے بتایا کہ ایک رشتہ والی کی طرف سے ایک بہت اچھا رشتہ

آیا ہے۔ تمہارے ابا اور مجھے وہ بہت پسند آیا ہے۔ تمہارے ابا نے لڑکے اور اس کے خاندان کے بارے میں سب پتا کر دیا ہے۔ انہوں نے رشتہ قبول کر لیا ہے۔ اگلے ہفتے وہ لوگ منگنی کرنے ہمارے گھر آ رہے ہیں۔ کیا!!

یہ خبر میرے لیے ایک دھماکے سے کم نہیں تھی۔ یعنی میری مرضی پوچھے بغیر کسی نتو خیرے سے میری بات پکی کر دی ہے۔ مجھے شدید غم ہوا۔

لیکن امی میری مرضی۔۔۔۔۔

بیٹا لڑکا بہت اچھے گھرانے کا ہے اور بہت اچھا کماتا ہے۔ تم بہت سکھی رہو گی۔ یہ پسندنا پسند والی باتیں وقت ہوتی ہیں۔ سکھی زندگی کے لیے کچھ اور ہی چیزیں چاہئے ہوتی ہیں۔

مجھے ابا کی پسند کا پتا ہے۔ ہوگا کوئی میٹرک فیل دکان دار۔۔۔

میں نے اماں سے کچھ پوچھنا یا بتانا مناسب نہیں سمجھا، اور اپنے کمرے میں چلی گئی۔ میں بالکل ہی بے بس اور مجبور ہوں۔ ہم لڑکیوں کے بس میں کچھ ہے بھی یا نہیں۔

میں نے عمارہ کو فون کیا اور دیر تک اپنے دکھڑے سنا تی رہی۔ اس کو بھی دکھ ہوا۔ اب وہ سوائے تسلی دینے کے کیا کر سکتی ہے۔

منگنی کا فنکشن بہت سادگی سے کرنے کا فیصلہ کیا گیا۔ بہت قریبی افراد کے علاوہ کسی کو انوائٹ نہیں کیا گیا۔ مجھے اب کسی چیز سے کوئی دلچسپی نہ رہی۔ میں کپڑوں اور جیولری کو ایسے دیکھنے لگی جیسے یہ کسی اور کی ہوں۔ شگفتہ نے مجھے تسلی دی، اور ہر کام میں بڑھ چڑھ کر حصہ لیا۔

میں کیا کروں؟ کہیں بھاگ چلوں، یا خودکشی کر لوں۔ یا اللہ ویسا سب نہ ہو جیسا میں سوچ رہی ہوں۔ یعنی اب میں بھی ساری زندگی اماں کی طرح گھر میں ہی مصروف رہوں گی۔ میرے سارے شوق دبے کے دبے ہی رہ جائیں گے۔ کہاں گئیں وہ دادی اماں کی باتیں، کیا وہ سب جھوٹ تھا؟ کہ کوئی شہزادہ مجھے ڈھونڈتا ہوا آئے گا۔ میں نے عمارہ کو اپنی منگنی پر آنے سے منع کر دیا۔ یہ منگنی نہیں میرا جنازہ ہے۔ میں اسے اپنا اداس چہرہ کیسے دکھاؤں۔

لیکن وہ زبردستی آگئی۔ اور بہت قیمتی گفٹ بھی لے کر آئی۔ وہ آتے ہی اماں اور شگفتہ کے ساتھ گھل مل گئی۔ میرا روہانسا سا چہرہ دیکھ کر مجھے بار بار تسلی دینے لگی۔ پر مجھے چین نہیں پڑ رہا۔ اب سمجھ آئی، میرے خواب کی تعبیر کیا ہے: میں ایک بھیڑیے کی قید میں جانے والی ہوں، جو مجھے ساری زندگی قید میں رکھے گا۔ میرے سارے شوق ختم ہو جائیں گے۔ میں بھی ایک جاہل قسم کی لڑکا عورت بن جاؤں گی جو سارا دن ساس اور نندوں سے لڑتی رہے گی۔

زندگی کے کھیل بھی نرالے ہیں ہم جس خواب اور امید کے سہارے ساری زندگی گزارتے ہیں۔ وہی جھوٹا ثابت ہو جاتا ہے۔ اماں نے بھی اپنی شادی کے وقت ایسا ہی محسوس کیا ہوگا۔ کسی کے دکھ کا احساس ہی اس وقت ہوتا ہے جب آپ اس کو خود محسوس کرتے ہیں۔ کتنی ہی لڑکیاں پاکستان اور دنیا بھر میں اس دکھ سے گزرتی ہوں گی۔

میری بڑی خالہ صبیحہ بانو بہت خوبصورت تھیں۔ میں نے جب انھیں دیکھا وہ اس وقت چالیس سال سے اوپر ہو گئی۔ انھیں دیکھنے والا دیکھتا ہی رہ جاتا۔ ان کے خوبصورت چہرے پر وقت اداسی چھائی رہتی۔ کبھی کبھی ان کے چہرے پر نیلے نشان بھی نظر آتے۔ اماں ان سے بہت محبت کرتی تھیں۔ نانی کی فوتگی کے بعد انھیں اپنی ماں جیسا سمجھتیں۔ مجھے اس وقت ان کی اداسی کی سمجھ نہیں آتی تھی۔ جب میں بڑی ہوئی تو معلوم ہوا کہ ان کی شادی زبردستی کی گئی تھی۔ وہ اپنے کزن کو پسند کرتی تھیں۔ غربت کی وجہ سے ان کی شادی اپنے سے بہت بڑی عمر والے شخص سے ہوئی۔

ان کے شوہر کوئی چھوٹا موٹا کاروبار کرتے تھے۔ کاروبار کے شروع میں انھوں نے کافی پیسے کمائے۔ اکثر نو دولتوں کی طرح ان سے بھی پیسے سنبھالے نہیں گئے۔ بہت جلد انھیں جوئے اور شراب کی لت پڑ گئی۔ شادی کے کچھ دن بعد ہی معلوم ہو گیا کہ دونوں میاں بیوی میں کوئی مطابقت نہیں ہے۔ صبیحہ خالہ کی محبت کا زخم ابھی تازہ تھا۔ کچھ دن بعد انھیں کچھ اور طرح کے زخم بھی ملنا شروع ہو گئے۔

خالو اکثر نشے میں دھت گھر آتے۔ ذرا ذرا سی بات پر خالہ کو مارنا شروع کر دیتے۔ شروع شروع میں خالہ روٹھ کر کئی دن کے لیے گھر آ کر بیٹھ جاتیں۔ تب ان کی ساس انھیں منا کر لے جاتیں۔ ان کی مصیبتیں کسی

صورت کم نہ ہوتیں۔ ان دنوں طلاق کا تو تصور بھی نہ کیا جاتا۔ یہی کہا جاتا: پیا گھر سے ہی جنازہ نکلے گا۔

خالہ چپکے چپکے روتی رہتیں، اور لوگوں سے اپنے چہرے کے زخم چھپاتیں۔ اس دوران ان کی دو بیٹیاں بھی پیدا گئیں۔ چھوٹی بچیوں کو دیکھ کر بھی خالو کی حرکتیں ٹھیک نہ ہونیں۔ ان کی جوئے کی لت نے ان کی ساری کمائی چھیننا شروع کر دی۔ کچھ ہی سالوں میں وہ صرف ایک گھر رہ گیا۔ قریب تھا کہ وہ بھی بک جاتا۔ وہ مکان خاندانی ہونے کی وجہ سے ساس کے نام پر تھا۔ انھوں نے مرنے سے پہلے یہ مکان صبیحہ خالہ کے نام لگا دیا۔ یہ وصیت بھی کر گئیں کہ اس مکان کو بیچا نہیں جاسکتا۔ وہ اپنے بیٹے کو جانتی تھیں۔ انھیں افسوس تھا کہ انھوں نے اتنی خوبصورت لڑکی کی زندگی برباد کر دی۔ یہ گھر خالہ کے نام لگانا بھی ایک طرح کا کفارہ تھا۔ خالو نے اس بات پر بھی بہت شور ڈالا۔

خالو مالی حالات دگرگوں ہو گئے۔ خالہ نے گھر کا خرچہ چلانے کے لیے ایک فیکٹری میں نوکری شروع کر دی۔ وہ جتنا کماتیں اس سے بمشکل دو وقت کی روٹی میسر آتی۔ ان کی تین بیٹیاں اور دو بیٹے تھے۔ خالو شہر میں آوارہ گردی کرتے رہتے۔ خالہ کو کام کرنے سے روکتے۔ کئی بار سڑک پر لڑائی بھی شروع کر دیتے۔ محلے کے بچے سارا دن خالو کو تنگ کرتے۔ خالہ کی غربت اور خالو کی حرکتوں کی وجہ سے کئی بری فطرت کے لوگوں نے خالہ کی طرف اپنے غلیظ ہاتھ بڑھائے۔ ان کی خوبصورتی کے چرچے تو تھے ہی۔ کئی نوکریوں میں انھیں لالچ دے کر قائل کرنے کی کوشش کی جاتی۔ اسی حالت میں خالو فوت ہوئے۔ ان کی فوتگی کے بعد لوگ اور شیر ہو گئے۔

خالہ نے بڑی دلیری سے ان ساری مصیبتوں کا مقابلہ کیا۔ وہ اندر سے ٹوٹ گئیں۔ ان کی تینوں بیٹیاں ڈاکٹر بن گئیں، اور بیٹوں نے اکاؤنٹس کی تعلیم حاصل کی۔ جب ان کا بیٹا نوکری پر لگا اس کے کچھ دن بعد وہ خاموشی سے فوت ہو گئیں۔ انھوں نے اپنے کسی بچے کی خوشی نہیں دیکھی۔ میں ان کے جنازے پر گئی تو ان کے چہرے پر ایک سکون نظر آیا۔ جیسے ان کے سر سے کوئی بوجھ اتر گیا ہو۔

کیا میرے ساتھ بھی ایسا ہی ہوگا؟

مجھے شگفتہ نے بتایا کہ وہ لوگ آگئے ہیں۔

اب مجھے اس بات کی کوئی پروا نہیں ہے کہ وہ کس گاڑی سے آئے ہیں، کتنے لوگ آئے ہیں وغیرہ۔

میری بلا سے سارا شہر آجائے یا کوئی بھی نہ آئے۔

بعد میں پتا چلا کہ میرا منگنی کا سوٹ عمارہ اور شکستہ نے بہت مہنگے ڈیزائنز سے بنوایا ہے۔ اس پر اتنا ڈیٹیل سے کام ہوا کہ دیکھتے رہ جاؤ۔ اپنے اس فنکشن کے مجھے کتنے ارمان تھے۔ ہم لڑکیوں کی زندگی میں یہ فنکشن ہی تو ہیں۔ جہاں ہم ساری توجہ کا مرکز بنتے ہیں۔ میں اپنی ساری کزنز کو بلانا چاہتی تھی۔ میری زندگی کا سب سے اہم فنکشن میرے لیے سب سے بڑا دکھ لے کر آیا۔

عمارہ سارا وقت میرے ساتھ رہی، وہ اس فنکشن کو یوں انجوائے کرتی رہی جیسے بہت خوشی کی بات ہو۔ چھوٹی چھوٹی باتوں پر قہقہے لگاتی۔ صحیح کہتے ہیں سہیلیاں سب نام کی ہی ہمدرد ہوتی ہیں۔ بجائے اس کے کہ وہ میرے ساتھ اداس بیٹھی ہو۔ وہ میرے غم کو سیلیبرٹ کر رہی ہے۔

مجھے آوازیں آئیں کہ لڑکے کے گھر کی عورتیں مجھے انگوٹھی پہنانے آرہی ہیں۔ میرا دل بہت زور زور سے دھڑکنے لگا۔ جی بے اختیار رونے کو چاہا۔ میں بس نظریں جھکائے بیٹھی رہی۔ میں نے یہ دیکھنے کی زحمت نہیں کی کہ مجھے کون انگوٹھی پہنارہا ہے۔ میرا ذہن سائیں سائیں کرنے لگا۔ کوئی معجزہ نہیں ہوا اور مقدر کا لکھا پورا ہو گیا۔ مبارک مبارک کی آوازیں آئیں، مٹھائیاں کھلائی گئیں۔ آج یہ مٹھائی اتنی کڑوی کیوں ہے؟

اسی دوران کھانا بھی لگا دیا گیا۔ میری بھوک پیاس سب مر گئی۔ عمارہ پلیٹ بھر کے میرے اور اپنے لیے لے آئی۔ یعنی کوئی حد ہوتی ہے۔ اس کو اس وقت بھی بھوک لگی ہے۔ ساتھ ساتھ کھانے کی تعریف بھی کر رہی ہے۔ توبہ ہے۔

عجیر اپنے مگلیٹر کی لیسٹ تصویر تو دیکھ لو۔ کتنا ہینڈسم لگ رہا ہے۔

میری آنکھوں سے آنسو نکل پڑے۔ مجھے نہیں دیکھنی۔۔۔ ساری زندگی اب یہی چہرہ تو دیکھنا ہے۔

اچھا رونا بند کرو، اتنا بھی برا نہیں ہے۔۔۔

کہہ دیا نا نہیں دیکھنا مجھے کچھ بھی۔۔۔

دیکھ لو نا عجیر، مجھے ایک جانی پہچانی آواز سنائی دی۔

سارہ یہاں کیا کر رہی ہے۔ اس کو کس نے انوائیٹ کیا ہے، تبھی میری نظر شائلہ پر پڑی۔ مجھے انگوٹھی شائلہ

نے ہی پہنائی تھی۔ اس بات کا کیا مطلب ہے؟ کہیں میرا دماغ تو نہیں خراب ہو گیا؟ شاید غم کی حالت میں ایسا ہو رہا ہے۔

یہ خواب نہیں، یہ لوگ حقیقت میں یہاں موجود ہیں۔ میں نے فوراً عمارہ کو دیکھا وہ بڑے شریر انداز سے مسکرائی۔

اس کا مطلب تھا میری منگنی کا شف سے۔۔۔۔۔

اور عمارہ کو شروع سے سب کچھ پتا تھا۔۔۔ جان بوجھ کر میرے ساتھ مذاق کر رہی تھی۔

میں نے اسے مصنوعی غصے سے ایک چٹکی کاٹی اور وہ اچھل پڑی
یہ کس لیے؟

مجھے اندھیرے میں رکھنے کے لیے، یہاں اتنے دن سے میری جان پر بنی ہوئی تھی اور تم جانتے بوجھتے انجوائے کرتی رہیں۔

انجوائے تو میں نے خوب کیا۔ پچھلے سارے بدلے اتارے ہیں۔ ویسے تمہاری پریشانی دیکھ کر مجھے یہ تو سمجھ آ گیا تھا کہ تمہیں کاشف پسند آ گیا ہے۔

میں تھوڑا شرمائی، ایسی بات نہیں ہے۔ مجھے ڈر تھا کہ ابا کسی کے بھی ساتھ میری شادی کر دیں گے۔

اب میں بھی کھانے کو انجوائے کرنے لگی۔ سارہ اور شائلہ کے ساتھ ہنس ہنس کے باتیں شروع کیں۔ میں اپنی ڈائمنڈ کی انگوٹھی کو دیکھ کر خوش ہوئی۔ اچانک زندگی کی ساری خوشیاں لوٹ آئیں۔ کمرے میں روشنی تھوڑی زیادہ ہو گئی ہے۔

میں نے امی کو دیکھا تو وہ بہت خوش نظر آئیں۔ جیسے میرے چہرے میں اپنی جوانی دیکھ رہی ہوں۔ جاتے ہوئے سارا نے چپکے سے پوچھا کہ اگر کاشف تم سے رابطہ کرنا چاہے تو تمہیں اعتراض تو نہیں ہوگا۔ آئی مین تم لوگ اینکج ہو گئے ہو پھر بھی تمہاری مرضی پوچھنا ضروری ہے۔

میں اس بات کا کیا جواب دیتی۔ اس وقت نا کہنا بھی مناسب نہیں لگا۔

☆☆☆☆☆

بعد میں عمارہ نے مجھے ساری کہانی سنائی۔ شانہ کو میں بہت پہلے ہی پسند آ گئی تھی۔ اس نے غیر محسوسانہ طریقے سے میرے بارے میں سب پتا کر دیا۔ اسے یہ بھی معلوم ہو گیا کہ میرے رشتے میں اصل فیصلہ کرنے والے امی ابا ہی ہیں۔ اگر یونیورسٹی کے ریفرنس سے رشتہ گیا تو معاملہ بگڑ سکتا ہے۔ انھوں نے دوسرے سوشل لنکس کا استعمال کیا۔ امی ابا کی طرف سے کچھ پوزیٹیو ریپانس ملا تو پھر انھوں نے میری اور کاشف کی ملاقات کا بھی بندوبست کر دیا۔

اس دن ہونے والی ہماری ملاقات محض اتفاقہ نہیں، پلانڈ تھی۔ عمارہ بھی اس منصوبے میں برابر کی شریک تھی۔ میں نے حیرانگی سے یہ کہانی سنی اور لوگوں کی چالاکی کی داد دی۔

اس دن کے بعد میرے سر سے بوجھ اتر گیا۔ عجیب سی خوشی محسوس ہونے لگی۔ میرا مستقبل اتنا بھی تاریک نہیں ہے۔ اماں ابا بھی خوش ہو گئے۔ انھوں نے اب شادی کی تیاریاں شروع کر دیں۔ ایک سال کے اندر اندر رخصتی کا پلان ہے۔ مگنی کے ایک دو دن کے بعد مجھے کاشف کا میج آیا۔

اب میں اس سے کیا بات کروں۔ میں نے آج تک کسی لڑکے سے موبائل پر میسجنگ اور کال نہیں کی۔ پتا نہیں وہ میری باتوں سے کیا مطلب لے گا۔

میں شروع میں ریزرو ہی رہی زیادہ ایڈوانس شو کرنا بھی مناسب نہیں۔ رفتہ رفتہ میری جھجک ختم ہونے لگی۔ اس کی باتیں بھی اتنی فنی ہوتیں کہ میرا سار خوف دور ہو گیا۔ میں اسکے ساتھ بہت کمفرٹبل ہو گئی۔ میں کچھ برا تو نہیں کر رہی، آخر وہ میرا مگنیتر ہے۔ واقعی مگنی کے بعد کا پیریڈ بہت مزے کا ہوتا ہے۔

میج سے ہم کالز پر آ گئے۔ مجھے ہر لمحہ اسی کا خیال رہتا۔ ہر وقت موبائل پر اس کے میج یا کال کا انتظار ہوتا۔ اگر ایک دن وہ کال نہ کرتا تو میں بے چین ہو جاتی۔ شرم کے مارے میں خود اسے کال نہیں کر پاتی۔ جانے میرے بارے میں کیا سوچے گا۔

ہر شام جب میں اسے کمرے سے باہر جانے کا کہتی تو وہ انجان بن کر پوچھتی۔
کیوں باجی کس لیے؟

میں اسے زور سے تکیہ مارتی تو وہ ہنستے ہوئے باہر جاتی۔

ذرا سوچیں کچھ دن کے لیے فون سروس بند ہوگئی تو کیا ہوگا۔
یا آپ مرجائیں گی یا کاشف بھائی مرجائیں گے۔
اللہنا کرے انھیں کچھ ہو۔

اوہو ابھی سے کاشف بھائی کو نام کے بجائے "ان" کہنا شروع کر دیا۔ ویسے اتنی دیر تک آپ لوگ کیا باتیں کرتے ہیں؟ بور نہیں ہوتے؟

ہوتی ہیں کچھ باتیں جو تمہارے پریکٹیکل ذہن کو سمجھ نہیں آئیں گی۔

کاشف اور میں کچھ دنوں میں بہت قریب آ گئے۔ میں نے اسے اپنے بارے میں سب کچھ بتا دیا۔ یہ بھی کہ شادی سے پہلے میں اسے اپنا چہرہ نہیں دکھاؤں گی۔

غیر تمہارا یہ پردہ مجھے بہت تڑپا رہا ہے۔ تم اگر مجھے براہد کرنا چاہتی ہو تو ایک بار ہی نقاب اٹھا کر براہد کر دو یہ پردہ داری ہے یا تماشا مجھی میں رہ کر مجھی سے پردہ تباہ کرنا اگر ہے مجھ کو اٹھا نقاب اور تباہ کر دے یہ سن کر مجھے بہت ہنسی آئی۔

سوری مجھے آپ کو تباہ کرنے کا کوئی شوق نہیں ہے اسی لیے میں اپنا نقاب نہیں اٹھاؤں گی۔

وہ باہر ملنے کا اصرار کرتا تھا لیکن میں اس پر تیار نہ ہوئی۔ کسی جاننے والے نے دیکھ لیا تو میرے بارے میں کیا سوچے گا۔ فون پر بات کرنے کی تو خیر ہے میں اور کاشف شادی کے بعد کی زندگی کو بھی ڈسکس کرتے۔ اس نے ہنی مون بھی پلان کر لیا۔ ہر کچھ دن کے بعد اس کی طرف سے مجھے گفٹ آتے رہتے۔ میں اسے منع کرتی لیکن وہ باز نہ آتا۔ اس کی چاہت دیکھ کر مجھے اپنی خوش قسمتی پر یقین نہ آتا۔

کاشف عام لڑکوں جیسا چمچو را نہیں۔ اس کے دل میں جو ہوتا ہے وہ بغیر جھجک کہہ دیتا ہے۔ بولتا اتنے دھیمے اور میٹھے انداز سے ہے کہ خود بخود اس پر پیار آنے لگتا ہے۔

تیری صورت کو دیکھ کر میری جاں
خود بخود دل میں پیارا ٹھکتا ہے

فنی اتنا ہے کہ بور نہیں ہونے دیتا۔ اس کی ایکٹوٹیز بہت ہیں۔ سوچتی ہوں میرے لیے ٹائم کیسے نکالتا ہوگا؟ آؤنگ کا بھی شوقین ہے۔ ہر وقت دوستوں کے ساتھ کسی نہ کسی ریسٹورنٹ میں ہوتا ہے۔ فیس بک اور ٹوئٹر پر بھی بہت ایکٹو ہے۔ ایڈو نچر اور تھرل والے کام اسے پسند آتے ہیں۔ اس کے کولیکٹرز میں ایلٹ کلاس کی لڑکیاں بھی شامل ہیں۔ جب میں لڑکیوں کے ساتھ اس کی پرانی تصویریں دیکھتی ہوں، عجیب سی جلیسی ہوتی ہے۔ حیرت ہے ایسا لڑکا بغیر دیکھے شادی پر تیار کیسے ہو گیا۔

واقعی جوڑے آسمانوں پر بننے ہیں۔

تجسس کے مارے ایک دن میں نے اس سے ڈائریکٹ پوچھ لیا۔ تم نے میرے ساتھ شادی کی حامی کیوں بھری۔ جب کہ تم نے میرا چہرہ بھی نہیں دیکھا۔

اس نے لمبی آہ بھری۔

جیر یہ ایک لمبی کہانی ہے، جان کر کیا کرو گی۔ تم بس جان لو کہ ہمارا ملنا مقدر میں لکھا تھا۔

نہیں مجھے تمہاری کہانی سننا ہے۔ میں نے بھی تو تمہیں اپنی ساری باتیں بتائی ہیں۔

میری ضد کے سامنے اس نے گھٹنے ٹیک دیے۔ ویسے بھی اب وہ میری کسی بات کو نہیں ٹالتا۔

آہ! جیر تمہارے ہونٹوں سے نکلی بات میرے لیے حکم کا درجہ رکھتی ہے۔

☆.....☆.....☆

کاشف بچپن سے ہی لاڈلا اور شرارتی تھا۔ اس کے والد کاظم صاحب صاحب ایک سیلف میڈ انسان ہیں۔ باپ کا سایہ سر پر سے اٹھ جانے کی وجہ سے بہت چھوٹی عمر میں مزدوری کرنا پڑی۔ پڑھائی تو ان سے نہ ہوئی، البتہ زندگی کی یونیورسٹی سے ساری ڈگریاں لے لیں۔ کئی سال مختلف طرح کی مزدوریاں کرنے کے بعد انھیں کپڑے کے کام کی تھوڑی سمجھ بوجھ پیدا ہوئی۔ ایک کپڑے کے بیوپاری کے ہاں بہت چھوٹے لیول سے کام کرنا شروع کیا۔ طبیعت میں مستقل مزاجی اور ہارنا ماننے کا جذبہ تھا۔ ان کے ساتھ کے سب لوگ کسی ایک کام میں نہ نکلے، چوری چکاری کرتے، نشہ پہ لگ جاتے۔

اپنی والدہ کی کی ہوئی تربیت کے زیر اثر ان کے دل میں دین سے محبت موجود تھی۔ جیسے بھی حالات ہوں وہ

کبھی اللہ سے مایوس نہیں ہوئے۔ نماز روزہ کبھی نہ چھوڑتے۔ بوکھوں کو بھی کھانا کھلاتے۔

کہتے، میں تیس سال کا ہو گیا۔ سالوں کی مزدور کی باوجود حالات نہ بدلے۔ میں پھر بھی اللہ سے ناامید تو نہیں ہوا۔ ایک دن بیمار ہوا اور سخت سردی میں مزدوری کرنا پڑی۔ باقی سب مزدور چھٹی چلے گئے۔ میں نے اکیلے کپڑے کی ساری گھانٹیں اتار کر گودام میں رکھیں۔ شام کو گھر سے لایا ہوا کھانا کھولا۔ کھانا کیا تھا صرف دو سوکھی روٹیاں اور اچار تھا۔ میرے سارے پیسے گھر کے کرائے پر لگ جاتے۔ اماں بھی بیمار رہتیں۔ اس دن جب میں نے ٹھنڈی خشک روٹی کھانا شروع کی تو ایک شدید مایوسی کی لہر میرے دل میں اٹھی۔

دل سے ایک آواز نکلی کہ کیا اتنی محنت کے بعد بھی میری قسمت میں یہی ہے۔ اسی وقت مجھے ایک آواز نے چونکایا۔ وہ گودام کے پاس رہنے والی ایک پاگل بڑھیا تھی۔

وہ پاگل بڑھیا پتا نہیں کون تھی اور کہاں سے آئی۔ کئی مہینوں سے گودام کے پاس ہی گھومتی رہتی۔ ارد گرد کے لڑکے اسے پتھر مارتے۔ وہ بھی آگے سے صلواتیں سناتی۔ ایسا لگتا اس نے جوانی میں اچھا وقت دیکھا ہے۔ سخت سردی میں بھی وہ ایک میلی سی شلوار قمیض پہنے ہوئے تھی۔ وہ سامنے کوڑے سے کچھ اٹھا کر کھا رہی تھی۔ اس کی حالت دیکھ کر میری آنکھوں میں آنسو آ گئے۔ میں نے غیر ارادی طور پر اس کے پاس گیا اور اپنی روٹیاں اسے دے دیں۔ اس نے مجھے خالی نظروں سے دیکھا اور روٹی لے کر دوڑ بیٹھ کر کھانے لگی۔ میں بھوکا ہی گھر چلا گیا۔

وہ دن اور آج کا دن، میں نے کبھی بھوک نہیں دیکھی۔ جو دن چڑھتا ہے میری دولت میں اضافہ ہی ہوتا ہے۔ شاید میرا اس دن اپنی بھوک کو بھلا کر اس پاگل کو کھانا کھانا اللہ کو پسند آ گیا۔ میں چاہتا ہوں کہ قیامت میں اس واقعہ کے ذریعے میری مغفرت ہو جائے۔ یہ دنیا تو آنی جانی ہے۔

کاظم صاحب کا اللہ پر ایمان اور مضبوط ہو گیا اور انھوں نے زندگی کے ہر معاملے میں دین کو ہی آگے رکھا۔ بچوں کی بھی ایسی ہی تربیت کی۔ ان کی چار بیٹیوں کے بعد دو بیٹے پیدا ہوئے تھے۔ عاطف اور کاشف۔ دونوں نے بچپن سے ہی اچھے حالات دیکھے۔ بچپن کو انھوں نے دینی تعلیم دلائی اور جلد شادیاں کر دیں۔ لڑکوں کی تعلیم اس طرح کی کہ وہ جلد بزنس سنبھال تاکہ وہ خود کاروبار چھوڑ کر اللہ کی یاد میں مگن ہو جائیں۔

بڑے بیٹے عاطف نے بہت جلد بزنس سنبھال لیا۔ لیکن کاشف چھوٹا اور لاڈلا تھا، اس پر پابندیاں اور ذمہ

داریاں کم ڈالی گئیں۔ اس نے ہر وہ کام کرنا شروع کیا جو ہائی سوسائٹی میں ہوتا ہے۔ اپنی ذہانت کی وجہ سے پڑھائی نہ کرنے کے باوجود اس کے نمبر اچھے آتے۔ اس کا دل کسی کام میں دیر تک نہیں ٹکتا۔ ہر وقت کوئی نہ کوئی اوٹ پٹانگ حرکت کرتا رہتا۔

اولیول میں اسے پہلی محبت ہوئی۔ لڑکی بھی بہت خوبصورت تھی۔ دونوں نے ڈٹس پر جانا شروع کر دیا۔ کاشف نے محبت کی سرشاری میں جانانے کیا کیا سنے دیکھ لیے۔ اسے ابھی ہائی سوسائٹی کے چلن کی سہی سمجھ نہیں آئی تھی۔ اس لڑکی نے کچھ مہینوں بعد اسے ڈمپ کر دیا اور کسی دوسرے لڑکے دوستی کر لی۔ کاشف کی حالت دیوانوں جیسی ہو گئی۔ شاید وہ کوئی سٹوڈنٹ حرکت کر بیٹھتا مگر اچھی تربیت نے اسے روک رکھا۔

اس بے وفائی کے بعد اس کو اس سوسائٹی کی چمک دمک کے پیچھے اصل چہرہ نظر آنا شروع ہوا۔ اس نے اپنی صلاحیتوں کو کسی مثبت طرف لگانے کا فیصلہ کیا۔ بزنس ایڈمنسٹریشن کے دوران وہ یونیورسٹی کا پاپولر ترین لڑکا تھا۔ لڑکیاں اس کے آگے پیچھے رہتیں حالانکہ وہ ان سے بیزار ہو جاتا۔ اسے ان کے خوشنما چہروں کے پیچھے خالی پن نظر آتا۔ کئی لڑکیوں نے اسے خود پرودہ بھی کیا لیکن اس نے بات کو آگے نہیں بڑھنے دیا۔

کاشف کو اب کسی ایسی لڑکی کی تلاش تھی جو باقی سب کی طرح فیک نہ ہو۔ جو چھپے ہوئے ہیرے کی طرح ہو۔ جس کا حسن صرف اس کے لیے ہو۔ وہ اپنی ساری خوشیاں اس لڑکی پر وارد دے۔ اسے بہت ڈھونڈنے کے باوجود بھی ایسی کوئی لڑکی نہیں ملی۔ اس کے گھر والوں نے اس پر شادی کے لیے دباؤ ڈالنا شروع کر دیا۔ کوئی بھی اس کی کیفیت کو نہیں سمجھ پایا۔ اس کی ماں اور بہنیں تو مایوس ہو گئیں۔ جب اس کی بھابھی شائلہ آئیں تو اسے ان کے اندر بھی ایک خالص پن نظر آیا۔ وہ ماڈرن لگتی ہیں لیکن ان کا دل بہت پاکیزہ ہے۔ وہ بھی اپنا سب کچھ اپنے شوہر کے لیے وقف کر چکی ہیں۔ ان کی شادی بھی محبت کی ہے۔

اسے بھی ایسی ہی لڑکی چاہیے تھی۔ اس نے اپنا دل بھابھی کے سامنے کھول کر رکھ دیا۔ انھوں نے اس سے وعدہ کیا کہ ایسی لڑکی وہ ڈھونڈ کے لائیں گی۔ ہاں، جب وہ ایسی لڑکی پسند کریں تو پھر کاشف انکار نہیں کرے گا۔ کاشف کو جب میرا پتا چلا تو پہلے تو اسے یقین نہ آیا۔ اس نے سوچا یہ بھی کوئی اور ڈرامہ نہ ہو۔ اسی لیے انھوں نے ایک غیر رسمی ملاقات کا بندوبست کیا۔ مجھے پہلی نظر میں دیکھتے ہی اس کے دل نے گواہی دی کہ یہی وہ لڑکی

ہے جس کی اسے تلاش تھی۔ مجھ سے بات کرتے ہوئے وہ اپنے آپ کو میری طرف کھنچتا ہوا محسوس کر رہا تھا۔ اس کے اندر کئی سالوں سے جو اداسی تھی وہ ختم ہو گئی۔ وہ بہت عرصے بعد ہنسنے لگا۔

غیر تمہارے وجود اور باتوں سے میٹھی میٹھی پاکیزگی محسوس ہوتی ہے۔ تمہیں دیکھ کر میرے دل نے خود یہ گواہی دی۔ یہی وہ لڑکی ہے جس کی مجھے تلاش تھی۔

غیر تم مجھ سے وعدہ کرو کے تم اپنی یہ پاکیزگی برقرار رکھو گی۔ تم کسی کا خیال بھی اپنے دل میں نہیں لاؤ گی۔ تم مجھے دھوکہ نہیں دو گی۔ اگر تم نے مجھے دھوکہ دیا تو یقیناً مانو میں تمہاری جان بھی لے لوں گا اور اپنی بھی۔

میں تم پر پابندی لگا کر گھر میں نہیں بٹھانا چاہتا، تم اپنے فیشن کے آئیڈیاز کو پرسو کرو۔ ہاں بس فیشن کی اس دنیا کی چکا چوند سے متاثر نہ ہو جانا۔

اپنی تعریفیں سن کر بہت خوش ہوئی۔ یا اللہ تیرا شکر ہے۔ بس میری خوشیوں کو کسی حاسد کی نظر نہ لگے۔

وہ ڈراؤنا خواب اب مزید شدت سے نظر آ رہا ہے۔ مجھے اپنا ایک دوسرا چہرہ اس خواب میں نظر آتا ہے۔ مجھے کس بات پر غصہ ہے؟ میں کیوں اس بھیڑیے کو مار رہی ہوں۔ کیوں اسے اپنے پیر چاٹنے پر مجبور کرنا چاہتی ہوں۔ وہ بھیڑیا مار کھا کھا کر سہا ہوا جانور بن چکا ہے۔ میں اس کے چہرے کو اپنے خوبصورت ننگے پیروں سے کچل رہی ہوں اور وہ انھیں چاٹنے کی کوشش کرتا ہے۔ جیسے وہ مجھے مالکین سمجھ رہا ہو۔

کچھ دن بعد دادی کی برسی پر سارے گھر والے قبرستان گئے۔ ہم نے فاتحہ پڑھی اور قبر پر پھول چڑھائے۔ فاتحہ پڑھتے میں رونے لگی۔ کاش آج دادی زندہ ہوتیں اور میری ان خوشیوں کو دیکھتیں۔

سب لوگ واپسی کے لیے چل پڑے لیکن میں قبر کے سرہانے بیٹھی رہی۔ مجھے دور ایک کالا کتا نظر آیا۔ قبرستان میں کتے ویسے ہی بہت پائے جاتے ہیں۔ میں نے انہیں گھبراہٹ سے دیکھا، بالکل کالا اور آنکھوں کے اوپر دو سفید نشان۔ اس سے نظریں ملتے ہی میرے جسم میں سردی کی ایک لہر دوڑ گئی وہ بجلی کی تیزی سے میری طرف لپکا۔ میرا تو سانس اوپر کا اوپر اور نیچے کا نیچے رہ گیا۔ گھر والے کافی دور گیٹ پر پہنچ چکے تھے۔ یا اللہ خیر، کوئی لمحہ گزرتا اور اس نے مجھے چھلانگ لگا کر مجھے نیچے گرا لیتا۔ میں نے چیخنے کی کوشش کی مگر میرا گلا بند ہو گیا۔

قبر کے قریب پہنچتے ہی وہ پتا نہیں کس چیز سے ڈرا اور دم دبا کر واپس بھاگ گیا۔ میں تو جیسے سن وہاں بیٹھی

رہی۔ ایک ہاتھ میرے کندھے پر آیا اور میں نے ڈر کر پیچھے مڑی۔

آپنی! اب آ بھی جاؤ سب لوگ تمہارا انتظار کر رہے ہیں۔ یہ آپکا چہرہ بالکل سفید کیوں ہو گیا ہے؟

کچھ نہیں ویسے ہی اور میں نے اپنے چہرے پر نقاب ڈال لیا۔ اور ارد گرد دیکھا تو کتے کو کوئی اتا پتا نہیں ہے۔ میں نے اس واقعے کا کسی سے ذکر نہیں کیا۔

یہ واقعہ بہت کنفیوزنگ ہے۔ کیا وہ کتابی تھا کہ کچھ اور؟ سنا ہے کہ ایسے کالے کتے جن کی آنکھوں کے اوپر تل ہو وہ شیطان ہوتے ہیں۔ شکر ہے اس نے کوئی نقصان نہیں پہنچایا۔

☆.....☆.....☆

منگنی کے ہنگامے نے فیشن والے کام کو تو جیسے بھلا ہی دیا۔ عمارہ کچھ کام کرتی رہی ہے۔ وہ پانچ چھ انویسٹرز سے ملی، مگر وہاں سے بھی ناکامی ہوئی۔ کاشف کی طرف سے اجازت ملنے کے بعد اب میں آزادی سے اپنا شوق پورا کر سکتی ہوں۔

عمارہ تقریباً مایوس ہو گئی ہے۔ وہ اپنی پاپا سے کافی پیسے ادھار لے کر لگا چکی ہے۔ پھر بھی کوئی امید نظر نہیں آتی۔ اب اس کے چہرے پر پریشانی نظر آنا شروع ہو گئی ہے۔ ہمیں بالکل اندازہ نہ تھا کہ پاکستان میں کوئی نیا آئیڈیالانچ کرنا کتنا مشکل ہے۔

اب کبھی کبھار میں بھی اس کے ساتھ میٹنگز میں چلی جاتی۔ وہاں جا کر اور لوگوں سے مل کر پہلی بار احساس ہوا کہ بزنس کی دنیا کس طرح چل رہی ہے۔ اس سے پہلے تو میں خیالی دنیا میں رہ رہی تھی۔ کسی سے پیسہ نکلوانا اتنا مشکل کام ہے کہ اس کے سامنے سارے کام مشکل لگنے لگے۔

ہر بار گھنٹوں تیاری کے بعد جب کسی بھی انویسٹر کے پاس جاتیں تو ہمیں دیکھتے ہی ان کے چہرے پر طنزیہ مسکراہٹ بتا دیتی کہ یہ کیا فیصلہ کریں گے۔ سب نے کہا اس آئیڈیا کے کامیاب ہونے کی کوئی امید نہیں ہے۔ واپس آ کر ہم انھیں خوب برا بھلا کہتے۔ یہ الو کے پٹھے بزنس کیسے کر رہے ہیں۔

ایسے ہی چلا تو ہمارا پلان شروع ہونے سے پہلے ہی اپنی موت مر جائے گا۔ پھر ہماری قسمت میں کسی چھوٹے موٹے برینڈ کی نوکری کرنا ہی رہ جائے گا۔ ہم نے کچھ برینڈز کو بھی اپروچ کیا لیکن وہاں بھی نا سمجھ

بچیاں سمجھ کر انکسور کر دیا گیا۔

میں اپنی مشکلیں اب کاشف سے بھی شمر کرتی۔ وہ ہمیشہ پاز یٹور ہنے اور کوشش جارہی رکھنے کا کہتا۔ عمارہ نے تو مایوسی میں کچھ اور آپشنز پر غور شروع کر دیا۔ وہ سوچ رہی ہے کہ پیرس سے فیشن ڈیزائننگ میں ایک سال کا ڈپلومہ کر کے آجائے۔ انٹرنیشنل ایکوڈر بھی مل جائے گا اور واپس آ کر لوگ اسے سیرس بھی لیں گے۔

احساس کمتری ہمارے خون میں شامل ہے اسی لیے باہر سے آنے والوں کو ہی قدر کی نگاہ سے دیکھا جاتا ہے۔ اس کے پاپا سپانسر کرنے کے لیے تیار ہیں۔ اگر عمارہ چلی گئی تو میں اکیلے کچھ بھی نہیں کر پاؤں گی۔

ایک دن عمارہ نے بتایا کہ اسے اس کو ایک انویسٹر کا پتا چلا ہے جو نئے نئے آئیڈیاز پر انویسٹ کرتا ہے۔ اس کی شخصیت کے بارے میں لوگوں کو زیادہ نہیں پتا۔ لیکن پچھلے پانچ سات سال میں اس نے جس بزنس میں بھی ہاتھ ڈالا ہے وہ کامیابی کی بلندیوں پر چلا گیا ہے۔ لوگ سے بہت لکی کہتے ہیں۔ اس کی سٹرٹیجی بھی یونیک ہے۔ مسئلہ یہ ہے کہ وہ ملاقات کے لیے ٹائم نہیں دیتا۔ جو لوگ اس سے ملتے ہیں وہ اسے بالکل بھی پسند نہیں کرتے۔ اس کے اندر لوگوں کو دبانے اور ذلیل کرنے کی ایک عجیب عادت ہے۔ کئی نیا آئیڈیا لے کر جانے والے تو اس کے آفس سے روتے ہوئے نکلے ہیں۔ کیونکہ اس نے ناصرف ان کے آئیڈیا کی بلکہ ان کی پوری شخصیت کی دھجیاں بکھیر کر رکھ دیں۔

یہ ہمارا آخری چانس ہے، ایک بار اسے اپنا آئیڈیا بتائیں گے۔ اس کی رائے دیکھ لیں گے۔ اگر اس کی رائے کے تحت اپنے آئیڈیا کو تبدیل کرنے کا سوچیں گے۔ ابھی تک جتنے لوگوں سے بھی ملے ہیں ان میں سے کوئی بھی سنجیدہ نظر نہیں تھا۔ عمارہ نے بڑی ہی مشکل سے میٹنگ طے کی۔

میں پوری تیاری کر کے عمارہ کے انتظار میں بیٹھی تھی کہ اس کی کال آئی۔ اس کی گھبرائی ہوئی آواز سن کر میں بھی ڈر گئی۔ اس کی فرسٹ کزن کا ایکسیڈنٹ ہو گیا ہے اور اسپتال ڈونیٹ کرنے وہاں جانا بہت ضروری ہے۔

عمارہ خیریت تو ہے نا؟ میں بھی آؤں تمہارے ساتھ؟

سیریس ہو سکتا ہے کیونکہ بلڈ بہت بہہ گیا ہے۔ میرا اور اس کا بلڈ گروپ ایک ہے، میرا جانا بنتا ہے۔ مجھے افسوس ہے میں میٹنگ آئیڈیٹ نہیں کر پاؤں گی۔

یار تمہارے بغیر میں کیسے ہینڈل کروں گی۔ مجھ سے نہیں ہو پائے گا۔ میٹنگ کو پوسٹ پون کر دیتے ہیں۔
 نہیں یا ایک بار یہ میٹنگ کینسل ہو گئی تو پھر ہمیں دوبارہ موقع نہیں ملے گا۔ یہ ہماری آخری امید ہے۔ پلیز
 تم کسی طرح بیچ کر لو۔

میرے دل میں ہول اٹھنے لگے۔ ایک تو اس نے تیمور درانی کی شخصیت کے بارے میں بتا کر ڈرا دیا ہے۔
 اس کے سامنے ہمیں اپنا پلان بہت تفصیل سے بتانا ہے۔ اس کے سارے سوالوں کے ایسے جواب دینے ہیں کہ
 وہ قائل ہو جائے۔ میں اکیلے یہ سب کیسے کروں گی۔ میرا ایریا تو صرف ڈیزائننگ ہے باقی اصل کام تو عمارہ کا
 ہے۔ اگر اس نے ہمارے پلان کا مذاق اڑایا تو میں کیا کروں گی۔

دفع کرو۔۔۔ میں جاتی ہی نہیں ہوں۔ بعد میں دیکھیں گے جو ہوگا۔ باقی بھی تو بے شمار لوگوں نے انکار کیا
 ہے، اس نے بھی انکار ہی کرنا ہے۔ اسی بہانے عزت تو بچی رہے گی۔ میں نیکڑے چینیج کرنے چلی گئی۔

اسی لمحے عمارہ کی دوبارہ کال آئی۔

تم ابھی تک نکلی ہو کہ نہیں؟

یار جلدی نکلو تم لیٹ ہو جاؤ گی۔ تیمور درانی لیٹ ہونے والوں سے بات بھی کرنا پسند نہیں کرتا۔
 یار مجھ سے نہ ہو پائے گا۔

چلی جاؤ نا یار پلیز۔۔۔ میں تمہارے لیے گاڑی بھجوا دی ہے۔

کیا عجیب کشمکش ہے، اگر میں نہ گئی تو عمارہ کو کتنا دکھ ہوگا۔ وہ بیچاری کتنی میٹنگوں میں اکیلی ہی گئی ہے۔ کتنی
 جگہ اس نے اکیلے ہی بے عزتی کروائی۔ کیا میں اس کے ایک میٹنگ اکیلے نہیں بھگتا سکتی۔
 میں ہمت کر کے گھر سے نکل پڑی۔

آفس آٹھ منزلہ بلڈنگ کے ٹاپ فلور پر تھا۔ بلڈنگ کی لفٹ میں داخل ہوتے ہی میرا دل تیزی سے
 دھڑکنے لگا۔ معلوم نہیں کیا ہونے والا ہے۔

اللہ کرے وہ مجھ سے ملنے سے ہی انکار کر دے۔ میں نے دل یہ دل میں آیت الکرسی پڑھی۔

آفس کا ڈیزائن دیکھ کر میں حیران ہوئی۔ یہ آج کل کے ماڈرن آفسز سے بہت مختلف ہے۔ یہاں زیادہ

کام لکڑی سے ہوا ہے۔ دیواروں پر لینڈ سکپس کی پینٹنگز ہیں۔ روشنی ایسی ہے کہ آنکھوں میں چھ نہیں رہی۔ سارا فرنیچر لکڑی کا ہے۔ فضا میں ایک عجیب سی تازگی ہے۔ میں جیسے ہی دروازے کے پاس پہنچی دروازہ خود کھل گیا۔ ریسنسٹ کو اپنی مینٹنگ کے بارے میں بتایا۔

اس کو مینٹنگ کے بارے میں علم ہے۔ اس نے مجھے اپنے ساتھ آنے کا کہا۔ میں اس کے ساتھ پورے آفس سے گزر کر ایک بہت بڑے ویٹنگ روم میں آئی۔ آفس میں کوئی بیس کے قریب ہوں گے، وہ بھی آدھی سے زیادہ لڑکیاں۔ سب لوگ بہت ہی پروفیشنل نظر آ رہے ہیں۔ ماحول سارا مغربی طرز کا ہے۔ لوگ آپس میں انگلش میں بات کر رہے تھے۔ لڑکیوں میں سے اکثر نے پینٹ شرٹس پہنی تھیں۔ کئی فارمز بھی نظر آئے۔ مجھے اتنا علم ہے کہ تیمور درانی کی فرم پاکستان اور ملک سے باہر انویسٹمنٹ کرتی ہے۔ ان کا زیادہ فوکس تو انٹرنیشنل کمپنیز کے سمیر ز اور بانڈز میں ہوتا ہے۔

میں جس ویٹنگ روم میں بیٹھی وہاں سامنے پینٹنگ میں ایک شخص پہاڑ کی چوٹی پر کھڑا دور بادلوں کے پار دیکھ رہا ہے۔ دوسری طرف ایک پینٹنگ میں ایک مغل شہزادہ شیر کا شکار کر رہا ہے۔ تیسری طرف پکا سو کی مشہور پینٹنگ گرینیکا ہے جو سپین کی خانہ جنگی پر بنائی گئی تھی۔ کمرے میں ہر چیز کے رنگ انوکھے ہیں۔ صوفوں کے رنگ ہلکے بادامی۔ ماحول میں ہلکی ہلکی خوشبو ایسی ہے جیسے تازہ لکڑی کے کٹنے کی ہو۔ میں نیچے نیچے قالین کے ڈیزائنز پر غور کرنے لگی۔ ہر چیز جیسے چن کر رکھی گئی ہے۔

آج کل یہ انٹیرنر ڈیزائنرز والوں کی تو موج ہے۔ یہ تیمور درانی کوئی آرٹسٹک ٹائپ کا بوڑھا ہے۔ یا شاید پیسہ آنے کے بعد یہ سارے ایسے ہو جاتے ہیں۔

آفس کے ماحول مجھ پر ایک سحر سا طاری کر رہا ہے۔ رنگ اور خوبصورتی مجھے ویسے ہی اپنی طرف بہت زیادہ کھینچتی ہے۔ میں یہ بھول ہی گئی میں یہاں کس کام سے آئی ہوں۔ اسی وقت ایک لڑکی آئی جو شاید سیکریٹری تھی۔ حیرت کی بات ہے اس نے سکرٹ پہنی ہوئی ہے جو اس کے گھٹنوں سے تھوڑی نیچے ہے۔ ایسی لڑکیاں آفس کیسے آتی ہوں گی۔ بسوں اور ٹیکسیوں میں تو نہیں یقیناً نہیں آتی ہوں گی۔ اس سیکریٹری نے بتایا کہ باس کو اچانک ایک بہت ہی اہم کانفرنس کال کرنی پڑ گئی ہے جو ڈیلے نہیں ہو سکتی۔ آپ پلیز ایک گھنٹا ویٹ کریں۔ آپ کی تکلیف پر

ہم معذرت خواہ ہیں۔

موقع اچھا ہے مجھے اسی بہانے یہاں سے نکل جانا چاہیے فوراً نکل پڑوں، لیکن میں بیٹھی رہی۔

شاید آفس کا ماحول ہی اتنا خوبصورت ہے کہ میں کچھ وقت وہاں گزارنا چاہتی ہوں۔ کچھ دیر میں میرے لیے کافی اور سنیکس لا کر رکھ دیے گئے۔ کافی کا بڑا سالال رنگ کاگ بہت یونیک لگا۔ میں نے کافی کی خوشبو کو اپنی سانسوں میں سمیٹا۔ پہلا سپ لیتے ہی میرے چودہ طبق روشن ہو گئے۔ کیا کمال کافی ہے۔ ہر سپ کے ساتھ ذائقہ بڑھتا ہی جاتا ہے۔

عجیب، دیکھ لو پیسے کے ساتھ کیا چیزیں آتی ہیں۔ میں نے کافی انجوائے کرتے کرتے اپنی ڈیزائنز کو دیکھنا شروع کیا۔ میں کس طرح پریزنٹ کروں گی؟ اس دوران ظہر کی نماز کا وقت ہو گیا ابھی نا جانے کتنا وقت لگے گا، میں اتنی دیر میں نماز نا پڑھ لوں۔ لیکن یہاں قبلہ کس طرف ہوگا۔ اتنے میں وہ سیکریٹری وہاں آئی ایکس کیوزمی ابھی کتنا وقت لگے گا؟ آدھے گھنٹے سے زیادہ لگ سکتا ہے۔

یہاں قبلہ کس طرف ہے؟

اس نے مجھے یوں دیکھا جیسے اسے سمجھ ہی نہیں آئی کہ میں کیا پوچھ رہی ہوں۔ میں نے اسے سمجھانے کی کوشش کی لیکن ایسے لگا کہ جیسے اسے پتا ہی نہیں ہے قبلہ کیا ہوتا ہے۔ فورگیٹ اٹ کیا میں یہاں نماز پڑھ سکتی ہوں۔

شیور۔۔۔

اسی وقت مجھے خیال آیا کہ میرے موبائل میں تو قبلہ فائنڈ کرنے والی ایپلیکیشن موجود ہے۔ میں واش روم کی طرف وضو کرنے گئی۔ واش روم بھی بہت جدید قسم کا نکلا۔ جس میں سب کچھ آٹومیٹک ہے۔ جیسے ہی واش روم کا دروازہ بند ہوا ہلکی ہلکی موسیقی چلنا شروع ہو گئی۔ حد ہے لگژری کی بھی۔

میں نے بہت خشوع و خضوع سے نماز پڑھی۔ اور دعا کی کہ انویسٹمنٹ ملے یا نہ ملے یہاں بے عزتی نا ہو۔ نماز پڑھتے پڑھتے مجھے ویسے بھی کسی چیز کا ہوش نہیں رہتا۔ جیسے میں اللہ تعالیٰ سے باتیں کر رہی ہوں۔

میں جب نماز پڑھ کر اٹھنے لگی تو ٹھنک گئی، سامنے صوفے پر ایک شخص مجھے نماز پڑھتے دیکھ رہا ہے۔ اس کی آنکھوں میں ہلکی سی دلچسپی ہے۔ مجھے یکدم شدید شرم کا احساس ہوا۔ اس شخص کو مجھے ایسی حالت میں نہیں دیکھنا چاہیے۔ میں خاموشی سے صوفے پر آ کر بیٹھ گئی۔ یہ شخص بھی کسی میٹنگ کے لیے آیا ہے۔ دیکھنے میں تیس کے قریب ہوگا۔ لیکن چہرے پر سنجیدگی اور تاثرات عمر کو بڑھا رہے ہیں۔ اس نے سلیٹی رنگ کا فٹنگ والا سوٹ اور کالی شرٹ پہنی ہوئی ہے۔

اس کو پہلی نظر میں دیکھتے ہی میرے دل میں ایک خوف کا احساس پیدا ہوا۔ اگرچہ اس کے نین نقش خوبصورت ہیں لیکن اس کی آنکھوں اور وجود سے ایک درندگی ٹپک رہی ہے۔ ایسے جیسے کوئی بھیڑیا ہو۔ مجھے تو ایک لمحے کے لیے جھرجھری سی آگئی اور دوسری طرف دیکھنا شروع کر دیا۔ اسی لمحے اس شخص نے بولنا شروع کر دیا۔ اس کی آواز بھاری لیکن واضح ہے۔ اس میں ایک یقین اور طاقت جھلکتی ہے۔ ایسے جیسے یہ الفاظ پتھر پر لکیر ہوں۔

آپ کو نماز پڑھتا دیکھ کر میں یہ سوچ رہا تھا کہ سائنسی دور میں رہنے والا انسان خدا کو کیسے مان سکتا ہے؟ خدا تو غاروں اور جنگلوں میں رہنے والے انسان کا مسئلہ تھا۔

جنگلوں اور غاروں میں رہنے والا انسان اپنی دنیا اور کائنات کے بارے میں کچھ بھی نہیں معلوم تھا۔ آج کے انسان کو خدا کی کیا ضرورت ہے؟ صرف نفسیاتی سہارے کے طور پر؟

میں اس کے طنزیہ سوالوں پر چونک گئی۔ یعنی یہ شخص صرف دیکھنے میں ہی برا نہیں ہے اس کی باتیں اس سے بھی زیادہ کڑوی ہیں۔ میں اس کے فضول سوالوں کے جواب نہیں دینا چاہتی۔ لیکن پھر بھی بول پڑی۔

ایک سائنسی انسان ہی تو خدا کو صحیح طرح مان سکتا ہے۔ غاروں اور جنگلوں میں رہنے والا تو صرف ڈر کے مارے ہی مانے گا۔ آج کا انسان پوری کائنات کو دیکھ کر یہ مانتا ہے کہ یہ بے فائدہ نہیں بنی اور اس کا صرف ایک ہی خالق ہے۔ اور خدا صرف نفسیاتی سہارا نہیں ہے۔ وہ کائنات کو بنانے اور چلانے والا ہے۔ جو اس یقین کے

ساتھ زندہ رہتا ہے وہ اپنی حقیر سی زندگی کی حیوانیت سے اوپر اٹھ جاتا ہے۔ میرے اس جواب پر اس کے چہرے پر ایک طنزیہ مسکراہٹ آئی۔

اور اگر کوئی یہ سمجھتا ہو کہ اس کائنات کا کوئی خالق نہیں ہے۔ یہ سب کچھ بے معنی ہے تو!
جو یہ سمجھنا چاہتا ہے سمجھتا رہے۔ ہر شخص کو آزادی ہے وہ جو مرضی سمجھے لیکن اس کے سمجھنے سے حقیقت تبدیل نہیں ہو جائے گی۔ میں نے بھی ترکی بات کی جواب دیا۔

وہ میرا جواب سن کر محضوظ ہوا۔ مجھے اس شخص سے وحشت سی ہوئی۔ میں اس کے پاس سے اٹھ جانا چاہا، مگر یوں لگا جیسے کسی نے باندھ کے رکھا ہوا ہے۔

اسی لمحے سیکریٹری آئی۔ اس نے اس شخص کو تیمور سرکہہ کر پکارا تو مجھے ایک شاک لگا۔
یعنی میں اتنی دیر سے تیمور درانی سے گفتگو کر رہی تھی۔ لوجی غیر صاحبہ واپس گھر چلنے کی تیاری کرو۔ تمہارا تو اصل بات کرنے سے پہلے ہی اختلاف ہو چکا ہے۔

وہ مجھے بہت غور سے دیکھنے لگا۔ اس کی نظریں میرے جسم کے آر پار ہوتی محسوس ہوئیں۔۔۔ اس کے دیکھنے میں کوئی شرمندگی، پردہ یا ڈر نہیں ہے۔ اس کی نظریں مجھے ایسے ٹول رہی ہیں جیسے ایک قصائی بکرے کو ٹٹولتا ہے۔
اس کے خیالات اور شخصیت دیکھ کر یہ تو اندازہ ہو گیا تھا کہ اس شخص کا خدا اور اخلاقیات سے کوئی تعلق نہیں ہے۔
وہ ہر چیز کو فائدہ نقصان میں دیکھتا ہے۔ اس کے لیے انسان اتنے ہی دلچسپ ہیں جتنا وہ فائدہ دے سکتے ہیں۔

میں نے بے دلی سے اسے اپنے بزنس پروپوزل کی فائل دی۔ اس نے پندرہ منٹ تک اسے بہت غور سے پڑھا۔ پھر اس نے سیکریٹری کو بلوایا اور یہ فائل اس کے حوالے کر دی اور کہا کہ اس کا ڈیپ اینالیز کر کے رپورٹ کل تک مجھے دیں۔ اس کا انداز بہت ہی پروفیشنل لگا۔ میں اس کے چہرے سے یہ اندازہ نہیں لگا سکتی کہ وہ کیا سوچ رہا ہے۔

میں نے ایسا جذبات سے عاری شخص نہیں دیکھا۔ اس کی مسکراہٹ بھی آنکھوں تک نہیں جاتی۔ جیسے وہ ایک روبوٹ کی طرح مسکرا رہا ہو۔ مجھے کچھ ایسی فیلنگز آرہی ہیں جو میں آج تک محسوس نہیں کیں۔ جیسے میں کسی درندے کے ساتھ بیٹھی ہوں۔ اور وہ پرتول رہا ہے کسی بھی وقت حملہ کرنے کے لیے۔

کیا یہ حقیقت ہے یا میرا ذہن ڈر کی وجہ سے یہ خیال پیدا کر رہا ہے۔
ہمارے درمیاں کی خاموشی اب مجھے چھپنے لگی۔ بہت ہی آکورد لگ رہا ہے۔ وہ کچھ کہہ کیوں نہیں رہا یا

میرے بولنے کا انتظار کر رہا ہے؟

میں کیا بولوں؟ اگر وہ ناراض ہو گیا تو؟

میں نے ہمت کر کے تھوڑا سا اپنے ڈیزائنز کی پونکس بتانا شروع کی۔ وہ آنکھیں جذبات سے عاری چہرے سے مجھے دیکھتا رہا۔ میں جیسے خود سے کلام کر رہی ہوں۔ میں کوئی دس منٹ میں پتا نہیں کیا کیا بولتی رہی۔ اپنی طرف سے میں نے اسے متاثر کرنے کی پوری کوشش کر ڈالی۔ مگر وہ تو جیسے ایک پتھر ہے۔ مجال ہے جو ایک ذرا بھی پسندیدگی یا نا پسندیدگی کی لہر اس کے چہرے پر آئی ہو۔

یہ بندہ کیا چیز ہے؟

اچانک اس نے اسی بھاری آواز میں کہا۔

مس جیر آپ کے ڈیزائن تو میں نے دیکھ لیے ہیں اور آپ کا پلان بھی میں نے سن لیا ہے۔ یہ سب باتیں تو آپ کی فائل میں بھی ہیں۔ آپ ان سے ہٹ کر اپنے بارے میں کچھ بتائیے۔

آپ کون ہیں؟ آپ کے اندر کیا خاص بات ہے جو اس پلان کو کامیاب بنا سکتی ہے؟ کاروبار کی کامیابی اور ناکامی کا اصل تعلق بندے سے ہی ہوتا ہے۔

میں اس کے ڈائریکٹ ہی اتنے ڈائریکٹ سوال پر گڑبڑا گئی۔ میں نے اپنی خوبیوں کے لیے جو خوبصورت الفاظ چنے تھے وہ سارے بھول گئے۔ میں تو کچھ لحوں کے لیے خالی ذہن کے ساتھ بیٹھی رہی۔ اس بات کا کیا جواب دوں۔ کیا بتا دوں کہ میں ایک غریب سے گھر کی لڑکی ہوں جس کے اندر کوئی خاص خوبی نہیں ہے۔

میں نے جھوٹ بولنا چاہا، یوں لگا کہ وہ ایسا شخص نہیں ہے جو جھوٹ سننا پسند کرتا ہے۔ کاش عمارہ ہوتی تو کتنی آسانی سے یہ صورتحال سنبھال لیتی۔

سر، میں ایک عام سے گھر کی عام سی لڑکی ہوں۔ اور میرے اندر کوئی خاص کوالٹی نہیں ہے۔ میں حقیقت سے زیادہ خوابوں خیالوں رہتی۔ مجھے خوبصورتی اور رنگوں سے دلچسپی ہے۔ یہی دلچسپی مجھے فیشن ڈیزائننگ میں لے آئی۔ میں اسلامی فیشن میں کچھ جدت پیدا کرنا چاہتی ہوں جس سے لڑکیاں بیک وقت فیشن ایبل بھی ہوں اور حیا دار بھی۔ بس اسی خواہش کی وجہ سے میں نے اور میری دوست نے یہ بزنس پلان بنایا۔ اس میں ڈیزائن تو

سارے میں نے تیار کیے ہیں۔ البتہ باقی سارا کام عمارہ نے کیا ہے وہ آج ایمر جنسی کی وجہ سے نہیں آسکی۔ ورنہ وہ مجھ سے بہت بہتر بیان کرتی، میں نے تو ویسے ہی خانہ پوری کی ہے۔

نہیں ایسی بات نہیں ہے۔ آپ نے بھی اپنا کیس اچھا ڈیفنڈ کیا ہے۔

مس عبیر کیا آپ اپنے چہرے سے یہ نقاب ہٹا سکتی ہیں تھوڑی دیر کے لیے۔

کیا!! میں تو جیسے صوفے سے اچھل ہی پڑی۔

میں کوئی جواب دے کر اسے ناراض نہیں کرنا چاہتی۔

مجھے آپ سے کمیونیکٹ کرنے میں دشواری ہو رہی ہے۔ آپ کے چہرے کے تاثرات کو سمجھنا مشکل ہو رہا ہے۔ اس نے لگی لپٹی رکھے بغیر کہا۔

سوری سر میں اپنا نقاب نہیں اتار سکتی ایک تو مذہبی وجہ ہے دوسرا میں نے اپنی دادی سے وعدہ کیا ہے کہ شادی سے پہلے میں نقاب نہیں اتاروں گی۔

آپ کے مذہب میں تو اور بھی بہت کچھ منع ہے؟

اس کی باتوں کا طنز میرے دل میں اتر گیا۔ میں اسے کیسے بتاؤں کہ میں سادہ سی مسلمان لڑکی ہوں۔ جو کم علم اور کم عمل ہے۔ اپنی طرف سے بڑے بڑے گناہوں سے بچنے کی کوشش کرتی ہوں۔ باقی جہاں مجبوری ہو وہاں کیا کیا جاسکتا ہے۔

مزید بے عزتی کروانے سے بہتر ہے فوراً اٹھوں اور چل پڑوں اس نے ویسے بھی ہمارے پلان کو ریجیکٹ کر دینا ہے۔ ایک انجانی قوت مجھے وہاں بٹھا کر رکھا۔

میری بات سن کر اس کے چہرے پر پہلی بار مسکراہٹ آئی، جیسے وہ اس بات سے بہت محظوظ ہوا ہو۔ آپ کی دادی ایسا کیوں چاہتی ہیں۔

پتا نہیں، شاید وہ چاہتی تھیں کہ مجھے وہی شخص حاصل کر کے جو میرے چہرے سے نہیں میری اندر کی خوبصورتی سے متاثر ہو۔

تو کیا آپ کو کوئی ایسا مل گیا ہے؟ اس نے میری مگنی کی انگوٹھی کی طرف دیکھتے ہوئے کہا۔

یہ شخص تو حد سے ہی بڑھتا جا رہا ہے۔ میں یہاں بزنس ڈسکس کرنے آئی ہوں اور یہ میری ذاتی زندگی میں گھسے جا رہا ہے۔ میں بھی کتنی عجیب ہوں کہ اس کے سارے سوالوں کے سیدھے سیدھے جواب دے رہی ہوں۔ مجھے اسے فوراً اسٹاپ کال دینی چاہئے

جی ہاں الحمد للہ مل گیا ہے اور میں بہت خوش ہوں۔

اسے بھی آپ نے اپنا چہرہ دکھایا ہے یا نہیں؟

اس آدمی کو کوئی شرم حیا ہی نہیں ہے۔ یہ اپنے کام سے کام رکھے۔

نہیں میں نے اسے اپنا چہرہ نہیں دکھایا اور وہ شادی کے بعد ہی میرا چہرہ دیکھے گا۔ میں بے اختیاری سے بولی

یہ جو مجھ سے اتنے ذاتی قسم کے سوال پوچھ رہا ہے تو میں بھی کیوں نہ اس سے اس کے بارے میں پوچھوں۔

تیور صاحب آپ کی باتوں سے لگتا ہے آپ خدا اور مذہب کو نہیں مانتے؟ میں نے بھی وار کیا۔

وہ ہلکا سا چوٹکا لیکن کوئی تاثر نہ دیا اور اسی جذبات سے عاری آواز میں بولنے لگا۔

نہیں میں خدا کو نہیں مانتا اسی لیے مذہب کو ماننے کا سوال ہی پیدا نہیں ہوتا۔ میں سمجھتا ہوں کہ خدا انسان

کے ذہن کی تخلیق ہے۔

میں زندگی میں پہلی بار کسی ایسے شخص سے مل رہی ہوں۔ اس کی باتوں سے دل میں خود بخود نفرت پیدا ہوتی

ہے۔

تو پھر اس کائنات اور آپ کی زندگی کا کیا مقصد ہے؟

یہ سب چیزیں ایک اتفاق کا نتیجہ ہیں۔ زندگی کا کوئی مقصد نہیں ہے، ہم بے مقصد پیدا ہوتے ہیں اور بے

مقصد مر جاتے ہیں۔

اللہ!! کتنا بے حس انسان ہے جو ایسی ظالمانہ باتیں کر رہا ہے۔

اگر زندگی کا کوئی مقصد نہیں ہے تو آپ زندہ کیوں ہیں؟ ختم کیوں نہیں کر دیتے اس بے مقصد زندگی کو؟

آہ ایک بار کوشش کی تھی۔ لیکن خیال آیا اگر یہ زندگی اتفاق ہی ہے، تو اس حسین اتفاق کو چلنے دیتے ہیں۔

اس کی آنکھوں پہلی بار کہیں دور دیکھنے لگیں، جیسے کچھ یاد کر رہی ہوں۔

آپ کو مرنے کے بعد کی زندگی کا خیال نہیں آتا؟

نہیں! جب میں مر جاؤں گا تو صرف تاریکی ہی تاریکی ہے۔ کبھی خیال آتا تھا کہ کوئی خدا ہونا چاہیے، اب نہیں آتا۔

تو آپ کے خیال میں زندگی صرف پلیڈر اور خوشی حاصل کرنے کا نام ہے۔ اس کے علاوہ کچھ نہیں ہے؟
آپ جب پلیڈر کی بات کرتی ہیں تو لگتا ہے آپ کو پتا ہی نہیں پلیڈر کیا ہے۔ آپ نے پلیڈر کا نام صرف سنا ہے، اور اس سے نفرت کرتی ہیں۔ اس میں قصور آپ کا نہیں آپ کے بیک گراؤنڈ کا ہے۔
مجھے غصہ آ گیا۔

کیا مطلب ہے اس شخص کا کہ مجھے پلیڈر کے بارے میں نہیں پتا۔ اس کو کس نے پلیڈر پر اتھارٹی لگایا ہے۔
اس جیسے لوگوں نے دین کی نافرمانی کے سارے کاموں کو پلیڈر کا درجہ دیا ہوا ہے۔ ہم لوگ جانتے ہیں پلیڈر کیا ہے۔ صرف دین کی وجہ سے نہیں کرتے۔

مس جیر کچھ عرصے کے بعد انسان پلیڈر سے بھی اکتا جاتا ہے۔ پلیڈر بہت سادہ سی چیز ہے اس میں کوئی کمپلیکسٹی نہیں ہے آپ کے پاس پیسہ ہو تو آپ بہت جلد پلیڈر کے سارے ذائقوں سے آشنا ہو سکتے ہیں۔
انسانی ذہن ہر لمحے جدت چاہتا ہے اسی لیے ہر بار پلیڈر کی زیادہ ڈوز چاہئے ہوتی ہے اور ایک وقت کے بعد آپ بے حس ہو جاتے ہیں۔ کوئی نشہ، کوئی جسم، اور کوئی کام بھی مزہ نہیں دیتا۔
پھر آپ کو کچھ اور چاہیے ہوتا ہے۔

کہیں یہ سب کچھ انھیں لوگوں کے ساتھ تو نہیں ہوتا جو یہ سمجھتے ہیں کہ زندگی بے معنی ہے، اور مرنے کے بعد کچھ نہیں ہوگا۔

میں نے تو کسی ایمان والے تو ایسا کہتے نہیں سنا۔ میں نے بھی طنز کے تیر چلائے۔
ایمان والوں پر اتنی پابندیاں ہوتی ہیں کہ وہ ان پابندیوں کی تھوڑی تھوڑی نافرمانی کرنے میں ہی مزہ لیتے رہتے ہیں۔ خود کو ایمان والا بھی ثابت کرتے ہیں اور نافرمانی کا مزہ بھی لیتے ہیں۔ اصل بات تو یہ ہے کہ کوئی روک ٹوک نہ ہو پھر وہ کام نہ کرو۔ کسی بھی کام میں آدھا مزہ تجسس اور ڈر سے پیدا ہوتا ہے۔

آپ ہمیشہ سے ایسے تھے یا کسی واقعے کی وجہ سے ایسے ہو گئے ہیں۔

یہ ایک لمبی کہانی ہے۔ آپ کو اس سے دلچسپی نہیں ہوگی۔ ہو سکتا ہے اسے سن کر آپ کا ایمان ہی ڈگمگا جائے۔ ایسا کبھی نہیں ہوگا۔ میں خدا پر پورے دل سے ایمان رکھتی ہوں۔ دنیا کی کوئی طاقت مجھ سے یہ میرا ایمان نہیں چھین سکتی۔

اس کے چہرے پر ایک دلچسپ مسکراہٹ آئی۔

مس جیمر بہت کم لوگ مجھے سے اس طرح سے مخاطب ہو کر ایسے سوال کرتے ہیں۔ عموماً صرف میں ہی سوال کرتا ہوں اور لوگ جواب دیتے ہیں۔

میرے پاس لوگوں کی فضولیات کا وقت نہیں ہوتا۔ کیونکہ میں وقت کے ساتھ لوگوں کو جاننا سیکھ لیا ہے۔ میرے سامنے لوگ بڑی بڑی بڑھکیں مارتے ہیں اور مجھے معلوم ہو جاتا ہے کہ وہ اندر سے کھوکھلے ہیں۔

آپ نے خود کو ایک عام سی لڑکی کہا۔ لیکن مجھے آپ کے اندر کچھ خاص محسوس ہو رہا ہے۔

آپ کے بزنس پروپوزل کے بارے میں میں آپ کو واضح طور پر یہ بتا سکتا ہوں کہ یہ فیل ہو جائے گا۔ وہ یہ کہہ کر اٹھ گیا۔

مجھے تو کچھ کہنے اور سننے کا موقع ہی نہیں ملا۔ میں جب تک سمجھتی وہ اٹھ کر واپس اپنے کمرے میں جا چکا تھا۔ عجیب گھامڑ شخص ہے اتنی دیر تک فضول سی باتیں پوچھتا اور بتاتا رہا۔ اصل کام کی بات پر ایک لائن کہہ کر چلا گیا۔ ایڈیٹ۔۔

میں شدید غصے میں وہاں سے نکلی۔ میں بھی کتنی سٹو پڈ ہوں جو اتنے پرسنل سوالوں کے ایک فرمانبردار بچی کی طرح جواب دیتی رہی۔ آخر میں وہی ٹھینکا ملا۔

سارا راستہ میرا موڈ خراب رہا۔ مجھے ڈر ہے کہیں وہ ہمارا آئیڈیا چوری کر کے خود نہ استعمال کر لے۔ ہم نے تو سارے ڈیزائنز کے بلیو پرنٹ بھی اسے دے دیے ہیں۔

شام کو عمارہ کی کال آئی۔ اس کی کزن بچ گئی۔ دو بوتل خون دینے کے بعد بھی عمارہ کے لہجے میں تازگی ہے۔ ہم تو جن سے محبت کرتے ہیں ان کو اپنا خون کیا دل اور گردے بھی دینے کو تیار رہتے ہیں۔

آج کی میٹنگ کے بعد میرا دل آدھا رہ گیا ہے اپنا دل مجھے ڈونٹ کر دو۔ تمہارے حوصلہ ہے جو ایسے لوگوں کو بھگتی رہتی ہو اور تمہیں کوئی فرق نہیں پڑتا۔ عجیب فضول آدمی ہے یہ تیمور درانی۔ میں نے اسے آج کی دکھ بھری کہانی سنائی۔ عمارہ سنجیدہ ہو گئی پہلی بار عمارہ کی آواز میں شکست محسوس ہوئی۔ یوں جیسے کوئی خواب ٹوٹ جاتا ہے۔

میں نے اسے سمجھانے کی کوشش کی کہ تیمور درانی ایک ایڈیٹ ہے۔ اس نے تو کوئی بڑا ایٹا لیسز نہیں کیا۔ عمارہ کا لہجہ بہت ہی مایوسانہ ہو گیا۔ جیسے کوئی مر گیا ہو۔

☆.....☆.....☆

اس رات مجھے پھر وہی بھیڑیا نظر آیا۔ وہ خطرناک دانت نکالے میرے چہرے سے کچھ ہی فاصلے پر کھڑا ہے اور کسی بھی وقت حملے کرنے والا ہے۔ اسی لمحے میری آنکھ کھل گئی۔ میں پسینے سے شرابور ہو گئی۔ میں نے فوراً ہی اٹھ کر آیت الکرسی پڑھی، اور دوبارہ سونے کی کوشش کرنے لگی۔ میری نظر گھٹتے پر پڑی۔ سوتے ہوئے اس کی معصومیت اور خوبصورتی اور بڑھ جاتی ہے۔ میں نے اس کے چہرے کو سہلایا اور بالوں میں انگلیاں پھیرنے لگی۔ پھر میں نے جھک کر اس کے ماتھے پر بوسا لیا۔ اس نے کسمسا کر آنکھیں کھولیں اور مجھے دیکھا۔

آپنی بہت لاڈ آ رہا ہے مجھے پر، خیر تو ہے؟
تم سوتے ہوئے لگتی ہی اتنی خوبصورت ہو۔

میں خوبصورت لگ رہی ہوں یا۔۔۔۔۔ میرے چہرے میں کسی اور کا چہرہ نظر آ رہا ہے۔ گھٹتے نے اپنے شریانداز سے کہا۔

میں شرم سے لال ہو گئی۔

گھٹتے کی بچی شرم کرو اپنی آپنی سے ایسی باتیں کرتی ہو۔

اسی لمحے گھٹتے نے مجھے گلے لگا لیا۔ نہیں آپنی ناراض نہ ہوں۔۔۔ اس نے میرے سینے پر سر رکھ دیا۔

میں اس کے بالوں میں انگلیاں پھیرنے لگی۔ بہت ہی سلکی اور گھنے بال ہیں اسکے۔ اکثر میں اس کے بالوں

میں تیل لگاتی ہوں۔ اور جب بچپن میں اس کو جوئیں پڑتیں تو گھنٹوں دھوپ میں بیٹھ کر نکالا کرتی۔ اس کے بالوں سے بھینی بھینی سی خوشبو آتی ہے۔

گھنٹہ میرے سینے سے سر لگائے میرے دل کی دھڑکن سننے لگی۔ آپنی میں یہ سوچتی ہوں کہ آپ تو جلد ہی اپنے گھر جانے والی ہیں پھر میں تو اکیلی رہ جاؤں گی۔ اس نے تھوڑی اداسی سے کہا۔
میں بھی تھوڑی اداس ہو گئی۔ اور اسے مزید زور سے اپنے ساتھ لپٹا لیا۔ اکیلی کیوں، اماں اور ابا ہیں نا؟
آپنی آپ کی بات اور ہے نا۔ اب میں اماں سے تو اپنے دل کی بات نہیں کر سکتی
میں چونک گئی۔

گھنٹہ کیا بات ہے کھل کر بتاؤ۔ کہیں کوئی لڑکا تو نہیں ہے تمہاری زندگی میں؟
ارے نہیں باجی۔ کیسی باتیں کر رہی ہیں۔ کوئی نہیں ہے میری زندگی میں۔ ہاں میں یونیورسٹی جانے والی ہوں، وہاں کچھ بھی ہو سکتا ہے۔
نہیں گھنٹہ! تمہیں کسی قیمت پر ایسا کوئی کام نہیں کرنا جس سے ابا کو تکلیف ہو۔ اللہ نے چاہا تو تمہارا نصیب بھی بہت اچھا ہوگا۔۔۔

جی بالکل، ایک شہزادہ گھوڑے پر مجھے ڈھونڈنے کے لیے اپنے محل سے نکل پڑا ہے۔۔۔۔
اس کی یہ بات سن کر مجھے ہنسی آ گئی۔۔۔

اب ایسی بھی کوئی بات نہیں ہے۔ جب وقت آئے گا سب ٹھیک ہو جائے گا۔

☆.....☆.....☆

کاشف کی آونگ کی تصویریں دیکھ کر میرا دل چاہتا ہے، جلدی سے ہماری شادی ہو اور میں بھی بغیر کسی ڈر کے اس کے ساتھ باہر جا سکوں۔ اس کی کوئی لڑکیاں مجھے زہر لگتی ہیں۔ ان کے کپڑے کیسے واہیات ہوتے ہیں۔ مجھے کاشف پر پورا یقین ہے کہ وہ کسی ایسی ویسی لڑکی کے چکر میں نہیں پڑے گا۔ پھر بھی سٹوڈنٹ سے خیال آتے ہیں۔

ہے تو وہ بھی انسان ہی۔ اگر بہک گیا تو۔۔۔۔ اللہ نہ کرے۔۔۔ ایسی سوچیں بھی برا شگن ہوتی ہیں۔

امی آج کل شادی کی تیاریوں میں مصروف ہیں۔ ابا کی تو خواہش ہے کہ شادی سادگی سے ہو۔ مگر اماں نہیں مانتیں۔ کہتی ہیں ان کے گھر کی پہلی خوشی ہے۔ وہ اپنی ساری خاندانی رسمیں پوری کریں گی۔

ان کے خاندان میں ہجرت سے پہلی کی شادیوں میں پورا پورا ہفتہ شادی کے فنکشن چلتے تھے۔ اس دور میں شادی کی رسمیں نہ کرنے سے عزت پر حرف آجاتا تھا۔ کئی بار تو گھر آئی بارائیں واپس چلی جاتیں۔

ایک دن اماں نے مجھے اپنے خاندانی زیور دکھائے جو انھوں نے میرے اور شگفتہ کے لیے رکھے ہیں۔ اماں کتنی محبت سے ان زیوروں کو دیکھتی ہیں جیسے ان کی ساری تہذیب صرف زیوروں میں بند ہو۔

اماں اب ان ڈیزائنوں کو کون پہنتا ہے۔ آپ ایسا کریں انھیں دے کر نئے ڈیزائن والے سیٹ خرید لیں۔ میں آپ کو انٹرنیٹ سے لیسٹ ڈیزائن دکھاتی ہوں۔

خبردار ہمارے خاندانی زیوروں کے ساتھ چھیڑ چھاڑ کی کوشش کی۔ میری اماں کی آخری نشانی یہی تو ہے میرے پاس۔

میں نے بحث کرنا مناسب نہ سمجھا۔

اماں کی ساری باتیں نانی جیسی ہوتی جا رہی ہیں۔ صحیح کہتے ہیں ہم وہ بن جاتے ہیں جو ہمارے ماں باپ ہوتے ہیں۔ ان کا دکھ اور محبت ہمیں اسی وقت محسوس ہوتی ہے جب ہم اس سٹیج پر خود پہنچتے ہیں

دہلی میں ایک امام مسجد تھے جن کے علم اور تقویٰ کی لوگ مثالیں دیتے۔ انھوں نے اپنی بڑی بیٹی شائستہ کو بہت اعلیٰ تعلیم دلوائی۔ اسے نا جانے کہاں سے ڈانس کرنے کا شوق پڑ گیا۔ اس نے گھر والوں سے چھپ کر اپنے شوق کو پروان چڑھایا۔ یونیورسٹی جاتے ہی اس نے کھل کر اپنے فن کا مظاہرہ کرنا شروع کیا۔ اس کی کئی مداح پیدا ہو گئے۔ انھی مداحوں میں سیاحت پر آیا امریکی ہینری بھی تھا۔ وہ اس کی اکثر پرکار منسز میں آتا اور کھل کر داد دیتا۔ دونوں کے بیچ محبت کا جذبہ پروان چڑھنے لگا۔

کچھ عرصہ بعد وہ ہینری کے ساتھ بھاگ کر امریکہ چلی گئی۔ اس کے گھر سے بھاگنے اور ڈانس کا جب شہر کے لوگوں کو پتا چلا تو امام صاحب شرمندگی کے مارے کہیں منہ دکھانے کے قابل نہ رہے۔ انھوں نے خاموشی سے کسی دور دراز علاقے میں ہجرت کر لی۔ بیٹی تمام باتوں سے بے پرواہ اپنی آزادی کو انجوائے کرتی رہی۔ اس

کے بوائے فرینڈ نے اس کی خوشی کے لیے دو گواہوں کی موجودگی میں نکاح پڑھ لیا۔

شائستہ نے امریکہ میں کچھ محفلوں میں اپنی ڈانس پرفارمنس دکھائی۔ مگر زیادہ پزیرائی نہ ملی۔ اسی دوران شوہر سے تعلقات خراب ہونے لگے۔ بیٹی کی پیدائش کے بعد اس کے شوہر نے اسے بتایا کہ وہ شادی سے اکتا گیا ہے۔ شائستہ کو معلوم ہوا کہ ان کا قانونی نکاح تو طور پر ہوا ہی نہیں۔ اسی لیے اس کے اور اسکی بیٹی کے کوئی قانونی حقوق نہیں ہیں۔ شوہر بے سرو سامان چھوڑ کر چلا گیا تو خرچہ چلانے کی فکر ہوئی۔ کام ہنر کوئی آتا نہیں تھا اسی لیے فیکٹری میں مزدوری کرنا پڑی۔ اس نے بیٹی کی پرورش میں کوئی کسر نہ چھوڑی، سارے شوق بھول گئے۔ یہ بھی یاد نہ رہا کہ کبھی ڈانس کا بھی شوق تھا۔ بیس سال سخت محنت کرتے گزرے۔ ساری خوشیاں چھوٹ گئیں۔ بیٹی کو اچھے کالج اور ہوسٹل میں داخل کروایا۔ وہاں جا کر بیٹی کو ماڈلنگ کا شوق چڑھ گیا۔ پتا نہیں کیوں اسے بیٹی کا یہ ماڈلنگ کرنا پسند نہ آیا۔ یہ بھی کوئی شوق ہوا کہ اپنی کم کمپوز والی تصویریں پوری دنیا کو دکھا کر داد وصول کرو۔ یہ بھی ایک طرح کا جسم بیچنا ہی ہوا۔ یہ ہماری تہذیب کے خلاف ہے۔

بیٹی نے ماں کی نصیحت کو ایک کان سے سن کر دوسرے کان سے نکال دیا۔ اس آفری کنٹری موم۔ ایک دن بیٹی نے پلے بوائے میگزین میں اپنی نیوڈ فوٹوز بڑے فخر سے اپنی ماں کو بچھوائیں۔ ان تصویروں کو دیکھ کر شائستہ کو پہلی بار احساس ہوا کہ اس کے گھر سے بھاگنے پر اس کے باپ پر کیا گزری ہوگی۔ اسے شدید شرم آنے لگی۔ جیسے یہ تصویریں اس کی بیٹی کی نہیں اس کی ہوں۔ یہ صدی اتنا شدید تھا کہ اسنے چھت سے چھلانگ لگا کر خودکشی کر لی۔

☆.....☆.....☆

جب میں نے کاشف کو اپنی تیمور درانی کے ساتھ میٹنگ کا بتایا تو وہ چونک گیا۔ اس کو بھی تیمور درانی کے بارے میں پتا ہے۔

جیراس کی شہرت اچھی نہیں ہے۔

تمہیں اس سے نہیں ملنا چاہیے تھا۔ وہ شخص ایک جانور ہے۔ اس نے کئی لوگوں کے بزنس بہت نے دردی سے تباہ کر دیے ہیں۔ اسے لوگوں کے مان توڑنے میں مزہ آتا ہے

اوپر سے وہ اخلاقی طور پر بھی اچھا انسان نہیں ہے، بری شہرت کی لڑکیاں اس کے ساتھ نظر آتی ہیں۔

اچھا ہوا اس نے خود تمھارا پروپوزل ریجیکٹ کر دیا۔ ورنہ اگر اس سے رابطہ رہتا تو ناجانے کیا کرتا۔

کاشف کی باتیں سن کر میرا دل تیزی سے دھڑکنا لگا۔ شکر ہے، میں نے کاشف کو یہ نہیں بتایا کہ میری تیور درانی سے بات کیا ہوئی۔ میں نے بھی کتنے یقین سے یہ دعویٰ کیا تھا کہ میرا ایمان کبھی نہیں ڈمگائے گا۔ او میرے خدا کہیں وہ میرے مان کو توڑنے کے پیچھے تو نہیں پڑے گا؟

عمارہ کو پورا یقین ہو گیا ہے کہ ہمیں انویسٹر نہیں ملے گا۔ اس کو اس ملک کے سسٹم سے ہی نفرت ہو گئی ہے۔ جبر۔۔ یہاں کوئی بھی تخلیقی اور تعمیری کام نہیں کیا جاسکتا۔ میں پیرس جا رہی ہوں۔ وہیں پر تخلیقی کام کرنے کی آزادی ہے۔ میں نے ڈپلومہ کے لیے اپلائی کر دیا ہے۔

میں اداسی سے اس کی یہ ساری باتیں سنتی رہی، اب نوکری ڈھونڈے کے علاوہ کوئی چارہ نہیں رہا۔ ایک مہینے سڑکوں پر دھکے کھانے کے بعد احساس ہوا، میری کوئی مارکیٹ ویلیو ہی نہیں ہے۔

اپنا کام کرنے کا خواب بغیر پیسوں کے ممکن نہیں۔ جو لوگ یونیورسٹی سے مر کر پاس ہوئے تھے وہ اپنے می پاپا کی سفارشوں سے کہیں نہ کہیں ایڈجسٹ ہو گئے۔ جبکہ میں گولڈ میڈل لے کر بھی دھکے کھا رہی ہوں۔

میری مایوسی دن بدن بڑھتی گئی، کیا میں بھی ساری زندگی گھر میں بیٹھی رہوں گی۔ کاشف میری پریشانی کو سمجھتا ہے۔ ہرنا کامی کے بعد اس کی باتیں مجھے دوبارہ سے حوصلہ دیتیں۔ عمارہ کا ایڈمیشن ہو گیا، کچھ ہی دنوں میں اس نے فرانس چلے جانا ہے۔

ہم دونوں ہی اداس ہیں۔ مگر میں اس کے بہتر مستقبل کی راہ میں حائل نہیں ہونا چاہتی۔ اس نے اپنے لیے بہت سے خواب دیکھ رکھے ہوں گے۔ اگر ہمارا بزنس پلان چل جاتا تو بات کچھ اور ہوتی۔

میں اداسی سے اپنے بنائے ہوئے ڈیزائنز کو دیکھتی رہتی ہوں۔

☆.....☆.....☆

عمارہ کو گئے ہوئے ایک مہینہ ہو گیا ہے۔ میں اپنی فیلڈ کی نوکری کے بجائے دوسری نوکریاں کرنے کے لیے اپلائی کر رہی ہوں۔ زندگی بھی ہمارے ساتھ کیسے کیسے کھیل کھیلتی ہے۔ کاشف کے گھر والوں کو شادی کی جلدی

ہے۔ وہ چاہ رہے ہیں کہ کچھ ہی مہینوں میں شادی ہو جائے۔ اماں ابا کی اگرچہ تیاری پوری نہیں، پھر بھی انھوں نے ہامی بھر لی۔

ایک دن بات کرتے ہوئے بہت ایکسائیٹڈ نظر آیا۔ میں نے وجہ پوچھی تو بولا۔

جیر مجھے امریکہ میں چھ مہینے کی سپیشل ٹریننگ کے لیے نومینیٹ کر دیا گیا ہے۔ پورے پاکستان سے صرف میرا ہی سلیکشن ہوا ہے۔ لیکن ایک مسئلہ ہے۔

وہ کیا؟

اگر میں ٹریننگ پر جاؤں گا تو شادی چھ مہینے لیٹ ہو جائے گی۔ اسی لیے مجھے شادی اور ٹریننگ کے بیچ میں ڈیسیائیڈ کرنا ہے۔

میں نے بہت سوچنے کے بعد فیصلہ کیا ہے کہ تمہیں پانا ٹریننگ سے زیادہ ضرور ہے۔ مجھے دل میں خوشی محسوس ہونے لگی۔

کاشف میرا خیال ہے یہ کوئی عقلمندانہ فیصلہ نہیں ہے۔ آپ کو ٹریننگ کا اتنا اہم موقع ضائع نہیں کرنا چاہیے۔ جیر تمہیں حاصل کرنے کے لیے میں دنیا بھی چھوڑنے پر تیار ہوں۔ یہ ٹریننگ تو معمولی سی چیز ہے۔ اچھا اب باتیں نہ بنائیں۔

میں نہیں چاہتی آپ اتنا بڑا موقع ضائع کریں۔ شادی چھ مہینے لیٹ ہونے سے کوئی قیامت نہیں آئے گی۔ اسی بہانے دونوں فیملیز کو تیاری کا موقع بھی مل جائے گا۔

جیر! اب مجھ سے اور دور نہیں رہا جاتا۔ مزید کتنی دوریاں بڑھاؤ گی۔ ایک تمہارا چہرہ تک تو میں دیکھ نہیں سکتا۔

کاشف میں دل و جان سے آپ کی ہی ہوں۔ بس تھوڑے دنوں کی ہی تو بات ہے۔ مجھے بہت شرم آئی۔

دیکھ لو اتنے دنوں میں اگر کہیں میں مر مرا گیا تو تمہارا چہرے کے دیدار کے بغیر ہی اس دنیا سے چلا جاؤں گا۔

قیامت تک یہی حسرت رہے گی کہ کاش ایک بار وہ چہرہ دیکھ لیتا۔

مرتے ہوئے میرا دل کہہ رہا ہوگا

مرنے والا ہے بیمار حسرت اب کہا مان جا حسن والے

دیکھ آنکھوں میں تھوڑا سا دم ہے اب تو چہرے سے پردہ ہٹا دے

کاشف نے جیسے ہی مرنے کی بات کی میری تو جیسے جان ہی نکل گئی۔

اللہنا کرے کاشف، کچھ تو سوچ کر بولا کریں۔ کبھی کبھی وہی باتیں بھی صحیح ہو جاتی ہیں۔

اگر آپ کو کچھ ہو گیا تو یقین مانیں میں۔۔۔ میں۔۔۔ ویسے ہی مر جاؤں گی۔

میں نے رو ہانسی سی آواز میں کہا۔

اور اگر آپ کو میرا چہرہ دیکھنے کا اتنا ہی شوق ہے تو اپنا سکا پ آن کریں میں ابھی آپ کو اپنا چہرہ دکھاتی

ہوں۔ میں دادی سے معافی مانگ لوں گی۔ یہ کہہ کر میں نے فوراً اپنا فرنٹ کیمرہ آن کیا۔

نہیں عمیر میں کچھ دن صبر کر لیتا ہوں۔ تم اپنا وعدہ نہ توڑو۔

☆.....☆.....☆

شادی لیٹ ہونے سے مجھے تنگی کا احساس ہونے لگا۔ اتنے قریب آ کر بھی تھوڑی دیر کے لیے دوریاں بڑھ

گئی ہیں۔ جانے سے پہلے کاشف ہمارے گھر آیا۔ اب ہمارے گھروں میں یہ رواج تو ہے نہیں کہ شادی سے

پہلے یوں علیحدہ ملنے دیا جائے۔

یہ ویسے بھی آڈ لگتا ہے۔ وہ اماں اور ابا کے ساتھ کپ شپ لگا تا رہا۔ گفتہ اس کے ساتھ چھیڑ چھاڑ کرنے

لگی۔

میں چھپ کر اسے دیکھتی رہی۔ اس کی بچی ہی بتاتی کہ وہ اصل میں مجھ سے ملنے آیا ہے۔ اس بات کو گفتہ

بھی خوب جان گئی اسی لیے اس نے راستہ نکالا۔

ابا کو اچانک محلے کی ایک میٹنگ میں جانا پڑا۔ اماں خالہ کا فون سننے میں مگن ہو گئیں۔ گفتہ فوراً کاشف کو

میرے کمرے میں لے آئی۔

میں اسے یوں سامنے دیکھ کر شرمانی۔

میری طلب اور جذبات کی شدت میری باڈی لینگویج سے ظاہر ہونے لگی۔

میرے دل میں شدید خواہش اٹھی کہ میں اس کے سینے سے لگ جاؤں اور رونا شروع کر دوں۔ میں اسے نہیں جانے دینا چاہتی۔

میرے دل میں عجیب سے ہول اٹھنے لگے، اگر اسے وہاں کچھ ہو گیا۔ یا اسے کوئی گوری پسند آگئی، یا مجھ سے زیادہ اچھی لڑکی پسند آگئی تو؟

میں نے نمناک نظروں سے اسے دیکھا اور اپنا چہرہ پھیر لیا۔

وہ خود پر کنٹرول کر کے کھڑا رہا۔ تاکہ کوئی چھچھوری حرکت نہ ہو جائے۔

اس نے مجھے سونے کا بریسلٹ گفٹ دیا۔

میں بھی کتنی سٹوپڈ ہوں کہ اپنے جذبات میں یہ بھول ہی گئی کہ مجھے بھی اسے کوئی گفٹ دینا چاہیے۔

ہم دونوں نے بہت مختصر سی بات کی۔ فون پر بات کرنے میں سامنے بات کرنے میں کتنا فرق ہوتا ہے۔ پردے کے پیچھے ہم کتنے کانفیڈنٹ ہوتے ہیں۔ میں اس کی آنکھوں میں بھی نہیں دیکھ پائی، بس اس کی شرٹ کے بٹنوں کو دیکھتی رہی۔

اس کی پرتجسس آنکھیں میری چادر کے پیچھے سے میرا چہرہ دیکھنے کی کوشش کرتی رہیں۔

میرا دل چاہا غلطی سے ہی چادر کا پلو ڈھلکا دوں۔ وہ جیسے میری سوچیں پڑھ رہا ہو۔ اس نے فوراً میرا ہاتھ پکڑ لیا۔ سنسنی کی ایک لہر میرے جسم میں دوڑ گئی، اور میں شرم سے لال ہو گئی۔

کیا اسے بھی میرے جسم کی سنسنی محسوس ہوئی ہوگی؟

جب وہ جانے لگا تو میں اپنے آنسو ناروک سکی۔ اس نے میرا ہاتھ چھوڑا تو دل چاہا وہ تھوڑی دیر کے لیے اسے پکڑ کر رکھے۔

اس کے جانے کے بعد بھی میں کافی دیر روتی رہی۔ شگفتہ نے مجھے تسلی دینے کی کوشش کی۔ پر میرے دل کو چین نہیں آ رہا۔



کاشف کے جانے کے دو ہفتے بعد کسی غیر معروف فیشن ڈیزائننگ کی کمپنی سے انٹرویو کی کال آئی۔ میں نے اتنی جگہ پلائی کیا تھا کہ کمپنیوں کے نام بھی یاد نہیں رہے۔ میں بڑی تیاری کے ساتھ انٹرویو کے لیے گئی۔ کمپنی کا نام پہلی بار سنا ہے۔ میں نے ان کی ویب سائٹ دیکھی تو حیران رہ گئی کہ یہ تو ملٹی میشل کمپنی ہے جو زیادہ کام باہر کرتی ہے۔ اس کمپنی کی مارکیٹ جنوبی ایشیا اور سنٹرل ایشیا میں ہے۔

میں انٹرویوز میں اپنے ڈیزائنز کو بھی لے گئی۔ انٹرویو لینے والوں میں زیادہ تر فارنز تھے۔ میرا کانفیڈنس آدھا تو ادھر ہی لوز ہو گیا۔ لیکن ان لوگوں کا انداز بہت ہی پروفیشنل ہے۔ حیرت کی بات ہے میرے علاوہ وہاں کوئی انٹرویو دینے بھی نہیں آیا۔ شاید مختلف ٹائمز اور دنوں میں بلایا گیا ہو۔ میرا انٹرویو کافی اچھا ہوا۔

ان لوگوں نے بتایا کہ وہ اسلامی فیشن کا ایک برینڈ لانچ کرنے لگے ہیں۔ اسی سلسلے میں وہ ایسے لوگوں کی تلاش میں ہیں جن کے پاس نئے آئیڈیاز ہوں۔ انھوں نے مجھے اپنے آفس کا ٹور بھی کروایا۔ میں جتنا دیکھتی گئی اتنا ہی متاثر ہوئی۔

آفس کا ماحول بہت ہی آرٹسٹک ہے۔ ہر بندے کو ایک چھوٹا سا کمرہ الاٹ ہے جسے وہ اپنی مرضی سے سجاسکتا ہے۔ ہر جگہ پینٹنگز اور ڈیزائنز لٹکے ہوئے ہیں۔ کہیں میوزک چل رہا ہے تو کہیں لوگ آرام سے بیٹھے ہیں۔ یہ آفس نہیں انٹرٹینمنٹ کی جگہ ہے۔ تخلیق اور نیا خیال پابندیوں کے ماحول میں پیدا نہیں ہو سکتا۔ آفس میں پاکستانی لوگوں سے زیادہ لوگ فارنز ہیں۔ پاکستانی لوگوں میں زیادہ تر ہائی سوسائٹی کے لگ رہے ہیں۔ ان لوگوں میں میری جیسی لڑکی کیسے ایڈجسٹ ہوگی؟

یا اللہ! کسی طرح یہ جاب مجھے مل جائے۔ اتنا زبردست ماحول مجھے کہیں نہیں مل سکتا۔ دو دن کے بعد مجھے انھوں نے سیکنڈ انٹرویو کے لیے بلایا۔ مجھے بتایا گیا کہ انٹرویو کمیٹی نے میری سلیکشن ریکمینڈ کر دی ہے۔ مگر پیکج اور سلیکشن کمپنی کے پاس ہی فائل کریں گے۔ آپ کا ان کے ساتھ انٹرویو ہے۔

میں ڈرتے ڈرتے کہنی کے سی ای او کے کمرے میں داخل ہوئی۔ میں اس کا چہرہ نہیں دیکھ پائی کیونکہ وہ دیوار پر لگی ایک بڑی سی پینٹنگ کو دیکھنے میں مصروف تھا۔

اس پینٹنگ میں ایک شخص ویرانے میں اداس بیٹھا ہے۔ ایسے جیسے پوری کائنات میں وہ صرف تنہا انسان ہے۔ اس تصویر میں ایک کائناتی تنہائی، خاموشی اور اداسی دکھائی دیتی ہے۔ اس پینٹنگ کو جتنا دیکھتے جاؤ اتنا اس منظر کی گہرائی اور اداسی آپ کے اندر اترتی جاتی ہے۔ مجھے بھی کچھ دیر کے لیے احساس ہوا کہ جیسے وقت رک گیا ہے۔ وہ سی ای او بھی جیسے اس پینٹنگ میں کھویا رہا۔ پھر مجھے آواز آئی۔

مس جیمز اس پینٹنگ کے بارے میں آپ کا کیا خیال ہے؟

اس کے ساتھ ہی وہ شخص میری طرف متوجہ ہوا۔

سریہ منظر دیکھنے والے کو کسی اور ہی دنیا میں لے جاتا ہے۔ یہ ہمیں اپنے اور کائنات کے بارے میں گہرے سوال اٹھانے پر مجبور کرتا ہے۔۔۔۔۔

اس لمحے اس کے چہرے نے مجھے چونکا دیا

وہ تیمور درانی تھا۔

☆.....☆.....☆

تو یہ سب کھیل تیمور درانی کا کھیلا ہوا ہے۔ پہلے اس نے ہمارے پلان کو فیل قرار دیا اور پھر مجھے ہی نوکری دے کر ہمارے آئیڈیاز کو اپنے لیے استعمال کرنا چاہتا ہے۔ مجھے خود پر شدید غصہ آیا۔ ہمیں ایسے شخص پر اعتماد نہیں کرنا چاہیے تھا۔ میری آنکھوں اور ہاڈی لینگوئج دیکھ کر وہ بولا۔

آپ سوچ رہی ہیں کہ میں نے جان بوجھ کر آپ کے پلان کو فیل کیا تاکہ آپ کے کو نوکری دے کر آپ کا آئیڈیاز چوری کروں۔ آپ غلطی پر ہیں۔ آپ کے ڈیزائنز میں جدت تھی لیکن انھیں ابھی مزید ریفائن کرنے کی ضرورت ہے۔ اسی کے لیے آپ کو ابھی بہت کچھ سیکھنا ہے۔ دوسرا آپ کا مارکیٹنگ اور انویسٹمنٹ کا پلان بہت ہی ویک تھا۔ پاکستان کی مارکیٹ دیکھتے ہوئے آپ کو کبھی پرافٹ نہ ہوتا۔

ایک دو سال کے اندر ہی اس بزنس بند ہو جاتا اور آپ بہت بڑے قرضے کے نیچے آ جاتے۔ اگرچہ مجھے کسی بزنس آئیڈیا کی ناکامی پر افسوس نہیں ہوتا، یہ تو روز کا ہی معمول ہے۔

آپ کے کام کو دیکھ کر مجھے آپ کے اندر پوٹینشل نظر آیا جسے پالش کیا جاسکتا ہے۔

سب بکو اس! یہ سارے بزنس مین ایسے ہی ہوتے ہیں۔ اس جیسے غیر اخلاقی بندے سے کیا توقع کی جاسکتی ہے۔ مجھے یہ نوکری کی آفر ٹھکرا کر اٹھ جانا چاہیے۔ لیکن میں جیسے سیٹ سے چپک گئی۔

دیکھوں تو سہی یہ چاہتا کیا ہے؟

میری کمپنی ایک اسلامی فیشن کا برینڈ لانچ کرنا چاہتی ہے۔ یہ پاکستان سے زیادہ سنٹرل ایشیا اور یورپ میں ہوگا۔ یہ برینڈ لانچ کرنے کا فیصلہ میرا نہیں میرے ایڈوائزرز کا ہے۔ اسی لیے مجھے آپ کا خیال آیا۔

آپ کی سلیکشن میں میرا کوئی ہاتھ اتنا نہیں۔ وہ آپ نے اپنی صلاحیتوں کی بنیاد پر حاصل کی ہے۔ میں چاہتا ہوں آپ اپنے آئیڈیاز کو ایکسپلور کریں جو آپ کے لیے اور ہماری کمپنی کے لیے فائدہ مند ہو۔ میرے آئیڈیاز۔۔۔ مائی فنٹ۔۔۔ میں دیتی ہوں تمہاری کمپنی کو اپنے آئیڈیاز۔

اس کی آواز اسی طرح بھاری اور سرد ہے جس میں بھی طرح کے جذبات نظر ہی نہیں آتے۔ وہ آنکھیں بھی بہت کم جھپکاتا ہے، دیکھنے میں وہی گہری چھین، جیسے کپڑوں کے اندر میرے جسم تک کو دیکھ رہا ہو۔ مجھے ایک عجیب سے بے حجابی محسوس ہوئی۔ میں نے اپنا عبا یہ درست کیا اور اپنا نقاب مزید آنکھوں کے اوپر چڑھا لیا۔

ہماری کمپنی کا ورکنگ انوائرمنٹ تو آپ نے دیکھ لیا ہوگا، میں یہ تو نہیں کہتا کہ یہ سب سے اچھا انوائرمنٹ ہے لیکن تخلیقی کام کے لیے اس کے اچھا انوائرمنٹ آپ کو پورے پاکستان میں کہیں نہیں ملے گا۔ بات تو سنو اس کی یعنی تھوڑا سا اچھا انوائرمنٹ دے دو اور لوگوں کا ٹیلنٹ کوڑیوں کے مول لے لو۔ یہ لوگ کبھی نہیں چاہتے کہ ہم جیسے لوگ خود اپنی تقدیر کا فیصلہ کر سکیں۔

واپس جا کر کس کمپنی میں اپلائی کروں؟۔ یہاں تو کسی قیمت کام نہیں کرنا۔

وہ جیسے میری سوچوں کو پڑھ رہا ہے۔۔۔

مس جبر میں لوگوں کو ایکسپلاٹ نہیں کرتا۔ آرٹ کے ساتھ میری خاص محبت ہے۔ اسی لیے آرٹسٹ لوگوں کی میں خاص قدر کرتا ہوں۔ یہ لوگ اس بے معنی دنیا میں خوبصورتی پیدا کرتے ہیں۔ اس نے اپنی وہی طہانہ سوچ دھرائی۔

عجیب آدمی ہے آرٹسٹوں سے محبت کرتا ہے لیکن خدا جو سب سے بڑا تخلیق کار ہے اسے ہی نہ مانتا۔ میری باڈی لینگویج چیخ چیخ کر کہتی رہی کہ میں اس کی کسی بات میں دلچسپی نہیں۔ مس جبر میں یہ نہیں چاہتا کہ پیسے کی لالچ دے کر آپ کو اس جاب کے لیے قائل کروں۔ میری سلیکشن ٹیم نے 50 ٹیلنٹڈ لوگوں کے انٹرویوز کے بعد آپ کا سلیکشن کیا ہے۔ اسی لیے مجھے ان کے فیصلے کا احترام کرنا ہے۔ یہ انٹرویو اسی لیے رکھا گیا ہے کہ میں آپ سے سیلری اور بینیفٹ کی بات کر سکوں۔

اگر آپ اس جاب میں انٹرسٹڈ نہیں ہیں تو۔۔۔۔۔ میں اٹھنے ہی لگی تو خیال آیا۔ ذرا دیکھوں تو سہی کیا سیلری اور بینیفٹ کیا ہے۔ مس جبر میں سیلری سے زیادہ بینیفٹ کی بات کروں گا۔ اس کمپنی میں آپ کو یہ آزادی ہوگی کہ آپ بغیر کسی پابندی کے اپنے آئیڈیاز پر کام کر سکیں۔ سیلری پر ہم بات کر لیتے ہیں کہ آپ کتنی سیلری لینا چاہیں گی۔ آزادی سے کام کرنے والی بات اگرچہ ہو تو بہت اچھا ہے۔ پر مجھے یقین نہیں ہے کہ کمپنیاں اتنی اچھی ہوتی ہیں کہ آرٹسٹوں کو ان کی مرضی سے کام کرنے دیں۔ اتنے پیسے مانگ لیتی ہوں جو ناممکن سے بھی زیادہ ہو۔ میں نے جیسے ہی اپنی ایکسپیکٹڈ سیلری بتائی تو اس کی آنکھوں میں ہلکی سی دلچسپی کی لہر اٹھی۔ وہ بالکل بھی اس سے حیران نہ ہوا۔ اس کے چہرے پر ہلکی سی مسکراہٹ آئی۔

مس جبر میں جانتا ہوں تخلیقی کام انمول ہوتا ہے۔ آپ کو نہیں لگتا کہ جو سیلری مانگ رہی ہیں یہ تھوڑی غیر حقیقی ہے۔

ہے تو ایسا ہی ہے۔ کیونکہ میرے دل میں یہ شبہ ہے کہ آپ نے ہمارا بزنس آئیڈیا جان بوجھ کر فیل کیا ہے اسی لیے میں اپنی من مانی سیلری لوں گی۔ وہ اگر میری اس بات سے ناراض بھی ہوا تھا تو اس نے کچھ ظاہر نہ کیا۔

میرا اس طرح کی بات کرنا ہی مجھے فیل کر دینے کے لیے کافی ہے۔

مس عبیر جتنی سلیری آپ نے مانگی ہے اس کو ادا کر دیں تو بات قابل قبول ہو سکتی ہے۔

سوری تیمور صاحب یہ ممکن نہیں ہے یہ کہہ کر میں اٹھ گئی۔ میں نے اس کے ساتھ وہی کیا جو اس نے میرے ساتھ بزنس پلان والی میٹنگ میں کیا تھا۔ میں دروازے تک پہنچی تو پیچھے سے اس کی آواز آئی۔

مس عبیر۔۔ جذباتیت میں ہم لائف ٹائم موقعوں کو کھو دیتے ہیں، کچھ دن ٹھنڈے دل سے اس آفر کے بارے میں سوچیں۔ پھر بھی آپ سمجھتی ہیں کہ آپ نہیں آنا چاہتیں تو آپ کی مرضی ہے۔

آپ جب بھی آنا چاہیں میری ٹیم آپ کو ویکم کرے گی۔ لیکن میں اس ایرو گنس کی کچھ سزا بھی دوں گا

☆.....☆.....☆

میں بیک وقت اداس اور خوش باہر نکلی۔ اداسی اس بات کی کہ ایک ہی موقع ملا اور وہ بھی ایک برے شخص کی وجہ سے ضائع ہو گیا۔

خوشی اس بات کی کہ میں دوسری بار اس کی چالوں کا شکار نہیں ہوئی۔ وہ بھی کیا سوچتا ہوگا کہ کس سے پالا پڑا ہے۔ میں اپنے بچکانہ خیالات پر میں گم گھر پہنچ گئی۔

عمارہ سے سکا پ پر بات کرتے ہوئے میں نے اسے آج کی کہانی سنائی۔ وہ آج کل پیرس گھوم رہی ہے۔ ہر روز مجھے وہاں کی نئی نئی باتیں بتاتی۔ آرٹ گیلریز کی تصویریں شہر کرتی۔

عبیر یہ شہر ہی آرٹ کا ہے۔ یہاں لوگ آرٹ کو اور آرٹ لوگوں کی بہت قدر کرتے ہیں۔ وہ بڑے بڑے برینڈز کی شاپس پروٹڈوشاپنگ کے لیے جاتی اور دیکھ دیکھ کر حیران ہوتی۔

عمارہ اب وہ پہلی والی عمارہ نہیں رہی۔ یوں محسوس ہوتا، وہ وہاں کے کلچر کی چکا چوند اس پر اثر کرنے لگی ہے۔ فارن ٹریڈ پر وہ پہلے بھی جاتی تھی لیکن اتنے لمبے عرصے کے لیے پہلی بار گئی ہے۔ اب اسے ہماری ساری لوکل چیزیں کم تر لگنے لگیں۔ وہ پہلے کی طرح میری باتیں نہیں سنتی، بس اپنی ہی سناتی۔ میں اس کی تبدیلی پر حیران ہوں۔

اسے کیا ہوتا جا رہا ہے۔ مانا پیرس بہت اچھا ہے۔ پراتنی جلدی تبدیلی؟

جب میں نے اسے تیمور درانی کے ساتھ میٹنگ کا بتایا تو اس نے ایسے سنا جیسے یہ واقعہ کوئی اہمیت ہی نہ رکھتا ہو۔ اسے اپنا بزنس پلان والا آئیڈیا بھی سٹو پڈ سا لگنے لگا۔

جیسے جیسے دن گزرتے گئے ہماری بات بھی کم سے کم ہوتی گئی۔ وہ اکثر مصروفیت کا بہانہ کرتی، اس کی اپنی نئی سہیلیوں کے ساتھ تصویریں آتیں۔ ان میں پاکستانی کم اور باہر کی لڑکیاں زیادہ ہوتیں۔ وہ ان کے ساتھ آؤٹنگ اور فیشن شوز میں جاتی، ایک دو بار دو ڈانس کلب میں بھی گئی۔ مجھے اس کی اس تبدیلی کی سمجھ نہیں آئی۔

شاید ہم سب نئے ماحول اور نئے دوستوں کے ساتھ تبدیلی ہو جاتے ہیں اور ہمارے پرانے دوست عزیز ہمیں دیکھ کر حیران ہوتے ہیں۔ بہر حال میں اس کے لیے خوش ہوں کہ وہ اپنا مستقبل بنا رہی ہے۔

غیر تم بزنس پلان کو بھول جاؤ اور تیمور درانی کی فرم میں جاب کر لو۔ کسی ملٹی نیشنل برینڈ کے ساتھ کام کرنا چھوٹے موٹے لوکل کام کرنے سے ہزار گنا بہتر ہے۔ پوری دنیا آپ کے ڈیزائنز پہنتی اور تعریف کرتی ہے۔ حیرت ہے مجھے اپنے بزنس کی کہانیاں سنانے والی اتنی جلدی تبدیل ہو گئی۔

کاشف سے بھی لمبی بات نہ ہو پاتی، ایک تو ٹائٹنگ کا فرق آگیا دوسرا سارا دن تو اس کے سیمینار چلتے رہتے۔ مجھ سے بات کرتے ہوئے بھی اس کی آواز سے تھکاوٹ ہوتی۔ میں نے اسے انٹرویو کے حوالے سے صرف اتنا بتایا کہ میں سلیکٹ نہیں ہو سکی۔ تیمور درانی والی بات میں نے گول کر دی۔ وہ اس بات کا پتہ نہیں کیا مطلب لیتا۔ ویسے بھی میرا اب تیمور درانی اور اس کی کمپنی سے کیا لینا دینا۔

اماں اور ابا شادی کی تیاری میں لگے رہتے، ابا کے چہرے پر خرچوں کی ٹینشن ہوتی۔ اکثر فون پر دوستوں اور رشتے داروں سے پیسوں کو تقاضہ کرتے۔ اگرچہ کاشف کے گھر والوں کی خواہش یہی ہے کہ سادگی سے سب کچھ ہو۔ پہلے مجھے بھی دھوم دھام سے شادی کرنے کا شوق تھا۔ لیکن جیسے جیسے مجھے شادی کے خرچوں کو علم ہونا شروع ہوا۔ میں زیادہ جمیز اور خرچوں کے خلاف ہو گئی ہوں۔

اماں کہتیں جوڑ کی اچھا جمیز نہیں لے کر جاتی اس کی سسرال میں عزت نہیں ہوتی۔

ابا کی پریشانی صرف میری شادی کا خرچہ نہیں ہے۔

پچھلے ایک سال سے دکان کی سیل کچھ اتنی اچھی نہیں رہی، جب سے کیش اینڈ کیری کا رواج چل پڑا ہے

گروہری کی چھوٹی موٹی دکانوں کا کام کم ہو گیا ہے۔ پچھلے بیس سال سے ابا یہ دکان چلا رہے ہیں، میری پیدائش سے پہلے وہ کئی سال کسی دوسرے کی دکان پر کام کرتے رہے۔ میری پیدائش کے ساتھ ہی انھوں نے اپنی دکان خریدی۔ اس دن کے بعد ان کی ترقی کا سفر شروع ہوا۔ انھوں نے دادی کو حج کروایا، مکان بنوایا، اور ایک سیکنڈ ہینڈ گاڑی خریدی۔ بزنس کے حالانکہ سدا ایک جیسے نہیں رہتے، سیل کم سے کم ہونے لگی اور گھر کے خرچے مہنگائی کے ساتھ بڑھتے ہی گئے۔ پچھلے ایک سال میں ان پر کئی لاکھ کا ادھار بھی چڑھ گیا۔ ابا کی ساکھ کی وجہ سے لوگ اب بھی ان پر بھروسہ کرتے ہوئے ادھار دے دیتے۔ معلوم نہیں یہ سلسلہ کب تک چلے گا۔ اماں ان کی حالت کو دیکھتے ہوئے پریشان ہوتیں تو کہتے کہ بہت سے برے وقتوں کی طرح یہ بھی گزر جائے گا۔

گھر میرے جہیز کے سامان سے بھر گیا، اماں سامان دیکھتیں اور ان کے چہرے سے خوشی اور اندیشے نظر آتے۔ میرے جوڑے بن کر آئے تو اماں نے مجھے پہن کر دکھانے کو کہا۔ جب میں نے پہنے تو انھوں نے آنکھوں میں آنسو لیے میری نظر اتاری اور پیسے در سے بھجوا دیے۔

☆.....☆.....☆

میں اور شگفتہ کمرے کے کونے میں خوف سے دبکی کھڑی رہیں۔ میں نے چادر میں اپنے چہرے اور جسم کو چھپالیا۔ جب ڈاکو نے میری طرف دیکھا تو میں نے فوراً انگوٹھی، بالیاں، اور چوڑیاں اتار کر اس کے ہاتھ میں رکھ دیا، کہ کہیں یہ تلاشی کے چکر میں میری بے حرمتی نہ کرے۔

زیور لے کر بھی اس کا گھورنا بند نہ ہوا۔ میں نظریں نیچی کیے دعائیں مانگنے لگی۔ ابا تو بے بسی کی حالت میں ایک کونے میں کھڑے ڈاکوؤں کو گھر کا صفایا کرتے دیکھتے رہے، اماں ان کی منتیں کرنے لگیں کہ وہ کچھ رحم کریں اور شادی کا زیور اور سامان لے کر نہ جائیں۔ انھوں نے ایک نہ سنی۔ کوئی بھی مزاحمت یا منت بے فائدہ تھی۔ اسی لیے ابا نے ڈاکوؤں کو آتے ہی کہا کہ انھیں جو چاہیے وہ لے جائیں، کوئی تشدد یا بدتمیزی نہ کریں۔ ہمیں بھی انھوں نے کہا کہ سب کچھ حوالے کر دو۔ مجھے سب سے زیادہ دکھ اپنی مگنی کی انگوٹھی اور شادی کے زیوروں کا ہوا۔

یہاں تک تو ٹھیک رہا پر لیکن جب وہ سارے گھر کا صفایا کر کے جانے لگے تو ناجانے کیوں وہی ڈاکو میرے پاس آیا اور مجھے بہت ہی ہوس ناک نظروں سے دیکھنے لگا۔ اس کے منہ سے آنے والی بدبو سے مجھے قہ آگئی۔

میں نے منہ پھیر لیا۔ اس نے زبردستی میرے چہرے سے چادر کھینچنا شروع کی۔ یا اللہ مجھے بچائیں۔ بے بسی سے میرے آنسو نکل پڑے۔ وہ مجھے کھینچتا ہوا کمرے میں لے جانے لگا۔ ایک اور بنت حوا کی عزت آج لٹنے والی ہے۔ اماں چیختی ہوئی بچانے آئیں تو کلاشکوف کے ایک بٹان کے سر پر لگا۔ ابا جیسے پتھر کے بن گئے یہ تو وہی سالوں پہلے کا منظر ہے۔

کئی سال پہلے سردیوں کی ایک رات ابا نے اپنی دونوں بہنوں کو بندوق کی نوک پر کمرے میں لے جاتے دیکھا۔ دادا پتھر کے بنے کھڑے رہے۔ ان کی مزاحمت پر ان کو شدید تشدد کا نشانہ بنایا گیا۔ علیحدگی پسندوں میں اتنی نفرت آچکی تھی کہ وہ بدترین مظالم بھی قومی خدمت سمجھ کر کرتے۔ دادا پر الزامات کی فہرست لمبی تھی۔ ایک مہاجر، دوسرا پاکستانی حکومت کے حمایتی، تیسرا کالج میں اردو زبان کے استاد۔ ان کے بدترین مخالف بھی یہ مانتے کہ انھوں نے کبھی کسی کے خلاف تعصب نہیں پھیلایا، مکمل دیانت داری سے پڑھایا۔ ہاں ان کا جرم آزادی کی مخالفت تھا، جس کے باعث انھیں قوم کا غدار کہا گیا۔ کہتے ہیں خانہ جنگیوں میں آبروریزی ہوس کی تسکین کے لیے نہیں بلکہ مخالفین کی انا کو توڑنے کے لیے کی جاتی ہے۔ جنگ انسان کے اندر کا حیوان جگا دیتی ہے۔ ایسی صورتحال میں وہ ایسے کام کر دیتا ہے جو وہ عام حالات میں کرنے کا سوچتا بھی نہیں ہے۔ سالوں سے ساتھ رہنے والے اجنبی بن گئے اور لوٹ مار شروع کر دی۔

دادا کے گھر حملہ کرنے والے کوئی اجنبی نہیں اسی شہر اور محلے کے نوجوان تھے، جنھیں دادا پڑھاتے رہے۔ ابا بھی بے یقینی سے ان لوگوں کو دیکھتے رہے جو کبھی ان کے دوست تھے۔

اس دن ابا کا یقین انسانیت سے اٹھ گیا۔ جلتے گھر میں اپنے باپ اور بہنوں کی لاشیں چھوڑ کر جاتے ہوئے انھیں دل پر پتھر رکھنے پڑے۔ ان کی بڑی بہن کا ذہنی توازن اس حد تک خراب ہو گیا کہ انھوں نے جلتے گھر سے نکلنا گوارا نہ کیا اور راکھ ہو گئیں۔ ان کی آنکھوں کا دکھ ابا ساری زندگی نہ بھول سکے۔ کبھی کبھی ابا نیند میں رونا شروع کر دیتے۔ صبح اٹھ کر انھیں یاد نہ ہوتا۔ دادی کی ہمت تھی کہ وہ اتنے غموں کے بعد بھی زندہ رہیں اور ان کا اللہ پر ایمان مضبوط ہو گیا۔

ابا کی آنکھوں سے یہی لگا کہ وہ آج تاریخ کو دھرانے نہیں دیں گے۔ وہ اس انداز سے ڈاکو پر چھپے جیسے زخمی

شیرشکار پر جھپٹتا ہے۔ ابا کی اور اس ڈاکو کی لڑائی شروع ہوئی اور آوازیں سن کر باہر گاڑی میں موجود دو ڈاکو اور آگئے۔ ابا نے کوشش کی کہ وہ گن چھین لیں، ان پر ہوش سے زیادہ اور جوش حاوی ہو گیا۔ اسی دوران دو گولیاں چلیں اور ابا کراہ کر زمین پر گر گئے۔ اندھیرے میں یہ نہیں معلوم ہوا کہ گولی کس نے چلائی۔ اماں اور ہماری چھین نکل گئیں۔ ایک ہنگامہ کھڑا ہو گیا اور ڈاکو فوراً وہاں سے کھسک لیے۔ ڈاکوؤں کے جاتے ہی شور سن کر محلے کے لوگ بھی پہنچنا شروع ہوئے۔ ابا کو فوری ہسپتال لے کر گئے ڈاکٹروں نے بتایا گولیاں سینے میں دل کو زخمی کر گئیں ہیں اور خون بھی کافی ضائع ہو گیا ہے۔ ہسپتال پہنچنے کے کچھ دیر بعد ہی ابا کا انتقال ہو گیا۔

چالیس سال پہلے وہ اپنی بہنوں کے لیے کچھ نہ کر سکے۔ چالیس سال وہ ایک کرب سے گزرتے رہے۔ اپنی بیٹیوں کے ساتھ وہی ہوتے دیکھنا اور زندہ رہنا ان سے نہ ہو پاتا۔ یہ ایک ہارے ہوئے شخص کی ماضی کو تبدیل کرنے کی کوشش تھی۔

سال ہا سال اور اک لمحہ
کوئی بھی تو نہ ان میں بل آیا
خود ہی اک در پہ میں نے دستک دی
خود ہی لڑکا سا میں نکل آیا

یہ سب اتنی جلدی ہوا کہ ہم سب کی سوچنے اور سمجھنے کی صلاحیت ہی موقوف ہو گئی۔ میں خالی ذہن سے سب ابا کی میت اور قبر کو دیکھتی رہی۔ کون لوگ آ کر تعزیت کرتے رہے مجھے کوئی علم نہ ہوا۔ مجھے جب کچھ سمجھ آنا شروع ہوئی کہ یہ سب کچھ خواب نہیں حقیقت ہے ابا کو دفنائے دس دن سے زیادہ گزر گئے۔ ابا کو دادی کے پہلو میں دفنایا گیا۔ اماں بھی شاک کی کیفیت میں تھیں۔ حلقہ نے خود کو سنبھالا اور گھر کے سارے معاملات دیکھنے لگی۔

ابا کے جانے کے بعد کچھ حقیقتیں ہم پر کھلنا شروع ہوئیں۔ ابا پر مختلف لوگوں کا چالیس لاکھ سے اوپر کا قرض تھا۔ جس کی ادائیگی کے تقاضے دے اور کھلے انداز میں آنا شروع ہو گئے۔ میری شادی کا سارا سامان اور گھر کی کافی قیمتی چیزیں بھی چلی گئیں۔ فوری طور پر خرچہ چلانے کے بھی پیسے نہیں رہے۔ ابا کے سب پرانے عزیز

دوست گدھے کے سر پر سینکھ کی طرح قاب ہو گئے۔ اماں کے رشتے دار سب ماضی کے ہی نواب تھے، حالتیں سب کی پتلی ہیں۔

ہم نخلستان سے نکل کر سخت دھوپ میں آ گئے۔

سب سے افسوس ناک بات کچھ اور بھی ہوئی۔ اگرچہ اس رات ڈاکوؤں نے میرے یا شگفتہ کے ساتھ کچھ نہ کیا۔ پھر بھی نا جانے کیوں محلے کی عورتوں میں کچھ باتیں پھیلنا شروع ہو گئیں۔ جیسے اس رات کچھ ہوا تھا جو چھپایا جا رہا ہے۔ ہم نیاں رات کے ڈاکے کی ایف آئی آر بھی درج کروائی، مگر کوئی خاص پیش رفت نہ ہوئی۔ ایف آئی آر میں یہ بات درج ہوئی: ڈاکوؤں نے گھر کی عورتوں کے ساتھ بدتمیزی کی جس کے باعث گھر کے سربراہ کو اشتعال آیا اور اس نے ڈاکوؤں پر حملہ کیا۔ اسی دوران ڈاکوؤں کی فائرنگ سے گھر کے سربراہ کی جان چلی گئی۔ محلے کی عورتیں کرید کرید کر اس رات کے واقعات پوچھتیں پر انھیں تسلی نہ ہوتی۔

میں شاید اس بات کو زیادہ توجہ نہ دیتی۔ پر جب شام کو نے بھی اس بات کو دو تین بار پوچھا تو مجھے شدید غم ہوا۔ شام کو بھی لوگوں کی باتوں کو سچ سمجھنا شروع ہو گئی ہے۔

اس نے اس اہم موقع پر ہماری امداد بھی کی۔ پر اسکا رویہ کچھ بدلا بدلا سا رہتا ہے۔ میں نے کاشف کے سامنے اپنا غم صبر کیا۔ وہ فوراً پاکستان پہنچنا چاہتا ہے لیکن ٹریننگ کی وجہ سے مجبور ہے۔ میں اور شگفتہ سر جوڑ کر بیٹھ گئے۔ اب کیا کیا جائے۔ لاکھوں کا قرضہ اور گھر کا خرچہ۔ گھر میں صرف میں جاب کر سکتی ہوں۔ شگفتہ نے تو ابھی یونیورسٹی میں داخلہ لیا ہے۔

اومائی گاڈ شگفتہ کی تعلیم کا خرچہ کون اٹھائے گا۔ ابا کی دکان کا کیا بنے گا۔ زندگی کے پریکٹیکل معاملات ہمارے سر پر پہاڑ کی طرح آن پڑے ہیں۔ جلد از جلد کوئی نہ کوئی فیصلہ لینا ہے۔

☆.....☆.....☆

سچ بات یہ ہے ٹویشنوں سے گھر نہیں چلتے۔ سادہ سے سادہ گزارے کے لیے بھی مستقل آمدنی چاہیے۔ ٹویشن کی آمدن ہوائی قسم کی ہے۔

جلدی میں ابا کی دکان اور گاڑی بھی اودنے پونے بیچتی پڑی۔ چالیس لاکھ کا قرضہ کسی بھی طرح اتارنا ناممکن تھا۔ قرضہ چکانے کے بعد صرف اتنے پیسے بچے کہ تین چار مہینے گھر کا خرچہ چل جاتا۔ اور میری شادی؟ میری خوشیوں کو واقعی نظر لگ گئی ہے۔ زندگی بھی عجیب ہے اتنے قریب آ کر خوشیاں دور ہو جاتی ہیں۔ کل تک سب کچھ روشن تھا۔ آج سر پر ابا کا سایہ نہیں رہا، بزنس کا آئیڈیا چلنے سے پہلے فلاپ ہو گیا، مگلیتر دور ہو گیا، اب نوکری اور گھر چلانے کے لالے پڑ گئے۔

میں اب خالی ہاتھ زندگی کی نئی شہراہ پر کھڑی ہوں۔ مجھے نہیں علم میں نے کہاں جانا اور کیا کرنا ہے۔ میرے دل میں ایک شدید غم اور مایوسی کی لہر اٹھی۔ یا اللہ میرے ساتھ ہی ایسا کیوں؟ میں نے کون سے گناہ کیے ہیں جس کی یہ سزا ملی۔ کیا ٹریجڈی ہمارے خاندان کی قسمت میں لکھ دی گئی ہیں؟

آخر ہم پر مشکلیں اور آزمائشیں کیوں آتی ہیں۔ ان کی کیا حکمت ہے۔ ہم بے نام و نشان مارے جاتے ہیں۔ ہمارے دکھ کو سمجھنے والا کوئی نہیں ہوتا۔ یہ بھی تو سمجھ نہیں آتی کہ کوئی مشکل آزمائش ہے یا سزا؟ میرے ثانی نیک خاتون تھیں، ساری زندگی انھوں نے کبھی نماز روزہ قضا نہیں کیا۔ ان کے بارے میں مشہور تھا کہ وہ باقاعدگی سے تہجد پڑھتی ہیں۔ انھوں نے پانچ حج بھی ادا کیے۔ سب لوگ دینداری کی وجہ سے ان کی بے حد عزت کرتے۔ ان کی زبان پر ہر وقت صرف ایک دعا رہتی، یا اللہ مجھے زندگی میں کسی کا محتاج نہ کریں اور چلتے پھرتے اس دنیا سے لے جائیں۔

ان کی سب خوبیوں کے ساتھ ان میں ایک خامی تھی کہ وہ دل کی بہت سخت اور زبان کی کڑوی تھیں۔ انھوں نے اپنی بہوؤں کی زندگی اجیرن بنائے رکھی۔ خدا کا کرنا ایسا ہوا بڑھاپے میں انھیں فالج ہوا اور کئی سال شدید تکلیف میں گزارے۔ ان کی حالت دیکھ کر ان کے بچے بھی دعا کرتے کہ یا اللہ ان کی مشکلیں آسان کر دے اور انھیں اٹھا لے۔ وہ ہر وقت درد سے چلاتیں اور روتیں۔ ان کی حالت دیکھ کر سب سوچتے کہ یہ سزا ہے یا آزمائش؟

اپنی حالت دیکھ کر بھی یہی خیال آتا ہے۔ یا اللہ یہ سزا ہے یا آزمائش؟

☆.....☆.....☆

مجھے اسوقت ایک اچھی جاب چاہیے جو اتنے پیسے دے کہ باعزت طریقے سے گھر چل سکے۔ شادی کا خیال فی الحال ذہن سے نکل ہی گیا۔ میں کسی بھی قیمت پر اماں، اور شگفتہ کو بے آسرا نہیں چھوڑ سکتی۔ اچھا مستقبل تو ایک طرف ہماری بقا خطرے میں پڑ گئی ہے۔

پچھلے دو تین مہینوں سے خوار ہونے کے بعد نوکریوں سے مایوس ہو گئی ہوں۔ ابھی تک سوائے تیمور درانی کی کمپنی کے کسی نے سیریس لیا ہی نہیں۔ تیمور درانی کی شخصیت اور باتیں مجھے زہر لگتیں ہیں۔ میں اس احساس کو کیسے مٹاؤں کہ وہ خدا کو نہ ماننے والا ایک پتھر دل انسان ہے جس سے کسی قسم کی اخلاقیات کی توقع نہیں کی جاسکتی۔

ایک مہینے تک میں نے ہر اس جگہ اپلائی کیا جہاں سے کچھ پیسے مل سکتے۔ اول تو نوکری ملتی نہیں۔ اگر ملتی بھی تو اتنے کم پیسے ہوتے کہ میرا آنے جانے کا خرچہ بھی پورا نہ ہوتا۔ شگفتہ کی پڑھائی بھی خطرے میں پڑ گئی۔ کیونکہ اتنی مہنگی یونیورسٹی کا ایک مہینے کا خرچہ بھی ہم نہیں دے سکتے۔ پہلی بار احساس ہوا کہ میں شدید دھوپ میں ننگے پیر کھڑی ہوں اور کسی نے میرے سر سے سایا چھین لیا ہے۔

لوگ اب بھی گھر آتے اور زبانی تسلیاں دے کر چلے جاتے۔ اماں کو تو چپ ہی لگ گئی، اور وہ زندہ لاش جیسی لگنے لگیں: نہ کچھ کھاتیں نہ پیتیں بس گم سم بیٹھی رہتیں۔ بیٹھے بیٹھے ان کی آنکھوں سے آنسو نکل پڑتے۔ راتوں کو ان کی سسکیاں ہم سنتیں اور اپنے بستروں میں رونا شروع ہو جاتیں۔ اس سارے غم کے باوجود ہر آنے والا دن مستقبل کی تاریکی ہم پر واضح کرنے لگا۔

ایک دن یونیورسٹی سے واپس آتے ہوئے کچھ لڑکوں نے شگفتہ کے ساتھ چھیڑ خانی کرنے کی کوشش کی۔ ایک دو نے اپنے نمبر پھینک اور آوازیں بھی کیں۔ شگفتہ کی ڈرینگ اچھی ہوتی ہے، کبھی کبھی لونگ شرٹ کے ساتھ جینز پہن لیتی ہے۔ دوپٹا وہ ہمیشہ لیتی ہے۔ ہر لباس میں کانفیڈنٹ ہوتی ہے۔ اسے آنکھیں جھکا کر اور ڈرے سہے رہنا پسند نہیں۔ لوگ جب اسے گھور کر دیکھتے ہیں تو وہ انکور کرنے کے بجائے انھیں غصے سے دیکھتی ہے۔ اس کی یہی باتیں لوگوں کو اکساتی ہیں۔

چھیڑنے کی اصل وجہ یہ ہے کہ اب ہمارے سر پر سایہ نہیں رہا۔ ابا کے ہوتے کسی کی ہماری طرف آنکھ اٹھا

نے کی ہمت نہ پڑتی۔ اب لوگوں کی نظریں تبدیل ہو گئیں، ان میں بیباکی آ گئی ہے۔

شگفتہ میری طرح حساس نہیں، کہ ہر بات دل پہ لے۔ اس نے اس واقعہ کا ذکر بھی ایسے کیا جیسے عام سی بات ہو۔ یہ بات میرے ذہن میں گہرے خوف اٹھانے کے لیے کافی تھی۔ میں نے اسے اپنی ڈریسنگ موڈیسٹ کرنے اور نظریں جھکا کر چلنے کو کہا۔ پر مجھے معلوم ہے وہ اپنی عادت اتنی جلدی تبدیل نہیں کر سکتی۔ میں اس کے علاوہ کہہ بھی کیا سکتی ہوں۔ بے بسی سے میری آنکھوں سے آنسو نکل آئے۔

یا اللہ یہ دنیا عورتوں اور بے سہارا لوگوں کے لیے کتنی مشکل جگہ ہے۔ میری نمازیں اور دعائیں طویل ہونے لگیں۔ اب صرف اللہ ہی کا آسرا ہے۔

دعا کے ساتھ دعا بھی جاری رہیں۔ میں نے عمارہ سے کہا کہ وہ اپنے پاپا یا کسی لنک کے ذریعے میری کہیں بھی جاب کروادے۔ اس نے کئی جگہ میری سی ویز بھیجیں۔ چار پانچ جگہ انٹرویوز بھی ہوئے لیکن کوئی بات نہ بنی۔ مجھے شدید فریئریشن ہونے لگی۔ کچھ سمجھ نہیں آ رہا، کیا کروں؟ مجھے رہ رہ کر تیور درانی کی کمپنی کی جاب کا خیال کر آتا، مگر میں اسے ریجیکٹ کر دیتی۔

ابا کا چالیسواں ہو گیا اور لوگوں کو چیزیں بھولنے لگے۔ پر ہمیں ہرگز رتا دن ابا کی یاد دلاتا۔ انھوں نے آج تک ساری مشکلات خاموشی سے سہیں۔ ہمیں کسی گرمی سردی کی ہوا نہ لگنے دی۔ اس دوران عید آ گئی۔ ہمارا غم مزید گہرا ہو گیا۔

بچپن سے ہی ہر چاند رات پر ابا ہمیں چوڑیاں پہنانے اور مہندی لگوانے لے جاتے۔ ہم اس ایونٹ کو خوب انجوائے کرتے اور ابا کے ڈھیر سارے پیسے خرچ کرواتے۔ میں جس سوٹ کو پسند کر لیتی چاہے جتنا بھی مہنگا ہوتا ابا کبھی انکار نہ کرتے۔ ہم عید سے زیادہ چاند رات کو انجوائے کرتے، عید والے دن تو بس مہمانوں نے آنا ہوتا اور کھانے پہ کھانے بنتے۔ اس عید پر لوگ ہم سے افسوس کرنے آئے۔ میں دیر تک ابا کی قبر کے سرہانے بیٹھ کر روتی رہی۔

ایسے وقت میں صرف کاشف ہی میری مشکل سمجھ رہا ہے۔ اس کا ساتھ میرے ساتھ نہ ہوتا تو میں پتہ نہیں کیا کر بیٹھتی۔ اس نے کہا کہ وہ واپس آ کر سارے معاملات ٹھیک کر دے گا۔ اس نے بھی ایک دو جگہ میری جاب کی



دو مہینے بعد میں شرمندگی سے اسی صوفے پر بیٹھ گئی جہاں سے بڑے تکبر سے اٹھ کر گئی تھی۔ مجھے اپنی صلاحیتوں اور مارکیٹ ویلو پر کتنا مان تھا۔ آج اسی جاب کے لیے ایک طرح سے منت کرنے پہنچی ہوں۔

"زندگی میں واقعی واپسی کا راستہ کھلا رکھنا چاہیے۔ وہ محاورہ ہے نا، ہاتھوں سے باندھی گھٹائیں دانتوں سے کھولنی پڑتی ہیں۔ میرے ساتھ بھی ایسا ہی ہوا ہے۔

میں نے ہر کوشش کر کے دیکھ لی، دو تین نوکریوں میں ہفتہ ہفتہ بھی گئی۔ ہر جگہ یہی معلوم ہوا کہ چھوٹی نوکریوں میں انسان ایک غلام سے بھی بدتر ہوتا ہے۔ وہاں اوپر جانے کے لیے جس طرح کے حربے اپنانے پڑتے وہ ضمیر کی موت کے بغیر ممکن نہیں۔ اوپر سے تنخواہ اتنی کم ہوتی ہے کہ کرپشن کرنا مجبوری بن جاتا ہے۔ مالک اس بات کو سمجھتے ہوئے تنخواہ کو کم رکھتے ہیں۔

شگفتہ اور میں جب سودا سلف لینے جاتیں تو ہم سے عجیب عجیب سے باتیں کی جاتیں۔ وہی لوگ جو کبھی بیٹی بیٹی کہتے تھے اب ہاتھ پکڑنے اور اشارے کرنا شروع ہو گئے۔ نا جانے اکیلی عورتوں کو دیکھ کر مردوں کے اندر سے بھیڑیے کیوں نکل آتے ہیں۔

محله کی دکانوں والے ادھار تو دے دیتے لیکن اس کے بعد ان کی بدتمیزیاں بہت بڑھ جاتیں۔

شگفتہ کے لیے ایک دو ادھیڑ عمر لوگوں کے رشتے بھی آگئے۔ شگفتہ کو تو جیسے سانپ ہی سونگھ گیا۔

مجھے تیمور درانی کی فرم میں نوکری وہ واحد ذریعہ نظر آئی جو مجھے اور میرے گھر والوں کو فاقوں اور لوگوں کے رحم و کرم پر رہنے سے بچا سکتی ہے۔ مجھے علم ہے کہ تیمور درانی خود ایک بھیڑیا ہے جو کسی کو بھی اپنے فائدے کے لیے استعمال کر کے پھینک سکتا ہے۔ لیکن یہ بھیڑیا ہی اس وقت باقی کتوں سے بچا سکتا ہے۔

کیا تیمور درانی میرا یوں واپس جاب کے لیے آنا ایکسپٹ کر لے گا؟ کہیں وہ میری مجبوری کا فائدہ تو نہیں اٹھائے گا۔ اس نے کہا تھا کہ اگر میں واپس آئی تو میری ایرو گنس کی سزا دے گا۔ اس بات کا کیا مطلب تھا۔ کہیں

میں اپنے ذہن میں اٹھنے والے خدشات سے خود آنکھیں پھیرنے لگی۔ نہیں ایسی کوئی بات نہیں ہو سکتی، وہ آخر اتنی بڑی کمپنی چلا رہا ہے، اپنے ملازمین سے کوئی بھی غیر قانونی اور غیر اخلاقی کام نہیں کروا سکتا۔

اگر وہ ایسا کر بھی لے تو اسے کون روکے گا؟ اگر اس نے ایسی ویسی بات کی تو میں نوکری کرنے سے ہی انکار کر دوں گی چاہے جو مرضی ہو۔ میں اپنی عزت آبرو اور اخلاق سے گری ہوئی کوئی حرکت نہیں کر سکتی۔

مجھے انتظار کرتے ایک گھنٹے سے زیادہ ہو گیا۔ اس کے آفس میں داخل ہوتے میرا ایک ایک قدم احساس شرمندگی سے بھاری ہونے لگا۔ میں اس کی جانب دیکھ بھی نہ پائی۔

میں ایک معصوم ہر نی ہوں جو تاک میں بیٹھے بھیڑیے کی جانب جا رہی ہوں۔ مجھے ایک لمحے کے لیے اس کے چہرے پر ایک تمسخرانہ مسکراہٹ نظر آئی۔ جیسے کسی کا مان اور اصول ٹوٹنا اسے اچھا لگا ہو۔

مسکرا لو مسٹر تیمور۔ جس دن مجھے موقع ملا میں بھی یہ نوکری چھوڑنے میں ایک سیکنڈ نہیں لگاؤں گی۔ پر اس وقت مجھے اس نوکری کی ضرورت ہے۔

ہماری باقی ساری گفتگوری اور پروفیشنل رہی۔ اس نے مجھے ایک لمحے کے لیے بھی احساس نہ ہونے دیا کہ وہ میری تذلیل کر رہا ہے۔ شاید مرے ہوئے کو مارنا اس کا انداز نہیں۔

آخر میں وہ ایرو گنس والی بات پر آ گیا۔

مس جبر کیونکہ آخری بار آپ اس نوکری کو ٹھکرا کر گئیں تھیں۔ میں نے آپ سے کہا تھا اگر آپ واپس آئیں تو میں آپ کو ایرو گنس کی سزا دوں گا۔

اللہ کتنا ظالم شخص ہے کچھ بھولتا ہی نہیں ہے۔ اب یہ مجھے کیا سزا دے گا؟ نوکری پر تو رکھ لیا ہے۔

آپ کو نوکری کے علاوہ مجھے ایکسٹرفیورز دینی ہوں گی جس کا ذکر آپ کسی سے نہیں کر سکتیں۔

میرا دل یکدم سے ڈوب گیا۔ اس نے وہی بات کر دی جو میرا بدترین خوف تھا۔

میں نے وضاحت کے لیے کچھ کہنا چاہا پر گلہ خشک ہو گیا۔ میری آواز خود مجھے سنائی نہ دی۔ میں نے ذرا زور لگا کر اس سے پوچھا۔

تیمور صاحب! ایکسٹرفیورز سے آپ کی کیا مراد ہے؟ مجھے اپنی آواز اجنبی محسوس ہوئی۔

اس کے انداز سے کچھ بھی مطلب لینا ناممکن ہے۔ وہ اپنی باڈی لینگویج سے کوئی کلیو نہیں دیتا۔

ایکسزافورز کی تفصیل آپ کو ابھی نہیں بتائی جاسکتی۔ یہ شرط آپ کو بلاسٹڈلی ماننی پڑے گی۔

یہ کیا بات ہوئی، میں بغیر جانے کسی بھی بات کو کیسے مان لوں؟ مجھے پہلے اس کے بارے میں پتا ہونا چاہیے۔ مجھے افسوس ہے، یہ ایسا ہی ہے۔ یہ آپ کی ایروگنس کی پنشنٹ ہے۔ آپ کی مرضی ہے آپ اسے قبول کریں یا نہ کریں۔ اگر آپ نے یہ جاب کرنی ہے تو آپ کو بلاسٹڈلی اس بات کو قبول کرنا پڑے گا۔

اس کا ایک ایک لفظ مجھے مزید مایوسی میں دھکیلنے لگا۔ ایک آخری امید تھی سو وہ بھی بجھ گئی۔

میں آپ کو صرف ایک بات بتا سکتا ہوں کہ یہ فیورز اس نوعیت کی ہرگز نہیں ہوں گی جس طرح کی فیورز لوگ خوبصورت لڑکیوں سے مانگتے ہیں۔ میں کسی کو مجبور کر کے اس کی عزت لوٹنے میں کوئی دلچسپی نہیں رکھتا۔ یہ میرا انداز نہیں۔ باقی آپ سوچ لیں۔

اگر عزت و آبرو محفوظ رہے گی تو پھر یہ کس طرح کی فیورز ہیں جو یہ سے مانگنا چاہتا ہے۔ ان کو چھپانے میں اتنی سیکریسی کیسی؟ میں کنفیوز ہو گئی۔ پہلے سوچا اس نوکری کو لات مار کر اٹھ جاؤں۔ پھر باہر جبراً پھاڑے کھڑی حقیقت یاد آ گئی۔ میرے پاس کوئی بھی تو راستہ نہیں ہے۔

آپ کے پاس سوچنے کے لیے ایک گھنٹا ہے۔ ٹھنڈے دل سے سارے پہلوؤں پر غور کر لیں۔ اسکے بعد کوئی تیسرا چانس نہیں ملے گا۔

میں کنٹریکٹ کی کاپی اٹھا کر باہر ویٹنگ روم میں بیٹھ گئی۔ میں نے کنٹریکٹ کو پڑھا۔ کنٹریکٹ میں بہت زیادہ تفصیلات تھیں۔ سیلری، ورکنگ اسٹھک، ٹائمنگز، رولز، سروس سٹرکچر وغیرہ۔ سیلری دیکھ کر ایک لمحے کے لیے میں دنگ رہ گئی۔ میں نے دو تیس بار دوبارہ دیکھا۔ یہ ابا کی مہینے کی آمدن سے تین گنا سے بھی زیادہ ہے، مجھے یقین نہ آیا۔

میں کافی دیر شش و پنج میں بیٹھی رہی۔ میں کاشف سے نہیں پوچھ سکتی کہ وہ اس بات کو نہیں سمجھے گا۔ عمارہ سے رابطہ نہ ہو سکا۔ میں نے نماز پڑھ کر دعا مانگنے کا سوچا۔ نماز پڑھ کر مجھے کچھ سکون آیا یا اللہ میری رہنمائی کر۔

اسی لمحے محسوس ہوا میں کسی اندھیری غار میں ہوں اور خطرناک بھیڑیوں اور سانپوں سے ڈر رہی ہوں۔ غار

میں بہت دور کہیں ہلکی سی روشنی بھی ہے۔ میں نے اس تصور کو بھی ایک اشارہ ہی سمجھا اور اس نوکری کو کرنے کا فیصلہ کیا۔ میرے دل میں ابھی بھی ایکسٹرا فیورز کھٹک رہیں ہیں۔

کنٹریکٹ سائن کرنے کے بعد میں نے تیمور درانی کے حوالے کر دیا جو اس نے اپنی سیکریٹری کے ذریعے ایچ آر میں بھجوا دیا۔

سر اب تو ایکسٹرا فیورز کی ڈیٹیل بتادیں، مجھے ایسا کیا کرنا ہوگا۔ میں نے شرم سے نظریں جھکا لیں وہ فیورز جب چاہیے ہوں گی آپ کو اسی وقت ان کے بارے میں بتایا جائے گا۔
میں مزید بے چین ہو گئی۔

آخر یہ شخص کیا چاہتا ہے؟ ایسی کون سی بات ہے جو یہ بتا نہیں سکتا؟
میں نے اسی دن سے نوکری کو جوائن کر لیا۔



مجھے نوکری پر جاتے ایک مہینے سے زیادہ ہو گیا ہے۔ اب کام کرنے میں اتنا مزہ آتا کہ ٹائم گزرنے کا احساس ہی نہ ہوتا۔ ابھی تو میرا سیکھنے کا ہی پیریڈ ہے۔ میں جلدی جلدی سب کچھ سیکھنا چاہتی ہوں تاکہ آزادی سے کام کر سکوں۔ یہاں زیادہ تر لوگ اکیلے ہی کام کرتے ہیں۔ بعد میں ان کے کام کو بعد میں کمبائن کیا جاتا ہے۔ مجھے ڈیزائن سیکشن میں ڈالا گیا۔ میں نئے پرانے سارے ڈیزائن کو ٹیکنیکل دیکھتی ہوں۔ یہ ایک مشکل لیکن دلچسپ کام ہے۔ مجھے گھنٹوں ایک ہی ڈیزائن میں کھوئے رہنا اچھا لگتا ہے۔

یہ کام دیکھنے اور سننے میں آسان ہے۔ جب آپ تخلیقی کام کرتے ہیں تو کوئی آسان سے خیالات نہیں آتے۔ آپ سارا دن بیٹھ کر سوچتے ہیں اور تھوڑی سی امپروومنٹ کرتے ہیں۔ ڈیزائن دیکھنے میں کچھ نہیں ہے صرف پیڑن ہے۔ ایک ایسا نیا پیٹرن بنانا جسے دیکھ کر لوگ رک جائیں۔ جو دیکھنے میں سادہ ہو اور غور سے دیکھنے میں گہرا۔ میری ٹیچر اور سینئر ایلف ہیں۔

ایلف اگرچہ چالیس سے اوپر کی ہیں پر اپنے بلونڈ بالوں اور دودھ جیسے رنگ کی وجہ سے اتنی خوبصورت لگتی ہیں کہ دیکھتے ہی رہ جاؤ۔ ایلف دو سال سے اسی فرم کے ساتھ ایچ ہیں۔ ان کی اردو سننے کا بھی بہت مزہ آتا

ہے۔ ایلف انقرہ میں پیدا ہوئیں۔ جب یہ دس سال کی تھیں تو ان کی فیملی جرمنی چلی گئی۔ ان کی ساری تعلیم جرمنی میں ہوئی۔ بعد میں انھوں نے سالوں پیرس میں بڑے بڑے برینڈز کے ساتھ کام کرنے کا تجربہ حاصل کیا۔ سب سے زیادہ وقت انھوں نے شنیل کے ساتھ گزارا۔

وہ کوکوشنیل کو اپنا آئیدیل سمجھتی ہیں جس نے غربت سے اٹھ کر فیشن کی دنیا پر راج کیا۔ فرانس میں کئی سال انھوں نے گلیمیر کی دنیا کو دیکھا۔ وہ اس دوران سنگل مدر بھی بن گئیں۔ اتنے سال پیرس کے کلچر میں رہنے کے باوجود ان کے اندر کی مشرقی ترک عورت نہیں مری۔ وہ پیرس اور فیشن کی چکا چوند میں بھی بے چین رہتیں۔ پیسہ اور شہرت کے باوجود کچھ خالی پن تھا۔

اسی خالی پن میں گھومنے پھرنے نکل پڑیں، ناچا جتے ہوئے بھی ترکی چلی گئیں۔ بچپن کی یادیں تو واپس نہ آئیں۔ ہاں کچھ اپنا اپنا سا لگا۔ وہ اپنے دور کے رشتے داروں کے گھر ٹھہریں۔ سارا دن لڑکیوں اور عورتوں کے ساتھ گزارتیں۔ ان کے ساتھ کھانا بنا تیں، کپڑے پختہ کرتیں، ان کی یونیورسٹیوں میں جاتیں، جی بھر کر ترکی کھانے کھا تیں، ترکی کی فلمیں اور گانے سنتیں۔ ترکی کے کلبوں میں بھی جاتیں اور مسجدوں، خانقاہوں کے بھی چکر لگاتیں۔ لڑکیوں کو دیکھتیں جو جینز اور سکرٹ پہنتی ہیں، ساتھ میں سکارف بھی لیتی ہیں۔ جو اپنی نسوانیت اور مشرقیت کے ساتھ مردوں کی برابری کرتی ہیں۔ یہیں انھیں ایک لڑکے سے محبت بھی ہو گئی۔ یہ لڑکا استنبول میں پراپرٹی انویسٹمنٹ کی کمپنی چلاتا تھا۔ دونوں ایک شادی میں ملے اور کچھ ہی مہینوں بعد ان کی اپنی بھی شادی ہو گئی۔ ترکی آکر جو خلا تھا بھر گیا۔ یوں لگا مچھلی دوبارہ پانی میں واپس آ گئی ہو۔ ترکی میں رہتے رہتے انھوں نے اپنے کلچر کے فیشن پر کام کرنے کا فیصلہ کیا۔ مستقل مزاجی نہیں تھی اسی اپنا برینڈ نہ کھول سکیں۔ کبھی فری لانس تو کبھی مختصر کنٹریکٹ پر کام کرتی رہیں۔ کئی ملکوں میں گھومتی ہیں۔ جب بور ہو جاتی ہیں واپس ترکی چلی جاتی ہیں

کیا انھیں بھی تیمور درانی کو ایکسٹرا فیورزدینی پڑتی ہیں؟ بہر حال ان کا رویہ بہت ہی پروفیشنل ہے۔ سکھانے میں کبھی کنجوسی نہیں کرتیں۔ ہر وقت کچھ نہ کچھ سیکھنے کی کوشش کرتی ہیں۔ غلطی کی نشاندہی بھی اتنے پیار سے کرتی ہیں کہ بندے کو شرمندگی بھی نہیں ہوتی۔ میری کوشش ہوتی ان سے زیادہ سے زیادہ سیکھوں۔ مجھے اپنا ایک چھوٹا سا کمرہ بھی دے دیا گیا جسے میں آزادی سے سجا سکتی ہوں۔ سارا خرچہ بھی دفتر دے گا۔

واؤ مزہ ہی آگیا۔

اس دوران میری تیموردرانی سے کوئی ملاقات نہ ہوئی۔ وہ تو جیسے اس آفس میں آتا ہی نہیں۔ صرف فون پر ہی کام چلاتا ہے۔ کمپنی کو مینیجرز چلاتے ہیں۔ یہاں تیموردرانی کا ذکر کم کم ہی ہوتا۔ میں اس صورتحال سے مطمئن ہو گئی مجھے اب وہ ایکسٹرا فیور والی بات بھی بھولنے لگی۔ مجھے آفس کی طرف سے آنے جانے کے لیے چھوٹی سی لڑکیوں والی "چیمیز کار بھی مل گئی۔ میں تو خوشی سے پھولی نہیں سمائی۔ اب میں صبح شگفتہ کو یونیورسٹی ڈراپ کرنے کے بعد آفس جاتی ہوں۔

جس دن میرے اکاؤنٹ میں پہلی تنخواہ آئی تب مجھے یقین ہوا کنٹریکٹ میں لکھی باتیں ٹھیک ہیں۔ پہلی بار مستقبل تھوڑا سا سیف لگنے لگا۔ میں نے پہلی تنخواہ پر یک گھر لے کر گئی اور کافی مہینوں بعد ہمارے گھر میں خوشی نظر آئی۔ یک کھاتے ہوئے پھر ابا کی یاد آئی اور سب کے آنسو نکل آئے۔

اس رات میں نے کافی دنوں بعد کاشف سے لمبی بات کی۔ میری خوشی میری آواز سے چھلکتی محسوس ہوتی۔ کاشف کہتا ہے جب تم خوش ہوتی تو تمہارا ارد گرد کا سارا ماحول خوشی سے بھر جاتا ہے۔

سنا ہے بولے تو باتوں سے پھول جھڑتے ہیں

یہ بات ہے تو چلو بات کرتے دیکھتے ہیں

کے نصیب کے بے پیر ہن اسے دیکھے

کبھی کبھی درود یوار گھر کے دیکھتے ہیں

اب باتیں مت بتائیں میں شرمائی اور وہ سرد آہ بھر کر رہ گیا۔

کاشف کی ٹریننگ ختم ہونے میں بھی بس دو ماہ رہ گئے۔ اس کی ٹریننگ میں پرفارمنس بھی آؤٹ کلاس ہے۔ اسے ضرور کوئی نہ کوئی ایکسٹرا بینیفٹ ملے گا۔ میں نے کاشف کو صرف یہ بتایا کہ میں کسی فیشن کی کمپنی میں جاب کر رہی ہوں، تیموردرانی والی بات گول کر دی۔ پتا نہیں وہ کیا سوچے گا۔

یہ جاب میری خواہش سے زیادہ مجبوری ہے۔ میں ہی امی اور شگفتہ کا آخری سہارا ہوں۔ میں جب آگے کے بارے میں سوچتی ہوں تو پریشان ہو جاتی ہوں۔ جب میری شادی ہو گئی تو پھر کیا ہوگا؟ امی اور شگفتہ کا کیا بنے

گا۔ اس سوال کو میں بغیر جواب کے چھوڑ دیتی۔ پر یہ سوال دیتا نہیں۔ کاشف چاہے کتنا بھی سپورٹیو ہو، وہ میرے پورے گھر والوں کا ساری زندگی خیال تو نہیں رکھ سکتا۔

ہمارے ہاں کے عزیز اقارب کسی بات پر خوش نہیں ہو سکتے۔ جب ہمارے حالات خراب تھے تو کوئی مدد کو نہ آیا۔ جب ہمیں تنگ کیا گیا اور آوازیں کسی گئیں، تب کوئی بچانے نہ آیا۔

جیسے ہی میری نوکری ہوئی اور لوگوں نے میرے پاس گاڑی دیکھی تو انھی حسد کے مارے یقین ہی نہ آیا۔ تبھی عورتوں نے مزید باتیں بنانا شروع کیں۔ محلے کی عورتیں سامنے تو بہت متاثر ہوتیں، مگر ساتھ میں کرید کرید کر سوال پوچھتیں۔ انھیں یقین ہی نہ آتا کہ میں خود کما کر گھر کیسے چلا سکتی ہوں۔ وہ میرے آفس کا ایڈریس پوچھتیں میرے پاس کا یوں پوچھتیں جیسے وہ مجھے پتا نہیں کس کام کے پیسے دیتا ہے۔

میں نے ان سوالوں سے بچنے کے لیے یہ بتا دیا کہ میرے منگیتر نے میری جاب کروائی ہے۔ جس کے بعد عورتیں یہ سمجھنے لگیں کہ میرے سسرالی اس نوکری کی آڑ میں ہماری امداد کر رہے ہیں۔ میں نے ان کی غلط فہمی کو ٹھیک نہیں کیا۔ شائلہ اور میرے سسرال کی عورتوں کا آنا جانا کم ہو گیا۔ میری جب بھی شائلہ سے بات ہوتی وہ روکھی پھسکی سی لگتی۔ سمجھ نہ آتا، ایسا کیا ہو گیا ہے۔

اس کی باتوں میں شادی کی تیاریوں کا کوئی ذکر نہ ہوتا۔ میں نے کئی بار اس سے پوچھنے کی کوشش کی کہ کوئی مسئلہ ہے تو بتائے۔ میں اسے گھر دعوت دیتی تو وہ گھریلو مصروفیت کا بہانہ کر دیتی۔

میرے دل میں عجیب سے وسوسے اٹھنے لگے۔ میں نے شائلہ کو کئی بار بتایا کہ اس رات کچھ نہیں ہوا۔ ابا کی موت اس بات کی گواہی ہے کہ اس رات ہماری عزتیں محفوظ رہیں تھیں۔ کیا کسی ڈاکو کا میرا ہاتھ پکڑنا میری عزت کو مجروح کرتا ہے کیا۔ شائلہ کی آنکھوں میں بے یقینی ہوتی جیسے میں کچھ کچھ چھپا رہی ہوں۔

☆.....☆.....☆

جمعہ کے دن چھٹی سے ایک گھنٹا پہلے تیمور درانی آفس میں آیا۔ اس کو آفس سے گزرتے دیکھ کر دل کی دھڑکن تیز ہو گئی۔ اس کا چہرہ دیکھتے ہی نا جانے کیوں برے برے خیال آنے لگتے ہیں۔ اس کی موجودگی میں سب کو سانپ سونگھ جاتا۔ آفس میں ایک سردی کی لہر پھیل جاتی۔ وہ کسی سے بات نہ کرتا اور نہ ہی کسی کو کچھ کہتا۔ میں نے

خود کو کام میں چھپا لیا۔ سوچنے لگی کہ چھٹی کہ دن جا کر اپنے لیے کچھ اچھے سوٹ خریدوں گی اور موبائل بھی چنچ کروں گی۔ شگفتہ کتنے دنوں سے پیچھے پڑی ہے کہ آپ مجھے ٹاسفہ اور کھاڑی کے سوٹ لے کر دیں یونیورسٹی میں سارے لوگ نوٹ کرتے ہیں۔

ٹھیک ہے جی! ہم نے تو یونیورسٹی لائف سادگی سے گزار دی۔ شگفتہ آئی بی اے جیسی یونیورسٹی میں کسی سے کم نہیں لگنا چاہتی۔ وہ کہتی ہے یہ چیزیں لنکس بنانے کے لیے ضروری ہیں۔ ورنہ لوگ آپ کو غریب اور نیڈی سمجھتے ہیں۔

میں اس کی باتوں کا کیا جواب دیتی، میں نے بھی تو چار سال گزارے، مجھے لوگوں کی پرواہ نہیں رہی۔ شگفتہ میرے جیسی نہیں ہے۔ میں نہیں چاہتی وہ کسی بھی کمپلیکس کا شکار ہو۔ ویسے بھی میرے پاس اتنے پیسے ہوتے ہیں کہ اس کے خرچے اٹھا سکوں۔ میرے شوق اتنے زیادہ تو نہیں ہیں۔ اسی لیے میں سیونگ کر کے فوج کے لیے کچھ بچانے لگی۔ اب تو رہے نہیں ایسے میں میری شادی اور شگفتہ کی شادی پر خرچہ کون کرے گا۔ میں انھی سوچوں میں گم تھی کہ تیور درانی کا بلاوا آگیا۔ میرے پیروں کے نیچے سے زمیں کھسکنے لگی۔ اس نے مجھے کیوں بلوایا ہے اور وہ بھی چھٹی سے پہلے؟

میں ڈرے سبے انداز سے اس کے کمرے کی طرف گئی۔ ایک ایک قدم کے ساتھ دل میں ہزار اندیشے سر اٹھانے لگے۔

میں اجازت لے کر اندر گئی تو آج بھی وہ اسی پینٹنگ میں کھویا ہوا نظر آیا۔ نہ جانے اس پینٹنگ میں اسے کیا کشش محسوس ہوتی ہے جو یہ ہر وقت اسے ہی دیکھتا رہتا ہے۔ میں ٹیبل کے سامنے آ کر کھڑی ہو گئی، پر بیٹھی نہیں۔ وہ خود کلامی کے انداز سے شعر پڑھتا ہوا مڑا

کرب تنہائی ہے وہ شے کہ خدا

آدمی کو پکارا ٹھتا ہے

یہ پہلی بار ہوا کہ اس نے کوئی شعر پڑھا ہو۔ ویسے بھی آفس میں ایسی نان پروفیشنل باتیں نہیں ہوتیں۔ مس عیبر آپ نے کبھی ایسی کائناتی تنہائی اور بے معنویت کو محسوس کیا ہے؟ اس نے پینٹنگ کی طرف اشارہ

کرتے ہوئے ایک مشکل سوال پوچھ لیا۔

میں اس کے سوال کا کیا جواب دیتی۔ دوسرا میں نہیں چاہتی وہ ناراض ہو۔
نہیں سر میں نے کبھی ایسی تنہائی محسوس نہیں کی۔

اس کے چہرے پر کوئی تاثرات نہ ابھرے۔ تو آپ کیا محسوس کرتی ہیں؟
اسے کیا پروا ہے کہ میں کیا محسوس کرتی ہوں؟

سر مجھے لمبے لمبے فلسفے تو نہیں آتے۔ ہاں میں نے ساری زندگی اللہ کے ساتھ ایک گہرا کنکشن محسوس کیا ہے۔
مجھے اپنی زندگی اس کائنات میں اکیلی محسوس نہیں ہوتی۔

اس کے چہرے پر بہت ہلکی سی مسکراہٹ آئی۔ اس نے اس بات پر مزید کوئی تبصرہ نہ کیا۔

آپ کی پرفارمنس رپورٹ میرے پاس آئی ہے۔ اس کے مطابق آپ کی پرفارمنس کافی اچھی ہے۔ آپ
بہت جلدی سیکھ رہی ہیں۔ امید ہے کچھ ہی دنوں میں آپ انڈیپنڈنٹ منٹلی کام کرنا شروع کر دیں گی۔ آپ نے
دیکھ لیا ہوگا کہ جو بھی باتیں میں نے آپ سی انٹرویو کے دوران کہیں وہ ٹھیک ہیں، یہاں کوئی بھی ایکسپلینیشن
نہیں ہے۔

میں اس کی باتوں سے اتفاق کرنے لگی۔

مس عبیر آپ کو یاد ہوگا کہ ہم نے کچھ ایکسٹرا فیورز کی بات کی تھی۔

اللہ یہ اس بات کو بھول کیوں نہیں جاتا۔ اب میں کیسے بچوں گی؟

جی سر۔ اور میں نے انتہائی شرم کے ساتھ سر جھکا لیا۔

اس کی نظریں میرے نقاب اور عباہ کے اندر گھستی محسوس ہوئیں۔ میں جیسے اپنے ہی وجود میں سمٹی چلی گئی۔

مس عبیر میں چاہتا ہوں آپ کل دوپہر میرے گھر آئیں۔

میرا دل چاہا میں رونا شروع کر دوں۔ آج تک کسی نے مجھ سے ایسی بات نہیں کی۔ یہ کس بے شرمی سے

میری مجبوری کا فائدہ اٹھا رہا ہے۔

انٹیرنل ڈیزائنرز کی ایک ٹیم آرہی ہے آپ ان سے ملیں اور اپنے آئیڈیاز دیں۔

شکر ہے۔ کوئی ایسی ویسی بات نہیں ہے۔ مجھے تھوڑا سا اطمینان ہوا۔

یعنی ایکسٹریور اس نوعیت کی ہوں گی جس میں مجھے اس کے گھر کو ڈیزائن اور ڈیکوریٹ کرنا ہوگا۔

اگر یہ ایک بہانہ ہوا تو؟

میں کنفیوز ہو گئی۔ اسے فوراً انکار کرنا مناسب نہیں ہے میں ایک بار چلی جاتی ہوں اگر اس نے ایسی ویسی حرکت کی تو یہ میرا مرا ہوں منہ ہی دیکھے گا۔

ٹھیک ہے سر آپ مجھے ایڈریس دے دیں میں پہنچ جاؤں گی۔

اس نے ایڈریس میرے طرف بڑھا دیا

☆.....☆.....☆

ویک اینڈ کا سارے پلان کا بیڑا غرق ہو گیا۔ میں صبح سے نماز کے بعد پریشان بیٹھی سوچنے لگی کہ آج کیا ہوگا۔ شکستہ سے بھی بہانہ کرنا پڑا کہ مجھے آفس والوں نے بلالیا ہے۔ اس کا موڈ بھی آف ہو گیا پر کیا کرتی۔ کام تو کام ہوتا ہے۔

ایڈریس تو کلفٹن کا ہے، میں ٹینشن میں ایک گھنٹا پہلے ہی وہاں پہنچ گئی۔ دو کنال سے بڑے گھر کو دیکھ کر دل بیٹھ سا جاتا ہے۔ ہم ساری زندگی بھی محنت کرتے رہیں تو ایسا گھر نصیب نہ ہو۔ یہاں رہنے والے کیا انسان ہی ہوتے ہیں؟

تیوردرانی نے گھر بھی اپنی طرح اداس بنایا ہے۔ باقی سب گھروں کو دیکھ کر زندگی کا احساس ہوتا ہے۔ اسے دیکھ کر ایک مایوسی اور اداسی آتی ہے۔ جیسے پرانی حویلی ہو۔ جس کی تاریک گردشوں میں کئی راز ہوتے ہیں۔ پینٹ بھی ایسی رنگوں کا جن سے اداسی نکلتی ہے۔

یہ شخص زندگی سے اتنا بیزار کیوں ہے۔ ٹھیک ہے یہ خدا کو نہیں مانتا۔ پھر بھی اتنی اداسی کس لیے۔ کیا کہانی ہے اس کے پیچھے؟

مجھے اپنے خوف کے ساتھ ساتھ ایک تجسس بھی محسوس ہونے لگا۔ میں نے فوراً اپنے آپ کو سمجھایا، جیسے اس شخص کے بارے میں سوچنا بھی خطرناک ہے۔ پتا نہیں یہ آج میرے ساتھ کیا کرتا ہے۔ میں نے گلی میں گاڑی

پارک کی اور بوجھل قدموں سے بنگلے کی طرف چل پڑی۔ دو خطرناک قسم کے چوکیدار مجھے سخت نظروں سے دیکھنے لگے۔

میرا حلیہ وہاں آنے والے عام لوگوں جیسا نہیں ہے۔ اس سوسائٹی میں شاید ایسے حلیے میں صرف بھیک مانگنے والیاں ہی آتی ہیں۔ شاید انھیں میرے آنے کے بارے میں علم تھا۔ آٹومینک گیٹ خود بخود کھلنے لگا۔ میرا استقبال ایک بہت بڑے جرمن شیفرڈ نے کیا جس کے بھونکنے نے ایک منٹ کے لیے میرا سانس ہی بند کر دیا۔ لیکن پھر ایک آواز نے کتے کو خاموشی سے ایک کونے میں سہم کر بیٹھنے پر مجبور کر دیا۔

گھر کا لان بہت ہی بڑا اور ویل مینینڈ ہے۔ کئی ایسے پھول اور پودے بھی نظر آئے جو پاکستان میں نظر نہیں آتے۔ گھاس بھی اتنی ملائم کہ ننگے پیر ہی چلتے رہو۔ لان کے درمیاں میں ٹیبل کے ساتھ کرسیاں پڑی تھیں۔ تبھی میں نے کرسی پر بیٹھے تیمور درانی کو اپنی طرف گھورتے دیکھا۔

تیمور درانی آج انفارمل ڈریس میں ہے، شاید گالف کھیل کر آ رہا ہے۔ اس نے مجھے کرسی پر بیٹھنے کو کہا۔ اس کی نظریں ویسی ہی چبھتی ہوئیں۔ اس نے رسمی طور پر حال احوال پوچھا اور ملازم سے کہہ کر میرے لیے کافی منگوا لی۔ میں کہتی رہی کہ مجھے طلب نہیں ہے۔ اس نے سنی ان سنی کر دی۔ کافی آنے تک وہ خاموشی سے بیٹھا مجھے دیکھتا رہا۔ مجھے بہت ہی آکورڈ لگا۔ اس کی موجودگی اور دیکھنا کبھی بھی نارمل لوگوں جیسا نہ لگتا۔ میں ادھر ادھر دیکھنے لگی۔ کوئی نہ کوئی بات چھیڑنا ضروری ہے ورنہ میرے لیے بیٹھنا مشکل ہو جائے گا۔ اس سے پودوں اور پھولوں کے بارے میں پوچھتی ہوں۔ اس سے پہلے ہی وہ خود بول پڑا۔

مس غیر میں لوگوں کو بہت جلدی جان لیتا ہوں۔ اسی لیے ان کے بارے میں میرا تجسس ختم ہو جاتا ہے۔ آپ کے بارے میں میرا تجسس ختم نہیں ہو رہا۔ کیا کہیں اس نقاب اور سادگی کے پیچھے کوئی خاص بات ہے؟ مجھے کافی پیتے ہلکی سی کھانسی آئی۔ یعنی یہ میرے بارے میں پر تجسس ہے۔

نہیں سر! ایسی کوئی خاص بات نہیں ہے، شاید نقاب کی وجہ سے ایسا تاثر آتا ہے۔ میں نے بھی عاجزی سے کہا۔

مس غیر میں سائنسی قسم کا بندہ ہوں اور کسی بھی قسم کی روح کو نہیں مانتا۔ لیکن میں ہر شخص کی موجودگی میں اس

کے اندر کے جانور کو جاننے کی کوشش کرتا ہوں۔ لوگوں کی موجودگی اور رویہ چیخ چیخ کر ان کے اندر کے جانور کے بارے میں بتاتا ہے۔ اکثر لوگوں کو میں نے گدھے کی طرح پایا ہے۔ جن پر جتنا زیادہ وزن ڈالو، جتنی سختی کرو اتنا ہی کام کرتے ہیں۔ کچھ لوگ چالاک لومڑیوں کی طرح ہوتے ہیں اور کچھ شیروں جیسے ہوتے ہیں۔ کچھ بھیڑیے ہوتے ہیں اور کچھ کتے ہوتے ہیں۔ میں ذاتی طور پر شیروں سے زیادہ بھیڑیوں کو پسند کرتا ہوں۔ اسی لیے میں نے جرمن شیفرڈ کتا رکھا ہے۔ جرمن شیفرڈ کتے بھی بھیڑیے کی نسل سے ہیں۔

تو اپنے بارے میں اسکا کیا خیال ہے؟ لیکن میں ڈر کے مارے چپ رہی۔

میں آپ کے اندر کے جانور کو صحیح طرح جان نہیں پارہا۔ کبھی مجھے ایک سہمی ہوئی ہرنی نظر آتی ہے تو کبھی ایک شیرنی اور کبھی ایک مورنی۔ آپ اصل میں کیا ہیں۔

ایک ہی سانس میں اس نے مجھے شیرنی، ہرنی اور مورنی بنادیا۔ یہ شخص کسی چڑیا گھر میں تو نہیں رہا۔ اس کا دماغ واقعی خراب ہے، کونسا جانور؟ کیسا جانور۔

سر! آپ کی باتیں مجھے سمجھ نہیں آرہیں، میں ایک عام سی لڑکی ہوں کوئی ہرنی، شیر یا مورنی نہیں۔ وہ ہلکا سا مسکرا کر خاموش ہو گیا اور کوئی تبصرہ نہیں کیا۔ اسی دوران انٹیرنر ڈیزائنر کی ٹیم آ گئی۔ دو آرٹسٹ قسم کی لڑکیاں اور ایک لڑکی نما لڑکا۔ یہ آرٹسٹ لوگ ایسی ہی ہوتے ہیں۔ لڑکیوں نے جینز اور شرٹ پہنی تھی جب اس لڑکے نے ہینڈ ٹیک کرنا چاہا تو میں نے ہاتھ پیچھے کر لیا۔ اس نے تھوڑا ماسنڈ کیا، پھر نارمل ہو گیا۔ ان کی ساری گفتگو انگریزی میں ہونے لگی۔ تبھی مجھے معلوم پڑا کہ گھرباقی تو ڈیکوریٹ ہے بس ایک لائبریری ڈیکوریٹ کرنی ہے۔ تیمور درانی ہمیں گھر کے اندر لے گیا۔

گھر کا سٹرکچر عام گھروں سے ذرا سا مختلف لیکن رنگوں اور لائٹنگ کی سکیم بہت یونیک ہے۔ پینٹنگز، سکلچر، اور آرٹ پیسز بہت زیادہ ہیں۔ ایک کونے میں بدھا کا مجسمہ بھی نظر آیا۔ یہ شخص تو روحانیت کو نہیں مانتا، پھر بدھا کے مجسمے کو کس لیے رکھا ہے۔ وہاں انڈین پینٹنگز بھی نظر آئیں۔ جس میں میرا بانی گلیوں میں پھرتی دکھائی گئی

محلوں میں پٹی، بن کے جوگن چلی

میراں رانی دیوانی کہانے لگی۔

یہ شخص بھی عجیب ہے، مذہب کو ماننا نہیں اور مذہب سے متعلق تہذیبی چیزوں کو یوں خوبصورتی کے طور پر رکھتا ہے۔ ایک پینٹنگ میں مغلوں کی فوج کو لڑتے دکھایا گیا۔ ایک پینٹنگ تباہ حال دہلی کی۔ حیرت انگیز طور پر گھر میں تیمور درانی یا اس کی فیملی کو کوئی تصویر نظر نہیں آئی۔ گھر میں ملازمین کے علاوہ بھی کوئی نہیں ہے۔ اتنے بڑے گھر میں یہ اکیلا کیسے رہ لیتا ہے۔

اتنا پیسہ لگانے کا کیا فائدہ؟ یہ تو بے روح ایک مکان ہے کوئی گھر نہیں ہے۔ صحیح کہتے ہیں، "اصل چیز ہمارے اندر ہی ہوتی ہے جسے ہم باہر نکالتے ہیں"۔ تیمور درانی کے اندر کا خلا اور تنہائی دیواروں سے ٹپکتا ہے۔ اس کے اندر بھی ایک ویرانہ ہی ہے۔ وہ آرٹ کے پیچھے اپنا اصل آپ چھپانے کی کوشش کرتا ہے مگر دیکھنے والی آنکھ جان لیتی ہے۔

گھر میں ایک بڑی لائبریری پہلے سے موجود ہے۔ پھر بھی وہ ایک اور لائبریری بنوانا چاہ رہا ہے۔ ان امیروں کے شوق بھی نرالے ہیں۔ پہلے والی لائبریری دیکھ کر میں دنگ رہ گئی۔

اتنی زیادہ کتابیں، انھیں پڑھتا کون ہوگا۔ لائبریری کی فضا میں کاغذوں اور لکڑی کی مسحور کن خوشبو پھیلی ہوئی تھی۔ نیچے ایرانی قالین، مجسمے اور پینٹنگز یہاں بھی نظر آئیں۔ ایک طرح ٹیبل پر گراموفون اور پرانا ٹائپ رائٹر پڑا تھا۔

جلد ہی ہم کام کی طرف آ گئے۔ تیمور درانی نے ہمیں اپنی پسندیدہ کتاب اور چلا گیا۔ میں خاموشی سے اس ٹیم کو کام کرتے دیکھنے لگی، تھوڑی بہت سچیشنز میں نے دیں۔ زیادہ کام وہی کرتے رہے۔ میں ان کی ایکسپریٹسز سے امپریس ہوئی۔ یہ لوگ صرف دیکھنے میں ہی لاپرواہ ہوتے ہیں۔ کام کرنے لگیں تو پھر انھیں کسی بات کا ہوش نہیں رہتا۔ مجھے ان کے ساتھ کام کرنے کا مزہ آیا۔

بریک کے دوران ان لڑکیوں سے گپ شپ ہوئی۔ سب نے باہر سے کورسز کیے تھے۔ دونوں لڑکیوں نے سگریٹ بھی پینا شروع کر دیا۔ جس سے مجھے بہت آکس آئی۔ پتا نہیں کیوں لڑکیاں سگریٹ پیتی اچھی نہیں لگتیں۔ ایک چمپنس کا احساس ہوتا ہے۔ پر میں کسی کی پسندنا پسند کو کیا کہہ سکتی ہوں۔

یہ کام کافی دن چلنا ہے، تو کیا میں بار بار یہاں آؤں گی؟

میرا یہاں کام ہے کیا؟ تیمور درانی نے مجھے کیوں بلایا ہے۔ یہ لوگ تو مجھ سے بہتر کام جانتے ہیں۔ میں تو صرف ان کا کام دیکھ رہی ہوں۔

لیکن میں تیمور درانی سے کیا کہہ سکتی ہوں۔ شام کے وقت وہ ٹیم چلی گئی مگر مجھے تیمور درانی نے کافی کے لیے روک لیا۔ میں انکار کرتی رہی کہ میرے گھر والے انتظار کر رہے ہوں گے۔ لیکن اس نے میری ایک نہ سنی۔ اس کے سامنے بیٹھ کر نقاب میں کافی پینے میں مجھے کوفت ہوتی۔ شاید وہ اس کوفت کو انجوائے کرتا ہے۔ نوکری کے لیے بھی کیا کیا کرنا پڑتا ہے۔

میں نے اس سے پوچھ ہی لیا کہ انٹیریئر اینگ کی ٹیم کافی کمپیٹنٹ ہے انھیں میری ضرورت نہیں ہے۔ نہیں آپ کی فیڈ بیک بھی ضروری ہے۔ اسنے کوئی وضاحت نہ کی۔ عجیب بندہ ہے؟ آپ کو اگلے دو تین ہفتے بھی آنا پڑے گا۔ مجھے شدید غصہ آیا، یہ سمجھتا کیا ہے خود کو؟

میں کیا اس کی خریدی ہوئی لونڈی ہوں جو نوکری سے باہر اس کے گھر کوڈیکوریٹ کرتی پھروں؟ اس دن رات کو میرا موڈ اس وقت مزید خراب ہو گیا جب کاشف نے بتایا کہ اس کا امریکہ کی ٹور چھ مہینے مزید ایکسٹینڈ ہو گیا ہے۔ اسے چھ مہینے ایک کنسلٹنٹ کمپنی کے ساتھ کام کرنے کا موقع دیا جا رہا ہے۔ اس نے تو فیصلہ کیا کہ واپس آ جائے، پر اس کے سب سینئرز نے مشورہ دیا: یہ موقع پوری دنیا میں کسی کسی کو ملتا ہے اس لیے اسے صانع نہ کرو۔

میرے آنسو نکل آئے۔ میں کاشف سے مزید دوور نہیں رہنا چاہتی۔ بیدوریاں کیوں بڑھتی جا رہی ہیں؟

☆.....☆.....☆

اس رات میں نے خواب میں دیکھا کہ میں ایک ویرانے میں بیٹھی ہوں اور دور دور تک کوئی چیز نہیں ہے۔ آسمان پر بادل ہیں، ہوا بالکل ہی بند ہے۔ ابادل کسی بھی لمحے برس جائیں گے۔ میرے پاس بارش سے بچنے کے لیے کوئی پناہ گاہ نہیں ہے۔ میں اس تاحد نگاہ پھیلے ویرانے میں اکیلی ہوں۔ میں پریشانی میں مدد کے لیے

آوازیں دیتی ہوں لیکن کوئی نہیں آتا۔ تبھی دور ایک ٹیلے کے اوپر ایک بھیڑیا نظر آتا ہے۔ میرا سانس خشک ہو گیا۔ میں یہاں سے کیسے بھاگوں گی۔ وہ بھیڑیا حملہ کرنے کے بجائے، مجھے اداسی سے دیکھنے لگا۔ اسی کے ساتھ میری آنکھ کھل جاتی ہے۔ یا اللہ یہ مجھے کیسے خواب آرہے ہیں۔ وہ سب اچھے خواب کہاں گئے؟

کیا باہر کی دنیا سے خوشیاں چلی جائیں تو خوابوں سے بھی خوشیاں چلی جاتی ہیں؟
اگلے تین ہفتے تک میں وہاں جاتی رہی۔ کام مکمل ہو گیا اور کتابیں بھی لگا دی گئیں۔ میں نے تو سارا وقت انہی تینوں کو کام کرتے دیکھا۔ ان لوگوں نے بہت محنت کی۔ ہر چیز پر فیکٹ۔ میری انپٹ صرف اتنی تھی کہ اس کمرے سے اداسی، تنہائی اور موت کے بجائے خوشی اور زندگی کا تاثر آئے۔

ایک جیسی چیزوں سے دونوں باتیں کی جاسکتی ہیں۔ میری فٹنگ ٹیچ کے بعد جب تیمور درانی نے لائبریری کو دیکھا تو میں نے پہلی بار اس کے چہرے پر ہلکی سی اطمینانیت نظر آئی۔ اگرچہ میں نے اس کی انٹرکشنز کے برعکس اداسی کے بجائے خوشی کو ایلیمینٹ ڈالا۔

اس شام کافی پر پھر ہماری بات ہوئی۔ یہاں کافی بھی ہر بار مختلف فلیور کی ملتی۔ میں اس کی باتوں سے زیادہ کافی میں دلچسپی لیتی۔ لائبریری کا نرم صوفہ، ہلکی سی لائٹنگ، ساتھ میں کافی، بہت مزہ دیتی۔ مجھے خیالوں سے تیمور درانی کی آواز نے نکالا۔

مس عبیر آپ ہر چیز میں خوشی کا رنگ کیوں بھرنا چاہتی ہیں جبکہ زندگی میں خوشی بہت ناپائیدار سی چیز ہے۔
تم لاکھ جاذب و جمیل سہی
زندگی جاذب و جمیل نہیں
کیا یہ میری تعریف کر رہا ہے یا طنز؟

اسے معلوم ہے کہ میں نے لائبریری کی سیٹنگ میں خوشی کا رنگ بھرا ہے۔ پر اس نے اعتراض نہیں کیا۔ اب یہ مجھ سے اس کی وجہ کیوں پوچھ رہا ہے۔

کیا بتاؤں اسے؟

سر میرے خیال سے زندگی اتنی مختصر اور خوبصورت ہے کہ اسے رونے دھونے اور اداسی میں گزارنا ٹھیک

نہیں۔ مجھے زیادہ فلسفیانہ باتیں تو نہیں آتیں لیکن میں ایک بات مانتی ہوں۔ کچھ لوگ بہت پر امید ہوتے ہیں۔ وہ ہر بات میں خوبصورتی اور خوشی ڈھونڈنے کی کوشش کرتے ہیں۔ اس کے برعکس کچھ لوگ یاسیت پسند ہوتے ہیں جو ہر چیز میں ناامیدی اور اداسی تلاش کرتے ہیں۔ میں نے کس کتاب میں ایک کہانی پڑھی جو مجھے بہت اچھی لگی۔ اگر آپ ناراض نہ ہوں تو سنا دیتی ہوں۔

خوشی سے سنائیے۔ میں اتنی جلدی ناراض ہونے والوں میں سے نہیں ہوں۔

امید پرست اور یاسیت پسند

ایک باپ کے دو بیٹے تھے، بڑا بیٹا بہت یاسیت پسند تھا اور چھوٹا بہت پر امید۔ باپ کو بڑے بیٹے سے زیادہ محبت تھی اسی لیے وہ آئے دن اسے تحفے دیتا رہتا۔ ایک دن باپ نے دونوں بیٹوں کو مختلف تحفے دیے۔ اس نے بڑے بیٹے کو ایک بہت مہنگی گھڑی اور سوٹ بھیجا۔ جبکہ چھوٹے بیٹے کے کمرے کو اس نے گھوڑے کی لد سے بھر دیا۔

شام کو جب باپ گھر آیا تو بڑے بیٹے کو بہت ہی اداس اور مایوس دیکھا۔ گھڑی اور سوٹ اس کے سامنے پڑے تھے۔ باپ نے مایوسی کی وجہ پوچھی تو کہنے لگا، مجھے ہمیشہ سے ایسے تحفے ملتے ہیں جو مجھے پسند نہیں ہوتے۔ اب نہ تو سوٹ کا کلر مجھے پسند ہے اور گھڑی میرے ہاتھ میں چبھتی ہے۔ میری قسمت ہی پھوٹی ہے جو میرے ساتھ ہمیشہ ایسا ہوتا ہے۔ یہ کہہ کر وہ پھوٹ پھوٹ کر رونے لگا۔ باپ نے اسے تسلی دی کہ وہ اگلی بار اس کی پسند کے تحفے بھیجے گا۔

وہاں سے اٹھ کر وہ چھوٹے بیٹے کے پاس گیا۔ وہ کھدال لے کر لد کے اندر گھسا ایکسائیکٹ کے ساتھ کچھ ڈھونڈنے کی کوشش کر رہا تھا۔ باپ نے اس کی خوشی کی وجہ پوچھی تو کہنے لگا کہ گھوڑے کی اتنی ساری لد ہے تو اس میں کہیں کوئی گھوڑے بھی تو ہونا چاہیے۔

میں کہانی ختم کر کے خود ہی کھلکھلا کر ہنس پڑی۔ میں جب بھی یہ کہانی سناتی ہوں میرا ہنس ہنس کر برا حال ہو جاتا ہے۔ تیمور درانی کے چہرے پر ہلکی سی مسکراہٹ آئی جیسے وہ بھی اس کہانی کو سن کر محفوظ ہوا ہو۔ اس نے اس کہانی کے جواب میں کوئی بات نہ کی۔

میں تیمور درانی کے بارے میں کچھ نہیں جانتی۔ اس کی پروفیشنل لائف سے باہر کسی کو اس کے بارے میں کچھ نہیں پتا۔ آخر اس کی کہانی کیا ہے۔ اس نے شادی کی کہ نہیں؟ اسکے بچے کتنے ہیں؟ اس کی فیملی میں اور کون کون ہے؟ اتنی چھوٹی عمر میں اس نے سارا کچھ کیسے بنالیا۔

تیمور صاحب آپ کے بیوی بچے کہاں ہوتے ہیں؟ میں نے بھی ڈائریکٹ سوال داغ دیا۔
اس نے ہلکا سا چونک کر مجھے دیکھا، میں نے شادی نہیں کی؟

میرے اندر اتنی ہمت نہ ہوئی کہ پوچھتی کیوں نہیں کی۔ وہ خود بھی بول پڑا۔

شادی ایک ایگریمینٹ اور سماجی ضرورت کے علاوہ کچھ نہیں۔ اس کا خوشی سے کوئی تعلق نہیں ہے۔ شادی صرف سماجی اور معاشی طور پر مجبور لوگ ہی کرتے ہیں۔

اللہ کتنی فضول باتیں کرتا ہے۔ اس جیسے بندے کے ساتھ کوئی لڑکی کیسے رہے گی؟ محبت کے بارے میں آپ کا کیا خیال ہے؟

پیار، محبت اور عشق سب قدرت کا بنایا کھیل ہے جس سے وہ لوگوں کو بیوقوف بناتی ہے۔ ان لفظوں کے پیچھے کچھ نہیں ہے۔ اس کا ثبوت بھی یہی ہے کہ شادی کے بعد یہ بھاپ کی طرح اڑ جاتی ہے۔

عجیب خیالات ہیں اس کے۔ یقیناً کوئی ذہنی مسئلہ ہوگا۔ جسے محبت ہوئی نہ ہو وہ کیا جانے محبت کیا ہوتی ہے۔ مسٹر تیمور آپ یہ بات اس لیے تو نہیں کر رہے کہ آپ کو کبھی محبت نہیں ہوئی؟
اس نے چونک کر میری طرف دیکھا جیسے اسے ہلکا سا نشتر چبھا ہو۔

اچھا تو یہ بھی ناکام محبت کا ڈسا ہوا ہے
نہیں مجھے کبھی محبت نہیں ہوئی اور نہ ہی میں کبھی محبت کرنا چاہتا ہوں۔ پہلی بار اس کے لہجے میں ہلکا سا غصہ

نظر آیا۔

میں ڈر کے مارے خاموش ہو گئی اور مزید سوال کرنے سے گریز کیا۔

اسی لمحے لاجبیری کا دروازہ کھلا اور ایک لڑکی اندر داخل ہوئی۔ وہ بڑی ادا سے چلتی ہوئی آ کر تیمور درانی کے صوفے کے بازو پر بیٹھ گئی۔ اس کا انداز میں ایسی بے تکلفی تھی جسے میں کوئی نام نہیں دے پائی۔ میرے صوفے کی

بیک دروازے کی جانب ہونے کی وجہ سے باہر سے آنے والا پہلی نظر میں یہ نہیں جان پاتا کہ صوفے پر کوئی بیٹھا ہے۔ اس لڑکی نے جب مجھے دیکھا تو اس کو حیرت کا جھٹکا لگا۔

اسے اپنی غلطی کا احساس ہوا اور وہ اٹھ کر جانے لگی۔ تیمور درانی نے اسے روک دیا اور سامنے صوفے پر بیٹھنے کا کہا۔ وہ خوبصورت لڑکی شرمندگی سے سامنے صوفے پر بیٹھ گئی۔

اس نے صوفے پر بیٹھتے ہوئے بہت شرمندگی سے کہا۔۔۔۔۔ وہ آپ نے پانچ بجے کا ٹائم دیا تھا تو۔۔۔ میں سمجھی آپ ہمیشہ کی طرح اکیلے ہوں گے۔۔۔ آئی ایم سوری۔۔۔۔۔

اس لڑکی کا حسن اور ڈرینگ دیکھ کر میں بہت متاثر ہوئی۔ لیکن اس کے انداز میں کچھ عجیب سی بات ہے۔ جیسے وہ عام لڑکی نہ ہو، کوئی چیز ٹھیک نہیں ہے۔

یہ میری دوست فائقہ ہیں۔۔۔۔۔ میں صرف ہیلو کہہ کر خاموش ہو گئی۔ پہلی بار تیمور درانی کی کسی دوست کا پتہ چلا تو مجھے دلچسپی ہوئی۔ مگر اس لڑکی کے انداز میں دوستی والی کوئی بات محسوس نہیں ہوتی۔

میں جلدی جلدی رخصت لے کر واپس گھر آ گئی۔

☆.....☆.....☆

اگلے ہفتے میرا تیمور درانی سے کوئی ٹاکرا نہ ہوا۔ میں نے سکون کا سانس لیا کہ اب کوئی ایکسٹرافیور نہیں ہوگی۔ میں اب گھر آ کر بالکل بور ہوتی۔ نہ ہی عمارہ سے بات ہوتی اور کاشف بھی بس تین چار دن کے بعد ٹائم دیتا۔ کہتا روز 18 گھنٹے کام کرتا ہوں اسی لیے سوائے سونے کے اسے کوئی ٹائم نہیں ملتا۔

اماں کی عدت ختم ہو گئی، پھر بھی غم ان کی آنکھوں سے ٹپکتا رہتا۔ میں خود کو کتابیں پڑھنے اور کھانا بنانے میں مصروف رکھتی۔ کھانا میں بہت اچھا بناتی ہوں اور یہ امی سے ہی سیکھا ہے۔ ان کے ہاتھ میں ایک ٹیسٹ ہے جو صرف خلوص اور محبت سے آ سکتا ہے۔ انھیں لوگوں کو کھانا کھلانے کا شوق ہے۔ ابا کے سارے دوست بھی بہانے بہانے سے ہمارے گھر کھانا کھانے آتے تھے۔

اماں کی کچھ تو خاندانی ڈشیں ہیں جو انھوں نے مجھے سکھائیں۔ بریانی بنانے کی خاص ریسیپی انھوں نے مجھے

کافی عرصہ بعد سکھائی۔

میں کھانوں کے ساتھ ایکسپیریمنٹ کرتی رہتی ہوں۔ میرا کنسرن صرف ٹیسٹ سے ہے۔ جہاں سے اور جیسے بھی ملے۔ میں زیادہ تو نہیں کھاتی پر مختلف طرح کے چیزیں ٹرائی کرتی رہتی ہوں۔ گھگفتہ اور عمارہ دونوں ہی ڈائٹ کانشیٹس ہیں اسی لیے بہت ہی کم کھاتی ہیں۔ پھر بھی ان پرویٹ چڑھتا رہتا ہے۔ وہ مجھے حسد سے دیکھتی ہیں کہ اتنا کھانے کے باوجود مجھ پرویٹ کیوں نہیں چڑھتا۔ شاید میرا میٹابولزم کافی تیز ہے۔

خالی ذہن شیطان کا گھر ہوتا ہے۔ مجھے تیمور درانی کے ساتھ اس دن والی ڈسکشن یاد آنے لگی۔

عجیب آدمی ہے محبت کو فراڈ سمجھتا ہے اور شادی کو ایک مجبوری۔ اوپر سے خدا کو نہیں مانتا۔

لوگ کہتے ہیں خدا کو نہ ماننے والے کو دنیا میں چھوٹ ملتی ہے۔ لیکن تیمور درانی کو دیکھ کر لگتا ہے اسے اس دنیا میں ہی تنہائی اور اداسی کی سزا مل گئی ہے۔

میں اسکے بارے میں کیوں سوچ رہی ہوں؟۔ میرے لیے اس کی کیا حیثیت ہے؟ میں اسے ابھی تک سمجھ نہیں سکی۔ اس کی یہ مسٹری مجھے چھپتی ہے۔ میرے اندر ایک فضول سی خواہش اٹھتی کہ جانوں تو سہی سنجیدگی، تنہائی اور اداسی کے خول کے نیچے کیا کہانی ہے۔

اسکی اندر کے جانور والی بات کے پیچھے کیا ہے؟ کیا واقعی میرے اندر کوئی خاص بات ہے۔

وہ لڑکی فائنل کون ہے؟ کیا وہ تیمور درانی کی گرل فرینڈ ہے یا ہونے والی بیوی؟ وہ لڑکی تو کسی ملازمہ کی طرح بے ہو کر رہی تھی۔ گرل فرینڈ تو ایسی نہیں ہوتیں۔ میں اپنے ہی سٹوڈنٹس سوچوں میں ڈوبتی نا جانے کس وقت سو گئی۔

اگلے دن میں اور شگفتہ شاپنگ کے لیے چلے گئے جو کئی دنوں سے ملتوی ہوتی جا رہی تھی۔ شاپنگ پر تو ہم لڑکیاں یوں نکلتی ہیں جیسے شیرنیاں شکار کے لیے۔ کسی بات کا ہوش نہیں رہتا۔ خریدنے سے زیادہ ونڈ و شاپنگ پر زور ہوتا ہے۔ ایک سوٹ لینے کے لیے دس برینڈز کی شاپس پر جاتی ہیں۔ گھگفتہ کو تو ہر چیز پر فیکٹ چاہیے، فیشن ڈیزائنر میں ہوں۔ پر خریدنے میں جتنی باریکی وہ دکھاتی ہے وہ کمال ہے۔ شاپنگ کے دوران اپنے بالوں کی سیٹنگ اور ڈائنگ کروانے کے لیے ہم پارلر بھی چلے گئے۔ میں اپنی باری کے بعد گھگفتہ کا ویٹ کرنے لگی۔ اسی

دوران ایک لڑکی ایک لڑکے کی ہانہوں میں ہانہیں ڈالے وہاں آئی۔ صاف دکھ رہا تھا کہ دونوں بہت قریبی ہیں۔
لڑکا اس لڑکی کو پارلر کے باہر چھوڑ کر چلا گیا۔
میں چونک گئی، وہ فائقہ تھی۔

مجھے بہت حیرانی ہوئی، کل یہ تیمور درانی کے ساتھ ایسے بے تکلف تھی آج کسی اور کے ساتھ؟ وہ بے دھیانی
سے میرے ساتھ آ کر بیٹھی۔

ہائے فائقہ ہاؤ آر یو۔

وہ فوراً ہی مجھے پہچان گئی۔

اس کے چہرے پر کئی رنگ آ کر گزر گئے۔ اسے اندازہ ہو گیا کہ میں اسے دوسرے لڑکے کے ساتھ دیکھ چکی
ہوں۔ اوہائے، آئی ایم فائن۔ سوری فور دے یسٹریڈز ایونٹ۔

ڈونٹ وری میں نے بالکل بھی ماسک نہیں کیا۔ میں بھی بس جانے ہی والی تھی۔ دراصل وہ لائبریری کی انٹیرن
ڈیزائننگ میں نے ہی کی ہے۔

میں نے اسے یہ نہیں بتایا کہ میں تیمور درانی کے آفس میں جاب کرتی ہوں۔ ہم ادھر ادھر کی باتیں کرتے
رہے پھر میں نے اس سے وہ بات پوچھ لی جو میرے دل میں چھ رہی تھی۔

آپ تیمور صاحب کو کب سے جانتی ہیں؟ اس سے میری مراد یہی تھی کہ وہ کب سے تیمور درانی کی گرل
فرینڈ ہے۔

وہ تھوڑی گھبرائی جیسے اس کی چوری پکڑی گئی ہو۔

میں نے اسے تسلی دی، دیکھیں میں اس لیے پوچھ رہی ہوں کیونکہ جتنا میرا ان سے رابطہ ہوا ہے وہ مجھے بہت
ہی تنہا اور اداس شخص لگتے ہیں۔ آپ ان کی دوست ہیں تو آپ بتائیں ایسا کیوں ہے۔

وہ میرے سوال پر بہت انکمفرنبل محسوس کرنے لگی، جیسے میں نے کوئی عجیب سی بات پوچھی ہو۔

دیکھیں آپ وعدہ کریں آپ تیمور درانی کو یہ نہیں بتائیں گی کہ آپ نے مجھے فرحان کے ساتھ دیکھا ہے۔
اس کے لہجے میں شدید پریشانی تھی۔

میں نے اسے تسلی دی، آپ بے فکر رہیں آپ کی اور تیمور صاحب کی ذاتی زندگی سے میرا کوئی تعلق نہیں ہے۔

دراصل میں ان کی دوست نہیں ہوں، اس نے ہلکی سی شرمندگی سے کہا۔
کیا!!! میں چومک گئی۔

لیکن۔۔۔ تیمور صاحب نے تو یہی کہا کہ آپ ان کی گرل فرینڈ۔۔۔ سوری آئی مین۔۔۔ ان کی فرینڈ ہیں۔
نہیں۔۔۔ ایسی بات نہیں ہے۔۔۔ دراصل۔۔۔ میں وہاں کسی اور کام سے وہاں جاتی ہوں۔۔۔ یہ کہہ کر اس نے شرم سے سر جھکا لیا۔

مجھے جب بات سمجھ آئی میں فوراً سمٹ گئی۔۔۔
اچھا!!! اب سمجھ آئی کہ یہ خوبصورت لڑکی کون ہے اور وہاں کیا کرنے جاتی ہے۔ یعنی تیمور درانی اتنا غلیظ شخص ہے کہ۔۔۔۔۔

میرے رد عمل کو دیکھ کر اس لڑکی کی آنکھوں میں تھوڑی سی اداسی آئی۔ دیکھیے وعدہ کریں کہ آپ کسی سے اس بات کا ذکر نہیں کریں گی کہ آپ نے مجھے اس گھر میں دیکھا ہے یا میں وہاں کیا کرنے جاتی ہوں۔ فائقہ نے منت کرتے ہوئے کہا۔

میں نے اسے تسلی دی کہ میں ایسا نہیں کروں گی۔ تبھی اس نے مجھے اپنی کہانی سنائی۔
فائقہ کا تعلق ایک مڈل کلاس فیملی سے ہے، اس کے قادر ایک مینکر تھے اور مدر ہاؤس وائف۔ فائقہ کی ایجوکیشن ساری اچھے سکولوں اور یونیورسٹیوں میں ہوئی۔ وہ دو بہنیں اور دو بھائی ہیں۔ باقی سب بہن بھائی اس سے چھوٹے ہیں۔ فائقہ کے والد بینک میں ایک اچھے سکیل پر تھے جس کی وجہ سے ان کا لائف سٹائل بھی کافی اچھا تھا۔ فائقہ نے اکونومکس میں ماسٹر کیا اور پرائیویٹ اینویسٹمنٹ کمپنی کو جوائن کر لیا۔ اسی دوران اس کے قادر پر کرپشن کا الزام لگا اور ساری جائیداد اور اثاثے ضبط ہو گئے۔ گھر کیونکہ والدہ کہ نام تھا اسی لیے بچ گیا۔ گھر کی آمدن یکدم صفر پر آ گئی۔ سب بہن بھائیوں کی عادتیں بگڑ چکیں تھیں۔ خود فائقہ کی تنخواہ تو اس کے سوٹوں اور پارٹیز میں ہی نکل جاتی۔ وہ تو اپنی تنخواہ سے زیادہ پیسہ اپنے قادر سے لیتی تھی۔

اسی دوران قادر کو ہارٹ اٹیک ہوا اور وہ چل بسے۔ بھائی، ماں پر زور ڈالنے لگے کہ مکان بیچ کر انھیں پیسے دیے جائیں تاکہ وہ بزنس کر سکیں۔ ماں نے بیٹوں کی ضد کے سامنے ہار مان لی۔ بیٹوں کو اپنے بارے میں شدید قسم کی خوش فہمی تھی کہ ایک بار ان کے ہاتھ میں پیسے آئے تو وہ بہت کامیاب بزنس مین بن جائیں گے۔ کچھ ہی مہینوں میں بعد بزنس میں نقصان کے بعد سارے پیسے ہوا میں اڑ گئے۔ پورا خاندان سڑک پر آ گیا۔ ماں نے ناکامی کا ذمہ دار بچوں کو ٹھہرایا۔ بھائی ایک دوسرے کے دشمن بن گئے۔ کرائے کا مکان روزانہ میدان جنگ بنا ہوتا۔ کوئی بھی ایک دوسرے کے ساتھ رہنے کو تیار نہیں تھا۔

فائقہ اس صورتحال میں گھر چھوڑ کر اپنی ایک سہیلی کے ہاں رہنے چلی گئی۔ دونوں کو ہائی سوسائٹی میں اٹھنے بیٹھنے کی عادت پڑ چکی تھی۔ یہ ایسی لت ہے کہ چھڑائے نہیں چھٹی۔ اسے ہائی برینڈ کے کپڑے، جوتے، پرس، موبائل، پارلر، جم، اور ہوٹلنگ کرنا ہوتی۔ اس کی تنخواہ میں کچھ بھی نہ ہو پاتا۔ تب اس کی سہیلی نے اسے وہ راستہ دکھایا جس پر وہ خود چل رہی تھی۔ ہائی سوسائٹی میں ایسی کئی لڑکیوں کی ڈیمانڈ ہے جو پڑھی لکھی اور ویل مینرڈ ہوں۔ جو اچھے گھروں سے ہوں، ایک اچھی کمپنی دینے والی ہوں۔ آہستہ آہستہ ایسی لڑکیوں کے بارے میں ہائی سوسائٹی میں پتا چل جاتا ہے۔ انھیں بلانے والے انھیں جسم فروش نہیں سمجھتے بلکہ ایک اچھی کمپنی سمجھتے ہیں۔ اسی لیے ان کا وہ مقام نہیں ہوتا جو عام جسم فروشوں کا ہوتا ہے۔

ایسی ہی ایک پارٹی میں اس کی ملاقات تیمور درانی سے ہوئی۔ اس کا رویہ باقی لوگوں سے بہت مختلف تھا۔ بعد میں اس نے ایک دن اسے اپنے گھر بلایا۔

وہ دیر تک اس سے گپ شپ کرتا رہا جیسے جاننے کی کوشش کر رہا ہو کہ وہ کیسی لڑکی ہے۔ اس نے فائقہ سے کہا کہ اسے اس کی اندر ایک خاص بات نظر آئی ہے۔ اس نے آفر کی کہ وہ اس کے علاوہ کسی اور کے پاس نہ جایا کرے۔ اسے جتنے پیسے کماتی ہے وہ اس سے لے لیا کرے۔ فائقہ نے یہ آفر قبول کر لی۔ اب وہ صرف اس کے پاس ہی جاتی ہے۔

تیمور بہت ہی مختلف قسم کے انسان ہیں۔ میں نے ایسے لوگ بہت کم دیکھے ہیں۔ انھیں سمجھنا ناممکن ہے۔ انھیں لڑکیوں میں وہ انٹرسٹ نہیں ہے جو باقی لوگوں کو ہوتا ہے۔ انھیں کسی اور ہی چیز کی تلاش ہے۔ مجھے کہتے ہیں

کہ تمہارے اندر ایک مورنی ہے۔ بھلا بتاؤ اس کا کیا مطلب ہے۔ میں جانتی ہوں وہ مجھ سے محبت نہیں کرتے۔ پھر بھی جتنے پیسے وہ مجھے دے دیتے ہیں مجھے سمجھ نہیں آتی۔ ایسے۔ جیسے ان کے نزدیک پیسے کی ویلیو ہی نہ ہو۔ جو کام وہ کرواتے ہیں وہ بھی عجیب ہیں۔ کبھی کبھی مجھے سامنے بٹھا کر بس دیکھتے رہتے ہیں۔ میرے چہرے میں شاید کسی کا چہرہ تلاش کرتے ہیں۔ پہلے میں سمجھتی تھی کہ شاید صرف میں ہی واحد لڑکی ہوں۔ پھر پتا چلا کہ ماضی میں میری جیسی کئی تھیں، اب نا جانے مجھے کب چھوڑ دیں۔ اسی لیے میں جلد از جلد شادی کر کے سیٹل ہونا چاہتی ہوں۔ مجھے بھی تیمور درانی سے محبت ہوتی جا رہی ہے۔ پر میں جانتی ہوں یہ ممکن نہیں۔

تیمور نے مجھے وارن کیا کہ میں اس کے علاوہ کسی سے نہیں ملوں گی۔ پر میں لالچ میں آ گئی۔۔۔ اگر تیمور کو پتا چلا تو وہ بہت ناراض ہونگے۔ پلیز آپ تیمور سے کچھ ذکر نہ کریں۔۔۔

فاقہ آپ بے فکر رہیں، آپ کا راز میرے سینے میں دفن ہے۔

اس کے چہرے پر ہلکا سا اطمینان آیا، مگر شک کے بادل بھی چھائے رہے۔

کیا آپ بھی تیمور صاحب کے ساتھ۔۔۔۔۔

مجھ پر یکدم ایک بجلی گری۔۔۔ نہیں۔۔۔ نہیں۔۔۔ اللہ نہ کرے۔۔۔

کیسی باتیں کر رہی ہو، میں تو صرف انٹیرنر ڈیزائنرز ہوں میرا تیمور صاحب سے کوئی لینا دینا نہیں ہے۔

مجھے بہت ہی شرم آئی۔ ایک ایسی لڑکی میرے بارے میں ایسا سوچ رہی ہے۔ مجھے اب تیمور درانی کے گھر جانے سے ڈر لگنے لگا۔ یا اللہ وہ مجھے آئندہ نہ بلائے۔

پروہ لڑکیوں سے ایسے کیا کام کرواتا ہے جو باقی لوگ نہیں کرواتے۔ کہیں اسے باندھ کر مارتا تو نہیں ہے۔ ہائے الہا یہ لوگ سیڈیٹ ہوتے ہیں جنہیں لوگوں کو اذیت دینے میں مزہ آتا ہے۔ اس نے تو کہا تھا کہ کچھ عرصہ بعد کسی چیز میں مزہ نہیں رہتا۔

یہ شخص بھی عجیب ہے۔

☆.....☆.....☆

اب ہمارے حالات بہتر ہونے لگے۔ امی کو اب میری شادی کی فکر بھی رہتی۔ انہوں نے شائلہ کے ہاں کئی

بار چکر لگائے۔ ہر بار واپسی پر ان کے چہرے پر ایک پریشانی ہوتی جس کا وہ ذکر نہ کرتیں۔ مجھے نہیں معلوم امی کیا چھپا رہی ہیں۔

ویک اینڈ ہر کاشف کی کال آتی تو میں جیسے زندہ ہو جاتی۔ کبھی کبھی تو رو بھی پڑتی۔ مجھ پر اتنی ساری مشکلیں آئیں اور وہ مجھ سے دور ہے۔ وہ ہر ممکن کوشش کرتا کہ مجھے تسلی دے سکے۔ اس کی زیادہ تر باتیں اپنی ٹریننگ کے متعلق ہوتیں۔ اب وہ امریکہ میں نیا بزنس کرنے کی باتیں کرتا ہے۔

غیر پاکستان میں کچھ نہیں رکھا، یہاں نہ کوئی قانون ہے اور نہ ہی مواقع۔ کامیابی کے لیے الٹے حربے استعمال کرنے پڑتے ہیں۔

امریکہ میں مسلم کمیونٹی بھی بہت اچھی ہے۔ یہ لوگ پاکستانیوں سے زیادہ بکے مسلمان ہیں۔ میں تمہیں بھی اپنے ساتھ امریکہ لے جاؤں گا۔

میں پہلے تو خوش ہوئی، پھر گھر والوں کی فکر ہوئی، ان کا کیا بنے گا؟
گھگھتہ کو آجکل ڈرائیونگ سیکھنے کا شوق پڑا ہے، میں نے اسے کہا کہ کسی ڈرائیونگ سکول میں جائے اور میری طرح لائسنس لے۔ ابانے مجھے بھی گاڑی اسی وقت چلانے دی جب میں نے لائسنس لے لیا۔ مگر گھگھتہ کو جلدی پڑی ہے، کہتی ہے، میں بھی کچھ دن یونیورسٹی میں گاڑی چلا کر جانا چاہتی ہوں۔ اس نئی نسل کے شوق بھی عجیب ہیں۔ اب گاڑی چلا کر جانے میں کوئی بڑائی ہے۔ میں بھی تو روز جاتی ہوں ایک عذاب ہی لگتا ہے۔ گھٹنا پورا ٹریفک میں پھنسنے رہو۔

اس کی ضد کے سامنے ہار مانتے ہوئے میں اور وہ ہر دوسرے دن گاڑی سیکھنے جاتے ہیں۔ اس کا شوق اتنا زیادہ ہے کہ دو ہفتوں میں ہی سڑک پر گاڑی چلانا شروع کر دی۔ اس کی گرپ ابھی اتنی اچھی نہیں ہے۔ اوپر سے اسے تیز گاڑی چلانا پسند ہے۔ میں اسے کہتی ہوں کہ ذرا احتیاط کیا کرے۔ پروہ باز نہیں آتی۔ بہر حال میں نے اس سے کہا ہے کہ جب تک وہ ڈرائیونگ لائسنس نہیں بنواتی میں اسے یونیورسٹی گاڑی لے کر جانے نہیں دوں گی۔ خدا نخواستہ کوئی حادثہ ہو گیا تو مصیبت ہی پڑ جائے گی۔ اسی لیے آج کل وہ ڈرائیونگ ٹیسٹ کی تیاری کر رہی ہے۔

آفس میں میری ٹریننگ ختم ہوتے ہی مجھے انڈیپنڈنٹ کام اسائن کر دیا گیا ہے۔ اگلے ایک سال میں ہم نے ڈیزائنز فائل کر کے مارکیٹ میں لانچ کرنے ہیں۔ یہ کام بھی کہنے میں ہی آسان ہے۔ میں جیسے جیسے اس کے اندر گھستی جا رہی ہوں مجھے احساس ہو رہا ہے کہ ہمارا اسلامی فیشن کا بزنس کھولنے کا پلان واقعی بہت بچکانہ تھا۔ جس لیول کی مہارت، ٹیم ورک اور پیسہ چاہیے وہ ہم سے کبھی بھی منبج نہ ہو پاتا۔ میں نے اپنے پرانے ڈیزائنز کو اپروکرنا شروع کیا۔۔۔ میری ساری انرجی اسی کام میں لگنے لگی۔

میں بھی ایک آرٹسٹ کی طرح کمرے میں گھسی بیٹھی ہوتی۔

ایک ایک پیٹرن کی چالیں چالیں موڈیفیکیشنز بنانا پڑتیں ہیں۔ اب تو سافٹ ویئر بھی بہت آگئے ہیں۔ مگر سافٹ ویئر بھی اسی بندے کو ہیلپ کرتا ہے جسے پہلے سے کچھ کرنا آتا ہو۔

یہ بات نہیں ہے کہ میں تیمورد رانی یا اس کی کمپنی کے لیے یہ کر رہی ہوں۔ زندگی میں پہلی بار مجھے اپنے آپ کو ایکسپریس کرنے کی آزادی ملی ہے، جسے میں کھونا نہیں چاہتی۔ پیسہ بہت ضروری ہے، پر مجھے پیسے سے زیادہ خوبصورتی سے دلچسپی ہے۔ ایلف میرے کام میں بہت دلچسپی لیتی ہیں۔ اگرچہ میرا کام ابھی بہت ہی رفا ہے۔ اس میں کافی اپروومنٹ کی ضرورت ہے۔ پھر بھی مجھے ریلیکینیشن مل رہی ہے۔ ☆

ایلف نے اپنے کمرے کو اپنی بیٹی کی تصویروں سے بھرا ہوا ہے۔ ان کی بیٹی میری ہم عمر ہوگی۔ کہتی ہیں میں اس وقت صرف بائیس سال کی تھی جب میری بیٹی پیدا ہوئی۔ ان دنوں میں اپنے ماں باپ کا گھر چھوڑ چکی تھی۔ میرا بوائے فرینڈ بھی مجھے چھوڑ کر چلا گیا۔ شادی کے بجائے بیٹی کا تحفہ دے گیا۔ بے روزگاری اور جذباتی صدموں کی وجہ سے میری صحت بھی کافی خراب ہو گئی۔ ایک موقع پر میں نے خودکشی کا بھی سوچا۔

جس دن میری بیٹی پیدا ہوئی مجھے محسوس ہوا کہ ساری دنیا کی خوشیاں مجھے مل گئیں ہیں۔ اس کو سینے سے لگاتے ہی میری ساری نیچوٹی دور ہو گئی۔ مجھے اپنی صحت، بے روزگاری اور بوائے فرینڈ کی بے وفائی کا غم بھی بھول گیا۔ میں نے اپنی بیٹی کے لیے خود کو زندہ رکھا۔ ان کی بیٹی کا نام آسیہ ہے۔ ان کے شوہر نے بھی ان کی بیٹی کو قبول کر لیا۔ آجکل وہ آرکیٹیکٹ کی ڈگری لینے کے بعد اپنے باپ کے ساتھ کام کر رہی ہے۔

مجھے تیمورد رانی کے خیال سے ہی وحشت ہوتی ہے۔ اس شخص کو کسی قسم کی اخلاقیات کا پاس نہیں۔

اس شخص سے کچھ بعید نہیں جو شادی جیسے پاکیزہ رشتے کو مجبوری اور محبت جیسے انمول جذبے کو ڈرامہ سمجھتا ہو۔
 اوپر سے عورتوں کو کھلونوں کی طرح استعمال بھی کرتا ہو۔

لڑکیوں کے اندر مورنیاں، ہرنیاں، اور شیرنیاں ڈھونڈتا ہے۔ اسے چاہیے کہ کسی سائیکا لو جسٹ سے اپنا
 علاج کروائے۔ اللہ کرے وہ کبھی مجھے دوبارہ اپنے گھر کسی کام سے نہ بلوائے۔۔

کچھ دن بعد تیمور درانی غیر متوقع طور پر آفس آگیا۔ مجھے اس بات کا پتہ اس وقت چلا، جب اس نے مجھے
 آفس میں بلایا۔ میں ہمیشہ کی طرح ڈری ڈری اس کے آفس میں گئی۔ یقیناً اب کوئی نیا حکم ملنے والا ہے۔

مس عبیر ہم تھوڑی دیر میں ایک اہم میٹنگ میں جا رہے ہیں۔
 میں نے اس سے تفصیل پوچھنا چاہی جو اس نے سرسری سی بتائی۔

مجھے توقع تھی کہ ایلف یا کوئی اور سینئر ساتھ ہوگا۔ مگر میرے اور تیمور درانی کے علاوہ کوئی نہ تھا۔ وہ مجھے اپنی
 پراڈ و گاڑی میں بٹھا کر چل پڑا۔ میٹنگ کسی فارن انویسٹر کے ساتھ ہوئی۔ وہ ہمارے پروجیکٹ میں کچھ انویسٹ
 کرنا چاہ رہا ہے۔ زیادہ تر باتیں ان دونوں کے درمیان فائننس کے ایڈو پر ہوئی۔ میں نے کچھ ٹیکنیکل باتیں
 کہیں۔ میں یہی سوچتی رہی کہ تیمور درانی مجھے اس میٹنگ میں کیوں لایا ہے۔ وہ خود یا کوئی سینئر یہ کام زیادہ بہتر
 انداز سے کرتا۔

میں پوری میٹنگ میں تیمور درانی کو نوٹ کرتی رہی، وہ جو بھی بات کرتا اتنے اعتماد سے کرتا کہ اگلے بندے کو
 یقین ہو جاتا۔ اس نے کسی موقع پر یہ ظاہر نہیں کیا کہ اسے اس انویسٹمنٹ کی ضرورت ہے۔ نہ ہی اس نے اگلے
 بندے کو متاثر کرنے کی کوشش کی۔ ورنہ عموماً ہمارے ہاں لوگ فائزرز کو دیکھ کر بچھے چلے جاتے ہیں۔ میٹنگ ختم
 ہونے تک اس فائزر کے چہرے سے لگا، وہ مطمئن ہے۔ میٹنگ ختم ہوتے ہی میں ریلیکس ہو گئی کہ میری طرف
 سے کوئی بلنڈ نہیں ہوا۔۔

میں نے میٹنگ کے دوران سرو کی گئی کافی اور سنیکس کو خوب انجوائے کیا۔ میٹنگ دو تین گھنٹے سے زیادہ
 چلی۔ میٹنگ ختم ہونے تک میں سیدھا بیٹھ بیٹھ کر تھک گئی۔ میٹنگ ختم ہوتے ہی تیمور درانی نے وہیں کھانا کھانے
 کا ارادہ کیا اور میں رسامنع کرتی رہ گئی۔

اب مجھے تو فائوسٹار میں آرڈر کا کوئی ایکسپرس نہیں ہے، تیمور درانی نے اپنے لیے روسٹ بلیچ منگوائی تو میں نے سوچا میں بھی چکھوں، کیسی ہوتی ہے۔

مجھے آرڈر کرتے ہوئے ایمپیر سمٹ ہوئی۔ جانے وہ میرے بارے میں کیا سوچے گا کہ اس کے آرڈر کی کاپی کر رہی ہوں۔ اسی لیے میں نے چکن سٹیک منگوا لیا۔ ہیں تو ہم بھی مل کلاسیے، کوئی سہیلی ساتھ ہوتی تو ہم دونوں چیزیں ہی ٹیسٹ کر لیتیں۔ اب میں تیمور درانی کو تو یہ نہیں کہہ سکتی: سر تھوڑی بلیچ ٹیسٹ کرنے دیں۔ میں نے سٹیک پہلے بھی کھایا ہے لیکن یہاں کے سٹیک کی تو بات ہی کچھ اور ہے۔ اب مجھے لوگوں کے سامنے برقع میں کھانا کھانے کی پریکٹس بھی کافی ہو گئی ہے۔ اسی لیے مجھے کچھ آکورد نہیں لگتا،۔ باقیوں کو لگتا ہے تو لگتا رہے۔

ایک ایک لقمے پر میری منہ میں ٹیسٹ بھرنے لگا۔ میں لپٹائی ہوئی نظروں سے روسٹ بلیچ کو بھی دیکھ لیتی۔ کرپسی کرپسی اور خوشبو ایسی کہ چھین کے کھاؤ۔ میں نے بڑی مشکل سے خود پر کنٹرول کیا۔ میری کیفیت کو تیمور درانی بھانپ گیا۔ ہلکی سی مسکراہٹ کے ساتھ کہنے لگا: مس عجیب یہ بلیچ ٹرائی کریں بہت ٹیسٹی ہے۔ میں شرم سے لال ہو گئی۔۔۔۔۔

ہماری بڑی مائیاں ٹھیک کہتی تھیں: جوڑتوں کو مردوں کے ساتھ بیٹھ کر کھانا نہیں کھانا چاہیے۔ وہ میرے بارے میں کیا سوچتا ہوگا۔ خیر اس کے بے حد اصرار پر میں نے تھوڑی سی چکھ لی۔ واؤ کیا ہی ٹیسٹ ہے۔ میں کاشف کے ساتھ یہاں ضرور آؤں گی۔

کھانے پر انسان ویسے ہی تھوڑا ریلیکس ہوتا ہے اسی لیے میں نے بہانے بہانے سے تیمور درانی کے بارے میں جاننے کی کوشش کی۔

وہ بھی بہت چالاک نکلا اس نے اپنی تعلیم اور خاندان کے بارے میں ایک لفظ نہیں کہا۔ جنرل سی باتیں کرنا رہا جو کتابوں میں بھی مل جائیں گی۔ وہ کسی طرح بھی اپنے بارے میں کوئی کلیونہ دیتا۔ مجھے تو انٹرسٹ ہے کہ اس کا بچپن کہاں گزرا، اس کو کیسے تجربے ہوئے جس کے نتیجے میں ایسا بن گیا۔ کافی کوششوں کے بعد میں نے ہار مان لی تو اس نے اپنے مخصوص انداز سے کہا کہ مس عجیب آپ میری شخصیت اور میرے ماضی کے بارے میں کیوں

جاننا چاہتی ہیں؟

میں اور خود کو تجھ سے چھپاؤں گا، یعنی میں
آدیکھ لے شخص میرے اندر بھی کچھ نہیں
میں گڑبڑا گئی، وہ بیوقوف نہیں ہے۔

مجھے سے کوئی اچھا جواب نہ بن پایا۔ میں تو یہی سمجھی کہ کھانے کی میز پر لوگ ریلیکس ہو کر اپنے بارے میں
بات کرنا پسند کرتے ہیں۔ اس کے انداز میں کوئی ناراضگی نظر نہ آئی۔

مس غیر کچھ چیزوں کا جاننا ہی بہتر ہوتا ہے۔

سوری سر! اگر آپ کو برا لگا۔ میں تو بس آپ کی انوکھی شخصیت اور انوکھے خیالات کو سمجھنا چاہتی تھی۔ شاید
آپ کی اتنی کامیابی کی سمجھ آ سکے۔

اس کے چہرے پر ہلکی سی مسکراہٹ آئی۔ چلیں فرض کریں میں آپ کو اپنی کہانی سناتا ہوں، بدلے میں آپ
مجھے کیا دے سکتی ہیں؟؟

میں گڑبڑا گئی۔ میں اسے کیا دے سکتی ہوں؟

کیا آپ بدلے میں اپنا چہرہ دکھا سکتی ہیں؟ اس نے معنی خیز نظروں سے دیکھا۔

اپنا چہرہ!۔ میں۔۔ میں کیسے دکھا سکتی ہوں۔

بات تو ایک ہی ہے مس غیر آپ مجھ سے میری شخصیت اور ماضی پر سے نقاب اٹھانے کا کہہ رہی ہیں۔ یعنی
آپ بھی میرا اصل چہرہ دیکھنا چاہتی ہیں۔ اگر یہی چیز میں آپ سے ایکسپیکٹ کروں تو۔۔۔۔۔ حیرانگی کیسی؟

مجھ سے اس کی باتوں کا کوئی جواب نہ بن پڑا۔ میری مشکل کو اس نے خود آسان کیا۔

ٹھیک ہے مس غیر میں آپ کو آپ کے چہرے کا نقاب اٹھانے کا نہیں کہتا کیونکہ آپ نے اپنی دادی سے
وعدہ لیا ہے۔ پر آپ کی نیچر کو ضرور ڈسکور کرنا چاہوں گا۔

میں چونکی، کیا مطلب میری نیچر؟

جیسے میری شخصیت اور ماضی کے بارے میں جاننا آپ کی دلچسپی ہے اسی طرح آپ کے اندر کے جانور یا

نچر کے بارے میں جاننا میری دلچسپی ہے۔

اوہ میرے خدایہ پھر میرے اندر شیرنی، ہرنی یا مورنی تو نہیں ڈھونڈنے کا سوچ رہا۔ اس شخص کو واقعی کوئی سیریس مسئلہ ہے۔ ایسے لوگ سائیکو پاتھ ہوتے ہیں، کیا پتہ کسی دن میری بھی بوری بند لاش کہیں سے ملے۔

مس جبر میں کوئی زبردستی نہیں کرنا چاہتا، کیونکہ آغاز آپ نے کیا تھا اسی لیے میں نے کہہ دیا۔

تو اسکے لیے مجھے کیا کرنا پڑے گا؟ میں نے ہلکی سی پریشانی سے کہا

کچھ خاص نہیں، بس کچھ وقت ساتھ بتانا پڑے گا جس میں آپ کو کوئی نقصان نہیں ہوگا۔

شکوہ کے سانپ سر اٹھانے لگے۔ کیا کروں؟ اس کی بات مانوں یا نہ مانوں؟

مجھے ایسی کسی مشکوک حرکت میں نہیں پڑنا چاہیے۔

مجھے نہیں جاننا تیمور درانی کے بارے میں۔



اگلے ہفتے کو میں بھاری قدموں کے ساتھ بنگلے کے اندر داخل ہوئی۔ میں نے خود کو بہت سمجھانے کی کوشش کی۔ مجھے نہیں جانا چاہیے۔

لیکن میرا تجسس مجھ پر حاوی آگیا۔ تیمور درانی کی شخصیت اور ماضی سے زیادہ مجھے اس بات کو جاننا ہے، میری اصل نچر کیا ہے؟

اب ہے تو یہ سٹو پڈسی بات، جس کا کوئی معنی نہیں ہے۔

تجسس ہم سے بہت کچھ کروا لیتا ہے۔ تیمور درانی نے کہا کہ میں اگلے ہفتے اس کے گھر آؤں تو بات ہوگی۔ مجھے ایلینس ان ونڈر لینڈ جیسی فیلنگ آنے لگی، جس میں ایک لڑکی خرگوش کے بل میں جاتی ہے اور اسے ایک انوکھی دنیا سے پالا پڑتا ہے۔ میں بھی تیمور درانی کی انوکھی دنیا میں قدم رکھنے جا رہی ہوں۔ مجھے بیک وقت ڈر بھی ہے اور تجسس بھی۔ نا جانے وہاں میرے ساتھ کیا ہونا ہے۔ گھر میں تو میں نے یہ بتایا کہ آفس میں ورک لوڈ زیادہ ہے۔

ویسے تو وہ ہر چیز سے اکتایا ہوا اور سرد مزاج لگتا ہے۔ پر آج تیمور درانی کے انداز سے بہت ہلکی سی

ایکسا ٹیٹمنٹ نظر آئی۔

میں خوفزدہ ہو گئی۔ نا جانے اسے کس بات کی ایکسا ٹیٹمنٹ ہے۔ لائبریری کا وہی ماحول جہاں وقت رک سا جاتا ہے۔ ایسا ماحول کہانیاں سننے اور سنانے کے لیے بہت اچھا ہے۔

اس نے بغیر کسی تمہید کے بات کرنا شروع کی۔

مس عبیر! اگر آپ اپنے فیصلے پر نظر ثانی کرنا چاہتی ہیں تو کر لیں۔ کیونکہ، آج کے بعد آپ کے پاس واپسی کا کوئی راستہ نہیں ہوگا۔

اس بات کا کیا مطلب ہے تیمور صاحب؟ میں نے تھوڑی تشویش سے پوچھا۔

مس عبیر یہاں آپ جو باتیں سنیں گی۔ یا جو کام کریں گی۔ ان کا ذکر مرتے دم تک کسی سے نہیں کر سکتیں۔ اگر آپ نے ایسا کیا تو مجھے افسوس ہے اس کے نتائج اچھے نہیں ہوں گے۔ اس نے سرد لہجے میں کہا میرا سانس خشک ہو گیا۔ دل کی دھڑکن اپنی فل سپیڈ پر چلی گئی۔

عبیر! یہاں سے چلے جانا ہی مناسب ہے۔ لیکن کسی نے مجھے باندھ کر بٹھا دیا۔

میرا تجسس اور بڑھ گیا۔ وہ کہتے ہیں نا، تجسس اور خوف کا چولی دامن کا ساتھ ہے۔ جتنا خوفناک کوئی کام ہو اس میں اتنی ہی تھرل محسوس ہوتی ہے۔

میں نے رکنے کا فیصلہ کیا۔

اس کے چہرے پر کچھ اطمینانیت آئی۔

مس عبیر اس گھر میں آپ جب تک ہیں آپ کو میری کہی ہوئی باتوں کو بغیر کسی حجت یا سوال کے ماننا ہوگا۔ اگر آپ کو یہ منظور ہے تو ٹھیک ورنہ واپسی کا دروازہ ابھی کھلا ہے۔

اس کی شرطیں بڑھتی ہی جا رہی ہیں۔ کیا کروں میں؟

جو ہوگا دیکھا جائے گا۔

پہلی بات ہم یہاں باس اور ملازم کا رول ادا نہیں کریں گے۔ آپ مجھے صرف تیمور کہیں گی۔ جیسے کسی بھی عام آدمی کو کہتی ہیں۔ میں بھی آپ کو صرف عبیر کہوں گا۔

کیونکہ، لوگ اپنا اصل چہرہ مختلف رولز کے پیچھے چھپاتے ہیں۔

ہیں!! یہ کیا بات ہوئی؟ یہ یہاں باس نہیں بننا چاہتا تو پھر کیا کرنا چاہتا ہے۔

ٹھیک ہے تیمور صاحب۔۔۔ آئی مین۔۔۔ تیمور۔۔۔۔۔ کتنا عجیب لگ رہا ہے۔

باقی باتیں وقت کے ساتھ کھلیں گی۔

تو غیر کہاں سے شروع کریں؟

میں چونک! تیمور صاحب۔۔۔ آئی مین تیمور۔۔۔ آپ۔۔۔ سوری۔۔۔ تم۔۔۔ اپنی کہانی سناؤ۔

تم ایسے کیوں ہو جیسے تم ہو؟

تمہارا ماضی کیا ہے اور تم خود کیا محسوس کرتے ہو؟

میں ابھی تک اس کے ساتھ اس برابری اور بے تکلفی کو ہضم نہ کر سکی۔۔

میری کہانی؟؟؟

میں کیا محسوس کرتا ہوں؟؟

اس کی نظریں خلا میں کچھ ڈھونڈنے لگیں۔۔

جیسے لائبریری کی چھت پر اسکی زندگی کہ فلم چل رہی ہو۔ یہ فلم مجھے ایک انجان دنیا میں لے گئی۔ ایک ایسی

دنیا جس کے بارے میں صرف تیمور درانی جانتا ہے۔ اس کہانی نے وقت کا پہیہ اپنی مرضی سے گھمانا شروع کیا۔

میں اس کہانی میں ڈوبتی چلی گئی۔

☆.....☆.....☆

حصہ دوم

جیئے جانا بھی کیا روایت ہے۔۔

میں کیا محسوس کرتا ہوں؟

میں اپنے اندر ایک خلا محسوس کرتا ہوں، ایک ایسا خلا جو وقت کے ساتھ بڑھتا جاتا ہے۔ میں ساری زندگی

مختلف چیزوں سے اس خلا کو بھرنے کی کوشش کرتا رہا۔ پر یہ نہیں بھرتا۔ زندگی کی ہر کامیابی اس خلا کو بھرنے میں

ناکام رہی ہے۔

پہلی بار یہ خلا اس وقت محسوس ہوا جب میری ماں مجھے چھوڑ کر گئی۔ پانچ سالہ بچے کے ذہن میں یہ منظر نقش ہو گیا۔ اپنے دوپٹے سے آنسو پونچھتی وہ بھاری قدموں سے مجھے چھوڑ کر گئی۔ میں کئی دن روتا رہا، وہ کئی بار مجھ سے ملنے آئی۔

اب میری ضدیں کوئی پوری نہ کرتا۔ میں گھر کے دروازے پر بیٹھا آنسو بہاتا رہتا۔ وقت کے ساتھ یہ آنسو تو خشک ہو گئے، پر اندر کا خلا بڑھنے لگا۔ میرا کسی چیز میں دل نہ لگتا۔ گھر میں دل لگانے کے لیے سوائے کتابوں کے کچھ تھا بھی نہیں۔ میں دادا کی بڑی سی لائبریری میں گھسا کتابوں کو دیکھتا رہتا۔

میرے دادا سلیمان درانی بھی وہیں ہوتے۔ وہ ہر وقت کچھ نہ کچھ سوچتے رہتے۔ ان کی شخصیت میں بھی ایک اداسی اور مایوسی تھی۔ بہت سالوں بعد مجھے معلوم ہوا کہ وہ برصغیر کی تاریخ لکھ رہے تھے جو کبھی شائع نہ ہوئی۔ دادا مجھ سے محبت کرتے تھے یا نہیں اس کا تو نہیں پتا۔ کیونکہ انھوں نے اس کا کھل کر اظہار نہیں کیا۔

انھوں نے میری خدمت کے لیے آیا رکھی اور میری اچھی تعلیم کا بھی بندوبست کیا۔ میرا سکول اور مدرسہ میں دل نہ لگتا۔ میں سارا وقت کتابوں میں بتانا چاہتا۔ لائبریری کی دنیا میں وقت رک جاتا۔ یہاں ہر کتاب مجھے ایک نئے دور میں لے کر جاتی۔ میں ہر روز ایک نیا کردار بن جاتا۔ کرداروں کا یہ ماسک پہن کر، میں وقتی طور پر خود کو اور اپنے خلا کو بھول جاتا۔ کبھی کبھی کتابوں کی اس خوشبو میں ایک روتا ہوا چہرہ نظر آ جاتا۔ میں کتابوں کے ہر افسردہ کردار میں اپنی ماں کو ڈھونڈنے کی کوشش کرتا۔

دادا میرے ماں باپ کا ذکر کم ہی کرتے۔ شاید وہ کسی بھی چیز کا ذکر کم ہی کرتے تھے۔ انھیں بھی کسی چیز کی تلاش تھی۔ شاید ان کے اندر بھی ایک خلا تھا۔ انھوں نے ہوش سنبھالا تو انگریز کی حکمرانی کا عروج تھا۔ باپ کی تھوڑی بہت جاگیر سے ٹھاٹ بھاٹ چل رہے تھے۔ دادا نے اعلیٰ تعلیم کے لیے کلکتہ بھیجا تا کہ وکیل بن سکیں۔ کلکتہ کی رونقیں دل کو بھاگئیں۔ باپ سے پیسہ منگوا کر اڑاتے رہے۔ اسی دوران ہندوستان میں مارکسٹ تحریک عروج پر تھی۔ بہت سے امیر خاندانوں کے نوجوان اس سے متاثر ہو کر مزدوروں اور محنت کشوں کے حقوق کی بات کرنے لگے۔ ایک عجیب انقلابی فضا قائم ہو گئی۔

کہا جاتا، اگر آپ اٹھاراں سال سے کم ہیں اور مارکسٹ نہیں ہیں تو آپ کے پاس دل نہیں ہے۔ اگر آپ چالیس سال سے زیادہ ہیں اور مارکسٹ نہیں ہیں تو آپ کے پاس دماغ نہیں ہے۔
غریبوں اور محنت کشوں سے زیادہ جاگیردار اور انڈسٹریل طبقے کے جوان اس میں شامل ہوئے۔ اس میں حقیقت پسندی سے زیادہ رومانس کا غلبہ تھا۔

دادا نازو نعم میں پلے تھے، پر مارکسٹ تحریک میں اتنی کشش نظر آئی کہ سب کچھ چھوڑا اور مزدوروں کے کپڑے پہن کر محنت کشوں کے لیے جدوجہد میں مصروف ہو گئے۔ ان کے والد کو پتا چلا تو فوراً بلا کر سرزنش کی کہ مانا درانی خون میں بغاوت ہے۔ مگر تھوڑا ہوش سے کام لو۔
لیکن بات نہ ماننا بھی درانیوں کی ہی ایک خاصیت رہی ہے۔

دادا نے کسی مصلحت کو سامنے نہ رکھا۔ اپنے والد سے کہہ دیا کہ اپنی زمینیں غریبوں میں بانٹ دیں ورنہ جس دن انقلاب آیا ان کے ساتھ وہی سلوک ہوگا جو روس میں جاگیرداروں کے ساتھ ہوا۔
اپنے جوش میں وہ دہشت گرد کاروائیوں میں مصروف ہو گئے۔ کبھی ٹرینیں لوٹتے تو کبھی سرکاری املاک کو نقصان پہنچاتے۔ اسی دوران انھیں روس جانے کا موقع ملا، تاکہ وہاں مزید انقلابی بن کر آسکیں۔ ماسکو یونیورسٹی میں تاریخ اور فلسفہ کا مضمون اٹھایا اور بڑی محنت سے پڑھنے لگے۔ ساتھ ساتھ وہاں کے انقلاب کے اثرات کا بغور مشاہدہ کیا۔

دو سال کے دوران انھوں نے روس کو گھوم پھر کر دیکھا۔ وہاں کے سردی سے ان کی جان جاتی۔ پر وہاں کی خوبصورتی کے وہ قائل ہو گئے۔ وہیں ایک خوبصورت روسی دوشیزہ پر دل بھی دے بیٹھے۔ ان کی ملاقات یونیورسٹی میں ہوئی جہاں وہ ادب کی طالبہ تھی۔ ہندی سمیت کئی زبانیں روانی سے بولتی۔ اس کی باتوں میں شاعری اور موسیقی ہوتی۔ بات بات پر شعر پڑھتی۔ دادا نے ساری نوجوانی انقلاب کے خواب کے پیچھے لگا دی۔ محبت جیسے جذبے کو کبھی سمجھا ہی نہیں۔

شاید محبت کرنا صرف آذاد لوگوں اور آذاد معاشروں کو آتا ہے۔ ہم پسماندہ لوگ صرف نفرت کر سکتے ہیں۔
دادا اس کے شہد جیسے بالوں اور نیلی آنکھوں کو دیکھ دیکھ حیران ہوتے۔ اس کی باتوں کی مٹھاس اور دھیمی دھیمی

موسیقی میں انقلاب کی گن گرج مدھم پڑنے لگی۔ ایسی بات نہیں کہ دادا عورت ذات سے نا آشنا تھے۔، بچپن کی شادی سے ان کے پانچ بچے تھے۔ لیکن محبت انھیں پہلی بار محسوس ہوئی۔

کئی شاہیں دونوں کی لمبی واک کرتے گزرتیں۔ اس لڑکی کے ماں باپ انقلاب کی جدوجہد میں مارے گئے تھے۔ اسی لیے وہ خود کمیونزم سے متاثر ہو گئی۔ وہ حکومتی خوف کی وجہ سے کھل کر اس کا اظہار نہ کرتی۔ وہ کسی آزاد ملک میں آزادی سے زندگی گزارنے کے خواب دیکھتی۔ جہاں آپ کی زندگی میں حکومت اور سماج مداخلت نہ کرے۔ اسے ایسا ملک صرف امریکہ نظر آتا۔ دادا اس کی باتوں کو حیرانی سے سنتے اور انھیں ایک نئی دنیا نظر آتی۔ شاید دادا کو اپنا انقلاب بھول جاتا لیکن ہندوستان سے ان کے دوستوں کے خط انھیں واپس حقیقت کی دنیا میں لے آتے۔ روس میں کمیونزم کی سختیاں اور قتل و غارت گری دیکھ کر ان کے ذہن میں مارکسزم کے خلاف کئی سوال اٹھتے جنھیں وہ سختی سے دبا دیتے۔

وہ لڑکی انھیں ہندوستان واپس نہ جانے پر مناتی رہی۔ کہتی میرے ساتھ یورپ اور امریکہ چلو۔ اپنے سر سے یہ انقلاب کا بھوت اتار دو، انقلاب نہ تو تمھاری زندگی میں خوشی لائے گا نا ہی ہندوستان کے لوگوں کی زندگی میں۔

مگر دادا کے سر پر تو انقلاب کا بھوت ایسا سوار تھا کہ مارکسزم کے خلاف کچھ بھی سننے سے انکار کر دیا۔ اپنی محبت کو روتا چھوڑ کر چل پڑے۔ وہ لڑکی رو رو کر کہتی: اپنی محبت کو چھوڑ کر تمھیں ایسے انقلاب میں کیا ملے گا۔ کچھ دیر کے لیے دادا کا دل بھی ڈگمگایا مگر ہمت کر کے چل پڑے۔ وہ لڑکی سٹیشن کے بیچ پر بیٹھ کر رونے لگی۔ یہ ٹرین کی کھڑکی سے اسے دیکھتے رہے۔ رونا تو مرد کو ویسے ہی زیب نہیں دیتا اور پر سے درانی پٹھان! لیکن اس دن دادا کی آنکھوں سے بے اختیار آنسو نکل آئے۔ انھیں خود پر بھی حیرت ہوئی۔ ایک خلا ان کے دل میں بھی پیدا ہو گیا۔

اس وقت انھیں نہیں معلوم تھا کہ یہ خلا اب کبھی نہیں بھرے گا۔ واپس ہندوستان آتے ہی وہ دوبارہ اپنی سرگرمیوں میں شامل ہو گئے۔ پر وہ جوش جذبہ محسوس نہ ہوا۔ شاید نوجوانی ختم ہو گئی تھی۔ تاریخ اور فلسفہ کی تعلیم نے ان کا ویژن بہت بڑھا دیا۔ اب تھوڑے حقیقت پسند ہو گئے۔ اسی لیے نوجوانوں کی تخریب کارانہ کاروائیوں کو

اچھا نہ سمجھتے۔ ان کے نزدیک ہندوستان میں فضا ابھی کمیونسٹ انقلاب کے لیے سازگار نہیں اس کے لیے سالوں ذہن سازی کرنا پڑے گی۔

ان کی یہ باتیں لوگوں کو سمجھ نہ آتیں۔ وہ حیران ہوتے، ایک شخص کمیونزم کو اتنے قریب سے دیکھنے کے باوجود ایسی باتیں کر رہا ہے۔

ان کا تحریک کے بڑوں اور چھوٹوں سے اختلاف رہنے لگا۔ جب ان کی گرفتاری ہوئی تو قریب قریب تحریک سے متفر ہو چکے تھے۔ انھوں نے چار سال سے زیادہ جیل میں گزارے۔ جیل کی اذیتوں میں بھی انھیں صرف ایک چہرہ یاد آتا۔

چار سال میں انقلاب کا خواب ٹوٹ کر ریزہ ریزہ ہو گیا۔ باہر نکلے تو تقسیم کے ہنگامے شروع ہو گئے۔ انھیں کسی چیز سے دلچسپی نہ رہی۔ دور دراز کے ایک سکول میں بچوں کو پڑھانا شروع کر دیا۔ سالوں گزر گئے اور ملک تقسیم ہو گیا۔ ادھیڑ عمری میں ہجرت کرنا پڑی۔ ہجرت کی ہولناکیوں کو اپنی آنکھوں سے دیکھا، ہر طرف انسان رائیگاں نظر آیا۔

زندگی اپنا معنی کھو بیٹھی۔ اسی مایوسی میں گاؤں کا رخ کیا۔ باپ کو بستر مرگ پر پایا۔ باپ نے گدی سنبھالنے کو کہا اور یہ انکار نہ کر سکے۔

رہ رہ کر اپنے فیصلوں کی ناکامی کا احساس ہوتا، ہر گزرتا دن تنہائی، اداسی اور مایوسی میں اضافہ کرتا گیا۔ کسی شخص سے کوئی تعلق محسوس نہ ہوتا۔ کسی پل چین نہ آتا۔ اکثر تنہائی میں چھوٹی سے بلیک اینڈ وائٹ تصویر کو دیکھ دیکھ کر روتے رہتے۔ ان کی فوتگی کے بعد وہ تصویر میرے قبضے میں آئی جس میں ایک بہت ہی خوبصورت روسی لڑکی کھلکھلا کر ہنس رہی تھی۔ اس کے بالوں میں ایک پھول تھا۔

☆.....☆.....☆

دادا نے میری دیکھ بھال کے لیے ایک آیا رکھی۔ تھوڑا بڑا ہوا تو اپنے سارے کام خود کرنا شروع کر دیے۔ دادا سارا دن لکھنے پڑھنے میں مصروف رہتے۔ مجھے دادا کی فوتگی کے بعد ان کتابوں کے چلے جانے کا دکھ ہوا۔ ان کی ہزاروں کتابوں کو کوڑیوں کے مول خریدتے ہوئے کہاڑیا بہت خوش نظر آیا۔ میں نے بچپن اور

لڑکپن کے کئی سال انھیں کتابوں کو پڑھتے ہوئے گزارے۔ وہاں طلسم ہوشربا، عمرو عیار، سندہ باد، جاسوسی ناول، تاریخی ناول، آپ بیتیاں اور نا جانے کیا کیا خزانہ تھا۔ سکول اور پڑھائی میں میرا دل نہ لگتا۔ میں سکول سے جان چھڑا کر لائبریری میں گھسارہتا۔ دادا مجھے پڑھائی کا تو کہتے لیکن ان کے نزدیک بھی ڈگریوں سے زیادہ علم کی اہمیت تھی۔

دادا نے کبھی مذہب پر بات نہیں کی۔ کئی بار میں انھیں تسبیح پڑھتے دیکھتا، صوفیانہ کلام سنتے ان کی آنکھوں میں آنسو آ جاتے۔ کبھی کبھار ان کے مرشد بھی آتے، جن کی وہ بہت عزت کرتے۔ ان کے مرشد حاجی فقیر علی عجیب سی شخصیت تھے۔ بہت بوڑھے، آنکھیں ہلکی ہلکی بند رہتیں، پر ہونٹ ہلتے رہتے۔ میں انھیں چھپ کر غور سے دیکھتا رہتا۔ وہ دادا سے بڑی مشکل مشکل باتیں جن میں وحدت الوجود، تزکیہ نفس، مشاہدہ حق وغیرہ کا ذکر ہوتا۔ مجھے ان کی سمجھ نہ آتی۔ مجھے تو تذکرے اولیا پڑھ کر صوفیوں کی کرامتوں میں دلچسپی تھی۔ میں چھپ چھپ کر دیکھنے کی کوشش کرتا کہ بابا جی کب کوئی کرامت دکھائیں گے۔ پر انھوں نے کبھی کوئی کرامت دکھائی ہی نہیں۔

ایک بار دادا نے ان سے میرے بارے میں پوچھا، تو انھوں نے دیر تک آنکھیں بند کیں جیسے کچھ دیکھ رہے ہوں۔ مجھے نہیں معلوم انھوں نے میرے بارے میں جو دادا کو کیا بتایا۔ لیکن اس دن کے بعد دادا میرے بارے میں کافی پریشان رہتے۔ انھوں نے اس سے پہلے مجھ پر سیپارہ یاد کرنے اور نماز پڑھنے پر زور نہیں دیا تھا۔ لیکن اب وہ اس معاملے میں سختی کرنے لگے۔ مجھے چھ کے چھ کلمے زبردستی یاد کروائے۔ قرآن پاک پڑھنے کے لیے روزانہ مدرسہ بھیجنا شروع کیا۔

مجھے مدرسہ کا ماحول بہت عجیب لگا، ہر بات پہ سختی اور مار پیٹ۔ پینٹ شرٹ پہن کر آنے پر مار پیٹ، ذرا سی غلطی پر مار پیٹ، نماز میں لیٹ ہونے پر مار پیٹ۔ ایسا محسوس ہوتا کہ قاری صاحب کو تشدد کرنے میں مزا آتا ہے۔

مجھے زیادہ مار نہیں پڑتی کیونکہ میں سبق ٹھیک سے یاد کر لیتا۔ لیکن اکثر بچے اتنے خوش قسمت نہیں تھے۔ وہ بری طرح پٹتے۔ کچھ عرصہ مار کھانے کے بعد ان کا جھکا کھل جاتا اور وہ ڈھیٹ ہو جاتے۔ سختی ایک حد تک ہی چلتی ہی اس کے بعد لوگ اپنے لیے حل نکالنا شروع کر دیتے ہیں۔

میں کئی سال تک سکول کے بعد مدرسہ جاتا رہا۔ اس ماحول نے میرے ذہن پر گہرا اثر ڈالا۔ میں غریب بچوں کو بیدردی سے پٹنے دیکھتا۔ وہ مار کھانے کے بعد روتے ہوئے ایک کونے میں بیٹھ جاتے۔ ان کی آنکھوں کی بے بسی، شرمندگی اور غصہ مجھے کبھی نہ بھولتا۔

یہ غصہ ان کے اندر ٹپک ٹپک کر ان کی شخصیت کا حصہ بن جاتا۔ وہ وقت کے ساتھ تجسس اور ظالم بن جاتے۔ اب انھیں اپنے اوپر ہونے والے تشدد کی بھی پروا نہ رہتی۔ وہ اپنے سے چھوٹوں کے ساتھ بھی ایسا ہی کرتے۔ کئی بچے مستقل طور پر معذور بھی ہو جاتے۔ زیادہ تر کی نفسیاتی کیفیت نارمل نہ رہتی۔

مدرسہ میں سب سے مزے کا کام لوگوں کے گھروں میں میلاد اور ختم پر جانا ہوتا۔ تمام لوگوں کی خواہش ہوتی، کسی امیر گھر میں ہی جائیں، تاکہ کچھ اچھا کھانے کو تول سکے۔ ختم کے دوران کوئی لڑکا بھی سیپارہ سہی طریقے سے نہ پڑھتا۔ سب صرف سراور ہونٹ ہلاتے۔ سب کی نظریں ادھر ادھر دیکھ رہی ہوتیں، ناک کھانوں کی خوشبو سونگھتے۔

کھانا کھلتے ہی سب جانوروں کی طرح ٹوٹ پڑتے اور سب چٹ کر جاتے۔ جو بچ جاتا شاپروں میں بھر کر لے آتے۔ غریب گھرانوں کے ان بچوں اور قاریوں کے اندر صدیوں کی بھوک کھل کر دکھائی دیتی۔ کبھی کبھی کھانا کھاتے ان کے چہروں پر ہلکی سی شرمندگی کی لہر بھی اٹھتی۔ جو سب کو اس حمام میں ننگا دیکھ کر فوراً ختم ہو جاتی۔

زیادہ تر بچے دو دراز پسماندہ علاقوں سے آئے تھے۔ اسی لیے ان کی رہائش اور کھانے کا انتظام مدرسہ میں ہی ہوتا۔ دال روٹی پر مشتمل یہ کھانا بھی دن میں صرف دو بار ملتا۔ مدرسہ میں روزانہ صدقے کی کئی چیزیں آتیں، جو قاری صاحبان کے گھروں میں تقسیم ہو جاتیں۔ بچوں کو سب سے ناقص چیز دی جاتی۔ یہ دیکھتے ہوئے بچوں میں چوری چکاری کا رواج بھی پڑ جاتا۔ وہ صدقے کی کئی چیزوں کی مولوی صاحب کو خبر بھی نہ ہونے دیتے۔

رہائش کے نام پر کچھ کمروں میں چھوٹے بچوں اور بڑے لڑکوں کو اکٹھے ہی سلایا جاتا۔ اسی وجہ سے کئی چھوٹے بچے زیادتی کا شکار ہوتے۔ لڑکے کئی قاری صاحبان کی دست درازی کا چھپ چھپ کر ذکر کرتے۔

مدرسہ ہمیشہ زیر تعمیر ہی رہتا۔ میرے دیکھتے ہی دیکھتے ساتھ کی کئی زمینوں پر قبضہ کر کے ان پر بھی کمرے تعمیر کر دیے گئے۔ وہ زمینیں ایک بیوہ کی تھیں، جب اس نے شور مچایا تو اسے کہا گیا تمہاری عاقبت سنور جائے گی۔ پر

وہ خاموش نہ ہوئی اور عدالت چلی گئی۔ اسی دوران پتا نہیں کیسے اس کے بیٹے کے خلاف قرآن پاک کے مقدس اوراق کی بھرتی کا الزام لگا۔ اسے مار پیٹ کر شدید زخمی کر دیا گیا۔ بات کافی بڑھ گئی، لوگ اس نوجوان کے قتل کی بات کرنے لگے۔ ایک رات مشتعل ہجوم نے اس بیوہ کے گھر حملہ کیا۔ پر گھر میں کوئی نہ تھا۔ اس دن کے بعد کسی کو اس بیوہ اور اس کے بچے کا پتہ نہیں چلا۔ لوگ کہتے وہ بیوہ بیٹے کو لے کر لاہور چلی گئی جہاں اس کا بیٹا مزدوری کرتا ہے۔

دادا شاید مجھے مدرسہ بھیج کر ایک اچھا مسلمان بنانا چاہتے تھے۔ لیکن مدرسہ جا کر میرے دل میں مولویوں سے شدید نفرت پیدا ہو گئی۔ میں نے قرآن پاک بڑی مشکل سے ختم کیا۔ دادا سے کہہ دیا اب میں مدرسہ نہیں جاؤں گا۔ مدرسہ میں گزارے دن اب بھی مجھے نہیں بھولتے۔ ان بچوں کی آنکھیں اب بھی میرا پیچھا کرتی ہیں۔ میں اس وقت بارہ سال کا تھا جب دادا فوت ہوئے۔ زندگی کے آخری کچھ مہینے ان کی طبیعت کافی خراب رہنے لگی۔ انھوں نے چچا کو بلوایا جو عمو ما سال میں ایک آدھ چکر لگاتے تھے۔ چچا کی دادا سے کبھی نہیں بنی۔ دونوں کی شخصیتوں میں زمیں آسمان کا فرق تھا۔ دونوں جب بھی مل بیٹھتے لڑائی چھڑ پڑتی۔ چچا کہتے: گاؤں کی ان زمینوں اور حویلی کو بیچیں اور شہر چلیں۔

دادا کو اس حویلی سے عشق تھا۔ وہ کراچی شہر کے شور سے گھبراتے۔ کہتے جو سکون یہاں ہے وہ شہر میں میسر نہیں ہو سکتا۔ وہاں لے جا کر بھی تو تم نے مجھے ایک کمرے میں ہی ڈال دینا ہے۔ یہاں آزاد تو ہوں، چار لوگ مجھے جانتے اور عزت تو کرتے ہیں۔

فوتگی سے کچھ عرصہ پہلے چچا کو بلوایا اور ساری جائیداد ان کے نام کر دی۔ چچا کی آنکھوں میں ایک عجیب کشش نظر آئی جیسے کوئی خزانہ ہاتھ لگ گیا ہو۔ دادا نے صرف ایک شرط رکھی کہ میری تعلیم و تربیت کی ذمہ داری ان کی ہوگی۔ چچا کو اس وقت سبھی باتیں قبول تھیں۔

☆.....☆.....☆

میرا باپ بابر درانی بہت شاعرانہ مزاج رکھتا تھا۔ باپ کی طرف سے پڑھنے لکھنے کا شوق ورثہ میں ملا۔ اسی لیے تعلیم حاصل کرنے کے بعد میچر بننے کا فیصلہ کیا۔ مزاج میں باپ کی طرح آئیڈیلزم تھا۔ اسی لیے قوم کے

بچوں کو پڑھانا چاہتے تھے۔ اپنی جوانی اسی کام میں لگا دی۔ بیوروکریٹک سسٹم سے لڑتے رہے۔ دور دراز کے دیہاتوں میں جا کر پڑھاتے رہتے۔ ان کی کئی سال کی انتھک محنت سے نہ ہی سسٹم بدلا اور نہ ہی بچوں کا مستقبل۔

دنیا نے جو دکھ دیے اسے شاعری کی شکل میں لوٹانا شروع کیا۔ یہ شاعری مختلف اخباروں اور ادبی جریدوں میں چھپتی جسے عوام و خواص نے بہت سراہا۔ شہرت نے دل کے زخموں پر مرہم تو رکھا، مگر اپنے خوابوں سے مایوس ہونا شروع ہو گئے۔ نہ ہی ان کی پروموشن ہوئی، نہ ہی کسی نے ان کے کام کو سراہا اور نہ ہی قوم کے معمار پیدا ہوئے۔

شاعری میں غم شدید ہوتا گیا۔ ایک مشاعرے کے سلسلے میں کراچی آنا ہوا۔ یہیں مختلف ہائی کلاس پارٹیوں میں انھیں اپنی شہرت کی وجہ سے مدعو کیا گیا۔ وہیں ان کی ملاقات ایک بہت ہی خوبصورت شاعرہ سے ہوئی۔ اس شاعرہ کا نام بھی اس کی شاعری اور شخصیت کی طرح خوبصورت تھا۔

”غزل“۔۔

غزل کا تعلق ایک بہت اچھے علمی خاندان سے تھا۔ اس کے والد کا اپنا پبلشنگ ہاؤس تھا۔ دونوں ایک دوسرے کے کلام کو پسند کرتے تھے۔ پھر مشاعروں کی ملاقات محبت میں بدل گئی۔ یہ دھیمی دھیمی آگ بھڑک کر دونوں کے وجود کو جلا نے لگی۔ عشق میں ایسے پاگل ہوئے کہ سب کچھ بھول گیا۔ غزل کے خاندان کی طرف سے اس شادی کی خوب مخالفت ہوئی۔ مخالفت کی بنیاد ابا کی باغیانہ فطرت، دگرگوں مالی حالات اور عمروں میں بیس برس کا فرق تھا۔

باپ نے بیٹی کو بہت سمجھایا: یہ بے جوڑ رشتہ ہے۔ شاعر لوگ کبھی کامیاب گھر نہیں بسا سکتے۔
”مگر وہ عشق ہی کیا جو بغاوت نہ کرے“

تمام مخالفتوں کے باوجود شادی ہو گئی۔ ایسی آگ جتنی جلدی بھڑکتی ہے اسی جلدی سے بجھ بھی جاتی ہے۔ معلوم ہوا۔

۔ خواب تھا جو کچھ کہ دیکھا جو سنا افسانہ تھا

شاعری اور سہانے خواب دیکھنے سے واقعی گھر نہیں بستے۔

"لازمی نہیں الفاظ کی خوبصورتی کے پیچھے شخصیت کی خوبصورتی بھی ہو"

کچھ ہی ماہ بعد جھگڑے شروع ہو گئے۔ اسی دوران میری پیدائش ہوئی اور جھگڑے بڑھتے ہی چلے گئے۔ زیادہ مسائل پیسوں کے تھے۔ ابا کی آزاد منش طبیعت پر گھر کی ذمہ داریاں گراں گزرتیں۔ اماں چاہتیں، ابا ڈھنگ سے کوئی کام کریں، انھوں نے ابا کو کسی سرکاری محکمے میں اچھا عہدہ دلوانے کی بھی کوششیں کی۔ ہر بار ابا کی انا آڑے آ جاتی۔ میں جب پانچ سال کا ہوا تو دونوں میں علیحدگی ہو گئی۔ اماں نے مجھے حاصل کرنے کی بہت کوشش کی۔ ابا نہ مانے۔ انھوں نے علیحدگی کے لیے یہی شرط رکھی کہ میں ان کے پاس رہوں گا۔ اماں کئی بار مجھے ملنے آئیں۔ ہر بار ان کی صحت خراب سے خراب تر ہوتی۔ جیسے اسے اندر سے کوئی چیز کھائے جا رہی ہے۔

بہت سالوں بعد میں اپنی ماں کو ڈھونڈتا ہوا ان کے گھر پہنچا تو معلوم ہوا کہ علیحدگی کے کچھ عرصہ بعد ہی اماں کا انتقال ہو گیا تھا۔ ان کا ذہنی توازن بتدریج خراب ہوتا گیا۔ اس دوران انھوں نے بہت ہی دکھ بھری شاعری کی۔ فوٹنگی سے پہلے اپنی سارا کلام منگوا کر جلا دیا۔

آخری وقت میری تصویر ہاتھوں میں لیے رو رہی تھیں۔ ایک حساس دل خاموشی سے دھڑکنا بند ہو گیا۔ علیحدگی کے بعد ابا کی شخصیت بھی بکھر گئی۔ وہ گھنٹوں کاغذ لے کر بیٹھے رہتے۔ ان سے ایک لفظ نہ لکھا جاتا۔ خیالات مرکوز ہی نہ ہوتے۔ ایک اداسی اور غم ان کو گھیرے رکھتا۔ زندگی میں ہمیشہ ان کی اپنی تصور پرستی نے ہی انھیں دھوکہ دیا۔ وہ تصوراتی چیزوں کو حقیقی سمجھ کر ان کے پیچھے بھاگتے رہے اور کچھ حاصل نہ ہوا۔

میں نے سبہ ہیں مکر اپنے

اب بیچارہ لگتا ہوں

اسی غم میں انھوں نے نشہ کرنا شروع کر دیا۔ کچھ ہی سالوں میں یہ نشہ انھیں لے ڈوبا۔ دادا نے اپنے بڑے بیٹے کو نشے کے دھوئیں میں ضائع ہوتے دیکھا اور کچھ نہ کر سکے۔ وہ خود بھی تو ساری زندگی ایسے ہی تھے۔ میرے چچا آصف درانی کی طبیعت اپنے باپ اور بھائی سے بہت مختلف تھی۔ ان کے نزدیک دادا اور ابا نے

اپنی ساری زندگی اپنی ہی غلطیوں کی وجہ سے برباد کی۔ یہ لوگ خوابوں خیالوں کو حقیقی زندگی سے زیادہ اہمیت دیتے تھے۔ ان کے قریبی لوگ ان کی وجہ سے ساری زندگی دکھ اٹھاتے رہے۔ آخر میں خود انھیں بھی احساس ہو گیا کہ یہ شروع سے ہی غلط تھے۔

چچا بچپن سے ہی حقیقت پسند اور دنیا دار تھے۔ انھوں نے زیادہ وقت اپنے دادا کے ساتھ گزارا۔ ان سے زندگی اور لوگوں کے بارے میں بہت کچھ سیکھا۔ انھوں نے سیکھ لیا کہ اس دنیا میں طاقت ہی سکھ رائج الوقت ہے۔ اسی لیے ہمیشہ طاقت حاصل کرنے کو شش کرو باقی چیزیں خود آتی جاتی ہیں۔

سیاست کا صرف اور صرف ایک مقصد ہے: طاقت حاصل کرنا۔ اس کے علاوہ جو ہے وہ صرف باتیں ہیں۔ چچا جان گئے، جدید دور میں گاؤں کی زمینوں میں کچھ نہیں رکھا۔ اسی لیے وہ قسمت آزمانے کراچی چلے آئے۔ ان کا ذہن پڑھنے لکھنے سے زیادہ سازشوں اور دو نہریوں میں چلتا۔ انھوں نے دو نہر طریقے سے ماسٹر کیا۔ بیک ورڈ ایریا کے کوٹے پر جیل خانہ جات میں اچھے عہدے پر لگ گئے۔

ان کے نزدیک جائز نا جائز کی باتیں کوئی حیثیت نہیں رکھتیں تھیں۔ انھیں صرف اور صرف پیسہ اور طاقت سے غرض تھی۔ یہاں آ کر ان کی دونوں خواہشیں پوری ہونے لگیں۔ جیل کا انچارج بن کر وہ خود کو چھوٹا موٹا خدا سمجھنے لگے۔

پروموشن اور بڑی سیٹوں کے لیے بڑوں کا خوش ہونا بہت ضروری ہے۔ اسی لیے انھوں نے سیاست دانوں اور ادارے کے بڑوں سے تعلق قائم کرنے کا کوئی موقع ضائع نہیں کیا۔ ان کی دعوتیں کرتے، تحفے تحائف بھیجتے، انھیں شکار پر لے جاتے، غرض یہ کہ ان کی خواہشوں کی تکمیل کے لیے کسی بھی حد تک چلے جاتے۔

بڑوں کا حصہ تھوڑا زیادہ پہنچاتے۔ ان کی یہی خوبیاں بڑوں کو اچھی لگتیں۔ ان کے خیال میں ایسا شخص سسٹم چلانے کے لیے بہت ضروری ہے۔ انھیں ہمیشہ بہترین قسم کی جیلیں دی جاتیں، جہاں کھانا پینا اور سیاسی اثر رسوخ سب سے زیادہ ہوتا۔

چچا نے شادی کے لیے بھی محبت اور مطابقت جیسی فضولیات کو مد نظر نہ رکھا۔ بلکہ ایک اعلیٰ افسر کی طلاق یافتہ بیٹی سے شادی کر لی۔ وہ لڑکی ان سے عمر میں پانچ سال بڑی اور ایک لڑکی کی ماں تھی۔ چچا نے ان سب باتوں کو

قبول کر لیا۔ اس شادی کا فائدہ بھی انھوں نے جلد ہی اٹھالیا اور سب سے اچھی جیل کا چارج سنبھال لیا۔

میری چچی نے پہلی شادی اپنی پسند سے اور گھر سے بھاگ کر کی۔ ان کی اس شرمناک حرکت نے کیونٹی میں ان کے خاندان کی ناک کٹوا دی۔ چچی کے والد بیورو کریٹ تھے۔ ان کا بیٹی کے ذریعے بڑے خاندانوں تک رسائی کا خواب چکنا چور ہو گیا۔

لڑکے غریب اور معمولی خاندان سے تعلق رکھتا تھا۔ جب عشق کی شدت میں کی آئی تو زندگی کی تلخ حقیقتیں نظر آنا شروع ہوئیں۔ ناز و نعم اور نوکروں چاکروں میں پٹی لڑکی کا معمولی سی تنخواہ میں کہاں گزارا ہوتا۔ اپنی غلطی کا احساس ہونے تک کافی دیر ہو گئی۔ بیٹی کی پیدائش سے پہلے ناقص دیکھ بھال کی وجہ سے مرتے مرتے بچیں۔ بیٹی کی پیدائش کے فوراً بعد اپنے باپ کے گھر چلی گئیں اور باپ سے اپنے کیے کی معافی مانگ لی۔

"باپ بہر حال باپ ہوتا ہے"، اس نے معاف کر دیا۔ کچھ ہی عرصہ میں طلاق کے کاغذات بھی پہنچ گئے۔ احساس ندامت چھپانے کے لیے چچی نے اپنی ساری توجہ بچی کی تربیت پر لگا دی۔ اپنی غلطی کے بعد انھیں دوبارہ شادی کی توقع نہ رہی۔ لیکن باپ کی پوسٹ کی وجہ سے قسمت ان پر مہربان ہوئی۔ ان سے پانچ سال چھوٹا لڑکا ان سے شادی پر تیار ہو گیا۔



چچا کے بنگلے میں داخل ہوتے ہی میری نظر لان میں بیٹھی ایک لڑکی پر پڑی۔ اس نے ایک لوزٹراؤزر اور ٹی شرٹ پہنی تھی۔ وہ اپنے پیروں کے ناخنوں پر نیل پالش لگا رہی تھی۔ اس کو پہلی نظر میں دیکھ کر ہی احساس ہوا کہ میں نے آج تک اس سے زیادہ خوبصورت لڑکی نہیں دیکھی۔ مجھ جیسے گاؤں سے آئے نوجوان سے کے لیے یہ لڑکی کسی حور سے کم نہیں تھی۔ اس کا گورا رنگ نین نقش اتنے منفرد تھے کہ میں کچھ دیر تک دیکھتا ہی رہ گیا۔ وہ دور بیٹھی بالکل ایک "ایرانی بلی" لگتی۔

بعد میں معلوم ہوا کہ وہ واقعی ایرانی بلی جیسی ہے۔ جو معصوم اداؤں سے دل موہ لیتی ہے پھر گھات لگا کر بے دردی سے شکار کرتی ہے۔ اس کا نام عنبر تھا۔ وہ چچا کی سوتیلی بیٹی اور چچی کی پہلی اولاد تھی۔ چچی کو میرا گھر آنا بالکل اچھا نہ لگا۔ انھوں نے بہت کوشش کی کہ میں اس گھر میں نہ رہوں پر چچا کے غصے کے سامنے انھیں ہار ماننا پڑی۔

دادا نے مرتے وقت انھیں وصیت کی کہ اب تیور کی دیکھ بھال تمہارے ذمہ ہے۔ چچا کو برا تو لگا ہوگا، لیکن باپ کی آخری خواہش کو رد کرنا مناسب نہ سمجھا۔ دادا نے اسی لیے خاندانی حویلی اور زمینیں ان کے نام لگا دی تھیں۔ انھوں نے اپنی بہنوں کا حصہ بھی ہڑپ کر لیا۔

مجھے چچا کا گہرا جنبی اجنبی محسوس ہوا۔ یہاں پہلے دن سے ہی میری حیثیت ایک کم تر انسان جیسی تھی۔ چچی مجھے بالکل بھی قبول نہ کر سکیں۔ اسی لیے مجھ سے دور دور رہتیں۔ ان کی لگائی گئی شکایتوں کی وجہ سے آئے دن چچا میری پٹائی لگاتے۔ مجھے مدرسہ کے علاوہ کبھی پٹائی کا تجربہ نہیں تھا۔ چچا کو معلوم نہیں کیوں بہت غصہ آتا۔ یہ غصہ صرف پیچھے چلانے سے کم نہ ہوتا۔ وہ مارنا شروع کرتے تو ان کی آنکھوں میں عجیب سی لذت نظر آنا شروع ہو جاتی۔

مار کھانے کے بعد میں خاموشی سے اپنے کمرے میں بیٹھ کر روتا رہتا۔ مجھے ماں یاد آتی۔ ایک ایسی تنہائی کا احساس ہوتا کہ دم گھٹنے لگتا۔ اس گھر میں سب ہی میرے دشمن تھے۔ چچا کی بیٹی عنبر مجھ سے چار سال بڑی تھی۔ وہ بھی مجھ سے اپنی نفرت کے اظہار کو کوئی موقعہ ہاتھ سے نہ جانے دیتی۔ چچی اور عنبر کو یوں لگتا جیسے کوئی شودران کے گھر میں گھس کر ان کے گھر کو ناپاک کرنے کی کوشش کر رہا ہے۔ میں نے کئی بار سوچا بھاگ جاؤں، مگر ہمت نہ پڑتی۔

میرا کمرہ سب سے الگ اور گھر کی پچھلی طرف تھا جہاں کوئی نہ آتا جاتا۔ اس گھر میں کوئی کتابیں نہ پڑھتا۔ پھر بھی ہر مہینے ڈھیروں نئی کتابیں خریدی جاتیں، یا تحفے میں آتیں۔ یہ کتابیں صرف لوگوں کو دکھانے کے لیے ہوتیں۔ امیر گھرانوں میں ایسے شوق بھی ہوتے ہیں۔ مجھے پورے گھر میں صرف اسی جگہ سکون ملتا۔ میں چپکے سے جا کر اپنی پسند کی کتابیں لے آتا۔ شروع شروع میں نوکروں نے میری شکایتیں لگائیں۔ ان کا خیال تھا میں کتابیں چوری کر کے بیچتا ہوں۔

ایک دن چچا غصے سے میرے کمرے میں آئے اور مجھے کتاب پڑھتا دیکھا۔ ان کا غصہ تھوڑا ٹھنڈا ہوا۔ کہنے لگے، تو بھی اپنے باپ اور دادا پر گیا ہے جنہیں ان فضول کتابوں میں دلچسپی محسوس ہوتی تھی۔ تم کتابیں پڑھنے والے اصل زندگی سے فرار حاصل کر کے سمجھتے ہو، تمہیں زندگی کے بارے میں بہت پتا ہے۔

تو آج سے ہر ہفتے میرے ساتھ جیل جایا کرے گا تا کہ تجھے اندازہ ہو سکے، اصل زندگی کیا ہے اور انسان کیا ہوتے ہیں۔ مجھے یقین تھا تو کبھی کتابوں کو نہیں بچ سکتا۔ تجھے جو کتاب چاہیے ہو لے لیا کر۔ ہاں پڑھنے کے بعد وہیں رکھ دینا۔

اس دن کے بعد مجھے لائبریری میں بیٹھ کر پڑھنے کی اجازت مل گئی۔

میں کتابیں پڑھنے کے علاوہ اس گھر کی دنیا کو سمجھنے کی کوشش کرتا۔ چچا ایک سرکاری ملازم ہونے کے باوجود کروڑوں کماتے۔ چچی ان کے پیسے کو خرچ کرنے کا کوئی موقع ہاتھ سے نہ جانے دیتیں۔ ہر وقت شاپنگ اور سوشل گید رنگز میں مصروف رہتیں۔

آئے دن گھر میں پارٹیاں ہوتیں، جن میں شہر کی سیاسی و سماجی شخصیات مدعو ہوتیں۔ یہ دولت کی نمائش اور گوسپ کا موقع ہوتا۔ جس میں دیکھا جاتا: کس نے پلاسٹک سرجری کروائی ہے، کس نے ویٹ لوز کیا ہے، اور کون یک لگ رہی ہے۔

50 سال کی عورتیں بھی ایسا لباس پہنتیں کہ بیس سالہ لڑکی شرما جائے۔ یہ ڈسکس کیا جاتا کہ: کون ہوٹ ہے اور کون ہٹ جا رہا ہے۔ کون سی فلم اچھی ہے۔ کس عورت کا کس سے چکر چل رہا ہے۔ کون کس سے شادی کرنے جا رہا ہے۔

مردوں کی باتیں بھی گوسپ ہی ہوتیں۔ مگر ان میں بزنس اور پالیٹکس زیادہ ہوتی۔ عورت ہو یا مرد ہر کوئی طاقت ور اور مشہور شخصیات کے آگے پیچھے ہی گھومنے کی کوشش کرتا۔ یہ پارٹیاں تعلقات بنانے اور لوگوں سے کام نکلوانے کا ایک اچھا ذریعہ ہوتیں۔

مجھے ان پارٹیوں میں شامل ہونے کی اجازت نہیں تھی۔ اس بات کا ڈر تھا، کہیں میں اپنے پینڈ وپن سے ان کا امیج خراب نہ کر دوں۔ میں نوکروں کی طرح ان پارٹیوں اور لوگوں کو دلچسپی سے دیکھتا۔ ویسے تو کبھی کسی نے مجھے نوٹ نہیں کیا۔ اگر کر بھی لیتا تو یہی سمجھتا: کوئی نوکر ہے۔

رات گئے تک یہ پارٹیاں چلتیں۔ گلاسوں میں بجی ہوئی ڈرنکس کو نوکر پیتے۔ بچا ہوا کھانا نوکر کھاتے اور گھروں کو لے جاتے۔ میں حیرت سے ان ساری کاروائیوں کو دیکھتا اور ان کی سنسن پیدا کرنے کی کوشش کرتا۔

یہ سارے لوگ، اتنی دولت، اتنی خوبصورتی، اتنا کھانا اور اتنی شراب اور اتنی باتیں کس لیے ہیں۔ مجھے کچھ سمجھ نہ آتی۔ یہ دنیا بھی الف لیلا کی طرح انوکھی تھی۔ ہر بات کا ظاہری مطلب کچھ اور ہوتا اور حقیقی مطلب کچھ اور۔ مسکراہٹ کے پیچھے طنز ہوتا اور سنجیدگی کے پیچھے بیوقوفی۔ کسی کی سخت ترین بات کو بھی ہنس کر سہا جاتا اور کسی کی خوشامد پر بھی غصہ دکھایا جاتا۔

کیونکہ یہ محفلیں چچی کی جانب سے دی جاتیں اسی لیے وہ ہی محفل کی جان ہوتیں۔ چچا ان پارٹیوں میں کسی نہ کسی اہم سیاسی و سماجی شخصیت کی خوشامد کرتے نظر آتے۔ یقیناً ان پارٹیوں سے انھیں کافی فائدہ ہوتا ہوگا اسی لیے تو اتنے پیسے خرچ کرتے تھے۔

بنگ لڑکے لڑکیاں ان پارٹیز میں کم ہی آتے۔ اسی لیے عنبران پارٹیز سے بور ہو جاتی۔ چچی اسے پارٹیز میں لوگوں سے سوہلا ناز کرنے کا کہتیں۔ پر وہ جلد بور ہو کر چلی جاتی۔ اسے اپنے ہم عمر لوگوں کے ساتھ ہینگ آؤٹ کا شوق تھا۔ ان لڑکے لڑکیوں کی مجھے تو سمجھ نہ آتی۔ یہ لوگ صرف انگریزی میں بات کرتے۔ فارن برینڈ سے کم کی کوئی چیز نہ تو پسند کرتے اور نہ ہی استعمال کرتے۔ یہ اس ملک کی ہر چیز کو پرایا سمجھتے ہوئے باہر زندگی گزارنے کی خواہش ظاہر کرتے۔

ان کی شاپنگ اور ہولی ڈیز دینی، فرانس اور سوئزر لینڈ میں ہوتے۔ مذہب اور اخلاقیات ان نوجوانوں کے لیے اجنبی چیزیں تھیں۔ یہ لوگ چھپے کھلے وہ سب کرتے جو حرام اور برا ہے۔ پتا نہیں کیوں عنبران لڑکی نما لڑکوں کے ساتھ دیکھ کر مجھے اچھا نہ لگتا۔ میں اپنے جذبات کو اس وقت کوئی نام نہ دے سکا۔

مجھے اس گھر میں آئے کافی مہینے ہو گئے۔ اس دوران میری اور عنبران کی گفتگو کبھی نہیں ہوئی۔ البتہ جب بھی میں اسے دکھائی دیتا، وہ حقارت کی ایک نگاہ مجھ پر ضرور ڈالتی۔ ہمیشہ طنز یہ انداز سے کوئی نہ کوئی جملہ ضرور کستی۔ ہمیشہ مجھے پینڈو کہہ کر ہی پکارتی۔ یہ بات میرے دل میں کھب جاتی۔ پر جس دن وہ مجھ پر حقارت کی نگاہ ڈالے بغیر گزر جاتی، مجھے ہلکی سی خلش بھی محسوس ہوتی۔ جیسے اس نے مجھے حقارت کے قابل بھی نہیں سمجھا۔

وہ مجھ سے جتنی نفرت کرتی اتنا ہی میرا دل اس کی جانب کھنچتا چلا گیا۔ میں چھپ چھپ کر اس کو دیکھنے کی کوشش کرتا۔ جب وہ گھر میں نہ ہوتی تو بیچینی سے اس کا انتظار کرتا۔ میں جان بوجھ کر اس کے سامنے آنے کی

کوشش کرتا تا کہ وہ مجھے نوٹس تو کرے۔

وہ مجھ سے پانچ سال بڑی تھی لیکن مجھے اس بات کی کوئی فکر نہیں تھی۔ مجھے نہیں معلوم یہ محبت تھی کہ نہیں، پر میں نے ایسے جذبات کبھی کسی کے بارے میں محسوس کیے۔ وہ سامنے آتی تو میرے دل کی دھڑکن خود بخود تیز ہو جاتی۔ اسکے چہرے کو دیکھنے کے علاوہ کسی بات کا ہوش نہیں رہتا۔ اس کی بے پرواہی میرے جذبات پر پڑول چھڑک دیتی۔

وہ اپنے تمام دوستوں میں سب سے زیادہ پراؤڈی اور نخرے والی تھی۔ اسے ہر وقت توجہ کا مرکز بننا پسند تھا۔ اگر کوئی اسے توجہ نہ دیتا تو شدید ناراض ہو جاتی۔ اپنے دوستوں پر بھی یوں رعب جھاڑتی جیسے وہ اس کے ماتحت ہوں۔ یہ بات شاید اس نے چچا اور چچی سے سیکھی تھی۔ اپنی سہیلیوں کو ذلیل کر کے بہت انجوائے کرتی۔ ان سب برائیوں کے باوجود میں دن بدن اس کا دیوانہ ہوتا گیا۔



ہر صبح ڈرائیور مجھے سکول چھوڑ کر آتا۔ یہ سکول شہر کے بڑے پرائیویٹ سکولوں میں سے ایک تھا۔ یہاں میرے پرانے سکول جیسے مار پیٹ اور سختی کے کوئی آثار نہ تھے۔ سٹوڈنٹ ٹیچر سے زیادہ پاور فل تھا۔ تقریباً سارے سٹوڈنٹس ہی بڑے گھرانوں سے تعلق رکھتے تھے۔ ٹیچر اپنی نوکری اور عزت بچانے کے لیے دبے دبے سے رہتے۔ ویسے بھی ان سٹوڈنٹس کو کوئی فرق نہیں پڑتا کہ وہ کتنے نمبروں سے پاس ہوتے ہیں۔ ان کے ماں باپ نے ان کے پیدا ہوتے ہی ان کے لیے نوکریاں اور کاروبار بنا رکھے تھے۔

یہاں آکر مجھے احساس ہوا کہ انسان کی اوقات بھی خوشبو کی طرح خاموشی سے پھیل جاتی ہے۔ آپ کو اعلان کرنے کی ضرورت محسوس نہیں ہوتی۔ آپ کا بیک گراؤنڈ آپ کے چہرے پر لکھا ہوتا ہے۔ دیکھنے والا ایک ہی نظر میں سمجھ جاتا ہے: آپ کتنے پانی میں ہیں۔

لوگوں کو معلوم ہو گیا کہ میں ایک یتیم لڑکا ہوں۔ جس کی کفالت اس کا چچا کر رہا ہے۔ ان کے نزدیک میری کوئی حیثیت نہیں تھی۔ زیادہ سے زیادہ خیرات کی تعلیم سے کوئی اچھی نوکری کر لوں گا اور بس۔ سکول کے کئی سال میرا کوئی دوست نہ بن سکا۔ میں خاموشی سے جاتا اور خاموشی سے واپس آ جاتا۔ مجھے

سکول میں نمبر لینے بھی کوئی دلچسپی نہیں تھی۔ بس پاسنگ مارکس لیتا۔ میں نے گاڑی پر آنا جانا بھی چھوڑ دیا اور پبلک ٹرانسپورٹ استعمال کرنا شروع کر دی۔ ویسے بھی گاڑی پر آنے سے کونسا میری شان میں اضافہ ہوتا۔

میرے اندر کا خلا اب بڑھ گیا۔ اس کے ساتھ کڑواہٹ بھی شامل ہو گئی۔ لوگ جو نفرت اور حقارت مجھے دیتے، میرے اندر جمع ہو جاتی۔ میں سامنے مودب بنارہتا۔ پر میرے دل سے لوگوں کا عزت و احترام ختم ہو گیا۔ میری کوئی حیثیت نہیں تھی۔ نہ ہی میں کسی کو فائدہ یا نقصان پہنچا سکتا تھا۔ اسی لیے لوگ میرے سامنے کوئی منافقت نہ دکھاتے۔ ان کا اصل چہرہ میرے سامنے عیاں ہوتا۔ ان کی حقارت اور طنز میں کوئی منافقت نہ ہوتی۔ مجھے بھی لوگوں کے ظاہری چہروں سے زیادہ لوگوں کے اصلی چہروں میں دلچسپی تھی۔

میں سکول میں بھی لوگوں کی باتوں اور حرکتوں سے ان کی شخصیت کا اندازہ لگانے کی کوشش کرتا۔ میں پہچاننے کی کوشش کرتا کہ کون مسکین، چالاک، منافق، بہادر، اور لیڈر ہے۔ انہی دنوں میں مجھے نفسیات کی کتابوں میں دلچسپی ہوئی۔ میں نے انسانی شخصیت کے متعلق کئی کتابیں پڑھیں۔ مجھے کارل ینگ کی کتابیں بہت اچھی لگیں۔

میں نے اپنی سمجھ کے لیے لوگوں کی شخصیت کے بارے میں ایک تھیوری بنائی۔ اس کے مطابق ہر شخص کے اندر کسی نہ کسی ایک جانور کی خصوصیت مضبوط ہوتی ہے۔ جیسے کچھ لوگ شیروں جیسے ہوتے ہیں، کچھ گیدڑ ہوتے ہیں، کچھ الو ہوتے ہیں تو کچھ بندر۔ میری یہ تھیوری میری حد تک تو کام کر رہی تھی۔ میں اپنے خیالات میں لوگوں کو اسی پیمانے پر جج کرتا۔ اب یہ میرا پہچنا تھا یا کچھ اور آہستہ آہستہ مجھے اس میں مزا آنے لگا۔ مذاق مذاق میں شروع کیا گیا یہ کام مستقلاً میری عادت بن گیا۔ اب میں لوگوں کو ان کے اندر کے جانور سے ہی پہچانتا ہوں۔ کسی کے اندر کا جانور مجھے سمجھ نہ آئے تو کنفیوژن ہونا شروع ہو جاتی ہے۔ یہی کنفیوژن مجھے تمھارے کے اندر کے جانور کے بارے میں بھی ہے۔

سوال یہ ہے: کیا مجھے اپنے اندر کے جانور کے بارے میں بھی پتا ہے؟

ہاں مجھے وقت کے ساتھ اندازہ ہونا شروع ہوا کہ میں اندر سے بھیڑیا ہوں۔ ایک اداس بھیڑیا جسے باندھ دیا گیا ہے۔ وہ بھیڑیا جس نے ابھی اپنا آپ نہیں پہچانا۔ غبر کے اندر مجھے ایک بے رحم بلی نظر آتی۔ جو اپنی قاتل

اداؤں سے شکار کرتی ہے۔ میرے چچا کے اندر ایک مردار کھانے والا گنجا گدھ تھا۔ جو ہر وقت اس انتظار میں رہتا، کوئی شکار کرے اور وہ اس کو ہڑپ کر جائیں۔

یہ آگہی کوئی روحانی یا سفلی نہیں تھی۔ کیونکہ میرا ماننا ہے کہ ایسی کوئی چیز نہیں ہوتی۔ میں نے چھوٹی عمر میں ہی ادب، سائنس، فلسفہ اور تاریخ کی کتابیں پڑھنا شروع کر دیں جن کی وجہ سے میری سوچ میں وقت سے پہلے ہی پختگی آ گئی۔ میں ہر بات کو سائنسی اور لاجیکل انداز سے دیکھتا۔

مذہبی لوگوں سے میرا دل پہلے ہی اٹھ چکا تھا۔ رہی سہی کسر سائنس اور فلسفہ نے پوری کر دی۔ میں اب دنیا کو مذہبی آنکھ سے نہیں سائنسی آنکھ سے دیکھنے لگا۔ میرے اندر ہر طرح کی توہمات ختم ہو گئیں۔ اب کسی غیر مرئی چیز کا خوف محسوس نہ ہوتا۔

عزیز کا خیال میرے حواس پر دھیرے دھیرے یوں چھایا کہ میں خود کو بے بس محسوس کرنے لگا۔ اس کا چہرہ، اس کی خوشبو اور اس کی آواز ہی میری نگین کی بجائے بن گئی۔ میں چاہتا کہ اس کے بارے میں نہ سوچوں۔ پر خود پر قابو نہ رہتا۔

وہ تو میرے وجود کو کسی ذرے سے زیادہ اہمیت نہ دیتی۔ اپنے نام نہاد دوستوں کی محفل سجا کر بیٹھی رہتی۔ میں اس کے کمرے کے باہر سے اس کی آواز سن کر تھوڑی تسلی محسوس کرتا۔ کبھی کبھی میں چھپ چھپ کر اس کے کمرے میں جھانکتا کہ وہ لوگ کیا کر رہے ہیں۔ انھیں سگریٹ پینے فلمیں دیکھنے، وڈیو گیمز کھیلنے اور باتیں کرتے سے فرصت ہی نہ ملتی۔ ان ساری محفلوں کی جان عزیز ہی ہوتی۔ اس کی پسند اور رائے حتمی ہوتی جس پر بحث نہ ہو پاتی۔ اگر کوئی بحث کرتا بھی تو وہ اتنی چالاکی سے اپنی بات منوالیتی کہ ماننے والا بھی حیران پریشان رہ جاتا۔

عزیز ایک بلی کی طرح ہر نئی چیز سے دلچسپی لیتی، پھر بہت جلد اس سے بور ہو جاتی، اسے خوش رہنے کے لیے ہر وقت کوئی نہ کوئی نئی سرگرمی چاہیے ہوتی۔ اس کی طبیعت کی بے چینی اس سے ایسی ایسی چیزوں کی خریداری کرواتی جو اس کے کسی کام کی نہ ہوتیں۔ وہ انھیں کچھ دن کے بعد کوڑ کباڑ میں پھینک دیتی۔ اسکے پاس الماریوں کے حساب سے کپڑے، جوتے، میک اپ اور دوسری الا بلا چیزیں پڑی تھیں۔ ایک سوٹ وہ پہن لیتی تو دوسری بار اس کی باری پورا سال نہ آتی۔ پھر بھی وہ ہر وقت میچنگ کپڑوں، بیگز اور جوتوں کی کمی کا رونا روتی۔ اس کی ماما

اور پاپا اسے پیسوں کے معاملے میں کبھی نہ ٹوکتے۔ ان کے پاس بھی تو پیسہ بوریوں میں بھر کر آتا تھا۔

چچا کی شادی کو پندرہ سال سے زیادہ ہو گیا لیکن ان کی کوئی اولاد نہ ہوئی، کئی ڈاکٹروں کو دکھایا۔ پھر بھی مسئلہ کی نشاندہی نہ ہو سکی۔ چچا کا رویہ عمر کے ساتھ کہیں سے بھی سوتیلوں جیسا نہ تھا۔ وہ اسکی ہر خواہش کی تکمیل کرتے ہوئے کبھی ماتھے پر شکن نہ لاتے۔ شاید وہ اسے ہی اپنی اولاد سمجھنا شروع ہو گئے تھے۔ شاید انھیں کبھی افسوس ہوتا ہو کہ ان کی نسل کبھی آگے نہ بڑھ سکے گی۔ مجھے کبھی لگتا کہ میری کفالت کی ذمہ داری چچا نے اس لیے بھی لی تھی کہ میں دادا کا اکلوتا پوتا ہوں۔ اگر وہ ایک سوتیلی بیٹی کی پرورش کر سکتے ہیں تو اپنے سکے بھتیجے کی کیوں نہیں؟ جب کبھی ان کا موڈ اچھا ہوتا تو خود کلامی کے سے انداز میں باتیں کرتے۔ مجھے زندگی کی تلخیوں کے بارے میں بتاتے۔

☆.....☆.....☆

جیل کی دنیا بھی نرالی ہے۔ یہاں بھی انسان اپنے اوپر کا خول اتار دیتا ہے۔ قید ہونے والے انسانوں کے درجے سے نیچے چلے جاتے ہیں اور قید کرنے والے انسانوں کے درجے سے اوپر۔ باہر کے ماحول کی سب پہچانیں ختم ہو جاتی ہیں۔ یہاں آ کر معلوم ہوا کہ چچا سارا وقت جیل میں کیوں بتاتے ہیں۔ جیل میں وہ ایک ناخدا ہوتے جو لوگوں کی تقدیر کا فیصلہ کرتا ہے۔ ان کے گناہوں کی سزا انھیں دیتے، ان کی التجائیں سن کر انھیں معاف کر دیتے۔ جس کا جرم ناقابل معافی ہوتا اسے پھانسی چڑھا دیتے۔ چچا نے پتا نہیں کیا سوچ کر مجھے ہر چھٹی کے دن اپنے ساتھ جیل لے جانا شروع کر دیا۔ انھیں کسی اجازت کی ضرورت نہیں تھی۔ میں سارا دن جیل میں بتاتا۔ میں بھی خود کو ایک قیدی محسوس کرنے لگتا جو ایک چھوٹی قید سے نکل کر ایک بڑی قید میں آ گیا ہے۔

"یہ دنیا بھی تو ایک جیل ہے اور زندگی ایک سزا"

قیدیوں کو جب نارچہ کیا جاتا تو نارچہ کرنے والا اتنے سکون سے مار رہا ہوتا جیسے کسی انسان کو نہیں کسی پتھر کو مار رہا ہے۔ قیدیوں کی چیخیں دل دہلا دیتیں، پر نارچہ کرنے والوں پر کوئی اثر نہ ہوتا۔ لوگوں کی ہڈیاں ٹوٹ جاتیں، وہ بیہوش ہو جاتے، کئی تو مر بھی جاتے۔ کسی کے ماتھے پر شکن نہ آتی اور روٹین کا کام کہہ کر سائیڈ پر کر دیا جاتا۔ نارچہ کرنے والا بڑے اطمینان سے اپنے گھر جاتا جیسے وہ کسی انسان کو نہیں کسی چوٹی کو مار کر گھر جا رہا ہے۔

یہاں آکر حقیقی معنوں میں معلوم ہوا انسان کتنا بے وقعت ہے۔ اس کی خوشی، اس کا غم اور اس کی تکلیف کتنی بے معنی سے ہے۔ یہ صرف ہماری خوش فہمی ہے کہ انسان کی کوئی حیثیت ہے۔ جس دن کسی کو پھانسی دینا ہوتی۔ چچا مجھے رات کو بھی روک لیتے۔ کچھ قیدی بہت اطمینان سے پھانسی گھاٹ پر آتے اور خاموشی سے جان دیتے۔ اکثر قیدیوں کا خوف سے برا حال ہو جاتا۔ ان کے بال سفید ہو جاتے، صحت بالکل ڈاؤن ہو جاتی، وہ گڑ گڑاتے اور التجائیں کرتے آتے، کئی بیہوش ہو جاتے اور انھیں اسی حالت میں پھانسی دینا پڑتی۔ اگر جان جلدی نہ نکلتی تو نیچے سے ٹانگیں کھینچی جاتیں سب کے جسم کچھ دیر تڑپتے اور پھر ساکن ہو جاتے۔

یہاں بھی انسان رائیگاں ہی نظر آیا۔ ایک دن میں بھی تو ایسے ہی مارا جاؤں گا پھر کیا ہوگا؟ اس چیز کا کیا معنی ہے کہ میں زندگی میں کیا کرتا ہوں۔ جبکہ میں نے اتفاق سے مر جانا ہے۔ قیدیوں پر تشدد دیکھ کر مجھے مدرسہ کے بچے یاد آتے۔ اپنے اوپر ہونے والا تشدد یاد آتا۔ یہ گھروں، مدرسوں، اور جیلوں میں تشدد کیوں ہے۔ شاید اکثر انسان کسی نہ کسی صورت میں تشدد کو انجوائے کرتے ہیں۔ گھر میں غبر کو بھی اپنی پالتو بلیوں پر تشدد کر کے مزہ آتا۔ وہ مہنگی سے مہنگی بلی خریدتی اسے کچھ دن بہت لاڈ پیار سے رکھتی جب اس کا دل اکتا جاتا تو اسے قید میں ڈال دیتی۔ انھیں بھوکا رکھتی، چھڑیوں سے مارتی اور بلیوں کی بے بسی دیکھ کر خوش ہوتی۔ مجھے یہ بہت برا لگتا اور میں نے ایک دو بار اسے منع کرنے کی کوشش کی تو الٹا میری شامت آگئی کہ میری اوقات کیا ہے ایسی بات کرنے کی۔

وہ صرف جانوروں پر ہی نہیں، انسانوں پر بھی ایسا ہی تشدد کر دیتی۔ کئی بار اس نے اپنی سہیلیوں کے منہ ناخن سے نوچ لیے۔ کئی لڑکوں پر وزنی چیزیں اٹھا کر پھینکیں۔ لوگوں کی تکلیف دیکھ کر اس کے چہرے پر عجیب سی لذت نظر آتی جس کو لفظوں میں بیان کرنا مشکل ہوتا۔

ایک بار میں اس کے کمرے کے پاس سے گزرا، دروازہ ہلکا سے کھلا ہونے کی وجہ سے اندر کا منظر دکھائی دیا۔

میں چونک گیا!

اندر بیڈ پر ایک لڑکا التالیٹا تھا۔ اس کے ہاتھ پیر بیڈ کے کونوں سے بندھے تھے۔ اس کا منہ کپڑا ڈال کر بند کیا گیا تھا۔ بیڈ کے ساتھ عنبر ہاتھ میں چڑے کا کوڑا لیے اس لڑکے کو مار رہی تھی۔ اس کے مارنے میں اتنی شدت تھی کہ اس لڑکے کی کمر پر نشان بن جاتے۔ وہ لڑکا چیخنے چلانے اور چھڑوانے کی کوشش کرتا۔ اس کی بے بسی دیکھ کر عنبر ہنس دیتی جیسے اس منظر کو خوب انجوائے کر رہی ہو۔

مجھے تو سمجھ ہی نہ آئی کہ یہ سب کیا، اور کیوں ہو رہا ہے۔ تھوڑی دیر کے بعد عنبر نے اس لڑکے کو کھول دیا اور وہ روتا ہوا اٹھ کر بیٹھ گیا۔ اور پتا نہیں کس جرم کی معافی مانگنے لگا۔ عنبر نے بھی سخاوت دکھاتے ہوئے اسے معاف کر دیا۔

کافی دنوں تک میں اس واقعہ کے بارے میں سوچتا رہا۔ نا جانے کیوں مجھے عنبر کا یہ روپ بھی اچھا لگنے لگا۔ ایک دن خواب میں دیکھا، وہ مجھے بھی باندھ کر مار رہی ہے۔ لیکن مجھے تکلیف کے بجائے سکون مل رہا ہے۔ ساتھ ساتھ وہ میری بے عزتی بھی کر رہی ہے۔ وہ جتنا میری بے عزتی کرتی اور مارتی مجھے مزید سکون ملتا۔ مجھے اس بات کی سمجھ نہ آئی۔ میں خواب سے بیدار ہونے پر حیران پریشان بیٹھا رہا۔ کہیں یہ میرے ذہن کا ڈرامہ تو نہیں۔

مجھ اس بات میں کوئی شبہ نہ رہا کہ مجھے عنبر سے شدید محبت ہو گئی ہے۔ پہلی محبت ویسے بھی شدید ہوتی ہے۔ میں کسی نہ کسی طرح اسے دیکھنا اور اس کے پاس رہنا چاہتا تھا۔ مجھے ہر لڑکی میں اسی کا چہرہ نظر آتا۔ میں اپنی محبت کے اظہار کا سوچ بھی نہیں سکتا تھا۔

کچھ عرصہ بعد معلوم ہوا: یوں لوگوں پر تشدد کرنا عنبر کی ہابی ہے۔ وہ لوگوں سے شرطیں لگاتی اور ہارنے کی صورت میں انھیں باندھ کر مارتی ہے۔ اپنی اس تشدد پسند فطرت میں وہ اپنے ماں کے بجائے اپنے سوتیلے باپ پر گئی تھی۔ چچا کو بھی قیدیوں کو یوں سسکتا دیکھنا اچھا لگتا۔ دونوں کو ہی شدید نفسیاتی مسائل تھے۔

قسمت کی ستم ظریفی کہ عنبر کی بلی جیسی فطرت کو بوریت میں کچھ خیال آیا اور وہ بغیر بتائے میرے کمرے میں گھس آئی۔ وہاں وہ پتا نہیں کیا کیا دیکھتی رہی۔ اسی دوران اسے سرہانے کے نیچے سے میری ڈائری بھی مل گئی جس میں میں کچھ نہ کچھ لکھتا رہتا۔ یہ ڈائری ایک خود کلامی تھی۔

عمر کے ہاتھ تو جیسے خزانہ لگ گیا۔ اس نے ساری ڈائری پڑھ ڈالی۔ میں شام کو اپنے کمرے میں آیا، تو اسے وہاں بیٹھا دیکھ کر ٹھٹک گیا۔ اتنے سالوں میں وہ کبھی میرے کمرے میں نہیں آئی۔

وہ آئے گھر میں ہمارے خدا کی قدرت ہے
کبھی ہم ان کو کبھی اپنے گھر کو دیکھتے ہیں

یوں اچانک اس کا آنا اور میرے ہی بیڈ پر بیٹھ کر میری ڈائری پڑھنا مجھے خواب سا لگا۔
اس کے چہرے ہر ایک شیطانی مسکراہٹ ابھری۔ جیسے کوئی بلی چوہے کو اپنے جال میں پھنسا دیکھتی ہے۔
میں نے اسے کہنا چاہا کہ وہ میرے کمرے میں کیا کر رہی ہے۔ اسنے بغیر اجازت میری ڈائری کیوں پڑھ رہی ہے؟ لیکن الفاظ میرے میرے گلے میں پھنس گئے۔

میں اس سچویشن میں بھی چاہتا تھا، وہ کچھ دیر مزید میرے کمرے میں رہے۔ وہ وہ بڑی ادا سے چلتی ہوئی
میرے قریب آئی اور میرا طواف کرنے لگی۔ اس کی آنکھوں میں مستقبل میں ہونے والے واقعات کا خاکہ تھا۔
تو پینڈو!

تم دل ہی دل میں مجھ سے محبت کرتے ہو۔ مجھے چھپ چھپ کر دیکھنے میں تمہیں مزہ آتا ہے۔ اس کی آواز
میں ہلکا ہلکا سرور محسوس ہوا۔

مجھے شدید شرمندگی ہونا شروع ہوئی۔ جیسے مجھے کوئی جرم کرتے ہوئے رنگے ہاتھوں پکڑ لیا ہو۔
میں تمہیں ایک ایرانی بلی کی طرح لگتی ہوں، دیش انٹر سٹنگ۔

میں جتنا ظلم کرتی ہوں اتنا ہی تمہارے دل میں میری طلب بڑھتی ہے۔ واؤ
تم خواب میں مجھے تشدد کرتا دیکھ کر سکون محسوس کرتے ہو۔ آہ ہا

وہ راز کھولتی گئی اور میں زمین میں دھنستا چلا گیا۔
تم پینڈو لوگ بھی کیسی کیسی تمنائیں پالتے ہو۔

آؤ میں پاپا کو بتاتی ہوں کہ آپ نے تو گھر میں سانپ پالا ہوا ہے جو آپ کو ہی ڈسنے کا سوچتا ہے۔ اس نے
تھوڑے ڈرامائی انداز میں کہا۔

وہ صورت حال ہی ایسی تھی، میں ڈر گیا۔ ڈر اس بات کا نہیں تھا کہ چچا مجھے ماریں گے۔ ڈر صرف اس بات کا تھا کہ وہ گھر سے نکال دیں گے۔۔۔

میں فوراً اس کے پیر پڑ گیا کہ وہ ایسا نہ کرے۔ چچا مجھے جان سے ہی مار ڈالیں گے۔ میں نے ڈائری میں یہ سب باتیں صرف لکھی ہیں انھیں کبھی کیا تو نہیں ہے۔
تم جو کہوں گی میں کروں گا۔

اس نے چہرے ہر ایک شیطانی مسکراہٹ آئی جیسے اس کا منصوبہ کامیاب ہو گیا۔
ویسے دل تو نہیں کرتا، تم جیسے پینڈو کو گھر سے نکالنے کا اتنا سنہری موقع ہاتھ سے کھودوں۔
پر اب تم اتنی منت کر رہے ہو تو کچھ رحم کرنا ہی پڑے گا۔

آج سے تم چپ چاپ وہ کرو گے جو میں تم سے کہوں گی۔ اگر تم نے کوئی چالاکی دکھانے کی کوشش کی تو وہ اس گھر میں تمہارا آخری دن ہوگا۔ یہ کہہ کر وہ ڈائری ہاتھ میں لے کر کمرے سے جانے لگی۔
مجھے لگا میں کسی شکنجے میں پھنس گیا ہوں۔ میں اس دن کو کوسنے لگا جس دن میں نے ڈائری لکھنا شروع کی۔
کم از کم ڈائری تو چھپا کر رکھنی چاہیے تھی۔ مگر میرے تو فرشتوں کو بھی خبر نہیں تھی، کہ عنبر یوں میرے کمرے میں آدھمکے گی۔

میں مستقبل کے بارے میں سوچ سوچ کر پریشان ہونے لگا۔ دل میں یہ بھی خیال آتا، چلو اسی بہانے اس کے قریب رہنے، اسے دیکھنے، اس کی خوشبو محسوس کرنے، اور اس کی آواز سننے کا تو موقع ملے گا۔ اس کی محبت نہ سہی اس کا ستم تو ہوگا۔ محبت کی لاجب بھی عجیب ہے، یہاں ستم بھی کرم کی طرح محسوس ہوتا ہے۔

☆.....☆.....☆

چمڑے کا کوڑا جیسے ہی میری کمر پر پڑا درد کی ایک شدید لہر اٹھتی۔ اس کی شدت کافی دیر تک رہتی، پہلے ایک دو کوڑوں تک تو میں نے تکلیف برداشت کرنے کی کوشش کی۔ پھر میری برداشت جواب دے گئی۔ میں نے چیخنا چاہا لیکن منہ میں کپڑا ٹھنسا ہوا ہونے کی وجہ سے میری آواز منہ میں ہی گھٹ کر رہ گئی۔ درد تھا کہ کم ہی نہ ہوتا۔
میری آنکھوں کے سامنے بچوں اور قیدیوں پر تشدد کے سارے واقعات گھومنے لگے۔

وہ کیا محسوس کرتے ہوں گے مجھے بھی محسوس ہونے لگا۔ بے بسی کی وہ شدت پہلے کبھی محسوس نہ ہوئی۔ حد یہ کہ اس ظلم کی کہیں التجا بھی نہ کر سکتا۔

عنبر کو اپنی من پسند ہابی کے لیے ایک غلام مل گیا جسے مارنے کے لیے اسے کسی اجازت کی ضرورت نہیں تھی۔ یہ عمل اس کا کیتھارسس بن گیا۔ اس کی ٹینشنز کا علاج۔ وہ مجھے مارتے ہوئے عجیب سی لذت محسوس کرتی۔ ساتھ ساتھ میری تذلیل بھی کرتی۔ وہ چاہتی کہ میں اس سے معافی مانگوں، اپنا سر اس کے قدموں میں رکھ دوں۔

میری انا کے لیے یہ امتحان بہت کٹھن تھا۔ مجھے معلوم ہوا: فینٹسی اور حقیقت میں کتنا فرق ہے۔ میں اس کے سامنے سر نہیں جھکانا چاہتا تھا۔ پر تکلیف انسان سے وہ بھی کروا لیتی ہے جس کا وہ سوچتا بھی نہیں ہے۔ ہر تشدد کے بعد ایک ہفتہ جلد ہر جلن ہوتی رہتی۔ وہ بھی اتنی ایکسپریٹ تھی کہ صرف اتنا ہی مارتی کہ تکلیف ہو مگر زخم نہ ہو۔

اس ساری تکلیف کے باوجود اس کا قرب قیامت سا لگتا۔ اس کی آنکھوں کا غصہ دیکھنے، اس کے حقارت بھرے جملے سننے کا بہت لطف آتا۔ اگر یہ کہا جائے کہ اس کے خوبصورت ہاتھوں سے دی گئی تکلیف بھی مجھے اچھی لگتی تو غلط نہ ہوگا۔ ہر چوٹ پر اس کی محبت کی شدت بڑھتی جاتی۔ سنا تھا کہ اردو شاعری کا محبوب بہت ظالم ہستی ہوتا ہے جو بیچارے عاشق کو اپنی نظروں کے تیروں سے گھائل کرتا ہے، اسے اپنی زلفوں کے پھندوں میں پھنسا کر رکھتا ہے اس کا دل اپنے قبضے میں کر کے بھول جاتا ہے۔ محبوب کے ستم سے جان جاتی ہے لیکن یہی ستم ہی زندگی بن جاتا ہے۔

محبت میں نہیں ہے فرق جینے اور مرنے کا

اسی کو دیکھ کر جیتے ہیں جس کا فریہ دم ٹکے

وہ جانتی تھی، میں اس پہ دل و جان سے فدا ہوں۔ اسی لیے وہ مجھے تڑپانے میں بھی مزہ لیتی۔ اپنے کسی بوائے فرینڈ کو بلاتی اور مجھ دکھا دکھا کر اس سے محبت کی باتیں کرتی۔ میرے دل پہ چھریاں چلتیں۔ میں چاہ کر بھی کچھ نہ کر پاتا۔ کبھی کبھی وہ مجھے اپنا چہرہ نہ دکھاتی۔ نہ ہی اپنی آواز سننے دیتی۔ میں التجائیں کرتا کہ پلیز اپنا چہرہ تو نہ چھپاؤ۔

مجھے ایسی پیاس محسوس ہوتی جیسے میں کسی صحرا میں ہوں۔ یہ سوچ میری بے بسی میں اضافہ کرتی کہ میں اسے

کبھی حاصل نہیں کر پاؤں گا۔

پھر عمر کی زندگی میں بھی بھونچال آگیا۔

☆.....☆.....☆

یونیورسٹی کے چاروں سال عمر لوگوں کے دلوں سے کھیتی رہی۔ وہ لوگوں کو اپنے حسن سے ایسا گھائل کرتی کہ بچارے اس کے بے دام غلام بن جاتے۔ وہ ان کے ارمانوں پر نمک چھڑکتی اور وہ تڑپتے رہتے۔ کئی لوگ تو نفسیاتی مریض بن گئے۔ مگر اس کے دل پر کبھی رحم نہ آیا۔ اس کے نزدیک یہ پیار محبت صرف ڈرامہ ہے۔ اس کا حقیقت سے کوئی تعلق نہیں ہے۔

اس کے سامنے اس کی ماں کی مثال موجود تھی جس نے یونیورسٹی میں اپنے کلاس فیلو سے سے ٹوٹ کر پیار کیا۔ ان کا پیار چار سال چلتا رہا۔ وہ لڑکا ایک لوئر مل کلاس گھرانے سے تعلق رکھتا تھا، ٹیوشن پڑھا کر اپنی فیس پوری کرتا۔ شکل و صورت اور باتیں بنانے میں اچھا تھا۔ کچھ مہینوں میں عشق کی آگ دونوں طرف لگ گئی۔ اس کی ماں نے اس لڑکے پر پیسے لٹانا شروع کیے، حد یہ کہ لڑکے کی اکیسویں سالگرہ پر اسے اکیس گفٹ دیے۔ جب شادی کی باری آئی تو دونوں گھر والے صاف مکر گئے۔ دونوں نے بھاگ کر شادی کر لی۔ ایک ہی سال میں عشق بھاپ کی طرح اڑ گیا اور زندگی کی حقیقتیں منہ پھاڑے سامنے آ گئیں۔ ہم جتنا لوگوں کو جان جاتے ہیں ان کی کشش ختم ہوتی جاتی ہے۔

ہم نے جانا تو ہم نے یہ جانا

جو نہیں ہے وہ خوبصورت ہے

اس کی ماں اس عشق کو اپنی زندگی کی سب سے بڑی غلطی قرار دیتی۔ وہ کہتی، اس بدنامی کا داغ آج تک میری اور میرے خاندان کی زندگی سے نہیں نکل سکا۔ میرے والدین میری شادی ایک بہت بڑے بزنس ٹائیکون کے بیٹے سے کروانا چاہتے تھے۔ میں نے خود اپنے پیروں پر کلہاڑی ماری۔ آج وہ بزنس ٹائیکون منسٹر ہے، سارا شہر اس کی بیوی کی عزت کرتا ہے۔ میں جتنا بھی پیسہ خرچ کر لوں، وہ عزت اور مرتبہ نہیں مل سکتا۔ اسی لیے میری بیٹی تمہارے لیے میں کوئی بہت ہی اچھے خاندان کا لڑکا ڈھونڈوں گی۔ تم اپنی دل لگی کے لیے

جہاں مرضی محبت کرو۔ شادی تم نے میری مرضی سے کرنی ہے۔ یہ مردوں کی میٹھی میٹھی باتیں صرف وقتی دھوکہ ہوتی ہیں۔ ہمیشہ ان کی میٹھی باتوں کے پیچھے ان کی اصل حیثیت دیکھا کرو۔

بچپن سے ہی ماں کی یہ باتیں سن سن کر اس کے ذہن میں محبت اور مردوں کے خلاف عجیب سی نفرت پیدا ہو گئی۔ وہ محبت کا ڈرامہ کر کے ان کو تڑپاتی، انھیں ترساتی۔ پراپنا دل کسی کو نادیتی۔ اسے کبھی ایسا کوئی ملا ہی نہیں جس کو دیکھ کر اس کے دل کے تار ہل گئے ہوں۔ حالانکہ اس کے ارد گرد سب لوگ بہت ہی اچھے گھرانوں کے تھے۔ جن کے ساتھ شادی کرنے پر اس کی ماں باپ کو کوئی اعتراض نہ ہوتا۔

بچپن کے پانچ سال اس نے باپ کی شفقت کے بغیر ہی گزارے، وہ اپنی سہیلیوں کے باپوں کو دیکھ کر اپنی ماں سے باپ کے بارے میں سوال کرتی۔ اس کی ماں یہ کہہ کر اسے خاموش کر دیتی کہ اس کا باپ مر چکا ہے۔ اگرچہ اس کا باپ کئی بار بیٹی کو ملنے آیا لیکن اس کی ماں نے ملنے نہ دیا۔ علیحدگی سے پہلے حالات اس نہج پر پہنچ گئے تھے کہ اس کی ماں نے اپنے شوہر پر تشدد کے ذریعے بیوی اور ہونے والی بچی کو قتل کرنے کا الزام لگایا۔ اس کے پاس جان بچانے کی صرف ایک ہی شرط رکھی گئی کہ طلاق دے دے۔ عنبر جب بڑی ہوئی تو اسے گھر کے ملازمین سے اپنے باپ کا پتا چلا۔ اس وقت تو اس نے کچھ نہ کیا لیکن یونیورسٹی کے دوران وہ ایک بار وہ اپنے باپ سے ملنے گئی۔

اس کا باپ کافی عرصہ بے روزگار رہنے کے بعد کسی سرکاری محکمے میں کلرک بھرتی ہو گیا تھا۔ اس نے اپنے خاندان کی ایک بیوہ لڑکی سے شادی کر لی۔ جس سے چار لڑکے اور دو لڑکیاں پیدا ہوئیں۔ عنبر اپنے اندر کی خواہش کو نہ سمجھ سکی کہ وہ اپنے باپ سے کیوں ملنا چاہتی ہے۔

"ہماری اکثر خواہشیں ایسی ہی ہوتی ہیں جن کی کوئی وجہ نہیں ہوتی"

وہ اپنی گاڑی میں اس پرانے علاقے میں پہنچی تو اسے ہر طرف بوسیدگی اور شکست و ریخت نظر آئی۔ ہر چیز پرانی اور ٹوٹی پھوٹی تھی۔ وہ پوچھتی پچھاتی ایک پرانے سے مکان میں پہنچی۔ اندر چھوٹے سے مکان کی سیلن زدہ آب و ہوا نے اس کا استقبال کیا۔ اسے دیکھنے کے لیے پورا گھر امنڈ آیا۔ سب کی نظروں میں احساس کمتری تھی۔ اپنے باپ کو دیکھ کر تو وہ حیران رہ گئی۔ اس کی عمر پینتالیس کے لگ بھگ ہو گئی، دیکھنے میں وہ ساٹھ سے زیادہ لگتا۔

کمزوری صحت، سستی سی شلوار قمیض، سر پر ٹوپی اور پیروں میں پلاسٹک کی چپل۔ اس کے کپڑوں سے پسینے کی بو آرہی تھی۔ وہ حیران ہوئی کہ اس شخص میں ایسی کیا بات تھی جس کی وجہ سے اس کی ماں اس کے عشق میں پاگل ہوگئی تھی۔

جب اس نے اپنا تعارف کروایا تو اس کے باپ کے چہرے پر ہلکی سی خوشی نظر آئی پھر وہ بھی غائب ہوگئی۔ جیسے چھ بچوں کے بعد اسے ایک اور لڑکی کا وجود بوجھ محسوس ہوا ہو۔ اس نے دو تین گھنٹے وہاں گزارے اور اس کمرے کو بھی دیکھا جہاں اس کی پیدائش ہوئی تھی۔ اس کے باپ کی بیوی کی آنکھوں میں تھوڑی سی جلن تھی۔ شاید وہ سوچنے لگی کہ اپنے بچوں کو چھوڑ کر اس کا شوہر کہیں اپنی پہلی بیٹی کے پاس ہی نہ چلا جائے۔

عمر اس گھر میں نہ جانے کیا ڈھونڈنے لگی تھی؟ اسے وہ چیز وہاں نہیں ملی۔ اس کی ماں کا فیصلہ ٹھیک تھا۔ ورنہ وہ بھی اسی گھر میں پڑی سسک رہی ہوتی۔ وہ دوبارہ کبھی اس گھر میں نہیں گئی۔ اسکے باپ نے تین چار بار کال کر کے حال احوال پوچھنے کی کوشش کی۔ پر اس نے فون نہ اٹھایا۔

یونیورسٹی سے فارغ ہونے کے بعد عمر کچھ مہینے گھر میں رہ کر بور ہوگئی۔ اس کی ساری فرینڈز اپنی اپنی لائف میں بڑی ہو گئیں۔ تبھی اس نے سوچا، اسے بھی ٹائم پاس کے لیے جاب کرنی چاہیے۔

اس نے اس بات کا ذکر اپنی ماما سے کیا، انھوں نے اسے ایک ابھرتی ہوئی ڈیری پروڈکٹس کی کمپنی میں پی آر آفیسر لگوا دیا گیا۔ اسے یہ جاب دینے کی وجہ یہی تھی، کہ وہ اپنے فیملی لنکس استعمال کرتے ہوئے کمپنی کے لیے نئے کلائنٹس لائے۔ شروع میں تو سارا دن آفس کی پابندی کا سوچ کر ہی اس کا دم گھٹنے لگا۔ جلد اسے معلوم ہوا، اس پر آفس میں آنے کی کوئی پابندی نہیں ہے۔ اس کا تو کام ہی پارٹیاں اٹینڈ کرنا، گالف کھیلنا، اور گھومنا پھرنا ہے۔ اسے یہ کام مزے کا لگا۔ نئے نئے لوگوں سے ملو اور صرف لنکس بناؤ۔

یہیں وہ کمپنی کے سی ای او بابر ہمدانی سے قریب ہوگئی۔

بابر ہمدانی نے لندن سکول آف اکنومکس سے ایم بی اے کیا۔ دو تین سال ایک ملٹی نیشنل کمپنی میں تجربہ لینے کے بعد پاکستان میں اپنی کمپنی کھول لی۔ پانچ سالوں میں اس کی کمپنی کافی کامیاب ہوگئی۔ بابر ہمدانی کا خواب ڈیری پروڈکٹس میں لیڈنگ کمپنی بننا ہے۔ اس کی عمر ابھی تیس کے قریب بھی نہیں ہوئی اور اس کی خود کی کمپنی کی

وہیلواریوں میں چلی گئی۔ اس کی خوبصورتی اور ہینڈسمنس دیکھ کر لوگ کچھ دیر کے لیے رک جاتے۔ اس کی آواز میں ہمیشہ ایک تازگی اور زندگی کا احساس ہوتا۔

وہ ہر وقت فنی بات کر کے کسی کو بور نہ ہونے دیتا۔ غبر اسے دیکھ کر حیران ہوئی۔ اس جیسے لا پرواہ نظر آنے والے بندے نے اتنی کامیاب کمپنی کیسے کھڑی کر لی۔

بابر ہمدانی صرف دیکھنے میں ہی لا پرواہ تھا۔ اس کا ذہن ہر وقت بزنس کے بارے میں ہی سوچ رہا ہوتا۔ اس کا یہ بہرہ اپنے اوپر سے توجہ ہٹانے کے لیے تھا۔ غبر جتنا اس کے ساتھ میٹنگز میں جاتی گئی اس پر بابر کی شخصیت کھلتی گئی۔ بابر وہ واحد شخص تھا جس نے ایک لمحے کے لیے بھی اسے اہمیت نہ دی۔ اس کا رویہ انتہائی پروفیشنل ہوتا۔ اس نے کبھی کسی امپلائی میں ڈسکریمیٹ نہیں کیا۔ خصوصاً اس نے کبھی لڑکوں اور لڑکیوں کے درمیان فرق نہیں رکھا۔ انھوں نے اکٹھے کئی میٹنگز میں کھانا کھایا لیکن بابر ہمدانی اسے ہمیشہ ایک ایمپلائی کی حیثیت ہی دیتا۔ شاید یہ آئینکس اس نے باہرہ کر سیکھے تھے۔

غبر کو اس بے پرواہی سے چڑھنے لگی۔ وہ باقی لوگوں کی طرح ضرورت مند نہیں۔ ایک بہت اچھے گھرانے سے ہے۔ اسی لیے بابر ہمدانی کو اس کے ساتھ مختلف رویہ رکھنا چاہیے۔ باقی لوگوں کو تو وہ یہ بات جتنا جانتی رہتی جو اس سے دبے دبے رہتے۔ خود بابر ہمدانی کے سامنے وہ کچھ نہ کہہ پاتی۔ اس کی شخصیت میں ایک کرشمہ تھا جو لوگوں کو متاثر کرتا۔ یہ جادو غبر پر بھی چل گیا۔

آج تک باقی لوگوں نے ہی غبر کا دل جیتنے کی کوشش کی۔ اسے خود کبھی ایسا کرنا ہی نہ پڑا۔ ہر لڑکے کا دل خود اس کے قدموں میں آ جاتا، جسے کچل کر وہ پھینک دیتی۔ پہلی بار اسے کسی بے پرواہ سے پالا پڑا تو احساس ہوا، اس کے عاشقوں پر کیا بیتی رہی۔

وہ ہر روز گھنٹوں تیار ہونے کے بعد آفس جاتی، پر مجال ہے سوائے لا پرواہی کے کچھ نصیب ہوتا۔ اسے شدید غصہ آتا، ساتھ ساتھ بے بسی محسوس ہوتی۔ اس نے اپنے سارے لنکس استعمال کر کے بہت سے کام کے کلائنٹس ڈھونڈے، مگر سوائے پروفیشنل شاباش کے کچھ نہ ملا۔

اگر ذرا سا بھی اشارہ ملتا تو وہ خود بات کو آگے بڑھاتی۔ ہر روز غصے میں آفس سے واپس آتی۔ جو سامنے آتا

کچھ دن وہ بنا بتائے چھٹی کر کے بیٹھ گئی۔ پھر بھی اس سنگ دل نے خودفون تک نہ کیا، بلکہ ایچ آر سے خیریت پوچھنے کا فون کروایا۔

اس کا دل چاہا کہ نوکری چھوڑ کر گھر بیٹھ جائے۔ لیکن یہ بھی اس کے اختیار میں نہ رہا۔ بابر ہمدانی کو بغیر دیکھے اسکے دل کو بھی چین نہ پڑتا۔ مجبوراً وہ آفس چلی گئی۔ اگلے کچھ دن اس نے اپنی طرف سے روکھارو کھارو یہ رکھا، کوئی فرق نہ پڑا۔۔۔

بابر ہمدانی کا رویہ بالکل نارمل رہا۔

ایک شام کلائنٹ نے میٹنگ کینسل کر دی تو وہ اکیلے ہی گالف کلب میں بیٹھے رہے۔ بابر ہمدانی میٹنگ کینسل ہونے کے باوجود ریلیکس موڈ میں تھا۔ اس نے غبر سے پرسنل باتیں پوچھنا شروع کر دیں جو اس نے پہلے کبھی نہیں پوچھیں۔ جیسے وہ وکیشنز کے لیے کہاں جاتی ہے؟ اسے کون سی موویز اچھی لگتی ہیں۔ پہلے پہلے تو اس نے سوچا کہ ایک کورا سا جواب دے دے۔

آج پہلی بار اس نے مجھ میں دلچسپی دکھائی ہے کیسے منع کر دوں۔ وہ بڑی دلچسپی سے اسے اپنے بارے میں بتانے لگی۔ ساتھ ساتھ اس کے بارے میں بھی پوچھ لیتی۔ اس کے اندر کی ساری اداسی ختم ہو گئی، وہ بے وجہ ہنسنے لگی۔ بابر ہمدانی کی توجہ نے اسکے اندر ایک خوشی کا طوفان اٹھا دیا۔

اسے حیرت ہوئی ہم دونوں کی لالٹنگ ڈسلاٹنگ کتنی ملتی ہیں۔ شام ختم ہونے تک غبر خود کو ایک لوہا سمجھنے لگی جو مقناطیس سے کی طرف کچھ رہا ہے۔

اس دن کے بعد غبر کی فیلنگو بہت بڑھ گئیں۔ جیسے ہی بابر ہمدانی سامنے آتا اس کا دل تیزی سے دھڑکنے لگتا۔ وہ جتنا قریب آتا اس کے اندر کے تاریکی تیزی سے ملتے۔ وہ بہانے بہانے سے اس کے قریب رہنے کی کوشش کرتی۔

بابر ہمدانی کے رویے میں کوئی تبدیلی نہ آئی۔ یوں لگتا کہ جیسے وہ شام ایک خواب تھی۔ یہ شخص آخر دلچسپی

دکھانے کے بعد پیچھے کیوں ہٹ گیا ہے۔ وہ جان بوجھ کر اس کے ساتھ پرسنل باتیں چھیڑ دیتی مگر وہ دلچسپی نہ دکھاتا۔ وہ جتنا روکھا ہوتا اتنا اسے اچھا لگتا۔ وہ اگر ذرا سا اشارہ بھی کرتا تو وہ اس کے قدموں میں بچھ جاتی۔ کئی مہینے جب ایسے ہی گزرے تو ایک شام اس نے بہت ہمت کر کے اس کے سامنے اپنی محبت کا اقرار کر لیا۔ یہ اقرار کرتے ہی اس کی آنکھیں شرم سے جھک گئیں۔ اس کے جسم میں چیونٹیاں ریگنے لگیں۔ دوسری طرف کافی دیر تک گہری خاموشی رہی۔ اس نے تھوڑی دیر بعد گھبرا کر آنکھیں اوپر کیں۔ تو باہر ہمدانی کی آنکھوں میں محبت کی کوئی رقی نظر نہ آئی۔

عزیز مجھے افسوس ہے میں تمہاری محبت قبول نہیں کر سکتا۔
لیکن کیوں؟

میں اس کی وجہ نہیں بتا سکتا۔

کیا کسی اور سے محبت کرتے ہو، عزیز نے مایوسانہ لہجے میں کیا
نہیں۔ اس نے یقین سے کہا۔

تو میری محبت قبول کرنے میں کیا حرج ہے

بات ایسی نہیں ہے۔ تم اس کمپنی کی ایمپلائی ہو اور ایک ایمپلائی کے ساتھ ایسا تعلق رکھنا پروفیشنل آفیسر کے خلاف ہے۔

مجھے اس جاب کی کوئی پروا نہیں ہے۔ میں ابھی تمہارے لیے یہ نوکری چھوڑنے کو تیار ہوں۔

میں صرف تمہارے لیے دفتر آتی ہوں۔

عزیز۔۔ عزیز، پلیز ٹرائے تو اینڈرسٹینڈ یہ نہیں ہو سکتا۔

کیوں نہیں ہو سکتا۔۔۔

تمہیں کس چیز نے روکا ہے؟ کیا تم اپنی پہلی محبت میں دل ٹوٹنے کی وجہ سے ایسا کر رہے ہو؟

میں اس بارے میں بات نہیں کر سکتا۔۔۔ تم پلیز آئندہ اس ٹاپک کو مت چھیڑنا۔

عزیز تڑپ کر رہ گئی۔۔۔

کیوں نہ چھیڑوں میں اس ٹا پک کو؟ پچھلے کئی مہینوں سے میرے دل و دماغ میں صرف تمہارا خیال ہے۔
 میں اس دفتر کا ہر کام صرف تمہاری خوشی کے لیے کرتی ہوں۔ میں۔۔ میں زندہ ہوں تو صرف تمہاری وجہ
 سے ہوں۔۔۔ اور تم کہہ رہے ہو کہ میں اس ٹا پک پر بات نہ کروں؟ عنبر نے غصے اور بے بسی سے پوچھا۔
 عنبر تم بہت اچھی لڑکی ہو۔۔ لیکن میں تم سے محبت نہیں کرتا
 میں۔۔۔۔ میں تمہاری خاطر ہر حد تک جانے کو تیار ہوں۔۔۔ یہ الفاظ کہتے اسے بہت شرم آئی۔
 عنبر! تم پر اس وقت عشق کا بھوت سوار ہے۔ کچھ دن چھٹی لے کر گھر بیٹھو۔ تمہیں احساس ہو جائے گا کہ تم
 غلطی پر ہو۔

نہیں! مجھے کسی بات کی پروا نہیں ہے۔ مجھے صرف اور صرف تم چاہیے ہو۔
 میں تمہیں اپنا جواب بتا چکا ہوں۔ ایسا نہیں ہو سکتا۔ یہ کہہ کر وہ آفس سے باہر چل پڑا۔
 اگلا پورا مہینہ بابر ہمدانی ملک سے باہر رہا۔
 عنبر بنا پانی کی مچھلی کی طرح تڑپتی رہی۔ اس کا کھانا پینا بند ہو گیا۔ کسی کام میں دل نہ لگتا۔ چچی نے کئی بار
 پوچھا، مگر اس نے ٹال دیا۔ اسے کچھ سمجھ نہ آتا کہ کیا کرے۔ وہ کیسے بابر ہمدانی کی محبت حاصل کرے۔ ایک مہینہ
 جیسے کئی صدیوں کے برابر ہو گیا۔ پہلے اس کا دیدار تو نصیب ہوتا تھا اب وہ بھی چھن گیا۔
 اس سے کہو کہ دل کی گلیوں میں
 رات دن تیری انتظاری ہے

ایک مہینہ پتا نہیں کیسے کٹا۔ جس دن بابر ہمدانی نے آنا تھا وہ گھنٹوں پہلے ایئر پورٹ پہنچ گئی۔ اسے دیکھتے ہی
 اس کا دل چاہا کہ اس سے لپٹ کر رونا شروع کر دے۔ وہاں بابر ہمدانی کے ساتھ کچھ جاننے والے بھی موجود تھے
 اسی لیے اس نے اپنے جذبات کو بڑی مشکل سے روکا۔ صرف ہینڈ ٹیک کرنے پر اکتفا کیا۔ لیکن جیسے ہاتھ ٹکرائے
 اس کے جسم میں کرنٹ سا لگا۔ اس کے لمس کے احساس کو وہ کافی دیر تک محسوس کرتی رہی۔
 دفتر کی زندگی معمول پر آ گئی۔ ایک دن پھر اس نے جان بوجھ کر محبت کا ذکر چھیڑ دیا۔
 عنبر ہمارے درمیاں طے پایا تھا کہ ہم اس بات کا ذکر نہیں کریں گے۔ اس نے تھوڑے غصے سے کہا

کیسے چھوڑ دوں اس بات کو؟ عنبر نے تڑپ کر کہا۔

بابر ہمدانی نے بحث سے جان چھڑانے کے لیے اٹھنا چاہا تو پتا نہیں کیا سوچ کر وہ اس کے پیروں میں گر گئی۔۔۔ اس کے اندر کوئی چیز ٹوٹ گئی۔

بابر پلینز سمجھنے کے کوشش کرو۔۔ تمھاری محبت کے بغیر میں زندہ نہیں رہ پاؤں گی۔ اس کی آنکھوں سے بے بسی کے آنسو نکل پڑے۔

عنبر! اٹھو کیا کر رہی ہو۔۔۔ لوگ دیکھیں گے تو کیا کہیں گے۔

مجھے تمھارے علاوہ کسی کی پرواہ نہیں ہے۔۔۔ مجھے ہر قیمت پر صرف تمھاری محبت چاہیے۔
یہ ممکن نہیں ہے۔۔۔

وہ بڑی مشکل سے پیر چھڑا کر چل پڑا۔

اس دن کے بعد عنبر نے بابر ہمدانی کی زندگی اجیرن بنادی۔ یوں لگتا وہ اپنے ہوش و حواس کھو بیٹھی ہے۔ آفس میں بھی لوگوں کو پتا چل گیا۔ سب لوگ باتیں بنانے لگے۔ مجبوراً بابر ہمدانی نے ناصر سے نوکری سے نکالا بلکہ اس کا دفتر آنا بھی بند کروا دیا۔

عنبر پھر بھی باز نہ آئی۔ وہ سارے دن دفتر کے باہر بیٹھی رہتی اور زبردستی بھی اندر گھس جاتی۔ ایک عجیب تماشا لگ گیا۔ عنبر کو جیسے بابر کو حاصل کرنے کے علاوہ کسی چیز کی پرواہ نہ رہی۔ اس نے ایک دو بار بابر ہمدانی کو خود کشی کرنے کی دھمکی دے کر منانے کی بھی کوشش کی مگر کوئی کامیابی نہ ہوئی۔

ایک دن عنبر زبردستی آفس میں گھس گئی اور خوب ہنگامہ کیا۔ بابر ہمدانی کو کلائنٹس کے سامنے بہت شرمندگی اٹھانی پڑی۔ اس نے غصے میں عنبر کو تھپڑ مارا اور دھکے دے کر آفس سے نکال دیا۔

اس شام میں نے عنبر کو بہت ہی اداس دیکھا۔ وہ میری کمرے میں آئی اور میری ڈائری مجھے واپس کر دی۔ میں نے اسے بیٹھنے کے لیے کہا تو وہ خالی ذہن کے ساتھ میرے بستر پر بیٹھ گئی۔ اب وہ پہچانی ہی نہ جاتی۔

آنکھوں میں حلقے۔ بغیر میک ایک روکھا سا چہرہ۔ اجڑے بال اور ڈھانچہ جسم۔

مجھے اس کی حالت دیکھ کر رونا آ گیا۔

مجھے روتا دیکھ کر وہ مجھ سے لپٹ گئی اور خود بھی رونا شروع کر دیا۔ وہ خود کلامی کے انداز سے پتا نہیں کیا کیا بولتی رہی۔

میں سمجھ گئی ہوں تیمور، تم کیا محسوس کرتے ہو۔۔۔
مجھے ایک پل چین نہیں آتا۔ ایک آگ ہے جو میرے سینے میں لگی رہتی ہے۔
وہ کٹھور کسی صورت نہیں مانتا۔۔۔۔

پتا نہیں اسے ایسا کیا چاہیے، جو مجھ میں نہیں ہے۔
آج اس نے مجھے سب لوگوں کے سامنے تھپڑ بھی مارا۔
تھپڑ کی خیر ہے۔ وہ اپنا حق جتانے کے لیے میری جان بھی لے لے۔ اس نے مجھے نفرت کے قابل بھی نہیں سمجھا۔ اسکی آنکھوں میں صرف بیزاری تھی۔ ایسے جیسے میں کوئی گندی مکھی ہوں جو اسے تنگ کر رہی ہوں۔
یہ میری برداشت سے باہر ہے۔ اس نے آج اپنی آنکھوں سے اپنا آخری فیصلہ سنا دیا ہے۔ یہ کہہ کر وہ پھوٹ پھوٹ کر رونے لگی۔

میں اپنی طرف سے اسے تسلی دیتا رہا۔ اس کا یوں پلٹنا مجھے بہت اچھا لگا اور میں دعا کرنے لگا۔ کاش! وقت ختم جائے۔ پتا نہیں کتنی دیر بعد وہ اٹھی اور میرے چہرے کی جانب دیکھنے لگی۔
تیمور۔۔۔

یوں مجھے کب تک سہو گے تم
یوں کب تک جتلا رہو گے تم
درد مندی کی مت سزا پاؤ
اب تو تم تم مجھ سے تنگ آ جاؤ
میں کوئی مرکز حیات نہیں
وجہ تخلیق کائنات نہیں
عنبر غم کے جہوم سے نکلے

اور جنازہ بھی دھوم سے نکلے
جنازے میں ہو یہ شور حزیں
آج وہ مر گئی جو تھی ہی نہیں

☆.....☆.....☆

اسی رات عنبر نے بلیڈ سے اپنی نیس کاٹ لیں۔ اگلے دن دوپہر کو ہم سب گھر والوں کو اس کی موت کا علم ہوا۔ اس کا چہرہ سفید پڑ چکا تھا۔ مجھے اس کی آنکھوں میں ایک خالی پن نظر آیا، جس نے میرے سینے کے خالی پن کو اور بڑھا دیا۔ میرے سینے میں شدید درد اٹھا اور میں اپنے کمرے میں آ کر نا جانے کتنی دیر روتا رہا۔

انسانی زندگی بھی عجیب ہے ہم کبھی ظالم ہوتے ہیں تو کبھی مظلوم۔
عنبر کی زندگی کا کیا مقصد تھا، وہ کیوں مری؟ کیا اس کا جینا اور مرنا کسی مقصد سے تھا؟ میری ماں کیوں پاگل ہوئی، میرا باپ کیوں آئیڈیلیٹ تھا۔ یہ سب سوال پھر پوری شدت سے اٹھ کھڑے ہوئے۔ میں کیوں زندہ ہوں؟

عنبر نے اپنے نوٹ میں لکھا۔۔
"می! آپ ٹھیک کہتی تھیں یہ عشق ہر حال میں انسان کو برباد کرتا ہے۔ اگر محبوب مل جائے، تو عشق بھاپ کی طرح اڑ جاتا ہے۔ محبوب نہ ملے تو کسی پل چین نہیں آتا۔ محبوب کے بنا جینا فضول لگتا ہے۔"
چچی یہ نوٹ پڑھ کر غم سے نڈھال ہو گئیں۔ وہ عنبر کی چیزوں کو دیکھ دیکھ کر روتی رہتیں۔ ان کی جوان بیٹی نے عشق میں ناکامی پر اپنی جان ہی لے لی۔ چچی کی ساری نصیحتیں بے اثر رہیں۔ ان کی بیٹی خود کو جان لیوا عشق سے ندرک سکی۔ یہ عشق چیز ہی ایسی ہے۔

عنبر کا اصل باپ بھی جنازے پر آیا اور خاموشی سے آنسو بہاتا رہا۔
عنبر کی فوتگی کے بعد چچی کی مجھ سے نفرت اور بڑھ گئی۔ میرا اس گھر میں رہنا محال ہو گیا۔ وہ کچھ وہی سی ہو گئیں۔ میری نحوست کو عنبر کی موت کا ذمہ دار قرار دیتیں۔ ان کے مطابق میری نحوست کی وجہ سے میرے ماں باپ کا گھر نہ بسا، ان دونوں کی موت وقت سے پہلے ہو گئی۔۔

اگر میں مزید اس گھر میں رہا تو ناجانے کیا ہوگا۔ ہر روز وہ گھر میں لڑائی ڈال کر بیٹھ جاتیں۔ چچا کو اتنی ٹینشن دیتیں کہ وہ کئی کئی دن گھر نہ آتے۔ آخر کار چچی جیت گئیں۔ میں چھت سے بھی محروم ہو گیا۔

یہ جو ہر موڑ پر آملتی ہے مجھ سے فرحت
بد نصیبی بھی کہیں میری دیوانی تو نہیں

☆.....☆.....☆

شنو ہر روز اپنے نایبنا باپ کے ساتھ مارکیٹ میں بھیک مانگنے آتی۔ میں اسے کچھ نہ کچھ ضرور دیتا۔ اس کا مارکیٹ میں آنا تازہ ہوا کے جھونکے جیسا ہوتا۔ برقع میں اس کی آنکھیں بہت ہی خوبصورت لگتیں۔ میں اس کے نقاب کے پیچھے اس کے چہرے کا اندازہ لگانے کی کوشش کرتا۔ یہ تخیل مجھے حقیقت سے زیادہ اچھا لگتا۔ میں ہر دوپہر اس کے آنے کا بے چینی سے انتظار کرتا۔ کئی مہینے ہونے کو آئے، مگر میں نے اس سے کبھی بات نہ کی۔ اس کا نام بھی اس کے باپ کے پکارنے کی وجہ سے معلوم ہوا۔

مارکیٹ کے لوگ اسے بڑی بے شرمی سے اشارے کرتے۔ پیسے دیتے ہوئے کبھی اس کا ہاتھ پکڑ لیتے، تو کبھی اس کا نقاب اتارنے کی کوشش کرتے۔ وہ بڑی بے بسی سے یہ سب سہتی۔ ایک دو بار میں نے اس کی آنکھوں میں آنسو بھی دیکھے مگر کچھ نہ کر پایا۔

اس کا ادھیڑ عمر باپ گلاب خان سب باتوں سے بے پرواہ بھیک کی صدائیں لگاتا جاتا۔ اسے نہیں معلوم ہوتا کہ اس کی بیٹی کے ساتھ لوگ کیا کر رہے ہیں۔ یا جان کر بھی انجان بن جاتا۔ وہ مقدر کے جبر کے سامنے کربھی کیا سکتا تھا۔ چار سال پہلے اس نے تصور بھی نہ کیا تھا۔ وہ کبھی اسی مارکیٹ میں بھیک مانگ رہا ہوگا جہاں کبھی اس کی اپنی دکان تھی۔

گلاب خان کی اپنی کپڑے کی دکان تھی۔ جسے اس نے ساری جوانی کی محنت کے بعد بنایا تھا۔ اس کی شادی ادھیڑ عمری میں ہوئی۔ پانچ بیٹیاں کی نعمت ملی۔ پانچویں کی پیدائش پر بیوی کا انتقال ہو گیا۔ دوسری شادی سے پہلے ایک حادثے میں اس کی آنکھیں ضائع ہو گئیں۔ کاروبار پر اس کے ایک ملازم نے قبضہ کر لیا۔ گلاب خان کا کوئی عزیز رشتہ دار نہیں تھا جو اس کی مدد کو آتا۔ کچھ ہی مہینوں میں وہ سڑک پر آ گیا۔ گھر کا خرچہ چلانے کے لیے

بھیک مانگنا شروع کر دی۔ میں نے گلاب خان کی اسی دکان پر کام کرنا شروع کیا۔

ہر روز اس دکان کے سامنے آکر گلاب خان کے قدم رک جاتے۔ تاریک آنکھوں کے پیچھے ماضی کے کچھ مناظر چلنا شروع ہو جاتے۔ وہ نہیں جان پایا، اسے کس چیز کی سزا ملی۔ یہ کیسی آزمائش ہے۔ گلاب خان کے بجائے میں یہ سوچتا کہ یہ نہ کوئی آزمائش، نہ ہی کوئی سزا ہے۔

یہ محض اس اتفاقیہ زندگی کا بھیانک مذاق ہے۔ یہ بھیانک مذاق روزانہ گنت لوگوں کی زندگی کیساتھ کھیلا جاتا ہے۔ جن کے غموں کا حساب رکھنے والا کوئی نہیں۔ یہاں کسی کا قصور نہیں۔

گلاب خان اور اس کی بیٹی شنو کو دیکھ دیکھ کر میں مزید اداس ہو جاتا۔ دادا بھی بے وجہ اپنی محبوب کو روتا چھوڑ آئے، ابا بھی بے وجہ آئیڈلیسٹ تھے، اماں بھی بے وجہ ہی پاگل ہوئیں، عنبر نے بھی بے وجہ ہی خودکشی کی۔ میں بھی بے وجہ ہی یتیم ہوا۔ کوئی نہیں ہے جو یہ سب کروا رہا ہے، کوئی نہیں ہے جو اسے روک سکتا ہے۔ یہ فقط ایک تماشا ہے جو ہر کسی مداری کے چل رہا ہے۔

ہوتا ہے شب و روز تماشا میرے آگے

میں کچی بستی میں ایک گندے سے کمرے میں رہتا۔ میری تنخواہ میں اتنا ہی ہو پاتا۔ تعلیم چھٹ گئی، مستقبل کے سارے خواب بھی چلے گئے۔ میں اپنے ارد گرد انتہائی غریب لوگوں کو دیکھتا جنہوں نے زندگی کی لڑائی میں شکست تسلیم کر لی تھی۔ ان کی زندگی سے یہی سبق ملتا،

"انسانی منصوبہ اور خواہشیں سب دھری کی دھری رہ جاتی ہیں اور وقت کا ریلہ اپنے ساتھ سب کچھ بہا کر لیجاتا ہے"

میں بھی بس زندہ تھا۔ بستی کے ایک کچے مکان میں شنو بھی رہتی، جو سارا دن بھیک مانگ کر تھک چکی ہوتی۔ اس کے اندر روٹی بنانے کی ہمت بھی نہ ہوتی۔ اس کا باپ چار پائی پر لیٹ کر اپنے اندر کی ازلی تاریکی میں کھو جاتا۔ شنو اسی سے سوچتی: میری زندگی کیا تھی اور کیا بن گئی۔

وہ سڑکوں پر غیر محفوظ ہوتی اور اس کی چھوٹی بہنیں گھر میں۔ کبھی وہ اچھے کپڑے پہنے سکول جاتی تھی۔ اب سکول سے واپس آتی اپنی سہلیوں سے خود کو چھپانے کی ناکام کوشش کرتی۔ اس کا برقع میلا اور پھٹا ہوا ہوتا۔ نیا

خریدنے کے پیسے نہ ہوتے۔

اسے پروفیشنل فقیروں کی طرح بھیک مانگنا نہ آتی۔ تمام فقیروں نے اپنے اپنے علاقے بانٹے ہوتے۔ جس میں کسی دوسرے کو داخل نہ ہونے دیا جاتا۔ تمام پیسے والے اشاروں، مارکیٹوں اور علاقوں پر بڑے بڑے بد معاشوں کا قبضہ تھا۔ جہاں وہ بھتا لیکر اپنے منتخب فقیروں کو بھیک مانگنے دیتے۔ دوسرے کسی فقیر کا وہاں داخلہ بھی ممنوع ہوتا۔ وہ جتنا بھی کماتے اس میں سے آدھا تو بھتے میں چلا جاتا۔ شنو کو ابھی تک پروفیشنل فقیروں کی طرح مانگنا نہیں آیا تھا۔ مظلوم ہوتے ہوئے بھی مظلومیت کی ایکٹنگ نہ کر پاتی۔

چچا نے گھر سے کیا نکالا، میں حالات کے گھور میں پھنس کر سب بھول گیا۔ میری تعلیم چھٹ گئی، سر سے چھت چھن گئی، کھانے تک کے لالے پڑ گئے۔ میری انا اور خودداری کو اتنے لوگوں نے پیروں تلے روندنا کہ مجھے یاد ہی نہ رہا مجھ کوئی انا بھی ہے۔ میرے بڑے بڑے خیالات بھاپ کی طرح اڑ گئے۔ میں روٹی کپڑا اور مکان کی تلاش میں سرگرداں ہجوم کا حصہ بن گیا۔

پہلے میں صرف سوچتا تھا، انسانی زندگی کا کوئی مقصد نہیں ہے۔ اب احساس کی شدت کے ساتھ اس بات کو جان گیا۔

مجھے اپنی اس حالت کا ذمہ دار بھی کوئی نظر نہ آتا۔ بس حالات کا سیلاب مجھے بہائے لے گیا۔ شنو ابھی نا سمجھ تھی، اسی لیے اس کی آنکھوں میں معاشرے کے خلاف شکوہ نظر آتا۔ شاید وقت کے ساتھ وہ سمجھ جائے کہ زندگی میں شکوے اور شکائتیں کام نہیں آتیں۔

میں نے مزدوری کرنے سے لے کر ٹیوشنیں پڑھانے تک سب کام کیے۔ میری باہر کی چمڑی سخت ہونے لگی۔ اب میری دل میں کسی کے بارے میں رحم دلی کے جذبات نہ ابھرتے۔ میں کسی کو لٹا دیکھ کر بچانے کی کوشش نہ کرتا۔ بلکہ یہ دکھتا کہ اس میں میرا کیا فائدہ ہے۔ میں اپنے کام میں ڈنڈی مارتا، پیسوں میں ہیر پھیر کرتا۔ دکان میں آنے والے لوگوں کو الودہانے کی پوری کوشش کرتا۔ میں نے یہ سب باتیں اپنے ارد گرد ملازمین سے سیکھیں۔ وہاں مجھے احساس ہوا کہ اخلاقیات اور حرام حلال کے جو باتیں ہمیں مسجد اور سکولوں میں سکھائی جاتی ہیں۔ حقیقی زندگی میں کامیابی کے لیے ان کی کوئی حیثیت نہیں۔

ایک شخص ساری زندگی کی محنت سے دکان بناتا ہے۔ کوئی دوسرا اس پر قبضہ کر کے امیر ہو جاتا ہے۔ کوئی قانون اور مذہب اس کا ہاتھ نہیں روکتا۔ قانون کے رکھوالے پیسے لے کر ظالم کا ہی ساتھ دیتے ہیں۔ گلاب خان کی دکان پر قبضہ کرنے والا شیر علی ایک معمولی سا ملازم تھا۔ گلاب خان کے حادثے کے بعد اس نے پتا نہیں کیسے دکان کے کاغذ اپنے نام ٹرانسفر کروالیے۔ گلاب خان کہتا رہا، اس کو تو شیر علی نے صرف اتنا کہا تھا کہ وہ اس کے کاروبار میں شراکت کے کاغذات پر انگوٹھا لگوارہا ہے۔ کچھ مہینوں تک شیر علی نے گلاب خان کو پیسے دیے۔ پھر اس نے لوگوں میں اعلان کر دیا کہ گلاب خان نے یہ دکان اس کے نام فروخت کر دی ہے۔ گلاب خان کو اصل بات کا علم اس وقت ہوا جب شیر علی نے پیسے دینے سے مکمل انکار کر دیا۔

پورے دن میں صرف وہی لمحہ سکون کا ہوتا جب شنو مارکیٹ میں آتی۔ اس کا برقع پھٹا پرانا ہوتا۔ نقاب کے پیچھے اس کی آنکھوں میں ایک خالی پن ہوتا۔ ہر گزرتے دن کے ساتھ وہ خالی پن بڑھتا ہی جاتا۔ اس نے لوگوں کی چھیڑ چھاڑ پر احتجاج بھی چھوڑ دیا۔ وہ پلاسٹک کی گڑیا بن گئی جس کے محسوسات نہیں ہوتے۔ اس کی آنکھیں مجھے ایک کائناتی بلیک ہول لگتیں، جس کی گہرائی اور خلا میں پوری کائنات سما سکتی ہے۔ میں اس خلا میں ڈوب جانا چاہتا۔ مہینوں گزرنے کے باوجود میں اس سے بات نہ کر سکا۔ میری آنکھیں تو نا جانے اس سے کیا کیا کہتیں مگر الفاظ میرا ساتھ چھوڑ دیتیں۔ کبھی کبھی میں شام کو اس کے گھر کے پاس کھڑا ہو جاتا اور اسے اپنے باپ کے ساتھ واپس آتے دیکھتا۔ وہ مجھے دیکھتی بھی تو اس کی آنکھوں میں کوئی تاثرات نہ آتے۔

پھر یوں ہوا کہ، شنو اور گلاب خان کافی عرصہ بھیک مانگنے نہیں آئے۔ میں کچھ دن بہت بے چین ہوا۔ اس کی اک جھلک دیکھنے کے لیے کئی بار اس کے گھر اور محلے کے چکر لگائے۔ کچھ عجیب طرح کے لوگوں کو اس کی گھر آتا جاتا دیکھا۔ ادھر ادھر سے پتا کرویا تو معلوم ہوا۔ شنو اب پرانی والی شنو نہیں رہی۔ اس نے اپنی طرف بڑھتی ہوئے ہاتھوں سے قیمت وصول کرنا شروع کر دی تھی۔

کل جنہیں چھو نہیں سکتی تھی فرشتوں کی نظر

آج وہ رونق بازار نظر آتے ہیں

☆.....☆.....☆

میرے اندر کے خلا کے ساتھ ایک بے حسی بھی آگئی۔ اب میرا کسی سے بات کرنے کو دل نہ کرتا۔ میں صرف لوگوں کو دیکھتا۔ ان کی باتوں اور حرکتوں سے ان کی شخصیت کا اندازہ لگانے کی کوشش کرتا۔ دکان پر بیٹھ کر دو سالوں میں زندگی اور کاروبار کے بارے میں جو میں نے سیکھا۔ وہ میری سالوں کی پڑھائی اور کتابوں سے اوپر تھا۔ میں ہر بات کے پیچھے مفاد کو ڈھونڈنے کی کوشش کرتا۔ ہر بات میں چالوں کی تلاش کرتا۔ اپنے غلط اندازوں کو ٹھیک کرنے کی کوشش کرتا۔ میرے اندر بھی پیسہ کمانے اور طاقت حاصل کرنے کی خواہش اٹھنے لگی۔ میں پیسہ صرف اس لیے کمانا چاہتا کہ میں لوگوں کا محتاج نہ رہوں۔ ان کے سہاروں سے اوپر اٹھ جاؤں۔ تمام قسم کے رشتوں سے میرا دل اٹھ گیا۔

میرا ذاتی تجربہ یہی بتاتا ہے: دوستیاں اور رشتے صرف ضرورتوں کو پورا کرنے کے لیے بنائے جاتے ہیں۔ کبھی جسم کی ضرورت، کبھی تنہائی کاٹنے کی ضرورت، کبھی دیکھ بال کی ضرورت۔ وغیرہ وغیرہ۔ جب ضرورتیں پوری ہو جاتی ہیں تب وہ رشتے بھی بے معنی ہو جاتے ہیں۔ میاں بیوی کا رشتہ بھی کئی ضرورتوں کو پورا کرنے کے لیے ایک ایگریمینٹ ہے۔ اسی کے لیے پیار محبت جیسے خوبصورت الفاظ ایجاد کیے گئے ہیں۔ ضرورتیں پوری ہونے کے بعد یہ خوبصورت الفاظ بھاپ کی طرح اڑ جاتے ہیں۔ ماں باپ بھی اسی وقت تک اچھے لگتے ہیں جب تک ان کی ضرورت ہوتی ہے۔ جس دن کوئی باپ اپنی ساری جائیداد اور کاروبار بچوں کے نام لگاتا ہے اسی دن بچوں کا رویہ بدل جاتا ہے۔ فالج زدہ بوڑھوں کی زندگی بھی اسی لیے مظلوم ہوتی ہے۔ اسی لیے مجھے کسی رشتے کے جال میں نہیں پھنسا۔ میں اپنی ہر ضرورت کو قیمت لگا کر خریدنے کا قائل ہو گیا۔ کسی چیز پر میرا حق اتنا ہی ہے جتنی میں اس کی قیمت دے سکوں، یا طاقت سے چھین سکوں۔ اس حق کو میں کسی اخلاقی و مذہبی قانون کے تحت چھوڑ نہیں سکتا۔

تمام ضابطے اور اصول بھی غریب اور کمزور لوگوں نے اپنے لیے بنائے ہیں۔ طاقت ور اور آزار بندے کی دنیا الگ ہے۔ وہ صرف طاقت کے اصول کو مانتا ہے۔ وہ مانگتا نہیں چھین لیتا ہے۔

ثابت ہوا سکون دل و جان نہیں کہیں
رشتوں میں ڈھونڈتا ہے تو ڈھونڈا کرے کوئی

میں نے یونیورسٹی میں پارٹ ٹائم بزنس ایڈمنسٹریشن میں داخلہ لے لیا۔ اگرچہ چار سالوں کے بعد میں نے ڈگری تو لے لی۔ میں نے یونیورسٹی میں اتنا بھی نہیں سیکھا جتنا میں نے دکان میں ایک مہینے میں سیکھا۔ یونیورسٹی میں مجھے سوائے انگریزی میں بولنے اور لکھنے کے کچھ بھی نہیں سکھایا گیا۔ کاروبار کیسے لگانا اور چلانا ہے، اس کی تو الف بے بھی نہیں سکھائی گئی۔ اسی لیے پاکستان میں سارے کامیاب بزنس مین انگوٹھا چھاپ ہی ہیں۔ یہ اور بات ہے کہ انھوں نے اپنی اگلی نسل کو اچھی یونیورسٹیوں سے پڑھا کر اپنا امیج بہت اچھا بنا لیا ہے اصل میں ان کی سوچ انگوٹھا چھاپ جیسی ہی ہے۔ انگوٹھا چھاپوں کے پاس ایسا کیا ہوتا ہے جو یونیورسٹی سے پڑھے لکھوں کے پاس نہیں ہوتا؟

انگوٹھا چھاپ بہت ہی سیدھا ذہن رکھتا ہے۔ وہ ہر چیز میں اپنے فائدے اور نقصان کو سب سے اوپر رکھتا ہے۔ وہ اپنے ذہن کو بڑی بڑی مذہبی، اخلاقی اور عقلی باتوں میں نہیں لگاتا۔ وہ صرف پیسے کو دیکھتا ہے۔ پیسہ کہاں سے اور کیسے آتا ہے؟ یہی اس کا دین ایمان ہے باقی سب فضولیات ہیں۔ انگوٹھا چھاپ کی عزت اور ذلت کے پیمانے بھی وہ نہیں ہیں، جو پڑھے لکھے عزت داروں کے ہوتے ہیں۔ اسی لیے وہ کسی کام میں عار محسوس نہیں کرتا۔

اس کے مقابلے میں یونیورسٹی کا پڑھا لکھا بندہ اپنے ذہن میں بہت بڑے بڑے خیالات رکھتا ہے۔ وہ ہر بات کو بہت خوبصورت انداز سے سمجھتا اور کہتا ہے۔ اس کے پاس بہت بڑے بڑے الفاظ ہوتے ہیں۔ جن کو استعمال کر کے وہ سمجھتا ہے اس نے خزانہ دریافت کر لیا ہے۔ وہ لفظوں کے پیچھے حقیقت کو کبھی سمجھ نہیں پاتا۔ اسی لیے کسی نہ کسی انگوٹھا چھاپ کی نوکری کرنے میں ساری عمر گزار دیتا ہے۔ وہ انگوٹھا چھاپ کی طرح رسک لینے کی صلاحیت نہیں رکھتا کیونکہ وہ ڈھیر ساری سہولتوں کا عادی ہے۔ وہ اپنی سفید پوشی کا بھرم برقرار رکھنا چاہتا ہے۔ اسی لیے روز ہی اپنی عزت نفس کی قربانی دیتا ہے۔

مجھے بزنس کی ڈگری نے بزنس کرنا اور زندگی میں کامیاب ہونا تو نہیں سکھایا لیکن یہ سمجھا دیا کہ اگر میں نے کامیاب ہونا ہے تو ایک انگوٹھا چھاپ ہی بننا ہے۔ مجھے پڑھے لکھوں کی طرح غلامی نہیں کرنی۔ مجھے پھر کسی کا مجبور نہیں بننا۔ مجھے آزاد رہنا ہے۔

میں نے پیسے کمانے کے لیے ہر چھوٹا بڑا کام کیا، کئی چھوٹے موٹے کاروبار چلانے کی کوشش کی، جن میں انوسٹمنٹ بھی کم تھی اور منافع بھی کم۔ اس سے مجھے سیکھنے کا کافی موقع ملا۔ میں ہر ناکامی کے بعد اپنی غلطیوں کو سمجھنے کی کوشش کرتا۔ ہر بار میرے ساتھ کام کرنے والے دھوکہ کرتے۔ میں ہر بار نئے لوگوں کے ساتھ کام کرتا۔ شروع شروع میں ہر ناکامی کے بعد میں بہت مایوس ہوتا۔ رفتہ رفتہ یہ کام ایک کھیل بن گیا۔ مجھے نفع نقصان سے زیادہ اس کھیل کو کھیلنے میں مزا آنے لگا۔ میں نے سیکھنے کا عمل نہیں چھوڑا۔ میں کامیاب کاروباری لوگوں سے ملاقاتیں کرتا۔ ان کی باتوں کو بہت دھیان سے سنتا۔ ان کے کاروباری فیصلوں کی گہرائی کو سمجھتا۔ ان کی ناکامیوں تک کا جائزہ لیتا۔ بزنس کی پاپولر اور اچھی کتابیں بھی پڑھتا جس سے میرا ذہنی کیمنوس بڑا ہوتا گیا۔

میرے پاس اب اتنا پیسہ آ گیا کہ نارمل سے علاقے میں کرائے پر گھر لے سکوں۔ ساتھ میں ایک سیکنڈ ہینڈ گاڑی بھی رکھ لی۔ گاڑی پر آنی جانی ہی ہوتی۔ جب بزنس میں فائدہ ہوتا گاڑی آ جاتی، نقصان ہوتا بک جاتی۔ اچھے علاقوں میں اکیلے بندے کو کوئی گھر کرائے پر نہیں دیتا۔ اسی لیے کسی معمولی علاقے میں گھر لینا پڑتا۔ جہاں چوری چکاری بھی بہت ہوتی۔ آئے دن پولیس تفتیش کے لیے آئی رہتی۔ ایک دوبار شناخت کے لیے تھانے بھی جانا پڑا۔ اب میں اس چیز کو سمجھ گیا۔ میں نے کبھی اسے انا کا مسئلہ نہیں بنایا۔ مجھے معلوم ہو گیا، وہ پولیس والا اپنے طاقت کے حق کو استعمال کر رہا ہے۔ میں اسے اس کا حق ادا کر دیتا۔ اگرچہ میں کوئی ایسا غیر قانونی کام نہ کرتا۔ پھر بھی ان کی جیب میں کچھ نہ کچھ ڈال دیتا۔ اسی لیے مجھے تنگ نہ کیا جاتا۔

جیسے جیسے وقت گزرتا گیا، میری بزنس سینس اچھی ہوتی گئی۔ میں نے لوکل اور انٹرنیشنل شاک مارکیٹ میں انویسٹ کرنا شروع کیا۔ سالوں کے مشاہدے کے بعد میرے اندر منافع کو سونگھنے کی حس پیدا ہو گئی۔ یہ واقعہ ایک ہی رات میں نہیں ہوا۔ نہ ہی یہ کوئی لاٹری نکلے۔

میں غیر محسوسانہ طریقے سے جتنا اپنی اور لوگوں کی ناکامیوں کو سمجھتا گیا میری ناکامیاں کم ہوتی گئیں۔ مجھے پتا لگنا شروع ہو گیا۔ کون سا بزنس کامیاب ہوگا، کون سا شاک اوپر جائے گا اور کونسا نیچے۔ میرے ذہن میں شاک کے بارے میں بھی ایک تھیوری بن گئی کہ وہ کیسے اوپر اور نیچے جاتے ہیں۔ کافی مہینوں تک میں اپنی

اس تھیوری کو ٹیسٹ کرتا رہا۔ میرے زیادہ تر فیصلے ٹھیک ہی ہوتے۔ تھیوری میں خامیوں کی بھی نشاندہی ہونے لگی۔ پھر ایک وقت ایسا آیا کہ میرا کوئی اندازہ غلط نہ ہوتا۔ میں جس شک کو بھی اٹھاتا وہ چڑھ جاتا، جس کو بچتا وہ گر جاتا۔

میں نے صحیح معنوں میں نوٹ چھاپنا شروع کر دیے۔ جب تک میں چھوٹی چھوٹی انویسٹمنٹس کرتا رہا کسی کو کچھ پتا نہ چلا۔ لیکن جب میں نے بڑا ہاتھ مارنا شروع کیا تو میرے ارد گرد بیٹھے لوگ چونک گئے۔ ایک تیس سال کا خاموش رہنے والا نوجوان، جس کا نہ تو کوئی خاندان ہے اور نہ ہی کوئی حیثیت۔ جسے پورے شہر میں چار لوگ نہیں جانتے اسے شک مارکیٹ کے بارے میں اتنا کیسے پتا۔

لوگوں کو لگا کہ میرے پاس کوئی روحانی یا سفلی علم ہے جس کی وجہ سے میں صحیح اندازے لگا لیتا ہوں۔ کئی نے کہا میں نے جن رکھے ہوئے ہیں۔

کسی بھی کام میں اعلیٰ لیول کی ایکسپرٹ جادو کی طرح کی محسوس ہوتی ہے۔ مگر اس کے پیچھے سالوں کی ریاضت ہوتی ہے۔ مجھے کئی بڑے بڑے بروکرز نے اپنے سائے میں لینے کی کوشش کی مگر میں کسی کا پٹھو بن کر نہیں جینا چاہتا تھا۔ میں نے لوکل مارکیٹ کے بجائے انٹرنیشنل مارکیٹس اور بزنس میں انویسٹ کرنا شروع کر دیا۔ میری نظریں ہر وقت مارکیٹ پر لگی رہتیں، دنیا کس طرف جارہی ہے، لوگ کیا پسند کر رہے ہیں، نئی ٹیکنالوجی کونسی آرہی ہے، کون سا بزنس اگلے پانچ سالوں میں اوپر جائے گا اور کون سا بزنس بند ہو جائے گا۔ میں گھنٹوں بیٹھ کر کمپنیوں اور شک مارکیٹ کو دیکھتا۔

میں انویسٹمنٹ کی فیلڈ میں ایکسپرٹ لوگوں کو ڈھونڈ ڈھونڈ کر اپنی ٹیم میں شامل کیا۔ ان کی ایڈوائز کو ہمیشہ مد نظر رکھتا۔ مجھے علم ہے کہ ایک بندے کی صلاحیت محدود ہے اور ٹیم کی صلاحیت زیادہ۔ لوگ میری کامیابی کا راز جاننے کی کوشش کرتے۔ صحافی اور بزنس مین مجھ سے ٹائم لینے کے لیے لڑتے۔ سب کی خواہش ہوتی میری کامیابی کا راز جان سکیں۔ میں جب انھیں حقیقت بتاتا تو وہ کہتے میں مذاق کر رہا ہوں۔

حقیقت میں میری کامیابی کا کوئی سیکریٹ نہیں ہے۔ یہ بھی اس کائنات اور زندگی کے وجود کی طرح ایک اتفاق ہے۔ ہاں تھوڑی محنت میں نے کی لیکن زیادہ تر یہ ایک حسین اتفاق ہی ہے۔

میں ایک کے بعد ایک بزنس میں شہیر ہولڈر بننے لگا۔ ہر گزرتے دن کے ساتھ میرے پاس پیسے اور طاقت میں اضافہ ہوتا گیا۔ مجھے سمجھ نہ آتی کہ میں اتنی طاقت اور پیسے کا کیا کروں۔ میں نے وہ کرنا شروع کیا جو میرے جیسے سارے لوگ کرتے ہیں۔ پارٹیوں میں جانا، فضول چیزیں خرید کر پھینک دینا، مہنگے سے مہنگے کپڑے، گاڑیاں، گھر، پینٹنگز، وغیرہ وغیرہ۔

میں یہ سب کرتے ہوئے بھی خود کو اجنبی محسوس کرتا۔ میرے اندر کا خلا اور ادا سی کم نہ ہوتی۔ پارٹیز میں اعلیٰ خاندانوں کی کم عمر اور حسین ترین لڑکیاں میری توجہ حاصل کرنے کے لیے مری جاتیں۔ مجھے ان میں کوئی دلچسپی محسوس نہ ہوتی۔ میں نے مجبوراً ایک دوا افیئر چلائے۔ ہر لڑکی اندر سے خالی ہوتی۔ ان کے ظاہری روپ کے پیچھے کچھ نہ ہوتا۔ ان کے پاس کوئی ایسی چیز ہی نہ ہوتی جو مجھے متاثر کرتی۔ وہ سمجھتیں، ان کا جسم مجھے متاثر کر دے گا۔ لیکن اس میں بھی کشش محسوس نہ ہوئی۔

جیسے جیسے میری ظاہری طاقت میں اضافہ ہوتا گیا میرے اندر کا ہر ذائقہ، ہر رنگ اور ہر فیلنگ مرنی چلی گئی۔ میں اپنی اندر فیلنگ جگانے کے لیے لوگوں پر طاقت کا رعب جھاڑتا۔ انھیں بے عزت کرتا اور ذلیل کرتا۔ یہ سب کرتے ہوئے بھی مجھے کچھ محسوس نہ ہوتا۔ میں ایک رابوٹ بن گیا جو بغیر کسی محسوسات کے جی رہا ہے۔ مجھے لوگوں سے بھی کوئی مطلب نہ رہا۔ انھیں دیکھتے ہی ان کی شخصیت اور مطلب کو سمجھ جاتا۔ کوئی بھی شخص بغیر مطلب کے کبھی نظر نہ آتا۔ اپنی غرض کے لیے وہ کتوں کی طرح میرے پیروں میں لیٹ جاتے۔ مطلب پورا ہونے کے بعد شیر بننے کی کوشش کرتے۔

لوگوں سے مایوس ہو کر تھوڑا بہت سکون صرف کتابوں اور آرٹ میں ملتا۔ میں فارغ وقت میں شاعری اور ادب کو پڑھتا اور تھوڑا دیر کے لیے خود فراموشی کا شکار ہوتا۔ اچھی پینٹنگ کر دیکھ کر مجھے اپنے اندر کا خلا کم لگنے لگتا۔ لفظوں اور خیالات کا حسن حقیقت سے زیادہ محسوس ہوتا۔ میں نے ڈرنک کرنے کی بھی کوشش کی لیکن نشے کی حالت میں پتا نہیں کیوں میں زار و قطار رونے لگتا۔ میرے ملازمین پریشان ہو جاتے اسی لیے اگر میں نے پینی بھی ہوتی تو کمرے میں خود کو بند کر کے پیتا۔

پارٹیز میں اب بھی مجبوراً جاتا، وہاں خالی نظروں سے تماشے کو دیکھتا۔ ایک پارٹی میں مجھے مورنی نما لڑکی کی نظر

آئی۔ اس کے انداز میں کوئی منافقت نہیں تھی۔ اس کی آنکھوں میں دعوت اور اس کے چہرے پر اس کی قیمت لکھی تھی۔۔ میں اسے گھر لے آیا۔

اس کے انداز میں کوئی ڈر یا شرم نہیں تھی۔ اس نے مجھے اس طرح ٹریٹ نہیں کیا جیسے باقی لڑکیاں کرتیں۔ اس کو دیکھ کر کچھ لمحوں کے لیے عنبر یاد آ گئی۔ اس کی موجودگی میں میرے مردہ جذبات جاگنا شروع ہوئے۔ لیکن یہ سب بھی کسی سودے کی طرح تھا۔ آپ قیمت دیتے ہیں، اور کچھ دیر کے لیے محسوسات خریدتے ہیں۔ میں اس کا روبرو کو بھی سمجھ گیا۔ مجھے ان دکانوں کا بھی پتا چل گیا جہاں سے یہ سودا خریدا جاسکتا ہے۔ میرے نزدیک یہ لڑکیاں ایک ایکٹر ہوتیں جنہیں میں اپنی مرضی کا کردار دیتا۔

میں انہیں کبھی عنبر بن کر خود پر تشدد کا کہتا، تو کبھی شنو کی طرح نقاب پوش بن کر بھیک مانگنے کا۔ وہ یہ سب خوشی سے کچھ کرتیں کیونکہ انہیں اس چیز کے توقع سے زیادہ پیسے ملتے۔ حیرت انگیز طور پر جب یہ بدنام زمانہ عورتیں مجھ پر تشدد کرتیں تو میرے مردہ جذبات جاگ اٹھتے۔ میں ایک روبوٹ سے انسان بن جاتا۔

ہر لڑکی سے میرا دل کچھ عرصے بعد بھر جاتا۔ کیونکہ وہ بھی ایک روبوٹ بن کر یہی کام کرنا شروع ہو جاتی۔ میری یہ کیفیت نفسیاتی بھی نہیں تھی کیونکہ کسی نفسیات دان کو میری کیفیت سمجھ نہ آتی۔ وہ مجھے حیرت سے دیکھتے کہ میں کیا بات کر رہا ہوں۔

ہائی سوسائٹی کے لوگوں میں نفسیاتی مسائل کوئی نئی چیز نہیں ہے۔ میں اپنے ارد گرد ہر شخص کو ڈپریشن کا مریض پاتا۔ ہر شخص نفسیات دان سے سیشن لے رہا ہوتا۔ کچھ لوگ نشے کی وجہ سے بھی ذہنی امراض کا شکار ہو جاتے۔ پیسے کمانا اور لوگوں پر اپنی طاقت برقرار رکھنا اتنا آسان کام نہیں۔ انسان کے اعصاب جواب دے جاتے ہیں۔ اسی لیے یہ لوگ مذہب اور روحانیت کے بھی قریب ہو جاتے ہیں۔

خود کو مذہبی ظاہر کرنے کا ایک فائدہ یہ ہے، کہ عوام میں آپ کی اور آپ کے بزنس کی شہرت اچھی رہتی ہے۔ دوسرا روحانی سکون تو ملتا ہی ہے۔ امیر اور مشہور لوگوں کی اکثریت کو میں نے بہت زیادہ وہمی دیکھا۔ وہ بات بات پر پریشان ہو جاتے، انہیں لگتا کوئی ان کے خلاف جادو ٹونہ تو نہیں کر رہا۔ وہ اپنی کامیابی کو کسی نہ کسی دعا اور مرشد کی نظر کرم کا نتیجہ سمجھتے۔ اسی لیے سب نے کوئی نہ کوئی روحانی مرشد رکھا ہوتا۔ جوان کی ترقی، شہرت اور

روحانی سکون کے لیے وظائف بتاتا۔ جسے یہ لوگ بہت پابندی سے پڑھتے۔

کبھی کبھی تو کئی بزنس مین اپنے روحانی بابوں کو میٹنگوں میں بھی لے آتے۔ باباجی کی موجودگی سے میٹنگ میں برکت ڈال جاتی۔ میں ان باتوں کو کسی مذاق سے زیادہ حیثیت نہ دیتا۔۔۔

یہ بابے مجھے بھی اپنے کشف سے متاثر کرنے کی کوشش کرتے۔ کبھی شفقت بھری نگاہ ڈالتے، کبھی مجھ پر روحانی پھونکیں مارتے۔

بہت سالوں پہلے مجھے بہت تلخ طریقے سے بابوں کی حقیقت کا علم ہوا۔

☆.....☆.....☆

بہت سال پہلے عنبر کی بے وجہ موت نے میری سوچ مکمل طور پر تبدیل کر دی۔ میں اپنی زندگی کے واقعات کو کسی اور ہی طرح دیکھنے لگا۔ میرے ذہن میں زندگی کے مقصد کے بارے میں شکوک و شبہات اٹھنے لگے۔

ہماری اس زندگی کا مقصد کیا ہے؟

ہم کیوں، بے وجہ اتنے دکھ سہتے ہیں؟

اس سارے کام میں خدا کی کیا حکمت ہے؟ اگر کوئی حکمت ہے تو ہمیں بتائی کیوں نہیں جاتی؟

خدا اس سارے ظلم و ستم کو روکتا کیوں نہیں؟

کہیں ایسا تو نہیں کہ خدا صرف ایک تصور ہے؟ جسے مذہبی پیشواؤں نے لوگوں کو دلاسا دینے کے لیے بنایا ہے؟

میں نے اس بارے میں سیرس انداز سے سوچنا شروع کیا۔ اس سوچ کے لیے میں نے فلسفہ اور سائنس کا سہارا لیا۔ میں نے شروع میں خدا کو ثابت کرنے کی دلیلیں ڈھونڈنا شروع کیں۔ مجھے جو بھی دلیل ملتی اس کے جواب میں اتنی ہی بڑی دلیل کھڑی ہوتی۔ میں جتنا گہرائی سے سوچتا گیا مجھے ساری دلیلیں خدا کے خلاف ہی ملتا شروع ہوئیں۔ جیسے جیسے میرا مطالعہ گہرا ہوتا گیا مجھے معلوم ہوا: تمام جدید علوم، مذہب اور خدا کے باغی ہو چکے ہیں۔

تمام بڑے سائنسدان، سائیکالوجسٹ، فلسفی، تاریخ دان وغیرہ ملحد ہی ہیں۔ موجودہ زمانے کا علم اپنی

حقیقت میں خدا سے منہ موڑ چکا ہے۔ جدید انسان آزادی پسند ہے۔ وہ کسی الہامی چیز کو ماننے کے لیے تیار نہیں۔ اب خدا پر صرف بغیر دلیل کے ایمان لایا جاسکتا ہے۔ عقلی طور پر نہیں؟

میں ذہنی طور پر متشکک ہو گیا۔ یعنی جو کسی بات پر یقین نہیں رکھتا بلکہ ہر بات پر شک کرتا ہے۔

میں نے کئی سال تک خدا کو عقلی و روحانی طور پر ماننے کی اپنے حد تک کوشش کی۔ مجھے صرف یہی خیال تھا کہ خدا ہی ہے جو میری زندگی اور کائنات کو معنی دے سکتا ہے۔ اگر خدا نہیں، تو میرا دکھ بے معنی ہے۔ میرے اندر کا خلا بے معنی ہے۔ ایسی زندگی کو جینے کا کوئی فائدہ نہیں ہے۔

کوئی خدا ہونا چاہیے۔

مذہبی لوگوں سے میرا دل اکتا چکا تھا۔ ہاں روحانیت اور بابوں کے بارے میں کچھ نرم گوشہ موجود تھا۔ وہ بھی شاید اس لیے کہ دادا کہ مرشد کا بہت اچھا خا کہ میرے ذہن میں موجود تھا۔ یا پھر بچپن میں پڑھے ہوئے اللہ کے واقعات میرے لاشعور میں موجود تھے۔

میں نے سوچا، اگر مجھے کوئی صحیح ولی کامل مجھے مل جائے، تو میری زندگی سنور سکتی ہے۔ میرے سوالوں کے جواب مجھے مل سکتے ہیں۔ میرے اندر کا خلا ختم ہو سکتا ہے۔

میں نے مزدوری کے ساتھ ساتھ روحانی بابوں کو ڈھونڈنا شروع کیا۔ میں ہر جمعرات کو عبداللہ شاہ غازی کے مزار پر جاتا اور بڑے خلوص سے اپنی روحانی منزل کو پانے کی دعا کرتا۔ میں نے اپنے دل کو صاف کرنا شروع کیا۔ اپنے چچا چچی سمیت تمام لوگوں کو معاف کر دیا۔ میں صرف اللہ کا قرب حاصل کرنا چاہتا تھا۔ قریب قریب ہر مجذوب کے پیچھے چل پڑتا کہ شاید اس کی ایک نظر سے میرے رستے کھل جائیں۔

لیکن نہ میرے اندر کوئی تبدیلی آئی اور نہ ہی میرے راستے کھلے۔

ایک دن میں دکان پر بیٹھا اردو اخبار پڑھ رہا تھا کہ ایک مشہور صحافی نے کسی بہت بڑے بزرگ کا ذکر کیا۔ اس صحافی کے بقول یہ بزرگ اس دور کے مجدد اور عارف ہیں۔ وہ ہر ہفتے کو کراچی میں محفل لگاتے ہیں جہاں عوام کا جم غفیر حاضری کے لیے حاضر ہوتا ہے۔ میں بہت خوش ہوا اور اگلے ہی ہفتے بزرگ سے ملنے پہنچ گیا۔

بابا جی ڈیفنس کی کسی کوٹھی میں محفل لگاتے تھے۔ میں وہاں آنے والے لوگوں کو دیکھ کر حیران رہ گیا۔ ان

سب کی گاڑیاں اور حلیے دیکھ کر میں یہ سوچنے لگا کہ اتنے امیر لوگوں کو کیا مسائل ہو سکتے ہیں۔ ہر ایک کے ہاتھ میں تسبیح نظر آئی۔ جسے وہ مسلسل کر رہا تھا۔ لوگوں کے بیٹھنے کے لیے کرسیاں رکھی تھیں۔ ایک اسٹنٹ لوگوں کو باری باری اندر بھیجتا۔ اندر کا کوئی ٹائم فکس نہیں تھا کوئی پندرہ منٹ لگا تا تو کوئی پندرہ سیکنڈ میں باہر آ جاتا۔ میرا حلیہ اور لباس اتنا معمولی تھا، کہ سب لوگوں نے عجیب نظروں سے دیکھا، جیسے میں کوئی جانور ہوں۔

پتا نہیں اسٹنٹ لوگوں کو کس حساب سے اندر بھیجا جا رہا تھا۔ میرے بعد میں آنے والے بھی اندر چلے گئے۔ میں صبح سے شام تک وہاں انتظار کرتا رہا۔ جب سب لوگ چلے گئے تو پھر میری باری آئی۔ مجھے اندر بھیجتے ہوئے نوجوان اسٹنٹ کے چہرے پر عجیب سی بیزاری تھی۔ اندر کا ماحول ایسا تھا، جیسے کسی بہت بڑے افسر کا کمرہ ہو۔

باباجی ایک بہت بڑی میز کے پیچھے بیٹھے تھے۔ انھیں دیکھ کر میں چونکا۔ میں سمجھا کوئی سفید داڑھی اور جبے کلمے والے بزرگ ہوں گے۔ یہ تو کلین شیواور پینٹ کوٹ پہنے ہوئے تھے۔ ان کی عمر کوئی ستر کے لگ بھگ ہوگی۔ آنکھوں میں چمک اور چہرے پر تازگی۔ میں نے بڑے مؤدبانہ انداز سے انھیں سلام کیا جس کا انھوں نے بے رخی سے جواب دیا۔

انھوں نے مجھے بیٹھنے کے لیے نہیں کہا۔ اسی لیے میں نے کھڑے کھڑے ہی اپنا نام اور مدعا بیان کیا۔ باباجی نے اپنی تسبیح پھیرتے ہوئے آنکھیں بند کیں۔ کچھ دیر بعد خود کلامی کے انداز میں بولنے لگے۔ انھوں نے مجھے میرے بارے میں کچھ موٹی موٹی باتیں بتائیں۔ تو میں بہت متاثر ہوا کہ باباجی کو تو سب کچھ معلوم ہے۔ باباجی ہر بات ڈھکے چھپے انداز میں کرتے۔ جس کی مکمل سمجھ ہی نہ آتی۔ انھوں نے مجھے پڑھنے کے لیے کافی لمبی چوڑی تسبیح بتادی۔

میں ان سے بہت کچھ پوچھنا چاہا لیکن باباجی کے اسٹنٹ نے پیچھے سے آکر مجھے ملاقات ختم کرنے کا حکم دیا۔ مجھے ابھی اندر گئے ہوئے ایک منٹ ہی ہوا تھا۔ مجھے شدید تشنگی محسوس ہوئی۔

واپس آکر میں نے باباجی کی بتائی ہوئی باتوں کو سوچنا شروع کیا۔ مجھے باباجی کی باتوں سے تھوڑی تسلی ہوئی۔ میں نے باباجی کا بتایا ہوا ذکر باقاعدگی سے کرنا شروع کیا۔ ایسا لگنے لگا کہ بس کچھ ہی عرصہ میں میری

روحانی منزل کھل جائے گی۔ میں ہر وقت اپنے آپ کو عبادات اور ذکر و کار میں مصروف رکھتا۔ میری زبان پر ہر وقت ذکر اور میری سوچ میں صرف اللہ کا ہی خیال رہتا۔

میں نے اللہ کو محبوب حقیقی کے طور پر یاد کرنا شروع کیا۔ مجھے ہر شعر کا حقیقی مفہوم سمجھ آتا۔ میں نے یہ جان لیا: خدا ہی محبوب حقیقی ہے۔ ساری محبتیں اور چاہتیں اسی کے لیے ہونی چاہئیں۔ بازاری اور فلفلی گانوں کو سن کر بھی خدا ہی یاد آتا۔

تیرا میرا رشتہ ہے کیسا اک پل دور گوارا نہیں
تیرے لیے ہر روز ہیں جیتے تجھ کو دیا میرا وقت سبھی
کوئی لمحہ میرا نہ ہو تیرے بناء ہر سانس پہ نام تیرا
کیوں تم ہی ہو، اب تم ہی ہو، زندگی اب تم ہی ہو
ایک سال گزر گیا۔ میرے اندر کوئی تبدیلی نہ آئی۔ میری زندگی ویسی ہی رہی۔ نہ اندر کا خلا ختم ہوا اور نہ ہی
باہر کی زندگی میں کوئی تبدیلی آئی۔ میں یہ سوچنے لگا کہ شاید میں ہی کوئی چیز غلط کر رہا ہوں۔ میں نے سوچا کہ بابا
جی سے ہدایت لینے دوبارہ جاتا ہوں۔ اس بار پھر کافی رش تھا، جیسے ساری دنیا ہی روحانی مسائل کا شکار ہو۔
چلو میرے جیسے غریب بے گھر انسان کو تو مسائل ہو سکتے ہیں ان بڑے لوگوں کو کیا تکلیف ہے۔ مجھے بابا جی
کے پاس جانا تو اچھا لگتا۔ پروہاں آئے لوگ اپنی نظروں سے مجھے دفع ہو جانے کا اشارہ کرتے۔ میں ان نظروں
کو انور کرنے کی پوری کوشش کرتا۔

اس بار میری باری جلدی آئی، مگر یہ کیا۔۔
بابا جی نے مجھے اس طرح دیکھا جیسے میں پہلی بار آیا ہوں۔ انھیں جیسے اس بات کا بھی علم ہی نہ ہو کہ میں پچھلے
ایک سال سے کتنے خشوع و خضوع سے ذکر کر رہا ہوں۔

میں نے انھیں روحانی اور مادی مسائل بتائے۔ بابا جی نے حکم دیا: بزنس ایڈمنسٹریشن میں ماسٹر کر لو تو سارے
معاملات ٹھیک ہو جائیں گے۔ ساتھ ساتھ یہ ذکر جاری رکھو۔
اس بار بھی بابا جی کے اسٹنٹ نے مجھے ایک منٹ کے بعد باہر نکال دیا۔

یہ کیا بات ہوئی، باقی لوگوں کے لیے آدھا گھنٹہ اور میری بات بھی مکمل نہیں ہونے دی جاتی۔

میں نے واپس آ کر کچھ دن کے بعد بزنس ایڈمنسٹریشن میں داخلہ لے لیا۔ میری زندگی میں تھوڑی مصروفیات بڑھ گئیں۔ دن میں دکان اور شام میں یونیورسٹی اور ساتھ میں اتنا ڈھیر سارا وظیفہ۔ میں کسی بات سے مایوس نہیں ہوا۔

میں نے عہد کیا: اللہ کی یاد کو کبھی نہیں چھوڑوں گا۔ میری ذہن پر صرف اور صرف ایک خیال چھایا رہتا۔ میرے ہونٹ ہلتے رہتے اور میں اپنے ہی اندر ڈوبتا جاتا۔ لیکن سال گزرنے کے ساتھ ساتھ میرے اندر کوئی تبدیلی نہ آئی۔

کیا میرے اندر کوئی خرابی ہے؟

میں ہر کچھ عرصے کے بعد باباجی کے بعد ملنے کی کوشش کرتا، پران سے ملاقات نہ ہو پاتی۔ ان کا اسٹنٹ ہمیشہ کہتا، وہ کسی بڑی شخصیت کے ساتھ میٹنگ میں ہیں۔

یہ بڑی شخصیات مشہور صحافی، سیاست دان، جرنیل، اور بزنس مین ہوتیں۔ یہ لوگ اپنی بڑی بڑی گاڑیوں میں باباجی کو ملنے آتے۔ تحفے تحائف بھی لے کر آتے۔ میرے دل میں باباجی کی عظمت کم نہ ہوتی۔ میں یہی سمجھتا: باباجی ایک حقیقی ولی اللہ ہیں جو دنیا کو چھوڑ چکے ہیں۔ وہ ان بڑے لوگوں سے بھی اسی لیے ملتے ہیں تاکہ انھی بھی دین کا پیغام دے سکیں۔ میں گھنٹوں باہر بیٹھا میٹنگ ختم ہونے کا انتظار کرتا، جیسے ہی میٹنگ ختم ہوتی بابا جی گاڑی میں بیٹھ کر چلے جاتے۔ میں دور کھڑا تکتا رہتا۔

مجھے شدید ذلت اور دھتکارے جانے کا احساس ہوتا۔

کبھی مختصر سی ملاقات ہو بھی جاتی، تو باباجی میرے سوالوں کا جواب دینے کے بجائے دوبارہ سے وہی تسبیح پڑھنے کو دے دیتے۔ میں انھیں بتانے کی کوشش کرتا: میں نے اسم اعظم سوا کروڑ بار پڑھ لیا ہے لیکن میرے اندر تبدیلی نہیں آرہی۔۔

مجھے بتائیں کہ میری اندر خرابی ہے یا میری تسبیح پڑھنے میں۔

باباجی کسی بات کا سیدھا جواب نہ دیتے۔ ان سے ہر ملاقات کے بعد میں زیادہ شدت سے ذکر از کار شروع

کر دیتا۔ شاید اب کچھ تبدیلی آجائے اور میرے اندر کی آنکھ کھل جائے۔

اب میں نے سوچنا شروع کیا کہ باباجی کے علاوہ بھی تو اللہ کے ولی ہونگے۔ انھیں بھی تو ڈھونڈنا چاہیے۔ اردو ناول نگاروں اور صحافیوں کو ہر وقت بابے ملتے ہیں، مجھے کیوں نہیں ملتے؟

ایک بندے سے ایک اور باباجی کا پتا چلا جو بہت بڑے صاحب کشف و کرامت ہیں۔ وہ بندے کو دیکھتے ہی اس کے مسائل جان لیتے ہیں۔ ان کی ایک دعا سے سارے مسئلے حل ہو جاتے ہیں۔

میں ان کے پاس پہنچ گیا۔ یہاں بھی گاڑیوں کی لائن اور امیر لوگوں کی بہتات نظر آئی۔ یہ روحانی دنیا پر بھی امیر لوگوں کا ہی قبضہ ہے۔ میرے جیسے غریبوں کے لیے تو روحانی دنیا کے دروازے بھی بند تھے۔ خیر یہاں بھی گھنٹوں انتظار کے بعد باری آئی تو اندر ایک بیوروکریٹ نما صوفی کو بیٹھے دیکھا۔

ان کے چہرے ہر غصہ ان کی جلالی طبیعت کو ظاہر کرتا تھا۔ باباجی نے بھی سلام کا جواب نہ دیا اور نہ ہی بیٹھنے کو کہا۔ میں تھوڑی دیر خاموش رہا کہ شاید باباجی میری شکل دیکھ کر ہی میرے سارے مسائل کو سمجھ کر شفقت فرمائیں گے۔

کچھ دیر گزری تو باباجی نے کہا: ہاں جی کیوں آئے ہو؟ مجھے ان کے لہجے کی سختی اور حقارت بہت چھبی۔

بس شاہ جی حاضری دینے آیا ہوں۔ باقی باتیں آپ جانتے ہی ہیں

نام بتاؤ اور مسئلہ کیا ہے؟

میں پریشان ہوا! باباجی تو شکل دیکھتے ہی مسئلہ سمجھ جاتے ہیں۔ اب میں انھیں کیا بتاؤں کہ میرے اندر کی آنکھ کھول دیں۔

بس باباجی زندگی ساری ہی مسئلوں سے بھری ہوئی ہے کیا بتاؤں۔

اوے نام کیا ہے تمہارا؟ باباجی نے غصے اور بیزاری سے کہا۔

میں پریشان ہوا۔

میں نے اپنا نام بتایا تو انھوں نے پوچھا کہ میں نے تعلیم کتنی حاصل کی ہے؟

باباجی نے تو انٹرویو ہی شروع کر دیا ہے۔

جی میں بزنس ایڈمنسٹریشن کی تعلیم حاصل کر رہا ہوں۔

انہوں نے آنکھیں بند کر کے کشف لگایا۔۔۔

تمہارے لیے بزنس ایڈمنسٹریشن ٹھیک نہیں ہے تمہیں انگلش میں ماسٹر کر کے ٹیچنگ کرنی چاہیے۔
مجھے حیرت کا جھٹکا لگا۔۔

ایک باباجی نے کشف سے یہ بتایا کہ مجھے بزنس ایڈمنسٹریشن کرنا چاہیے۔ دوسرے نے کہا انگلش میں ماسٹر کرو۔ اگر دونوں ہی ٹھیک ہیں تو پھر میں کیا کروں؟ کیا بزنس ایڈمنسٹریشن ادھورا چھوڑ کر انگلش میں ماسٹر شروع کر دوں۔

باباجی نے بھی مجھے پڑھنے کیلئے کئی وظائف دیے۔ جو میں نے اپنی روٹین میں شامل کر لیے۔

میں نے ان باباجی کے دربار پر بھی کئی بار حاضری دی۔ ہر بار وہ پہلے سے زیادہ غصے میں ہوتے۔

میں نے دیکھا کسی بھی امیر بندے کے ساتھ غصے والا رویہ نہ رکھا جاتا۔ اسی لیے کئی صحافی اخبار کے کالموں میں باباجی کے اچھے اخلاق کی تعریفیں کرتے۔ انھیں بڑی عزت سے بٹھایا جاتا ان کے مسئلے کو بڑے دھیان سے سنا جاتا اور پھر تبرک کے طور پر چیزیں دی جاتیں۔

میری باری آتی تو باباجی کیا، دروازے پر کھڑا اسٹنٹ بھی بیڑا دکھائی دیتا۔ تین چار ملاقاتوں کے بعد میں ان باباجی کے پاس جانا چھوڑ دیا کہ کہیں اپنے جلال میں مجھے جلا کر بھسم ہی نہ کر دیں۔

بابوں کی تلاش میں کئی شہروں اور مزاروں کی بھی خواری کاٹی۔ ایک باباجی کا سنا جنھوں نے اپنی آپ بیتی میں دعویٰ کیا کہ ان کے پاس اسم اعظم ہے۔ ان کو فون کیا کہ روحانیت کے معاملے میں رہنمائی کریں۔ جواب ملا: او جاہل انسان!۔۔ میرا قیمتی وقت ضائع نہ کر، پہلے میری شہرہ آفاق کتاب خرید کر پڑھ۔

میں نے فوراً باباجی کی کتاب پڑھی۔ اس میں باباجی نے اپنی ایسی ایسی کشف و کرامات لکھیں کہ یقین ہو گیا کہ ان سے بڑا ولی اللہ کوئی نہیں ہے۔ کتاب پڑھنے کے بعد باباجی سے ملاقات کی کوشش شروع کر دی۔ پر بابا جی ہاتھ ہی نہ پکڑاتے۔ کئی مہینوں کی کوشش کے بعد باباجی نے لاہور میں اپنے گھر پر آنے کو کہا۔ کئی گھنٹوں کا سفر کر کے جب لاہور پہنچا تو باباجی نے ملاقات سے انکار کر دیا اور وجہ بھی نہیں بتائی۔

پانچ سال گزر گئے۔ ذکر اور وظائف کا سلسلہ جاری رہا۔ تعلیم بھی مکمل ہو گئی۔ مگر زندگی میں کوئی تبدیلی نہ آئی۔ وہی دکان کی نوکری، اندرونی خالی پن۔ میں پہلے والے باباجی کے پاس پہنچا، تاکہ ان سے آگے کی رہنمائی لوں۔ باباجی اس بار بھی بہت ہی مشکل سے ملے۔

پہلے تو پہچانے نہیں، پھر ذکر و کار کے معاملے میں وہی گول مول باتیں کرنا شروع کیں۔ انہیں معلوم ہی نہ ہوا کہ میں کروڑوں مرتبہ پابندی سے درود شریف اور اسم اعظم پڑھ چکا ہوں۔

باباجی میں نے بزنس ایڈمنسٹریشن میں ماسٹر کر لیا ہے اب آگے کی رہنمائی کریں۔
یہ کرنے کا تمہیں کس نے کہا تھا؟ یہ تو بالکل بھی تمہارے مزاج کے مطابق نہیں ہے۔
ایک بجلی گری۔

لیکن۔۔۔۔

آپ ہی نے تو۔۔۔۔۔ میری زبان رک سی گئی۔
اس سے پہلے کے میں ان سے کچھ کہتا ان کا اسٹنٹ مجھے اٹھانے آ گیا اس دن میں اٹھنے کے موڈ میں نہیں تھا، میں نے اسٹنٹ کا ہاتھ جھٹک دیا۔

باباجی یہ کیا بات ہوئی، پانچ سال بعد آپ مجھے کہہ رہے ہیں کہ بزنس ایڈمنسٹریشن میں ماسٹر کرنے کا کس نے کہا تھا۔

آپ۔۔ آپ نے ہی مجھے ایسا کرنے کو کہا تھا۔

باباجی نے میرا احتجاج سنا ان سنا کر دیا۔

ان کا اسٹنٹ مجھے زبردستی اٹھانے کے لیے آگے بڑھا۔

باباجی یہ کیا ڈرامہ ہے، یہ کیسا کشف ہے جہاں آپ کو یہ بھی نہیں پتا: میں کتنے سالوں سے راہ حق کا مسافر ہوں۔ آج مجھے جواب چاہیے، یہ کیا مذاق ہے کہ ہر بار زبردستی اٹھا دیا جاتا ہوں۔

کبھی تو میرے سوالوں کا جواب دیں۔ میرے اندر کا غصہ باہر نکل آیا۔ میری آواز اونچی ہو گئی۔

میں کچھ اور بھی کہنا چاہتا تھا۔ مگر اس سے پہلے میری منہ پر ایک زوردار گھونسا پڑا۔ میں منہ کے بل نیچے گر

پڑا۔ پھر دو بندوں نے مجھے لاقوں اور مکوں سے مارنا شروع کر دیا۔ یہ سب اتنی جلدی ہوا کہ مجھے کچھ سوچنے سمجھنے کا ٹائم نہ ملا۔ باباجی خاموشی سے تسبیح کرتے رہے۔ ان کے چہرے پر کوئی تاثر نظر نہ آیا۔ میرے ناک سے خون نکلنے لگا اور پسلیوں کے ٹوٹنے کا احساس ہوا۔

مجھے یہ سزا باباجی کے دربار میں گستاخی پر دی گئی۔ جب وہ مجھے مار مار کر تھک گئے تو لوگوں سے چھپ چھپا کر پچھلے دروازے سے باہر لے جا کر گھر سے دور ایک ویران جگہ پر پھینک دیا۔

کافی دیر نیم بیہوشی میں رہنے کے بعد میں آہستہ آہستہ اٹھا اور قریب موجود بیچ پر بیٹھ گیا۔

اس دن کئی سالوں بعد میں پھوٹ پھوٹ کر رویا۔

دکھ اس بات کا نہیں تھا کہ باباجی نے جلال دکھاتے ہوئے میرا پٹائی کر دئی۔

اس دن ساری امیدیں دم توڑ گئیں۔

میرا ایمان مجھ سے چھن گیا۔

مجھے اپنے ایمان کے ختم ہونے کا بہت دکھ ہوا۔ اس دن میرے اندر پوری کائنات کا خلا سا گیا۔ ایک ایسا خلا جو کائنات کی طرح پھیلتا ہی جاتا ہے۔ ایسی کائنات جس کا کوئی خدا نہیں ہے۔ جو خود بخود پیدا ہوئی ہوئی اور خود بخود قائم ہے۔

خدا کے خیال سے محروم ہونا ایک کرب انگیز تجربہ ہوتا ہے۔ ایک لمحہ آپ کے سینے میں خدا کی موجودگی کا احساس ہوتا ہے۔ اگلے ہی لمحے آپ کا سینہ خالی ہو جاتا ہے۔ آپ کے اندر ایک لامتناہی خلا پیدا ہو جاتا ہے۔ پھر کوئی دلیل آپ کو خدا کے بارے میں قائل نہیں کر سکتی۔

اس بے مقصد زندگی کے کھیل بھی نرالے ہیں میرا خدا اسی جگہ چھنا جہاں میں اسے ڈھونڈنے گیا تھا۔ دادا انقلاب کی خاطر محبت کو روتا چھوڑ آئے، ابانا کام زندگی کے بعد نشہ کرنے لگے، اماں میری تصویر دیکھ کر روتی تھیں، عنبر نے محبت میں ناکامی کے بعد اپنی نیس کاٹ لیں، چچی عنبر کی یاد میں پاگل ہو گئیں۔ چچا سوتیلی بیٹی کے غم میں قیدیوں کو مارتے رہتے، گلاب خان نابینا آنکھوں سے اپنی دکان تلاش کرتا، شنور و نق بازار بن گئی اور میں سالوں خدا کو ڈھونڈنے کے بعد اس سے محروم ہو گیا۔

اس دن کے واقعات نے میرے اندر بہت سی چیزیں ہمیشہ کے لیے تبدیل کر دیں۔ میں نے فیصلہ کیا اب کسی کے آگے سر نہیں جھکاؤں گا، چاہے اس میں زندگی برباد ہو جائے۔

کسی وہم، جادوؤں نے اور روحانی بات کو نہیں مانوں گا
کسی سے نہیں پوچھوں گا میں نے کرنا کیا ہے بلکہ اپنا مقدر خود بناؤں گا۔
اپنے اندر کے خلا اور زندگی کی بے مقصدیت کو حقیقت مان کر زندگی گزاروں گا۔

اس دن کے بعد میں نے پیچھے مڑ کر نہیں دیکھا۔ اور ایک کے بعد ایک کامیابی میرے قدم چومتی گئی۔ میں کئی سال تک روحانی بابوں کے پیچھے لگا رہا کہ یہ مجھے بتائیں گے کہ میرا مقدر کیا ہے جبکہ میرا مقدر تو ہر وقت میرے اپنے ہاتھ میں تھا۔

ہر طرح کی پابندی صرف کمزور لوگوں کے لیے ہے۔ طاقت ور انسان کو کسی چیز کا لحاظ نہیں ہوتا۔ جب آپ کے پاس پیسہ اور طاقت ہو تو یہ مذہبی و روحانی لوگوں کو خود بخود آپ کے قریب ہونے کی کوشش کرتے ہیں۔
کئی سال بعد وہی بابے مجھے وقت دینے کو تیار رہتے۔ مجھے خاص روحانی محفلوں میں شرکت کی دعوتیں ملتی۔ اب مجھے ان چیزوں میں کوئی کشش نہیں رہی۔

میں نے بابا جی اور ان کے کارندوں سے اس شام کی پٹائی کا بدلہ نہیں لیا۔ کیونکہ میرے نزدیک یہ میرے محسن ہیں جنہوں نے میری پٹائی کر کے عقیدت اور جہالت کا جن میرے اندر سے نکال دیا۔ اگر وہ ایسا نہ کرتے تو میں باقی عوام کی طرح ساری زندگی ان کے قدموں میں بیٹھا خدا کو ڈھونڈ رہا ہوتا۔

☆.....☆.....☆

مجھے اتفاق اور اپنی محنت سے پیسہ، طاقت اور عزت مل گئی۔ پر میری زندگی کی بے معنویت اور خلا بہت بڑھ گیا۔ میں غربت میں بھی اتنا ہی خالی تھا، جتنا پیسہ آنے کے بعد خالی ہوں۔ مجھے اپنے انسان ہونے کا احساس ہی نہیں ہوتا۔ مجھے کسی کامیابی پر خوشی نہیں ہوتی۔ کسی چیز کے چھن جانے پر دکھ نہیں ہوتا۔ کوئی چیز خالص اور پاکیزہ نہیں لگتی۔ کسی شخص، جگہ، یا چیز سے تعلق ہی محسوس نہیں ہوتا۔ میں ایک روبوٹ کی طرح ہر کام کرتا اور کامیاب ہوتا جاتا۔

لیکن یہ کامیابی اور ناکامی کس لیے ہے۔ ڈاکٹروں اور سائیکسٹس اس کی کوئی تشخیص نہیں کر پاتے۔ ایک مذہبی سے سائیکسٹ کو جب یہ پتا چلا کہ میں طحہ ہوں تو اس نے کہا کہ میری بیماری کا تعلق جسم سے نہیں ہے بلکہ روح سے ہے۔

یہ سائیکسٹ مجھے کسی عقل مند الو کی طرح لگتا تھا۔

تیور میرا خیال ہے تم اگر دل سے خدا کو مان لو تو تمہاری یہ بیماری ٹھیک ہو سکتی ہے۔

میں نے بڑی حیرانی سے اس سائیکسٹ کو دیکھا جو امریکہ سے پڑھے ہونے کے باوجود ایسی دقیانوسی باتیں کر رہا ہے۔ کیا اس کی تعلیم اسے یہ نہیں بتاتی کہ مادے سے آگے کوئی چیز وجود نہیں رکھتی۔

اشفاق صاحب میں نے کئی سال خدا کو سچے دل سے ڈھونڈنے کی کوشش کی ہے۔ بابوں کے بتائے ہوئے طریقے کے مطابق دل کی گہرائیوں سے کروڑوں مرتبہ خدا کو پکارا ہے۔ مجھے کچھ محسوس نہ ہوا۔ میرے اور خدا کی تلاش کے درمیان تو مولوی اور بابے خود آ کر کھڑے ہو گئے۔ انھیں دیکھ کر مجھے یقین ہو گیا کہ خدا موجود نہیں ہے

ادھیڑ عمر سائیکسٹ میری بات سن کر مسکرایا

نئے دیوانوں کو دیکھیں تو خوشی ہوتی ہے

ہم بھی ایسے ہی تھے جب آئے تھے ویرانے میں

تیور! کیا تم نے خدا کو صرف اس لیے چھوڑ دیا کہ اس کے نام پر لوگوں نے مذہب و روحانیت کا کاروبار چلایا ہوا ہے؟ سائیکسٹ نے ہمدردانہ لہجے میں پوچھا۔

ہاں! یہ وجہ بھی ہے۔ زیادہ مسئلہ اندر کا ہے۔ مجھے اپنے اندر کبھی بھی خدا کے ساتھ کوئی تعلق محسوس نہیں ہوا۔ اسے کروڑوں مرتبہ پکارنے کے باوجود رائی برابر بھی اس کا قرب نہیں ملا۔

مجھے اپنے ارد گرد صرف ظلم، دکھ اور پریشانیاں ہی نظر آتیں ہیں۔ میں یہ سوچتا ہوں کہ خدا اتنا رحم دل ہونے کے باوجود اس ظلم کو کیوں نہیں روکتا۔ اکثر لوگ اپنے دل میں خدا کے ساتھ ایک مضبوط تعلق محسوس کرتے ہیں۔ وہ خدا سے اپنا دکھ درد شیر کرتے ہیں۔ وہ اس سے دعائیں مانگتے ہیں اس سے شکوے کرتے ہیں۔ میں نے کبھی

اتنا مضبوط تعلق محسوس نہیں کیا۔۔

مجھے اپنے اندر صرف ایک خلا محسوس ہوتا، جیسے میں صرف خول ہوں اور اندر کچھ نہیں ہے۔

تیور میرے خیال سے تمہیں اپنے تمام رشتوں سے ہمیشہ دھوکہ ملا ہے اسی لیے تم خدا سمیت کسی سے بھی کوئی تعلق محسوس نہیں کرتے۔

شاید ایسا ہی ہو۔ تو کیا آپ کہنا چاہتے ہیں میرے الحاد کی بنیادیں عقلی نہیں جذباتی ہیں۔

تیور ہماری جدید ریسرچ تو یہی کہتی ہے کہ عقل جذبات کی لونڈی ہوتی ہے۔

میں آپ کے علم سے اختلاف نہیں کر سکتا۔ مگر میں نے کئی سال خدا کو ماننے کی سنجیدہ کوشش کی ہے۔ اس وقت بھی میرے اندر کا خلا ختم نہیں ہوا۔ شاید آپ کہہ سکتے ہیں میرا ایمان اتنا مضبوط نہیں تھا۔

تیور میں کسی حد تک تمہاری بات سمجھ سکتا ہوں کیونکہ جوانی میں کئی سال میں بھی خدا کے وجود کا منکر رہا ہوں۔ تمہیں خالی پن محسوس ہوتا ہے مجھے بے چینی محسوس ہوتی تھی۔

لیکن پھر اللہ کے فضل سے یہ کفر ٹوٹا۔

☆.....☆.....☆

میں کئی سال تک اپنے اندر بے چینی محسوس کرتا رہا: سائیکلٹرسٹ اشفاق نے خدا کو کیسے کھویا اور پایا میری ساری تربیت مذہبی ماحول میں ہوئی، اسی لیے میں بہت کڑمذہبی تھا۔ میں نے کبھی نماز روزہ نہیں چھوڑا، روزانہ قرآن پاک کی تلاوت اور ترجمہ پڑھتا۔ میں بچپن اور نوجوانی میں ان تمام فضول حرکتوں سے باز رہا، جن میں میری عمر کے سارے لوگ مشغول رہتے۔ میں نے بہت چھوٹی عمر سے ہی ڈاکٹر بن کر انسانیت کی خدمت کا فیصلہ کیا۔

میرے والد یونیورسٹی میں اردو کے استاد تھے اور والدہ گائینا کالوجسٹ۔ میں نے اپنی زندگی میں اپنی والدہ سے زیادہ اچھے رحم دل اور اچھے اخلاق والی خاتون نہیں دیکھیں۔ وہ اپنے پیشے کو انسانیت کی خدمت سمجھ کر کرتیں۔ کبھی کبھی تو چوبیس گھنٹے بھی ڈیوٹی پر رہتیں۔ اپنی ساری مصروفیت کے باوجود وہ عبادتوں میں کبھی کوتاہی نہ کرتیں۔ اپنی تنخواہ سے غریبوں کی چھپ چھپ کر مدد کرتی رہتیں۔

میرے والد جوانی میں اتنے مذہبی نہیں تھے لیکن میری والدہ کے ساتھ رہ کر ان میں بھی تبدیلی آ گئی۔ میں اپنے والدین کی اکلوتی اولاد تھا۔ میری پیدائش کے وقت جو کملیکیشنز آئیں اس کے بعد میری والدہ کے ہاں دوسری اولاد نہیں ہوئی۔ اس کمی پر بھی میری والدہ نے کبھی شکوہ شکایت نہیں کی۔ انھوں نے میرے والد سے کہا کہ وہ مزید اولاد کے لیے دوسری شادی کرنا چاہتے ہیں تو خوشی سے کر لیں۔ والد صاحب نے ایسا نہ کیا۔

میں نے اپنی اپنی والدہ سے انسپائر ہو کر ڈاکٹر بننے کا خواب دیکھا۔ ہر امتحان میں کامیابی حاصل کی اور کنگ ایڈورڈ سے ایم بی بی ایس کر لیا۔ یونیورسٹی کے دوران میرا شوق سائیکسٹری کی طرف ہوا۔ میں نے اس شعبہ میں مزید تعلیم حاصل کرنے کا سوچا۔ میری والدہ نے مجھے پانسریا اور میں امریکہ چلا گیا۔

جیسے جیسے اپنی فیلڈ کا علم حاصل کرتا گیا، میرا ایمان کمزور ہونے لگا۔ سائیکسٹری فیلڈ ہی ایسی ہے انسانی دماغ اور نفسیات میں جتنا گھسے جاؤ ہمارے ارد گرد پھیلی توہمات سے دل اٹھ جاتا ہے۔ انسان بہت عقلی ہو جاتا ہے۔ ایک سٹڈی کے مطابق سب سے زیادہ انتہا پسند بننے کا رجحان سائیکسٹریسٹ اور رائٹرز میں ہوتا ہے۔

میں ہر چیز کو سائنس کے پیمانے سے دیکھنے لگا۔ سائنس نے مذہب اور خدا پر جو اعتراضات اٹھائے وہ مجھے صحیح لگے۔ میرا دنیا دیکھنے کا زاویہ اور زندگی کا مقصد بھی تبدیل ہو گیا۔ اب میں انسانیت کی خدمت کے بجائے صرف پیسہ کمانا چاہتا تھا۔ میرے لیے صرف اپنی خوشیوں کی اہمیت رہ گئی۔ میں نے مذہب و اخلاقیات کی ساری حدیں پار کرنا شروع کر دیں۔ میں ہر رات آفس سے تھکا گھر آتا اور شراب کے نشے میں دھت ہو جاتا۔ میری زندگی میں کئی لڑکیاں آئی گئیں لیکن کسی سے محبت نہیں ہوئی۔

کچھ سال امریکہ میں پریکٹس کرنے کے بعد میں وہاں کی زندگی کی تیزی اور بے معنویت سے تنگ آ گیا۔ مجھے اپنی آزادی بھی چھیننے لگی۔ میرے والدین بوڑھے ہو گئے۔ وہ اصرار کرتے تھے کہ پاکستان واپس آ کر شادی کروں اور گھر بساؤں۔ وہ بڑھاپے میں اپنے پوتے پوتیوں کو کھلانا چاہتے تھے۔ خاص طور پر میری والدہ بہت اصرار کرتیں۔ وہ کئی بار میرے پاس امریکہ آئیں۔ میری تنہائی اور الحاد دیکھ کر پریشان ہو جاتیں۔ پران کی محبت میں کوئی فرق نہیں آیا۔ کہتیں جوانی میں اکثر لوگ مذہب سے بغاوت کرتے ہیں، لیکن عمر گزرنے کے ساتھ سب ٹھیک ہو جاتے ہیں۔

میں ان کے بے حد اصرار پر پاکستان آ گیا۔ یہاں بھی میرا دل نہ لگا۔ پتا نہیں مجھے کس چیز کی تلاش تھی۔ میں نے ڈیفنس میں اپنی پریکٹس شروع کی۔ جلد ہی میرا کام زور و شور سے چل پڑا۔ میرے سارے کلائنٹس بہت امیر ہوتے جو پرائیویسی کو بہت اہمیت دیتے ہیں۔ امیر لوگوں میں ڈرگز اور ورک لوڈ کی وجہ سے ذہنی مسائل زیادہ ہوتے ہیں۔ میری والدہ مجھے رشتے کے لیے لڑکیاں دکھاتی رہتیں۔ ساری الیٹ فیملیز سے ہوتیں مگر میرا دل کسی پر بھی نہ آتا۔

مہینے اور سال گزرتے گئے۔ میرے اندر بھی کچھ عجیب سی نیچوٹی تھی جو مجھے کسی بھی حال میں خوش نہ رہنے دیتی۔ کسی این جی او نے کچی بستی میں ذہنی مسائل کے حل کے لیے فری کمپ لگایا۔ میں ایسے کاموں سے دور ہی رہتا تھا۔ میری والدہ نے مجھے زبردستی حکم دیا کہ وہاں جاؤں اور پورا ہفتہ غریبوں کا مفت علاج کروں۔ میں نے سوچا، چلو کچھ تبدیلی آباؤ ہوا ہی ہو جائے گی۔ اب والدہ کو کیا ناراض کروں۔ میں نے اپنی ساری اپوائنٹ منٹس آگے کیں اور چل پڑا۔

وہاں زیادہ تر ایسے لوگ تھے جو نشے کی وجہ سے ذہنی مسائل کا شکار ہوئے۔ مجھے پہلے تو ان لوگوں سے آکس آئی۔ بعد میں احساس ہوا یہ لوگ اتنے برے بھی نہیں ہیں بس حالات کے ستائے ہوئے ہیں۔ ان لوگوں کی زندگی دیکھ کر بہت دکھ ہوا۔ وہ لوگ روٹی کپڑا اور مکان کو ترستے۔ ان کے بیمار بغیر علاج کے ہی مر جاتے۔ میں نے ایک ہفتے کے بجائے دو ہفتے وہاں لگائے۔ کئی لوگوں کو روری بھی لیشن سینٹر میں داخل کروایا۔ کئی عورتوں کو بتایا کہ ان کے اندر کوئی جن نہیں ہے۔ نہ ہی کسی نے ان پر جادو کیا ہے۔

آخری شام میں اکیلا بیٹھا سگریٹ پی رہا تھا۔ ایک دبلا پتلا بوڑھا شخص اندر آیا۔ اس کے کپڑے میلے تو نہیں پر بہت پرانے تھے۔ اس کی شخصیت میں کوئی بھی خاص بات نظر نہیں آئی۔ میں نے یہی سمجھا کہ کوئی مریض ہے۔ ایسے بوڑھوں کو گھر والے سٹھیا یا ہوا سمجھتے ہیں۔ ان کی سوچ بھی پرانی ہو جاتی ہے اور مزاج میں چڑچڑاپن آ جاتا ہے۔ انھیں غصے اسی بات کا ہوتا ہے، کہان کے پیاروں نے انھیں اہمیت دینا چھوڑ دی ہے۔ اور اب ان کی زندگی کسی کام کی نہیں ہے۔

میں نے اس بابے کو غور سے دیکھا اور کچھ سوالات کیے۔ اس نے کسی بات کا جواب نہیں دیا اور مجھے خاموشی

سے دیکھتا رہا۔ میں نے اسٹنٹ کو آواز دی کے دیکھے اس بابے کے ساتھ کوئی آیا ہے کہ نہیں۔

معلوم ہوا کہ وہ اکیلا ہی ہے۔ میں یہی سمجھا کہ اس بابا جی کا ذہنی توازن بگڑا ہوا ہے۔ اس کی تشخیص کرنی پڑے گی۔ اس سے پہلے کہ میں کچھ کرتا۔ وہ بابا بڑے دھیمے لیجے میں بولا۔
میری بیماری کی تشخیص کرنا چاہتے ہو اور اپنی بیماری کو بھول جاتے ہو۔
میں ٹھک گیا۔

لوگوں کی ذہنی بیماری کا علاج کر رہے ہو، پر اپنا علاج نہیں کر پاتے۔ تمہاری یہ تعلیم تمہاری نیچنی کا علاج کیوں نہیں کر دیتی۔

میں نے حیرانگی سے اس پاگل نظر آنے والے بابے کی بات سنی۔۔

پاگل بہت سی باتیں کرتے ہیں جن کا کوئی مطلب نہیں ہوتا۔

اس سے پہلے کہ میں اس کے سوال کا جواب دیتا یا اس سے کچھ پوچھتا۔ اس نے میری ذہنی و جذباتی کیفیت کے بارے میں وہ باتیں بتانا شروع کیں، جو شاید میں خود سے بھی چھپاتا ہوں۔ وہ بے تکان بولتا چلا گیا اور اس کی باتیں میرے ذہن کو کھولتی گئیں۔

مجھے یوں محسوس ہوا، جیسے وہ بہت ہی بڑا سائیکالوجسٹ ہے۔

اشفاق! خدا کوئی سائنسی یا فلسفیانہ مسئلہ نہیں ہے جو اتنی آسانی سے کہ حل ہو جائے۔ یہاں مسئلہ خدا نہیں انسانی ذہن ہے۔

انسان کا ذہن ایسا بنا ہے کہ یہ کبھی بھی موجود پر راضی نہیں ہوتا۔ اسے موجود سے باہر کی تلاش رہتی ہے۔

خدا کی لامتناہیت انسان کے ذہن میں نہیں سما سکتی۔ جس دن انسانی ذہن خدا کے مقابل اپنی لاچارگی مان لیتا ہے اس کے اندر کا انتشار اور کنفیوژن ختم ہوتی ہے۔

خدا کو مانے بغیر انسان کی زندگی میں سکون نہیں آ سکتا۔

یہ زندگی اور پوری کائنات خدا کے بغیر بے معنی ہے۔

اپنے سائنسی دماغ سے کہو: میں بغیر دلیل کے خدا کو مانتا ہوں۔

ہمیشہ امام راضی کے واقعہ کو یاد رکھو۔

امام راضی اور شیطان!

امام راضی اسلامی تاریخ کے بڑے اماموں میں سے ایک ہیں۔ ان کی تفسیر کبیر اپنے درجے کی آخری کتاب ہے۔ آج بھی ہر اہل علم اسی کی طرف رجوع کرتا ہے۔ امام صاحب عقلیت پسند ہونے کی وجہ سے دین کو عقل کے پیمانے پر مانتے۔ ان کے پاس خدا کے وجود کی سینکڑوں عقلی دلیلیں تھیں۔ جب ان کی وفات کا وقت آیا تو شیطان ان کو بہکانے کے لیے آن پہنچا۔ شیطان نے خدا کے بارے میں عقلی شبہات اٹھانا شروع کیے۔ جواباً امام راضی نے خدا کے حق میں عقلی دلیلیں دیں۔

امام صاحب کی ہر عقلی دلیل کو شیطان رد کر دیتا۔ ایک وقت آیا کہ امام صاحب کے پاس خدا کے حق میں دلیلیں ختم ہو گئیں۔ عجیب مشکل وقت پیش آ گیا۔ ساری زندگی جس عقل پر بھروسہ کیا آج وہی دغا دینے لگی۔ ایسے وقت میں انھیں اپنے مرشد کی آواز سنائی دی۔

راضی یہ مردور عقل کا دام پھیلا کر تجھ سے آخری وقت میں ایمان کی دولت چھیننا چاہتا ہے۔ یہ شیطان بہت عقل مند ہے۔ اس کا انسان کو بہکانے کا صدیوں کا تجربہ ہے۔ اس کا مقابلہ عقل سے نہیں صرف اللہ کی مدد اور اس پر ایمان سے ہی ہو سکتا ہے۔ اس مردود سے کہہ کہ میں خدا کو بغیر دلیل کے مانتا ہوں۔ امام صاحب نے ایسا ہی کیا اور اپنا ایمان بچایا۔

اشفاق میاں اپنے عقلی دماغ کو بھی یہی کہو: "میں خدا کو بغیر دلیل کے مانتا ہوں"

میرے ساتھ بولو: "میں خدا کو بغیر دلیل کے مانتا ہوں"

میں اسے ایسے ہی مانتا ہوں جیسے ماننے کا حق ہے۔

اپنا عقلی غرور توڑ کر بولو: میں اسے سب سے بڑا مانتا ہوں۔

بولو: اس کے علاوہ کوئی موجود نہیں ہے

بولو: وجود صرف اسے ہی ثابت ہے

اس کی باتیں سن کر میرا اپنے اوپر کنٹرول ختم ہو گیا۔ اس بابے کے الفاظ اور لہجے میں کوئی ایسی بات تھی کہ

میرے ارد گرد اور اندر کا موسم تبدیل ہو گیا۔ میرے اندر کی بے چینی اپنے عروج پر چلی گئی۔ سوچنے سمجھنے کی صلاحیت ختم ہوتی محسوس ہوئی۔

میرے منہ سے صرف یہ جملہ نکلا: میں خدا کو بغیر دلیل کے مانتا ہوں۔

یہ الفاظ جیسے ہی میرے منہ سے نکلے میرے سینے میں ٹھنڈک پڑنا شروع ہو گئی۔ یوں جیسے کسی نے برف کی سل میرے سینے پر رکھ دی ہو۔ میری سوچوں کا گنجھل پن اور جذبات کی بے چینی بھاپ کی طرح اڑ گئے۔ کئی سال بعد مجھے دنیا کی اور طرح نظر آنے لگی۔

اس شخص نے میرے اندر ایمان کا ایسا بیج بویا جو ہر گزرتے دن کے ساتھ تناور درخت بنتا گیا۔

الف اللہ تے چنے دی بوئی

مرشد من وچ لائی ہو

ایمان کی پہلی سٹیج شک ہوتی ہے۔ انسان ہر بات ہر شک کرتا ہے۔ اپنے ذہن میں چھوٹی چھوٹی دلیلوں سے خدا کو رد کر کے خوش ہوتا ہے۔ اس کا علم جیسے جیسے بڑھتا جاتا ہے اس پر اپنی جہالت واضح ہوتی جاتی ہے۔ علم کی ایک خاص سطح پر جا کر اسے کامل ایمان حاصل ہو جاتا ہے جس کے بعد وہ کسی دلیل کو نہیں سنتا۔ وہ دن اور آج کا دن مجھے خدا کے بارے کوئی شبہ نہیں ہوا۔

میں نے خدا کی رضا کے سامنے اپنا سر جھکا لیا۔ وہ مالک کائنات ہے اور ہم حقیر سی مخلوق۔ ہمیں یہ زیب نہیں دیتا کہ اس کے کسی بھی کام پر سوال کریں۔

مجھے بعد میں معلوم ہوا کہ وہ شخص اسی بستی میں ایک کرائے کے مکان میں رہتا ہے۔ گزر بسر کے لیے پرانی کتابوں کی ایک دکان چلاتا ہے۔ اس کے ماضی کے بارے میں کوئی نہیں جانتا۔ کئی سال پہلے وہ اکیلا اس بستی میں آیا۔ تبھی سے یہیں رہ رہا ہے۔ اس دن کے بعد میں نے انھیں اپنا مرشد تسلیم کر لیا۔ مجھے جب بھی کوئی علمی یا نفسیاتی مسئلہ ہوتا ہے میں ان کے پاس چلا جاتا ہوں۔ نا جانے وہ میرے بغیر کہے ہی سب سمجھ جاتے ہیں۔ اور اس مسئلے کو حل کر دیتے ہیں۔ میرے نزدیک اس سے بڑی کرامت کوئی نہیں ہو سکتی۔

کئی سالوں سے میں انھیں اسی مکان اور اسی چھوٹی سے دکان میں دیکھ رہا ہوں۔ میں نے کئی بار ڈھکے چھپے

ان کی مدد کی کوشش لیکن انھوں نے بڑے واضح انداز میں منع کر دیا۔ میں جب بھی جاتا ہوں چائے پلاتے ہیں یا کھانا کھلاتے ہیں۔ کہتے ہیں کھانا کھانا اللہ کو بہت پسند ہے، اسی لیے فقیروں نے ہمیشہ ننگر کا انتظام کیا ہے۔ ان کی شفقت دیکھ کر مجھے اپنی والدہ یاد آ جاتی ہیں۔

میں بھی نام نہاد مولویوں اور بابوں سے تنگ ہوں، جن کے دربار میں جاؤ تو مجبوراً احترام کرنا پڑتا ہے، جو چندے اور نذرانے لے کر خوش ہوتے ہیں۔ جو عزت وصول کرنا اپنا پیدائشی حق سمجھتے ہیں۔ جو خدا کا نام استعمال کر کے دنیا میں ایک خدا بنے بیٹھے ہیں۔ جو نام تو میرے پیارے رسول ﷺ کا لیتے ہیں لیکن سیرت پاک ﷺ کی خاک تک بھی نہیں پہنچتے۔ انھیں صرف طاقت اور پیسے سے غرض ہے۔ انسانوں اور علم سے محبت کہیں دور دور تک نظر نہیں آتی۔ مجھے باباجی نے یہی سکھایا کہ خدا کی رحمت و شفقت کا دنیا میں اصل اظہار صرف رسول پاک ﷺ کی بعثت سے ہوا ہے۔ آپ ﷺ ہی رحمت العالمین ﷺ ہیں۔ آپ ﷺ ہی خاتم الانبیاء ہیں۔ آپ ﷺ کے وسیلے سے ہی ہم نے خدا کو جانا اور مانا ہے۔ دعا یہی ہے اللہ تعالیٰ اپنی رحمت سے ہمارا خاتمہ ایمان پر فرما دے اور نبی پاک ﷺ کے وسیلے سے نجات عطا فرما دے۔

یہ کہہ کر سائگیٹر سٹ اشفاق کی آنکھوں سے آنسو نکل پڑے۔
میں تمہیں ان کے پاس لے کر جاتا ہوں۔ شاید بابوں پر تمہارا غصہ کم ہو جائے۔

☆.....☆.....☆

میں سائگیٹر سٹ اشفاق کی جذباتیت دیکھ کر متاثر ہوا۔ لیکن اس کے باباجی سے ملنے کی کوئی خواہش میرے دل میں پیدا نہ ہوئی۔ میں بابوں سے اکتا چکا تھا، ہر مرید اپنے بابے کے بارے میں زمین آسمان ایک کرتا ہے۔ میں نے ملاقات سے معذرت کرنا چاہی لیکن وہ ملاقات پر بضد رہا۔
تم کسی بابے کے طور پر نہیں ایک سائگیٹر سٹ سمجھ کر ہی مل لو۔ ہو سکتا ہے تمہارے مسئلے کی صحیح نشاندہی وہ کر دیں۔

میں نے مذاقاً کہا، ایک امریکہ سے آیا ہوا سائگیٹر سٹ مجھے نفسیاتی تجزیے کے لیے کچی ہستی کے ایک غریب کتب فروش کی طرف ریفر کر رہا ہے۔ کیا سائگیٹری اس مقام پر پہنچ گئی ہے۔

اس نے میری بات کا برا نہیں منایا۔

تیور! علم عاجزی کا نام ہے۔

”علم کے میدان میں صرف اور صرف دلیل کی حکمرانی ہے“

اگر ایک ان پڑھ کتب فروش کا نفسیاتی تجربہ مجھ سے بہتر ہے تو مجھے تسلیم کرنا چاہیے کہ میرا علم ابھی ناقص ہے۔ تم تو اس بات کو بہتر جانتے ہیں۔ ایک اگلوٹھا چھاپ اچھا بزنس مین ہوتا ہے یا ایک بزنس سکول سے پڑھا ہوا؟

اس کی یہ بات میرے دل کو لگی۔ واقعی کسی یونیورسٹی سے نفسیات کی اعلیٰ ڈگری لے لینا، لوگوں کے نفسیاتی مسائل کو حل کرنے کی گارینٹی نہیں ہے۔ میں مجبوراً اس کتب فروش احمد عزیز سے ملنے کو تیار ہو گیا۔ ہم اورنگی میں موجود اس پرانی سی کتابوں کی دکان پر پہنچے تو وہاں کتابیں زیادہ اور جگہ کم تھی۔ وہاں ہر طرح کی پرانی کتابیں موجود تھیں۔ مگر کتابوں پر موجود گرد یہ بتاتی کہ دکان پر مہینوں سے کوئی نہیں آیا۔ کاؤنٹر کے پیچھے ایک بوڑھا شخص جس کے بال اور لمبی داڑھی سفید ہو چکی تھی۔ اس کے کپڑے بہت ہی پرانے تھے۔ وہ آنکھوں پر موٹے شیشوں والی عینک لگا کر بڑے ہی انہماک سے کوئی انگریزی کتاب پڑھ رہا تھا۔ وہ ہماری موجودگی سے بے خبر رہا۔ تھوڑی دیر کے بعد اس نے کتاب پر سے نظریں اٹھائیں تو اسے ہماری موجودگی کا احساس ہوا۔

اسے دیکھ کر مجھے ایک بوڑھے کچھوے کا احساس ہوا۔ ایک ایسا کچھوہ جو زمانے سے بے خبر اپنی ہی چال چلتا رہتا ہے۔

سائیکل سٹ اشفاق کو دیکھ کر اس کی آنکھوں میں چمک آئی۔ اس نے ہمیں سامنے پڑی ٹوٹی ہوئی کرسیوں پر بیٹھنے کو کہا۔ فوراً ہمارے لیے سامنے والے کھوکھلے سے چائے منگوائی۔ میں نے سوچا پہلی بار کسی نام نہاد بابے نے اپنی جیب سے کچھ کھلایا یا تو سہی۔

اشفاق نے میرا تعارف کروایا تو بابا احمد عزیز تھوڑی دیر کے لیے مجھے غور سے دیکھتے رہے پھر ان کے ہونٹوں پر مسکراہٹ ابھری۔ دھیمے سے لہجے میں کہنے لگے۔

تیمور تلاش حق اتنا آسان نہیں ہے۔ اس راستے ہیں بہت دشواریاں اور پریشانیاں آتی ہیں۔ اس راہ میں انسان کبھی مایوس ہو کر اور کبھی غصے میں آ کر منزل کو چھوڑ دیتا ہے۔

داتا صاحب نے بھی یہی لکھا: تلاش حق میں انھیں کوئی کامل استاد نہ ملا تو وہ مایوس ہو گئے۔ تبھی ان کے دل میں خدا کی طرف سے خیال آیا کہ اگر ساری دنیا خدا کو چھوڑ دے گی تو کیا تو بھی خدا کو چھوڑ دے گا۔ جو شخص بھی خدا کی راہ میں صدق دل سے کوشش کرے گا خدا اسے کسی نہ کسی انداز میں اپنا قرب عطا فرمائے گا۔

تیمور مسئلہ یہ ہے: ہم بہت جلد باز ہو گئے ہیں۔ ہمیں دنوں اور مہینوں میں نتائج چاہیں۔ خدا کو پانا بھی ہمارے لیے کسی دنیاوی کامیابی جیسا ہی بن جاتا ہے۔ ہم چاہتے ہیں دو چار وظیفے اور چلے کریں اور خدا کو پالیں۔ ایسا کرتے ہوئے، ہم دراصل خدا کے بجائے اپنی خواہش نفس کی پیروی کرتے ہیں۔ یوں خواہش نفس ہی ہمارا خدا بن جاتی ہے۔

☆.....☆.....☆

مشاہدہ حق کی کہانی

پرانے دور میں ایک شخص تھا، جس نے سالوں کی محنت کے بعد ایک ایسا مخفی علم حاصل کیا، جس کے ذریعے وہ لوگوں کے ذہن میں آنے والے مناظر کو کاغذ پر دکھا سکتا تھا۔ لوگ اس سے ڈرنے لگے، کیونکہ ان کی وہ باتیں بھی سامنے آ جاتیں، جو وہ خود سے بھی چھپاتے تھے۔ اس شخص نے لوگوں کو ڈرا دھمکا کر پیسہ وصول کرنا شروع کر دیے۔ اسی دور میں ایک درباری صوفی نے "مشاہدہ حق" یعنی دیدار الہی کرنے کا دعویٰ کیا۔ یہ دعویٰ سن کر اس شخص نے اعلان کیا: میں اس صوفی کے کیے ہوئے مشاہدہ حق کو کاغذ پر دکھا دوں گا۔ درباری صوفی صاحب سمیت کئی لوگ پریشان ہو گئے۔

"کیا اب سب لوگ مشاہدہ حق کر سکیں گے؟"

کیا راز ازل قیامت سے پہلے ہی فاش ہو جائے گا؟

عوام الناس میں شدید اشتیاق پیدا ہو گیا۔ پورے ملک میں بس ایک ہی بات کا ذکر ہونے لگا۔ بادشاہ کے

مشیروں نے مشہورہ دیا: اس کام کو رکھ دیا جائے۔ مگر عوام کا دباؤ اتنا بڑھ گیا کہ یہ ممکن نہ رہا۔

لوگوں کا ایمان بہت بڑھ گیا۔ ہر گھر میں دیدار الہی کی تیاریاں شروع ہو گئیں۔ مسجدیں نمازیوں سے بھر گئیں۔ بڑے بڑے گناہ گار توبہ تائب ہو گئے۔ عالم دین یہ بحث کرنے لگے: جب طور پہاڑ تجلی الہی کی ایک جھلک برداشت نہ کر سکا تو ایک معمولی کاغذ کی کیا حیثیت۔ اگر تجلی الہی سے ساری دنیا ہی تباہ ہو گئی تو کیا ہوگا۔ اسی ڈر سے فقیہ شہر نے اس کام کو رکھوانے کا حکم دے دیا۔ مگر لوگ اب کسی بات کو سننے کو تیار نہیں تھے۔ وہ ہر قیمت پر محبوب حقیقی کا دیدار کرنا چاہتے تھے۔

انھی دنوں ایک مجذوب شہر کی گلیوں میں پھرا کرتا تھا۔ یہ مجذوب کبھی بہت بڑا عالم اور فقیہ شہر کا استاد تھا۔ اپنے علم کی انتہا پر اس کے دل میں خواہش اٹھی کہ مشاہدہ حق نصیب ہو جائے۔ اسی خواہش میں علم، عزت، مرتبہ، اور خاندان سب لٹا دیا۔ کہتے ہیں: مشاہدہ حق کے بعد وہ جذب کی حالت میں چلا گیا۔ فقیہ شہر نے اس مسئلے کے سلسلے میں اپنے مجذوب استاد سے رابطہ کیا۔

مجزوب یہ بات سن کر بہت ہنسا۔ کہا، فکر کی کوئی ضرورت نہیں ہے۔ اب یہ راز فاش ہو ہی جانے دو۔ مقررہ دن پورا شہر ایک بڑے میدان میں اکٹھا ہوا۔ حیرت انگیز طور پر کاغذ کے اوپر درباری صوفی کی اپنی تصویر بنی ہوئی آئی۔ یعنی درباری صوفی نے اپنے ہی نفس کو خدا سمجھنا شروع کر دیا تھا۔

☆.....☆.....☆

خدا کی راہ میں پہلا قدم اپنے نفس کو پہچان لینے سے شروع ہوتا ہے۔

”جس نے اپنے نفس کو پہچان لیا اس نے اپنے رب کو پہچان لیا“

آج کل تو نفسیات ہمیں انسانی فطرت کے متعلق بہت زیادہ رہنمائی کرتی ہے۔ یہ ہمیں ہماری صدیوں پرانی جہتوں کے بارے میں بتاتی ہے۔ ہمارے نفس کی اصل فطرت جانوروں جیسی ہے۔ اسے اپنی بقاء، اپنی بھوک، اور اپنی خوشی سے زیادہ کسی چیز کی فکر نہیں یہ کسی طرح کی پابندی برداشت نہیں کرتا۔

یہ نفس ہر شخص میں مختلف روپ میں ہوتا ہے۔ ہر شخص کے رجحانات، خامیاں اور کمزوریاں مختلف ہوتی ہیں۔ جیسے کچھ لوگوں میں شہرت کی خواہش بہت شدید ہوتی ہے۔ کچھ لوگوں کی جنسی بھوک بہت ہوتی ہے۔ کچھ

لوگوں میں مال کی حرص، کسی میں کنجوسی اور کسی میں سرکشی وغیرہ۔ ہماری تمام خواہشوں کی جڑیں انھیں کمیوں اور کمزوریوں تک جاتی ہیں۔

ہم اپنی تمام صلاحیتیں انھی خواہشوں کو پورا کرنے میں لگا دیتے ہیں۔ اور اسی خوش فہمی میں رہتے ہیں کہ ہم شاید بہت نیک کام کر رہے ہیں۔

جب تک ہم اپنی نفسانی کمزوریوں اور خامیوں کو سمجھ کر انھیں ٹھیک نہیں کرتے۔ سادہ لفظوں میں جب تک ہم اپنے نفس کو نہیں مارتے، ہم خدا کا قرب نہیں حاصل کر سکتے۔

خدا بہت غیرت والا ہے وہ کسی ایسے دل میں حکمرانی نہیں کرتا جس میں پہلے سے ہی خواہش نفس موجود ہو۔ جس دن دل ہر شے سے خالی ہوگا اسی دن خدا کا گھر بن جائے گا۔

تیور تمہارے اندر ایچ منٹ ڈس اور ڈر ہے، تمہیں کبھی کسی سے محبت نہیں ملی۔ تمہیں بہت چھوٹی عمر سے ہی رشتوں کی سرد مہری کا سامنا کرنا پڑا۔ تمہاری پہلی محبت نے خودکشی کر لی۔ تمہیں گھر سے نکال کر زمانے کے تھپڑوں کا سامنا کرنے کے لیے اکیلا چھوڑ دیا گیا۔ تم نے انسانوں سے مایوس ہو کر خدا کی محبت تلاش کرنے کی کوشش کی۔ تم خدا میں وہ چیز حاصل کرنا چاہتے تھے جو تمہیں انسانوں میں نہیں ملی۔

یاد رکھو خدا صرف اسے ملتا ہے جو اسے اپنی زندگی کی ترجیح اول بنا تا ہے۔ خدا کو گڑی پڑی چیز نہیں ہے کہ اچانک مل جائے۔ خدا نے خود فرمایا "میں چھپا ہوا خزانہ تھا، میں نے چاہا کہ جانا جاؤں، میں نے کائنات بنادی"

اوپر سے تمہارا واسطہ بھی نام نہاد درباری صوفیوں سے پڑا۔ جو خدا کے نام پر دکان چلا رہے ہیں۔ ان لوگوں کے منافقانہ رویے نے تمہیں خدا سے بھی متنفر کر دیا۔ خدا کو پانے کے لیے تمہیں اپنے میکس کو دور کرنا پڑے گا۔ تیور بیٹا جو کچھ تمہارے ساتھ ہوا، اس میں تمہارا کوئی قصور نہیں۔ یہ سب بھی ایک آزمائش تھی جس سے اوپر اٹھ کر تمہیں روحانی طور پر مزید مضبوط ہونا تھا۔ یہ بھی تو دیکھو کہ انھی آزمائشوں کی وجہ سے تم اس مقام پر پہنچ گئے ہو۔

بابا جی کا میرے ماضی اور نفسیات کے بارے میں اتنی تفصیل سے جاننا مجھے عجیب لگا۔ پر میرے سائنسی

دماغ نے مجھے یہی کہا: بہت سی چیزیں آنکھوں اور دماغ کا دھوکہ ہی ہوتی ہیں۔ اس کائنات میں کوئی بھی غیر فطری کام نہیں ہو سکتا۔ سب کچھ فطرت کے قوانین کے اندر ہوتا ہے۔

باباجی میں اس مقام تک پہنچا ہوں تو اس میں کسی خدائی طاقت کا کوئی کمال نہیں ہے یہ صرف اتفاق اور تھوڑی بہت میری محنت کا نتیجہ ہے۔

باباجی ہنس پڑے۔

تیموریہ جو اتفاق یا رینڈمنس ہے اس کا راز بھی تو کوئی نہیں جان سکا۔
سائنسدان ہر کیونکہ جواب میں یہی کہتے ہیں یہ بے بے معنی اور اتفاقیہ ہے۔
یہ کائنات ایک اتفاق ہے۔

اس دنیا کا اتنا پرفیکٹ ہونا ایک اتفاق ہے۔

دنیا میں زندگی کا آغاز ایک اتفاق ہے۔

مادیت کے سارے کے قوانین ایک اتفاق ہیں۔

زندگی کی بقا ایک اتفاق ہے۔

زندگی کی ہر کامیابی اور ناکامی اتفاقیہ ہے۔

عرج وزوال بھی اتفاق ہیں وغیرہ وغیرہ۔۔۔۔۔

کیا کبھی یہ بھی سوچا، ہو سکتا ہے بنانے والے نے یہ سب کچھ ڈیزائن ہی ایسا کیا ہو۔

میں چونکا، میں نے اس ایٹگل سے کبھی سوچا نہیں تھا۔

ایسا ہو سکتا ہے لیکن اس بات کا کوئی ثبوت نہیں ہے۔

تیمور ایک ہی بات کو دیکھنے کے دو زاویے ہو سکتے ہیں۔ ایک ہی ڈیٹا پر دو مخالف نظریات بن سکتے ہیں۔ جو چیز اتفاقیہ نظر آتی ہے وہ اس طرح ڈیزائن بھی تو ہو سکتی ہے۔

یہ بھی مائنڈ سیٹ کی بات ہے۔ اس بات کو میں تمہیں ایک کہانی کے ذریعے سمجھاتا ہوں۔

چار مرغابیوں کا خوشی سے کوئی تعلق نہیں!

سائبیریا ایک برفیلی دوزخ ہے۔ سردیوں میں درجہ حرارت منفی پچاس سے اوپر چلا جاتا۔ وہاں زندگی کا وجود بھی ایک عجوبہ ہے۔ وہاں ٹائیگا قبائل کے لوگ صدیوں سے رہ رہے ہیں۔ انھوں نے اپنے آپ کو اس سخت ماحول کا عادی بنایا ہوا ہے۔

روسی انقلاب کے بعد لاکھوں لوگوں کو قید یا مشقت کے لیے سائبیریا بھیجا گیا۔ اکثر لوگ ان سختیوں کو برداشت نہ کر سکے اور جان سے ہاتھ دھو بیٹھے۔ سائبیریا کی جیلیں دنیا کی سب سے غیر روایتی جیلیں ہیں۔ جہاں کوئی سلاخیں نہیں ہوتیں۔ یہ سرد جہنم کسی بھاگنے والے کو زندہ رہنے ہی نہیں دیتی۔ ہزاروں اسی کوشش میں مارے جاتے ہیں۔ محدودے چند ہی زندہ بھاگنے میں کامیاب ہوئے۔ انھی بھاگنے والوں میں ایک سابقہ انقلابی فیسٹی اوف بھی تھا۔

کہتے ہیں انقلاب اپنے بچوں کو کھا جاتا ہے۔ حیرت ہے کہ ہر انقلاب کے کچھ عرصہ بعد انقلاب لانے والوں کو غدار کہہ کر مار دیا گیا۔ فرانسیسی، روسی، چینی، سمیت بے شمار انقلابوں میں ایسا ہوا۔ روسی انقلاب کے بعد جب سٹالن نے اقتدار سنبھالا تو سب سے پہلے انقلابیوں کی گردنیں اتاریں۔ فیسٹی اوف بہت ہی عقلی دماغ رکھنے والا مارکسٹ تھا۔ اس نے مارکس کو پڑھنے کے بعد کبھی خدا کے بارے میں نہیں سوچا۔ قید میں بھی وہ کبھی مایوس نہیں ہوا۔ کئی بار بھاگنے کی کوشش کی۔ پر ہر بار پکڑا جاتا۔ شدید تشدد اور قید تنہائی بی اس کا عزم کم نہ کر پاتی۔ آخر کار اس کی کوشش کامیاب ہو گئیں۔ سخت سردی میں اس کا پیچھا کرنے والے تو اس کی موت کا یقین کر کے واپس چلے گئے۔ وہ کسی طرح چھپتا چھپاتا یورپ سے ہوتا ہوا امریکہ پہنچ گیا۔

قید سے آزادی نے اس کا خود پر اعتماد اور زندہ رہنے کی بھوک بڑھا دی۔ اس نے سبز مین کا کام شروع کیا۔ کچھ ہی سالوں میں اپنے سنور کا ملک بن گیا۔ مارکس کی باتیں اور محنت کشوں کے انقلاب پر سے تو یقین اٹھ گیا۔ لیکن خدا کو وہ اب بھی نہیں مانتا تھا۔

اس کی ملاقات ایک بہت ہی خوبصورت جرمن لڑکی انجیلا سے ہوئی۔ دونوں کی مذاج بالکل مختلف تھے، پھر بھی انجانے طریقے سے دونوں میں محبت پیدا ہو گئی۔ یہ پکا ملحد تھا اور وہ پکی خدا پرست۔ اس لڑکی کو فیسٹی اوف کا

خدا کو نامانا کھٹکتا۔ وہ کہتی تم ایک بار ایمان لا کر تو دیکھو تمہاری دنیا بدل جائے گی۔ مگر فیسی اوف بہت شائستگی سے بات کو بدل دیتا۔

ایک سہانی شام دونوں جھیل کے کنارے خاموش بیٹھے تھے۔ فضا میں مرغابیوں کی پھڑپھڑاہٹ اور پانی کا شور تھا۔ جھیل کی شفاف سطح پر بیٹھی چار مرغابیوں کو دیکھ کر فیسی اوف کے دل میں عجیب سی خوشی کا چشمہ پھوٹ پڑا۔ اس نے سوچا

چار مرغابیوں خوشی سے کیا تعلق ہے؟

میں نے آج تک اتنی خوشی محسوس نہیں کی۔ یہ اتفاقہ لمحہ شاید پھر زندگی میں کبھی نہ آئے، مجھیا بنگیلا کو شادی کے لیے پروپوز کرنا چاہیے۔

انجیلا کو بہت خوشی محسوس ہوئی۔ مگر اس نہر وپوزل کی قبولیت کے لیے خدا کو دل سے ماننے کی شرط عائد کی۔ انجیلا نے چار مرغابیوں کو دیکھتے ہوئے کہا۔

فیسی! تم خدا کو مان کیوں نہیں لیتے؟

کیا ان چار مرغابیوں کا خوشی سے تعلق محض اتفاقہ ہے؟

کیا ہم دونوں محض اتفاق سے ملے ہیں؟

کیا تمہارا سائبریا کی قید سے بچ جانا اور میرا جرمن کنسٹرکشن کمپ سے بچ جانا محض اتفاقہ ہے؟

نہیں فیسی! مان لو کہ یہ خدا کی طرف سے ہے۔

سنو پیاری! میں تمہارے جذبات کو سمجھتا ہوں۔ ایسی بات نہیں ہے کہ میں نے کبھی سچے دل سے خدا کو ماننے کی کوشش نہیں کی۔ میں جیسے ہی سائبریا کی قید سے بھاگا، تو ایک رات برف کے طوفان میں بری طرح پھنس گیا۔ میرا پیچھا کرنے والے بھی بڑی مشکل سے جان بچا کر بھاگے۔ مجھے کوئی راحت یا محفوظ ٹھکانہ نظر نہ آیا۔ میں سمجھ گیا، اب موت یقینی ہے۔

اس لمحے میں نے سچے دل سے خدا کو پکارا "اے خدا اگر تو مجھے فیسی انداز سے مدد بھیج کر موت سے بچالے تو میں ساری عقلی دلیلیں رد کر کے تجھے مان لوں گا۔ پر غیب سے کوئی آواز یا مدد نہیں آئی۔ میں مایوس ہو گیا۔"

تھوڑی دیر بعد نائیگا قبیلے کے کچھ شکاری وہاں سے گزرے اور مجھے بچا کر اپنی بہتی میں لے آئے۔ اس واقعہ کے بعد مجھے کامل یقین ہو گیا کہ خدا نہیں ہے۔

انجیلا حیرانی سمجھائی۔۔۔۔ کیا مطلب ہے؟ کیا تمہیں اب بھی سمجھ نہیں آئی؟ خدا نے ہی ان شکاریوں کو تمہاری مدد کے لیے بھیجا تھا۔

نہیں انجیلا! وہ لوگ تو اتفاق سے شکار سے لوٹ رہے تھے۔ اور ان کا خدا سے بھی کوئی تعلق نہیں تھا۔ خدا انہیں کیسے بھیج سکتا ہے۔ یہ محض ایک حسین اتفاق تھا۔

انجیلا نے اس سے بحث کرنا مناسب نہ سمجھا۔ اس نے خاموشی سے انگلیوں کو لٹکائی۔ فیئی اوف کبھی انگلیوں کو اور کبھی جھیل کی سطح کو دیکھتا۔

جھیل کی سطح سے چار مرغابیاں اڑ گئیں،

چار مرغابیاں جو اتفاق سے آئیں

چار مرغابیاں جو اتفاق سے اڑ گئیں۔

چار مرغابیاں جن کا خوشی سے تعلق تھا،

چار مرغابیاں جن کا اب خوشی سے کوئی تعلق نہیں۔

محبت جس کا خوشی سے تعلق تھا

محبت جس کا اب خوشی سے کوئی تعلق نہیں

زندگی جس کا خوشی سے تعلق تھا

زندگی جس کا اب خوشی سے کوئی تعلق نہیں

اک حویلی تھی دل محلے میں

اب وہ ویران ہو گئی ہوگی۔

فیئی اوف نے اسی جھیل کے ٹھنڈے نیلے پانی میں ڈوب کر خودکشی کر لی۔

☆.....☆.....☆

اس کائنات میں ہونے والے ہر واقعہ کی دو تعبیریں ہو سکتی ہیں۔ ایک یہ کہ خدا ہے اور وہ ہر چیز کا خالق، مالک اور رازق ہے۔ کوئی پتہ بھی اس کی مرضی کے بغیر نہیں ہلتا۔

دوسری یہ کہ کائنات خود اپنی خالق، مالک اور رازق ہے۔ یہ سب کچھ اتفاقہ اور خود بخود ہو رہا ہے آپ کو دونوں میں سے کسی ایک بات کو ماننا پڑتا ہے۔

لوگ کہتے ہیں خدا دنیا میں ہونے والے ظلم و ستم، جنگوں، حادثوں، اور بیماریوں کو کیوں نہیں روکتا؟ سوال یہ ہے: آخر ہم کون ہوتے ہیں خدا کے کاموں میں دخل دینے والے؟ ہم کیوں خدا کو اپنی خواہشات کے تحت چلانا چاہتے ہیں۔

کیوں چاہتے ہیں خدا ویسا ہی رحم دل ہو جیسا ہم اسے چاہتے ہیں۔ کیا ایک خالق کو اس بات کا حق بھی نہیں ہے کہ وہ اپنی مرضی کی کائنات بنا سکے۔

جس عقل و جذبات کے تحت ہم ایسا سوچتے اور محسوس کرتے ہیں وہ بھی تو خدا کی ہی دی ہوئی ہے۔ ہم بہت محدود سوچ رکھتے ہیں جو اپنی خوشی اور اپنے غم سے شروع ہو کر اپنے آپ پر ہی ختم ہو جاتی ہے۔ ہم اگر اس کی حکمتیں نہیں سمجھتے تو اس کا مطلب یہ نہیں ہے کہ ہر کام کے پیچھے کوئی حکمت ہے ہی نہیں۔ خدا کو جھٹلانے سے کوئی بھی مسئلہ حل نہیں ہوتا۔ سب کچھ ویسا ہی رہتا ہے۔ ہاں مان لینے سے علم کے راستے کھل جاتے ہیں۔

نفسیات کی جدید ریسرچ اسی بات کی طرف اشارہ کر رہی ہے۔ ایمان والے اور ملحد علیحدہ علیحدہ ذہنی ساخت رکھتے ہیں۔ دونوں کسی دلیل کے تحت ایسا نہیں کرتے بلکہ ہر بات کو پہلے سے تہ شدہ مائنڈ سیٹ کے تحت دیکھتے ہیں۔ اسی لیے ہم کہتے ہیں کہ خدا کو ماننے کا معاملہ دلیل کا نہیں ہے۔

تمہارا مسئلہ بھی عقل سے زیادہ جذبات کا ہے۔ تمہارے زخم ابھی تک ہرے ہیں۔ تم انہیں بھرنے نہیں دیتے، انہیں بار بار کریدتے رہتے ہو۔ تمہارا رویہ ایسا مل ہوتا جا رہا ہے۔ اسی لیے جسمانی اور ذہنی تکلیف تمہیں لذت دیتی ہے۔ لوگوں کی دی ہوئی سزائیں کم ہونیں تو تم نے خود کو سزا دینا شروع کر دی۔

بیٹا خود کو معاف کر دو۔

میرے ذہن میں بہت عرصے بعد آندھیاں چلنا شروع ہوئیں۔ اس شخص کی باتوں میں عجیب سا جادو ہے، جو جذبات پر اثر کرتا ہے۔ میں نے کچھ کہنا چاہا پر خاموش رہا۔

جس دن تم اپنی نفسیاتی کمزوریوں سے اوپر اٹھ کر لوگوں سے پیار کرنا شروع کر دو گے، تمہارے اندر کا خلا ختم ہو جائے گا۔ سب انسان ہی خامیوں والے ہیں۔ ان کی خامیوں سے نفرت کرنا کوئی بڑی بات نہیں ہے۔ اچھی خوبیوں والوں سے تو سارے ہی محبت کرتے ہیں۔ اصل بڑائی تو یہ ہے کہ انسان بروں سے محبت کرے۔ اللہ کو یہ بہت پسند ہے۔ اس کو صرف اخلاص چاہیے۔ تم اپنی مرضی کے خلاف اپنا پیسہ غریبوں پر خرچ کرنا شروع کرو۔ لوگوں کو کھانا کھلایا کرو۔ تمہارے اندر کا خلا کچھ کم ہوگا۔

لیکن تم مکمل طور پر اس وقت ٹھیک ہو گئے جب کسی ایمان والی لڑکی کی محبت تمہاری دل میں سما جائے گی۔ وہ ایمان والی ہی اپنے ساتھ ایمان لے کر آئے گی۔ تم نے انسان اور خدا دونوں پر اپنے دل کے دروازے بند کر دیے ہیں۔ وہ چوری چھپے داخل ہوگی۔ ایسا ہونا بظاہر ناممکن ہے، لیکن میں دعا کروں گا اللہ اپنی رحمت سے ایسا کروادے۔

یہ کہہ کر باباجی خاموش ہو گئے۔

مجھے اپنے اندر جو تھوڑی بہت جذباتی ہلچل محسوس ہوئی۔ میں نے اس پر زیادہ توجہ دینا مناسب نہ سمجھا۔ اس کے بعد باباجی ادھر ادھر کی باتیں کرتے رہے۔ اس دوران دکان میں کوئی گاہک نہ آیا۔ باباجی کی باتوں میں ایک انوکھی تازگی تھی، جو ان کی عمر کے بابوں میں مفقود ہوتی ہے۔

باتوں کے دوران میں نے باباجی سے پوچھا۔

باباجی آپ کو خدا کیسے ملا؟

باباجی میرا سوال سن کر تھوڑی دیر خاموش رہے۔ میرے چہرے کو غور سے دیکھا اور مسکراتے ہوئے کہنے لگے۔ یہ بہت ہی پرسنل سی بات ہے اور اس میں اپنی ذات کی بڑائی کا اہمیت بھی آ جاتا ہے۔ میں نے آج تک یہ بات کسی کو نہیں بتائی۔ پر تمہیں بتا دیتا ہوں شاید تم میری کہانی سن کر ہی خدا کی طرف آ جاؤ۔

☆.....☆.....☆

یا اللہ: مجھے اپنی ذات کی آگہی کا ایک قطرہ عطا فرما دے:

بابا احمد عزیز کی کہانی!

میرا تعلق کسی مذہبی و روحانی خاندان سے نہیں ہے۔ نہ ہی میرے خاندان میں کوئی صاحب نظر و کرامت بزرگ گزرا۔ بس سیدھے سادے غریب مسلمان تھے جن کی خواہش تھی: بس خاتمہ ایمان پر ہو جائے۔ میں نے اپنے دادا کے بارے میں سنا کہ انھیں پیر مہر علی شاہ سے خاص عقیدت تھی۔ اکثر ان کے پاس حاضری دینے جاتے۔

ہمارا گاؤں پنجاب کا ایک دور دراز پسماندہ علاقہ ہے۔ میرا بچپن اور لڑکپن انتہائی سادگی اور گمنامی میں گزرا۔ گھر میں سب سے چھوٹا ہونے کی وجہ سے لاڈلا تھا۔ طبیعت میں بے چینی اور شوخی بہت تھی۔ میری شرارتوں سے محلے والے پریشان رہتے۔ چھوٹی عمر سے مجھے شاعری اور مطالعہ کی لت لگ گئی۔ میں دنیا جہاں کی الم فلم کتابیں پڑھ کر لوگوں پر اپنے علم کا رعب جھاڑتا، لیکن سکول کی پڑھائی مجھ سے نہ ہوتی۔ سکول کالج میں صرف اتنا ہی پڑھتا کہ پاس ہو جاؤں۔

میں نے چھوٹی عمر سے ہی مشاعروں میں جانا شروع کیا۔ میرے کلام کی تعریف اس وقت کے مشہور شعرا نے بھی کی۔ اپنے کلام پر واہ واہ سن کر میرا نفس غبارے کی طرح پھول جاتا۔ یہ تعریف بھی عجیب شے ہے انسان خود کو وہ سمجھنا شروع کر دیتا ہے جو وہ نہیں ہوتا۔ انھی دنوں مجھے مخفی علوم حاصل کرنے کا چسکا چڑھا۔ میں نے پامسٹری، آسٹرالوجی اور اس قسم کے علوم کو سیکھنا شروع کیا۔ اس سلسلے میں جو بھی کتاب یا استاد ملا اس سے فیض حاصل کیا۔ کچھ سالوں میں اتنی مہارت حاصل ہو گئی کہ لوگ دور دور سے میرے پاس آنے لگے۔

اب یہ علوم کوئی سائنسی تو ہیں نہیں بس ایک قیافہ اور انسانی نفسیات کا علم چاہیے ہوتا ہے۔ لوگ پہلے ہی اس ذہنی کیفیت میں ہوتے ہیں، انھیں جو بھی بتاؤ مان لیتے ہیں۔ میرے قیافے صحیح ہونے لگے۔ لوگ دور دور سے مستقبل جاننے کے لیے آتے۔ جلد اس کام سے میرا دل اکتا گیا۔ لوگوں کو بیوقوف بنانے میں کوئی لذت نہیں ہے۔

میں پڑھائی کے بہانے لاہور چلا گیا۔ وہاں فلسفہ اور ادب کی اعلیٰ تعلیم حاصل کرنا شروع کی۔ میں جتنا جانتا

گیا اتنی ہی پیاس بڑھتی گئی۔ میری حالت ایک سمندر کے سامنے پیاسے جیسی تھی۔ فلسفہ و ادب کے گہرے مطالعے نے وجود خدا سے میرا دل اٹھا دیا۔ میرے پاس خدا کو ماننے کی کوئی عقلی دلیل نہ رہی۔ اس دور میں پڑھے لکھے لوگوں کی اکثریت مارکسٹ اور مذہب بیزار تھی۔ بوڑھے اور نوجوان کھل کر مذہب کو ایک افیون کہا کرتے۔ میں فکری طور پر تو الحاد کا شکار ہو گیا مگر میری باغیانہ طبیعت مارکسزم پر بھی راضی نہ ہوئی۔ مجھے کسی انقلاب کی خواہش نہیں تھی۔

خدا کے وجود پر شک کرنے کے باوجود دل کہیں خدا کے ساتھ ہی اٹکا ہوا تھا۔ خیال آیا کہ علم محدود ہے اس لیے مطالعہ بہت زیادہ بڑھا لیا۔ کوشش کی، بڑے علوم میں سے کچھ نہ کچھ سیکھ لیا جائے۔ شاید کچھ یقین میسر ہو جائے۔ میں جتنا زیادہ پڑھتا گیا اتنا ہی کم مانگی کا احساس ہوا۔ فلسفہ میں ماسٹر کیا اور ایک سرکاری کالج میں لیکچرر لگ گیا۔ میں پڑھانے سے زیادہ خود پڑھتا رہتا اسی لیے اچھا استاد بھی نہ بن سکا۔ استاد بننے کے لیے اپنے علم پر جو اعتماد چاہیے وہ مجھ میں تھا ہی نہیں۔ میں ہمیشہ اپنے علم کو شک کی نگاہ سے دیکھتا۔

میں نے باقی سب شوق چھوڑ کر علم کو اپنا اوڑھنا بچھونا بنالیا۔ علم کے ساتھ شکوک مزید بڑھ گئے۔ میں عقلی طور پر اس بات کو مان گیا: یہ زندگی ایک بے مقصد اتفاق ہے۔ اس آگہی نے مجھے مزید ادا سی کر دیا۔

میری عمر اس وقت تینتیس چونتیس سال ہوگی، جب میری بے یقینی اپنے عروج پر تھی۔ پچھلے کچھ سالوں سے میں باہر کی بجائے اندر کی دنیا میں زیادہ رہنے لگا تھا۔ میں نے اپنے شکوک و شبہات کا ذکر کسی سے نہیں کیا۔ لوگ مجھے ابھی تک ایمان والا ہی سمجھتے۔ میں خود سے سوال کرتا کہ میں یہ منافقت کب تک چلاؤں گا۔ میں کب اتنی ہمت پاؤں گا کہ کھل کر کہہ سکوں: میں خدا کو نہیں مانتا۔

ایک شام چائے خانہ میں وہی خدا، مذہب، معنی، اور مارکسزم کی بات چھڑ گئی۔ محفل میں اکثریت بکے مارکسٹوں کی تھی۔ میں ناچاہتے ہوئے بھی میں اس بحث میں کود پڑا۔ میں نا جانے کیوں خدا کے وجود کو ڈیفنڈ کرنے لگا حالانکہ میں خود ایمان نہیں رکھتا تھا۔

بحث و تکرار میں وہی ہوا جو ہر بحث میں ہوتا ہے یعنی تلخ کلامی، جذباتی دعوے اور اپنے موقف کی سچائی کا

حد سے زیادہ یقین۔ میں نے دلیلوں سے سب کے منہ بند کرادیے۔ حالانکہ مجھے خدا کے حق میں دی گئی دلیلوں کے جوابی دلائل بھی پتا تھے۔ میرے مخالفین میں کوئی بھی اتنا پڑھا لکھا نہیں تھا۔ جب عقلی دلیلیں ختم ہو گئیں تو وہ ذاتی حملوں پر اتر آئے۔ مخالفین نے مجھ سے پوچھا: اگر میں خدا کو مانتا ہوں تو پھر نماز کیوں نہیں پڑھتا۔ میں نے جھوٹے منہ کہہ دیا کہ میں چھپ کر عبادت کرتا ہوں تاکہ کسی قسم کی ریاکاری نہ ہو۔

رات گئے جب بحث بے نتیجہ ختم ہوئی تو دلوں میں تلخیاں بڑھ گئی تھیں۔ میں غصے میں وہاں سے اٹھا اور پیدل ہی رہائش گاہ کی جانب چل پڑا۔

مجھے اپنے رویے پر حیرت ہوئی۔ میں خدا کو نامانتے ہوئے بھی اس کے وجود کا دفاع کیوں کر رہا تھا؟ کیا میں مارکسسٹوں پر اپنی علمی برتری جتاننا چاہتا ہوں یا کوئی اور بات ہے؟

میں نے خدا کے حق میں دلیلوں سے کچے ٹھکڑوں کے منہ بند کر دیے لیکن کیا خود میرے پاس خدا کے حق میں کوئی پکی دلیل ہے؟ اگر نہیں تو یہ منافقت کس لیے؟ میں نے یہ ظاہری خول کیوں چڑھا رکھا ہے؟

میں نے اپنی جذباتی کیفیت کو جانچنا شروع کیا۔ میں جتنا غور کرتا گیا مجھے احساس ہوا کہ میں اتنے سال سے خود کو دھوکہ دے رہا ہوں۔ میں خدا کے خلاف ہر طرح کی عقلی دلیل جاننے کے بعد بھی جذباتی طور پر اسی کے حق میں سوچتا ہوں۔ مجھے خدا کے خیال سے ایک اندھی محبت ہے جو کسی دلیل کو نہیں مانتی۔

ہیں دلیلیں تیرے خلاف مگر

سوچتا ہوں تیری حمایت میں

یہ احساس ہوتے ہی میری آنکھوں سے بے اختیار آنسو ٹپک پڑے۔ ایک بے بسی اور لاچارگی کے احساس نے مجھے اپنے گھیرے میں لے لیا۔ اس لمحے میں نے سچے دل سے ایک بار خدا کو پکارا۔

”اے خدا اگر تو واقعی موجود تو مجھے اپنی ذات کی آگہی کا ایک قطرہ عطا فرما دے، میں عہد کرتا ہوں کہ ساری زندگی تجھ سے کچھ اور نہیں مانگوں گا“

شاید وہ قبولیت کا لمحہ تھا۔ اکثر صوفیاء نے ایسے قیمتی لحظات کا ذکر کیا ہے۔ ولیم جیمز کی

Varieties of religious experiences

ایسی صوفیانہ واقعات اور تبدیلیوں سے بھری پڑی ہے۔ یہ لمحہ انسان کو سراسر اللہ کی رحمت سے نصیب ہوتا ہے، انسان کا اس میں کوئی کمال نہیں ہوتا۔ اس لمحے کے بعد انسان کا خدا پر کامل یقین ہو جاتا ہے۔ وہ پھر کوئی دلیل نہیں مانگتا۔ اسے ہی یقین کامل کہتے ہیں۔

وہ دن اور آج کا دن مجھے خدا کے بارے میں کسی قسم کا شک نہیں ہوا۔ مجھے یوں محسوس ہوا جیسے علم کے دروازے مجھ پر کھل گئے ہوں، واقعی

"نظر بدل جانے سے نظارہ بدل جاتا ہے"

بس آج تک خدا سے کیے عہد کو نبھانے کی کوشش میں ہوں۔ اسی لیے یہاں بیٹھا اللہ کو یاد کرتا رہتا ہوں۔ خود سے تو بہت سے شکوے ہیں، مگر خدا کی ذات سے کوئی شکوہ نہیں ہے۔ اس کی رضا کے سامنے سر تسلیم خم کر دیا ہے۔ دعا یہی ہے کہ خاتمہ ایمان پر ہو جائے کیونکہ نبی پاک ﷺ کا فرمان ہے کہ

(ایک بندہ اہل جہنم کے اعمال کرتا رہتا ہے حالانکہ وہ جنتی ہوتا ہے اور ایک بندہ اہل جنت کے عمل کرتا رہتا ہے حالانکہ وہ جہنمی ہوتا ہے۔ عمل کا اعتبار خاتمہوں پر ہے۔)

(مشکوٰۃ المصابیح، کتاب الایمان، باب الایمان بالقدر، الفصل الاول)

☆.....☆.....☆

باباجی کی کہانی میں مجھے خلوص نظر آیا۔ پر میرا دل پھر بھی خدا کے وجود کے بارے میں کسی طور قائل نہ ہوا۔ ان کی کہانی سے تو یہی معلوم ہوا: صرف سبب شخص کو خدا کو ماننا چاہیے جسے کوئی ذاتی روحانی تجربہ ہوا ہو۔

باباجی مسکراتے ہوئے میری طرف دیکھتے رہے۔ انھوں نے کوئی اور نصیحت نہ کی۔ ہم چائے پی پر وہاں سے رخصت ہو گئے۔ باباجی سے ملاقات نے میری سوچ پر تو کوئی اثر نہ ڈالا لیکن اس ملاقات سے میرے اندر کا خلا کچھ کم ہوا۔ شاید ایسے لوگ ہوتے ہیں جن کی موجودگی کا لوگوں کی جذباتی کیفیت پر اثر ہوتا ہے۔ میں یہ مانتا ہوں کہ اس کا روحانیت سے کوئی تعلق نہیں ہے۔ یہ سب کچھ بھی مادی ہے۔

گھر آ کر میں نے باباجی بتائی ہوئی باتوں کے بارے میں سوچا تو مجھے ہنسی آنے لگی۔ یعنی کوئی ایمان والی چوری چھپے میرے دل میں ایمان لے کر داخل ہوگی اور میرا کفر لوٹ کر چلی جائے گی۔ یہ بھی اپنی نوعیت کی انوکھی

چوری ہوگی۔ جب وہ ایمان والی میرے دل میں قبضہ کر کے بیٹھ جائے گی تو میرے اندر کا خلا ختم ہو جائے گا۔ کمال ہے؟ یہ بابے بھی عجیب ہوتے ہیں۔ پہلے کئی بابوں نے مجھے اسم اعظم پڑھنے پر لگائے رکھا۔ آخر میں پٹائی کر کے خدا کا خیال ہی میرے اندر سے نکال دیا۔ اب یہ بابا جی ہیں جو کسی ایمان والی کو ڈھونڈنے کے پیچھے مجھے لگانا چاہتے ہیں۔ میں نے اس پورے واقعہ کو ہی اپنی یادداشت سے نکال دیا اور اپنے خالی پن کو لے روزمرہ کی مصروفیات میں گم ہو گیا۔ دن مہینے اور سال گزرتے گئے۔ میں ایک بزنس کے بعد دوسرے بزنس میں کامیاب ہوتا گیا۔ زندگی بس عادت ہی گزر رہی ہے۔

سانس لینا بھی کیسی عادت ہے

جیسے جانا بھی کیا روایت ہے

کوئی آہٹ نہیں بدن میں کہیں

کوئی سایہ نہیں ہے آنکھوں میں

پاؤں بے حس ہیں چلتے جاتے ہیں

اک سفر ہے جو بہتا رہتا ہے

کتنے برسوں سے کتنی صدیوں سے

سانس لیتے ہیں، جیتے رہتے ہیں

عادتیں بھی عجیب ہوتی ہیں!

☆.....☆.....☆

حصہ سوئم

یہ نہ تھی ہماری قسمت ---

تیوردرانی کی کہانی الف لیلا جیسی تھی۔ میں اس کی کہانی میں کھو گئی۔ ہر کردار کے ساتھ میرے جذبات میں بھونچال آتا۔ میں شروع میں غبر سے نفرت کرتی رہی۔ پر اس کی خودکشی پر رو پڑی۔ کہانی کے دوران میں کئی بار روئی اور کئی بار اپنے آنسو روکے۔ میرا دل بہت ہی نازک ہے۔ میں تو کسی

جانور کی تکلیف بھی نہیں دیکھ سکتی۔ کئی بار سوچا: تیمور درانی سے کہوں کے کہانی روک دے۔ مگر کہانی سننے کی چاہ نے مجھے روک رکھا۔

میرے دل میں تیمور درانی کے بارے میں کس سی فیلنگ آنے لگی۔ میں اس کی شخصیت کو اس کے کاموں سے دیکھوں یا اس کے ماضی کے الم ناک واقعات سے۔

مجھے اس سے شدید ہمدردی محسوس ہوئی۔ مگر اس کا خدا کو نامانا مجھے بہت برا لگا۔ ایسا لگا جیسے کوئی ناپاک چیز میرے ساتھ بیٹھی ہو۔

کہانی کے آخر میں باباجی کی بتائی ہوئی بات مجھے یاد رہ گئی۔ یعنی تیمور درانی کو خدا کے راستے پر کوئی ایمان والی ہی لا سکتی ہے۔ مگر کون ایمان والی ہوگی جو اس کے دل میں سما جائے اور وہ لڑکی بھی اسے قبول کرے۔ اس جیسے شخص کو جاننے بھوجتے سچے دل سے پیار کرے گی۔ اللہ کرے اسے کوئی ایسی لڑکی مل جائے۔

مجھے وقت گزرنے کا احساس ہی نہ ہوا۔ پتا نہیں کتنے گھنٹوں سے صوفے پر ایک ہی پوزیشن میں بیٹھی رہی۔ میرے سامنے پڑے کپ کی تہہ میں موجود کافی جم چکی تھی۔ لائبریری کی فضا میں ٹھنڈک مزید بڑھ گئی۔ مدھم سی لائٹوں میں لائبریری کی فضا مزید اداس ہو گئی۔

تیمور صاحب۔۔۔ آئی مین تیمور مجھے تمھاری کہانی سن کر بہت افسوس ہوا ہے۔ مجھے سمجھ نہ آئی کہ میں اور کیا کہوں۔

اس کے چہرے پر ایک ناپسندیدگی کی لہر اٹھی۔ میں نے یہ کہانی اس لیے نہیں سنائی کہ تم میرے ساتھ ہمدردی کرو۔

مجھے کسی کی ہمدردی نہیں چاہیے۔ اس نے خشک لہجے میں کہا۔ میں نے تمھارے تجسس کو ختم کرنے کے لیے تمھیں اپنے بارے میں بتا دیا۔ یہ ساری باتیں کوئی ایسا راز بھی نہیں ہیں۔ مگر بہتر یہ کہ تم کسی سے ان کا ذکر مت کرنا۔

میں اپنے صوفے پر سمٹ سی گئی۔ اس شخص کا کوئی بھروسہ بھی نہیں ہے، جانے کب نقصان پہنچا دے۔

جیر! میں نے تمہارے لیے اپنی ذات سے نقاب اتار دیا ہے۔ اب تمہاری باری ہے۔

میری باری؟ یہ مجھ سے کیا چاہتا ہے؟ میں اپنے ذہن میں برے برے دوسو سے اٹھنے لگے۔

تیمور۔۔۔ تم مجھ سے کیا چاہتے ہو؟ میں نے تشویش زدہ لہجے میں کہا۔

میری پریشانی دیکھ کر وہ تھوڑا محظوظ ہوا۔ مجھے ٹھنڈے پسینے آنے لگے۔

یہ شخص کیا کرنے والا ہے؟ اگر اس نے کوئی زور زبردستی کرنے کی کوشش کی تو میں کیسے خود کو بچاؤں گی۔

میرے ساتھ آؤ! یہ کہہ کر وہ اٹھ پڑا اور مجھے بھی صوفے سے اٹھنا پڑا۔

بیٹھے بیٹھے میری ٹانگیں سن سی ہو گئی۔

تیمور درانی اٹھ کر لائبریری کے ایک کونے میں گیا۔ اس کے ہاتھ کے ایک دھکے سے وہ جگہ کسی ریوالونگ

ڈور کی طرح گھوم گئی۔ پیچھے ایک کمرہ دکھائی دیا۔

اچھا تو تیمور درانی نے ایک خفیہ کمرہ بھی رکھا ہے۔ حیرت ہے اس لائبریری کی ڈیزائننگ کے دوران مجھے

اس کا بالکل بھی پتا نہیں چلا۔ مجھے اس خفیہ کمرے کے بارے میں خوف آنے لگا۔ نا جانے اس میں کیا ہوگا۔

میرے پاس چوائس ہی کیا ہے؟ میں بھاری قدموں سے اس کمرے میں داخل ہوئی، ہر قدم میرے دل

کی دھڑکن بڑھا دیتا۔

میں جیسے ہی کمرے میں داخل ہوئی تیمور درانی نے دروازہ بند کر دیا۔ میری پریشانی مزید بڑھ گئی۔

کمرہ کشادہ اور ہوادار تھا۔ حالانکہ اس میں کوئی کھڑکی یا روشن دان دکھائی نہیں دی۔ کمرے کی فضا میں بہت

بھینی بھینی خوشبو پھیلی بھیجے ہلکی بارش کے بعد گیلی مٹی کی۔ کمرے میں فرش سمیت سارا کام خوبصورت لکڑی کا

ہے۔ اس کمرے میں کونے میں بیڈ کے علاوہ کوئی فرنیچر نظر نہ آیا۔

مجھے اس کمرے میں ہونے والے کاموں کا سوچ کر ہی شرم آ گئی۔

میں یہاں کیا کر رہی ہوں؟

اگر یہ مجھے یہاں بند کر کے۔۔۔ کچھ بھی کر دے؟ میری امی اور بہنیں مجھے کہاں ڈھونڈیں گی۔

دیواروں پر پینٹنگز بھی بڑی خوفناک تھیں۔ ہر پینٹنگ میں لوگوں پر مختلف انداز سے تشدد ہوتے دکھایا گیا

کیا میں تمہیں ایسا شخص لگتا ہوں جو کسی اصول کو مانتا ہو؟ اس کے لہجے میں سفاکی نظر آئی۔
میں سہم کر دو قدم پیچھے ہٹ گئی۔ یہ شخص تو واقعی سائیکو پاتھ ہے۔

میں نے ایک فلم دیکھی تھی جس میں ایک سائیکو پاتھ لڑکیوں کو اغوا کر کے قید کرتا ہے۔ یہ تمام لڑکیاں کمسن اور معصوم ہوتیں۔ وہ شخص ان کی بے بسی اور بیچارگی دیکھ کر لطف اندوز ہوتا ہے۔ ان کی منتیں اور رونا دیکھ کر اسے سکون ملتا ہے۔ وہ لڑکیوں کو دھیرے دھیرے ذہنی اور جسمانی ٹارچر سے گزارتا۔ لڑکیاں خودکشی کی کوشش بھی کرتیں۔ پر کامیاب نہ ہوتیں۔ آخر میں وہ انہیں بھیا تک طریقے سے مار دیتا۔ کیا میرا انجام بھی ایسا ہی ہوگا؟

☆.....☆.....☆

میں نے ناچا ہتے ہوئے بھی کوڑے کو ہلکے سے انداز سے مارا۔ ڈر کے مارے اپنی آنکھیں بند کر لیں۔ کوڑا جیسے ہی اس کے جسم سے ٹچ ہوا ایک سکی سنائی دی۔ اس کی آنکھوں میں عجیب سا سرور دکھا۔ عجیب شخص ہے جو تکلیف کو بھی انجوائے کر رہا ہے۔

میرا ڈر اس وقت حیرت میں بدل گیا جب تیمور درانی نے بتایا، یہ ہتھکڑیاں اور کوڑے مجھے باندھ کر تشدد کرنے کے لیے نہیں ہیں۔ بلکہ وہ چاہتا ہے کہ میں عنبر کی طرح اسے باندھ کر اس کے اوپر تشدد کروں۔
میں بات کو سمجھ نہ سکی۔ اس نے سمجھنا بھی مناسب نہ سمجھا۔
یہ کہتے ہی اس نے اپنی شرٹ اتار دی۔ میں نے شرم سے نظریں جھکا لیں۔ یہ شخص کتنا بے شرم ہے۔
وہ میرے سامنے صرف پینٹ میں میرے سامنے کھڑا ہو گیا۔

میں نے جھجکتے جھجکتے اس کی طرف ایک نگاہ ڈالی تو چونک گئی۔ اس کے جسم پر بے تحاشا زخموں کے نشان تھے، جیسے بہت زیادہ تشدد کیا گیا ہو۔ اس کی مضبوط مسلز دیکھ کر یہی لگتا کہ ریگولر ہارڈ ایکسرسائز کرتا ہے۔
میں کچھ لمحوں سے زیادہ اس کے جسم کو نہ دیکھ سکی اور شرم سے اپنی نظریں پھیر لیں۔

جیر تم کیا کر رہی ہو؟ ایک غیر محرم بندے کے ساتھ، اکیلے اس حالت میں؟ فوراً یہاں سے نکل پڑو۔
میں ایسا نہ کر سکی۔ میرے تجسس نے مجھے ایک بہت ہی غیر اخلاقی صورتحال میں ڈال دیا ہے۔

میں نے اپنی شرمندگی، کنفیوژن اور گھبراہٹ دور کرنے کے لیے ان زخموں کے بارے میں پوچھا۔

تیور یہ زخم کیسے ہیں؟ تم کیوں چاہتے ہو میں تمہارے اوپر تشدد کروں۔

وہ میری بات کا جواب دیے بغیر اس نے کوڑا میرے ہاتھ میں پکڑا یا اور اپنے آپ کو ہتھکڑیوں کے ساتھ باندھ کر بیٹھ گیا۔

جلا ہے جسم جہاں دل بھی جل گیا ہوگا

کریدتے ہو جواب را کھ جستجو کیا ہے

غیر اب یہ زخم ہی مجھے کچھ سکون دیتے ہیں۔ میں انھی زخموں کو تازہ رکھ کر خود کو انسان ہونے کا یقین دلاتا رہتا ہوں۔

یاد ہے! میں نے تمہیں کہا تھا کہ کسی بھی طرح کا پلیدر ہو انسان بہت جلد اکتا جاتا ہے۔ پھر اسے کسی اور چیز کی ضرورت ہوتی ہے۔ میں نے بھی طاقت اور کامیابی کے نشے میں ہر چیز کی انتہا کو چھوا۔ مگر کچھ عرصہ بعد ہر چیز بے ذائقہ ہو گئی۔ مجھے درد اور غم کی کمی چھینے لگی۔ میں جتنا طاقت ور ہوتا گیا میرے اندر ایک عجیب خواہشیں اٹھنے لگیں۔

کوئی مجھے اسی طرح بے عزت کرے جیسے مجھے مدر سے اور چچا کے گھر میں کیا جاتا تھا۔ جب مجھے لڑکیاں رشک اور محبت سے دیکھتیں، تو میرے اندر یہ خواہش اٹھتی: کوئی لڑکی ہو جو عنبر کی طرح مجھے حقارت سے مارے۔

مجھے نہیں معلوم میرے اندر یہ خواہشیں کیوں اٹھنا شروع ہوئیں۔ نفسیات اس بارے میں کچھ کہتی ہے مگر مجھے اس کو جاننے میں کوئی دلچسپی نہیں ہے۔

مجھے اس کام کے لیے خاص طرح کی لڑکیاں چاہیے ہوتی ہیں۔ ایسی لڑکیاں جو اندر سے خالی نہ ہوں۔ جن کی شخصیت ادھوری نہ ہو، جن کی موجودگی میرے اندر کچھ احساسات جگائے۔ جو مجھے روبرو سے دوبارہ انسان بنادے۔ میں ایسی لڑکیوں سے محبت نہیں نفرت چاہیے ہوتی ہے۔ میں چاہتا ہوں یہ مجھے ماریں اور میری تذلیل کریں۔ یہ میرے جسم اور دل پر زخم لگائیں۔ یہ میرے پرانے زخموں کو بھرنے نہ دیں۔

یا اللہ تیرے کام نرالے ہیں۔ جو تجھے چھوڑتا ہے، تو اسے کیسے کیسے امتحانات میں ڈالتا ہے۔

یہ شخص دنیا کے سارے سکون اور عزت چھوڑ کر چاہتا ہے، اس کو دکھ اور ذلت دی جائے۔ اسے سمجھ کیوں نہیں آتی؟ یہ بھی خدا کی طرف سے ایک سزا ہے۔

تیور تو کیا تم اسی لیے لڑکیوں کے اندر کبوتریاں، مورنیاں اور شیرنیاں تلاش کرتے ہو؟

ہاں! ایسی لڑکیاں جو پلاسٹک کی گڑیاں نہ ہوں۔ ایسی گڑیاں جن کے اندر کچھ نہیں ہے۔ بس باہر سے ہی سچی سنوری رہتی ہیں۔

تو تم اپنے اس کھیل کے لیے لڑکیوں کو مینو پلیٹ بھی کرتے ہو؟
ہاں کسی حد تک۔۔

میں ان کے ساتھ زور زبردستی نہیں کرتا اور اس کام میں ان کا کچھ نہیں بگڑتا۔
میں چاہتا ہوں وہ یہ کام اپنی مرضی سے کریں ورنہ اس کام میں کوئی مزہ نہیں ہے۔
لڑکیاں اپنی مرضی سے ایسا کرنے پر کیوں تیار ہو جاتی ہیں۔

شاید ایک طاقت ور شخص کو یوں مارنے، دبانے اور ذلیل کرنے میں انھیں بھی مزہ آنے لگتا ہے۔ ہمارے معاشرے میں طاقت کا یہ احساس انھیں ساری زندگی نہیں مل سکتا۔ اوپر سے انھیں اس کام کے اچھے خاصے پیسے بھی ملتے ہیں۔

مجھے تیور درانی پہلے سے بھی زیادہ عجیب لگا۔

تیور میں تمہارے اس کھیل میں شامل نہیں ہونا چاہتی۔

اس کے چہرے پر ہلکی سی مسکراہٹ آئی۔ غیر تمہارے پاس کچھ گھنٹے پہلے یہ چوائس تھی۔ اب نہیں ہے۔
میرے گلے میں کوئی چیز اٹک گئی، یہ میں کیا کر بیٹھی ہوں؟

میں پھر بھی اصرار کروں گی۔ پلیز۔۔ تم مجھے اس کھیل میں مت گھسیٹو، مجھے یہ سوچنا بھی عجیب لگ رہا ہے۔
میں بے وجہ ایک انسان پر تشدد کیسے کر سکتی ہوں؟

غیر ہم نہیں جانتے، کل ہمارے محسوسات کیا ہوں گے۔ مختلف حالات ہمارے اندر مختلف جذبات جگاتے

ہیں۔ ہو سکتا ہے تم اس کام کو باقی لڑکیوں کی طرح انجوائے کرنا شروع کر دو۔
نہیں ایسا کبھی نہیں ہو سکتا۔

میں تو ایک بلی کی تکلیف نہیں دیکھ سکتی۔ ایک جیتا جاگتا انسان کو دور کی بات ہے۔
ایسا کرنے والے بیمار ذہن کے لوگ ہوں گے۔

عجیب! اپنے محسوسات پر اتنا اعتبار نہ کرو۔

ہیں باشندے اسی ہستی کے ہم بھی

سو خود پر بھی بھروسہ کیوں کریں ہم

تم ایک باریہ تجربہ کر کے تو دیکھو تمہارے محسوسات تبدیل ہو جائیں گے۔

میرے بہت کنفیوز ہو گئی۔ کیا کروں، اسے کس طرح منع کروں؟

اسی دوران اس نے پھر کہا کہ اٹھاؤ کوڑا اور مارنا شروع کرو۔

میں بھی کیا کرتی۔ مجبوراً چڑے کا کوڑا اٹھایا اور بھاری قدموں سے اس کے قریب گئی۔

یوں لگا میں اپنے خواب کو کی تعبیر دیکھ رہی ہوں۔ ایک بھیڑیا، میرے سامنے بندھا ہے۔ اور میں اسے

کوڑے سے مارنے جا رہی ہوں۔ کتنی عجیب بات ہے۔ پر مجھ پر لکل بھی اچھا نہیں لگ رہا۔

اس کے چہرے پر پہلی بار مجھے جذبات کی لہر نظر آئی۔ جیسے وہ اندر سے ایکسائیٹڈ ہے۔

میں نے بہت مجبوری اور بے دلی سے کوڑا مارا۔ ہلکی سی آواز کے ساتھ کوڑا جیسے ہی اس کی نشانات کے بھری

کمر پر پڑا تو لگا جیسے یہ کوڑا میرے جسم پر پڑا ہے۔

اس نے ہلکی سی سسکی لی۔

زور سے مارو۔ اس نے سرور بھرے لہجے میں کہا۔

وہنی تو ازن بگڑنے کی بھی حد ہے۔

میں نے اس بار ذرا زور سے مارا کوڑا مارا۔ اس کے درد کا سوچتے ہوئے اپنی آنکھیں بند کر لیں۔ مگر اسے تو

جیسے یہ تکلیف اچھی لگ رہی ہے۔ اگرچہ میں اپنی طرف سے آہستہ ہی مارتی، پھر بھی اس کی کمر پر لال نشان پڑ

جاتے۔ ہر بار وہ اور زور سے مارنے کا کہتا۔ یہ سلسلہ کب تک چلے گا۔

دس منٹ بعد اس کی کمر پر ہلکے ہلکے زخم دیکھ کر میں ہانپتے ہوئے رک گئی۔ وہ آنکھیں بند کیے سرور کی کیفیت میں بیٹھا رہا۔

اس نے مجھے ہتھکڑیاں کھولنے اور فرسٹ ایڈ کا سامان لانے کا کہا۔ اس کے زخموں پر کریم لگاتے ہوئے مجھے بہت عجیب لگا۔ زخم پر جیسے ہی ٹھنڈی کریم لگتی تو وہ مل سا جاتا۔

تھوڑی دیر کے بعد ہم دوبارہ لائبریری میں آکر بیٹھ گئے۔ میری گھٹن کچھ کم ہوئی۔ تیمور درانی کی حالت سے معلوم ہوتا جیسے نشہ کر کے آیا ہے۔ کچھ ہی دیر میں وہ دوبارہ نارمل ہو گیا جیسے کچھ ہوا ہی نہیں۔ البتہ چہرے پر تازگی تھی۔ اس نے مجھ سے مزید کوئی بات نہیں کی۔ میں جلدی جلدی گھر سے باہر نکل آئی۔

شام ہو گئی، اور چڑیاں اپنے گھونسلوں کو جا رہی ہیں۔ سارا راستہ میں یہی سوچتی رہی: یہ میں کیا کر کے آرہی ہوں۔ شگفتہ نے بھی پوچھنے کی کوشش کی۔ میں نے کام کی پریشانی کا بہانہ بنا کر ٹال دیا۔ اپنی پسند کے قیمہ کریلے بھی تھوڑے سے کھائے۔ میں کس جال میں پھنس گئی ہوں۔

تیمور درانی میری زندگی کو غیر محسوس انداز سے کنٹرول کر رہا ہے۔ اس کی کمپنی کی جاب سے میرا اور میرے گھر والوں کا مستقبل وابستہ ہے۔ اسی نوکری کی خاطر میں ایکسٹرافیور والی بات بھی مان چکی ہوں۔ وہ بہانے بہانے سے مجھے اپنے گھر بلاتا ہے اور عجیب عجیب سے کام کرنے کو کہتا ہے۔ میں اسے انکار بھی نہیں کر سکتی۔ کیا مصیبت ہے۔ کاش کاش جلدی سے آجائے اور میں یہ نوکری چھوڑ کر اپنا گھر بساؤں۔

میرے گھر سے جانے کے بعد امی اور شگفتہ کا کیا بنے گا؟

کیا کاش ان کی دیکھ بھال اور کفالت کا ذمہ اٹھائے گا؟

اگر وہ مجھے اپنے ساتھ امریکہ لے جاتا ہے تو میں کروں گی۔ انھی سوچوں کے ساتھ میں نیند کی وادیوں میں اترتی چلی گئی۔

☆.....☆.....☆

امی پریشان ہیں کہ میرے سسرال والے اتنے لائق کیوں ہو گئے ہیں۔ نہ ان کا کوئی فون آتا ہے۔ نہ عید شب برات پر کوئی تحفہ۔ یہ سب کوئی خاندانی باتیں تو نہ ہونیں۔ جب امی ان کے ہاں جاتیں، تو گھر کی عورتیں بھی روکھے روکھے انداز سے ملتیں۔

شہلا تو بالکل ہی اجنبیوں ہو گئی۔ ہمیشہ کوئی نہ کوئی بہانہ کر کے نکل جاتی۔ کہیں یہ لوگ منگنی توڑنے کے چکر میں تو نہیں؟

امی کہتیں، میرے سسرال والے لوگوں کی باتوں میں آگئے ہیں۔ ڈاکے والی رات کچھ بھی نہیں ہوا تھا۔ لوگوں کو تو مریچ مصالحہ لگا کر بات کرنے کا شوق ہے۔

مجھے کاشف پر اور اپنی محبت پر پورا اعتماد ہے۔ وہ جب واپس آئے گا تو سب ٹھیک ہو جائے گا۔

کاشف سے اب دنوں کے بعد بات ہوتی۔ اس کی آواز میرے کانوں میں رس گھولتی۔ وہ میری باتیں سننے سے زیادہ بزنس سے متعلق باتیں کرتا۔ اس کی باتوں میں بس امریکہ میں سیٹل ہونا ہی ہوتا ہے۔

فیس بک پر اس کی اپنے نئے کولیگزر کے ساتھ تصویریں ہوتیں۔ جہاں وہ کبھی ہائیکنگ کر رہا ہوتا، تو کبھی بنی جمپنگ۔ ایڈونچر کا تو وہ ویسے ہی شوقین ہے۔ اس کی تصویروں پر کمنٹ کرنے والی لڑکیاں مجھے زہر لگتیں۔

بھلا تمہارا کیا کام ہے کسی کے ہونے والے شوہر سے اتنا فری ہونے کا؟ یہ کاشف بھی عجیب ہے ابھی تک اپنا ریلیشن شپ سٹیٹس تبدیل نہیں کیا۔

ان مردوں کو بھی کام کی باتوں کا خیال ہی نہیں رہتا۔

کئی بار سوچا اسے کہہ دوں۔ پر بات چیت کے دوران ہمیشہ بھول جاتی۔ بھلا مذاق میں ایسی بات کہہ دینے میں کیا حرج ہے۔

میں اس کی فیس بک وال پر زیادہ لگاؤ نہیں دکھاتی۔ پتا نہیں لوگ کیا سوچیں گے۔

اس کی فرینڈ لسٹ میں شامل لڑکیوں بڑی بے حیا ہیں۔ ایسے ایسے کمنٹس کرتی ہیں جیسے کاشف ان کا بوائے فرینڈ ہو۔ یہاں ایسے لوگوں کے لیے ان لائیک کا آپشن بھی ہونا چاہیے۔

کاشف جب امریکہ میں سیٹل ہونے کی بات کرتا تو میں بھی کچھ دیر کے لیے خوابوں میں کھو جاتی۔ ایک نیا ملک

اور ایک نئی زندگی نا جانے کیسی ہوگی؟ میں وہاں کیسے ایڈجسٹ کروں گی؟ ہمارے خاندان میں آج تک کوئی لڑکی ایسے باہر نہیں گئی۔ میں تو کبھی کراچی سے باہر نہیں گئی۔ ملک سے باہر تو دور کی بات ہے۔ البتہ شگفتہ کے پلان کچھ عجیب ہیں۔ وہ باہر سے ڈگری لینے اور جاب کرنے کی بات کرتی ہے۔ شاید وہ کر بھی سکتی ہے۔ میرے اندر تو اتنی ہمت نہیں ہے۔

آفس میں ہمارے کام میں بہت تیزی آگئی۔ صبح سے شام تک سر کھانے کی فرصت نہ ملتی۔ مجھے اس کام میں مزہ بھی خوب آتا۔ تخلیق سے زیادہ مزے کی چیز کوئی نہیں۔ میرے ارد گرد رنگ ہی رنگ ہوتے اور میں رنگوں میں ڈوب جاتی۔

میرے آفس میں لگتی امپریشنسٹ پیٹنگز مجھے کچھ بڑا کام کرنے پر اکساتیں۔ ایک آرٹسٹ کیسے رنگوں سے دنیا کو مختلف طریقے سے دکھا دیتا ہے۔ آپ گھنٹوں ان تصویروں کو دیکھتے رہیں دل نہیں بھرتا۔ آپ جتنا غور سے دیکھیں، اتنی زیادہ باریکیاں نظر آتی ہیں۔ میرے نزدیک پیٹنگز زندگی کی خالص خوبصورتی کو دکھاتی ہیں۔ ایکسپریس کرنے کی تمنا بھی عجیب ہے۔ سب سے پرانی پیٹنگز تیس چالیس ہزار سال پرانی ہیں۔ جنہیں غاروں میں رہنے والے انسانوں نے بنایا۔ اتنے سخت حالات میں بھی انسان کو اگر پیٹنگ کا خیال آ سکتا ہے تو اس کا مطلب ہے: انسان میں اظہار کی تمنا بہت شدید ہے۔

آرٹ ہمیشہ اپنی مٹی اور تہذیب سے جڑا ہوتا ہے۔ خوبصورتی کو ڈھونڈنے اور ایکسپریس کرنے کی تمنا تو تمام انسانوں میں ہے مگر بیوٹی کے پیمانے ہر قوم اور ہر دور میں مختلف رہے ہیں۔ انسانی جبلت تو ایک ہی رہی ہے مگر اس کے مظاہر بدلتے رہتے ہیں۔

مغربی لباس کی خوبصورتی مشرقی معاشروں میں مقبول نہیں ہو سکتی۔ ہمارے ہاں جینز بہت ہی دھیرے دھیرے آئی۔ وہ بھی شہروں میں۔ سکرٹ اور فراس کا تو سوچا بھی نہیں جاسکتا۔ ہماری شرٹس کی لمبائی کم یا زیادہ ہوتی ہے۔ دوپٹے بڑے چھوٹے ہو جاتے ہیں، شلواریں کے پانچ کھلے اور تنگ ہو جاتے ہیں۔ کوئی بڑی تبدیلی نہیں آتی۔ ہمارے سب سے مقبول لباس اب بھی روایتی ہی ہیں۔

حیا ہماری اسلامی تہذیب کا بنیادی جزو ہے۔ البتہ اس کے مظاہر ہر دور میں بدلتے ہیں۔ میں یہ مانتی ہوں

کہ حیا آنکھ میں ہی ہوتی ہے مگر انسان کی نیت اور خیالات کو ٹھوس مادی اظہار بھی چاہیے ہوتا ہے۔ ورنہ ذہن کی بات ذہن میں ہی رہ جاتی ہے۔

اسی لیے پردہ ایک اہم چیز ہے۔ ہماری بڑی بوڑھیاں پالکیوں میں جاتی تھیں۔ میری امی کبھی برقع اور کبھی لمبی سے چادر سے خود کو دھانپتی ہیں۔ ہمارے دور تک آتے آتے بہت خوبصورت عبائے، سکارف اور نقاب آگئے ہیں۔ اصل مقصد پردہ کرنا ہے وہ خوبصورت انداز سے ہو تو سونے پہ سہاگا۔

آج کے دور میں عبایہ، سکارف اور نقاب مسلم خواتین کی پہچان بن چکا ہے۔ یہ کسی مذہبی جبر یا کمزوری کا نتیجہ نہیں۔ بلکہ ایک طاقت کے اظہار کے طور پر ابھرا ہے۔ اب ساری دنیا کی مسلم خواتین ایک دوسرے کو دیکھتی اور فالو کرتی ہیں۔ ترکی اور مصر میں رہنے والی لڑکیاں اس بات سے بے خبر نہیں ہو سکتیں کہ پاکستانی لڑکیاں کیا پہن رہی ہیں۔ ٹیکنالوجی کی وجہ سے مسلم فیشن کسی ایک ملک تک محدود ہو کر نہیں رہ سکتا۔ حجاب مسلم خواتین میں ایک پہچان کے طور پر مزید مقبول ہوگا۔

ایلف کہتی ہیں، فیشن کبھی بھی اپنی تہذیب سے کٹا ہوا نہیں ہو سکتا۔ ہم مغربی فیشن انڈسٹری سے بہت متاثر ہو سکتے ہیں، مگر یہ متاثر ہونا ہمارے کسی کام نہیں آتا۔ ہم جب بھی ان کے جیسا کام کرنے کی کوشش کرتے ہیں وہ اسے کاپی پیسٹ، ان اور تکجینل، اور سب شینڈل کہہ کر رد کر دیتے ہیں۔ اصل مسئلہ تہذیبی ہے۔ وہ ہمیں سیاسی اور معاشی شکست کے بعد تہذیبی شکست بھی دینا چاہتے ہیں۔ ہم جب تک اس بات کا ادراک نہیں کریں گے آگے نہیں بڑھ سکتے۔

☆.....☆.....☆

دفتر میں کام کے دوران تو مجھے کوئی خیال نہ آتا۔ پر جب بھی فارغ ہوتی تو تیمور درانی کے بارے میں ہی سوچتی۔ اب وہ مجھے کب بلائے گا اور کیا کرنے کو کہے گا۔ آگے کیا ہوگا؟ یہ سلسلہ کب تک چلے گا؟ مجھے یہ بھی ڈر رہتا: اگر دفتر میں یا میرے سرال والوں میں سے کسی کو پتا چلا کہ میں تیمور درانی کے گھر جاتی ہوں تو کتنا برا ہوگا۔

میں تو کسی کو سمجھا بھی نہ پاؤں گی، میں وہاں کیا کرنے جاتی ہوں۔ میں نے چپکے چپکے دوسری نوکریوں کے

لیے بھی اپلائی کرنا شروع کیا۔ ایک دو جگہ انٹرویو بھی دیے۔ مگر سیری بہت کم ہوتی۔

تیوردرانی نے مجھے سونے کے پنجرے میں قید کر لیا ہے۔ کاش کاش جلدی سے پاکستان آ جائے۔

کارپوریٹ سیکٹر کا ماحول عجیب ہے۔ یہاں پر آئے دن پارٹیز، گیٹ ٹو گیدرز، ٹریپس چلتے ہیں۔ شروع شروع میں تو میں ان سب کاموں سے دور رہتی، گھریلو مصروفیت کا بہانہ بنا دیتی۔ پھر مجھے احساس ہوا، لوگ میرے ساتھ روکھے روکھے سے رہتے ہیں۔ وہ سمجھتے: میں بہت پراڈڈی ہوں اسی لیے ایسا کرتی ہوں۔

میں ان پارٹیز اور گیٹ ٹو گیدرز میں بہت بور ہوتی، اوپر سے خرچہ بھی کافی ہو جاتا۔ ہر بار نیا سوٹ، عبا، میچنگ نقاب، جیولری، جوتے اور بیگز لینے پڑتے۔ میں اگر یہ سب نہ کرتی تو لوگ طنزیہ نظروں سے غریب کہتے۔ وہاں ماحول بھی کافی لبرل ہوتا جس میں ڈرنکس لازماً سرو کی جاتیں۔ مجھے تو شراب دیکھ کر ہی متلی ہونے لگتی۔ وہاں سب لوگ شراب پینا معمولی بات سمجھتے۔

ان گیٹ ٹو گیدرز میں تیوردرانی بھی شریک ہوتا۔ تمام لوگ اس کی خوشامد اور توجہ حاصل کرنے کی کوشش کرتے۔ وہ جذبات سے عاری چہرے کے ساتھ کسی کونے میں بیزار بیٹھا ہوتا۔ میں نے ان پارٹیز کے دوران اسے کبھی ہنسنے نہیں دیکھا۔

مجھے اب اس پر ترس آنے لگا۔ یہ عجیب شخص ہے۔ نا جانے اسے کس بات کی سزا ملی ہے۔

کیا کسی کو یہ بات معلوم ہے کہ یہ طاقت ور شخص اندر سے ذلت اور درد کی خواہش رکھتا ہے؟

یہ نازک سی لڑکیوں کو بلاتا ہے اور ان کے ہاتھوں تشدد کروانا پسند کرتا ہے۔

میں سارا وقت تیوردرانی کو دیکھتی رہتی۔ اس نے مجھ سے بات کرنے اور توجہ دینے کی کوشش نہیں کی۔

شکر ہے۔۔۔ جتنا اس سے دور رہوں بہتر ہے

مگر چھپ چھپ کر کن اکھیوں سے دیکھتی بھی رہتی۔ کہیں وہ مجھے دیکھ تو نہیں رہا۔ کافی دیر بعد خیال آتا، آخر یہ مجھے دیکھ کیوں نہیں رہا۔ اتنا بھی کیا انور کرنا؟

کچھ دنوں بعد تیوردرانی کے گھر کی طرف جاتے ہوئے میرا خوف کم تھا۔ میں اس کے گھر سے آشنا ہو گئی ہوں۔ اس کا جرمن شیفر ڈکٹا مجھے دیکھ کر سکون سے بیٹھا رہتا۔ میں البتہ پھر بھی ڈرتی۔ کتوں کا کیا بھروسا کب

بھونکنا چھوڑ کر کاٹنا شروع کر دیں۔

گھر کے نوکر بہت فرمان بردار تھے۔ وہ نظریں نیچی کر کے آتے اور اسی طرح چلے جاتے۔ مجھے اس گھر کے خانہ سال سے ملنے کی خواہش ہوئی جو اتنے مزے کے کھانے اور کافی بناتا ہے۔ میں لائبریری میں موجود کتابوں کی بھی ورق گردانی کر لیتی۔ مجھے کتابوں کے آئیڈیاز سے زیادہ کتابوں کی خوشبو اچھی لگتی۔ کئی کتابیں تو میں نے صرف ان کی خوشبو کی وجہ سے پڑھیں۔

ہماری اس طرح کی دوسری ملاقات ہے۔ اس نے گرین پولو شرٹ اور خاکی کاٹن ٹراؤزر پہن رکھا تھا۔ لگتا تو یہ یگ اور ہینڈ سم ہے۔ پر اس کے خیالات ستر سال کے بوڑھوں جیسے ہیں۔ زندگی سے یوں مایوس پھرتا ہے جیسے کل ہی قیامت آنے والی ہو۔

اس کے چہرے پر وہ پرانی والی سختی نظر نہ آئی جو وہ باقی لوگوں کے ساتھ رکھتا ہے۔ شاید وہ یہاں کسی قسم کی ایکٹنگ نہیں کرنا چاہتا۔ میں نے کافی پیتے پیتے اس سے پوچھا۔

تم نے ان ساری کتابوں میں سے کتنی کتابیں پڑھی ہوں گی۔
کوئی آٹھ سو نو سو کتابیں تو پڑھی ہوں گی۔ لیکن کن کون رہا ہے۔

نو سو کتابیں اتم اپنی مصروفیت سے اتنا ٹائم نکال کیسے لیتے ہو؟
بز نس اب میرا اتنا ٹائم نہیں لیتا، زیادہ کام تو میری ٹیم ہی کرتی ہے، میں صرف اوور ویکرنا ہوں۔ میری نیند بہت تھوڑی ہے۔ رات گئے تک میں ہوتا ہوں اور کتابیں ہوتی ہیں۔

کتابیں مجھے کچھ دیر کے لیے کسی اور دنیا میں لے جاتی ہیں۔ میں کہانیوں کے کرداروں کی زندگی بسر کرتا ہوں اور اپنے اندر کے خلا کو بھول جاتا ہوں۔

میں کسی حد تک اس کی بات سمجھ سکتی ہوں کیونکہ میں نے بھی کئی بار ایسا محسوس کیا ہے۔ ہمیں ایک نامعلوم دنیا کا احساس صرف کتابوں سے ہی ملتا ہے۔

تصمیمیں کس طرح کی کتابیں پسند ہیں۔
میں نے خود پر کوئی قید نہیں لگائی کہ کیا پڑھنا ہے اور کیا نہیں پڑھنا۔ جو موضوع بھی دلچسپ لگے اس پر کتاب

پڑھ لیتا ہوں۔ اچھا ادب اور تاریخ میرے پسند کے مضامین ہیں۔ کسی بھی اچھے شعر، افسانہ اور ناول میں یہ خوبی ہوتی ہے کہ یہ زندگی کی خوبصورتی اور بدصورتی کو بالکل نئے زاویے سے دکھا دیتا ہے۔ ایک اچھی کتاب میں ایسا جادو ہوتا ہے کہ آپ چاہ کر بھی اسے چھوڑ نہیں سکتے۔

تم شعر بہت پڑھتے ہو۔ تمہیں کس قسم کی شاعری اچھی لگتی ہے؟

مجھے اردو کلاسیکی شاعری زیادہ پسند ہے جس میں جدائی، غم، مقدر کا جبر اور حزن کی کیفیت ہوتی ہے۔ میر، غالب اور جون ایلیا کے ہاں یہ کیفیت اپنے عروج پر ہے۔ جون مجھے اس لیے زیادہ پسند ہے۔ اس کی ساری شاعری چلا چلا کر کہتی ہے: وہ بھی میری طرح ایک رائیگاں شخص ہے۔

اپنا خاکہ لگتا ہوں

ایک تماشا لگتا ہوں

اب میں کوئی شخص نہیں

اس کا سایہ لگتا ہوں

میں نے سب سے ہیں مکر اپنے

اب بیچارہ لگتا ہوں

جون بھی خدا کو بھلا بیٹھے تھے

ہم وہ ہیں جو خدا کو بھلا بیٹھے ہیں

تو میری جان کس گمان میں ہے

کون سے اردو افسانے اور ناول تمہیں اچھے لگتے ہیں؟

مجھے منٹو اور غلام عباس کے افسانے ہیں۔ ان دونوں کی حقیقت نگاری آپ کا دل چیز دیتی ہے۔ میں منٹو کے کرداروں کو سمجھ سکتا ہوں۔ اس نے اپنے کرداروں کی نفسیات کو جس گہرائی سے بیان کیا ہے، وہ آرٹ کا ایک ماسٹر پیس ہے۔

ناولوں میں قراۃ العین حیدر کے ناول مجھے ڈبو دیتے ہیں۔ یعنی آپا کی تحریروں کے علاوہ اگر کوئی ناول اچھا لگا

ہے تو وہ مستنصر حسین تاڑ صاحب کا "راکھ" ہے۔

پھر وہ بڑی دیر تک ادب، شاعری اور پینٹنگز کے بارے میں بات کرتا رہا۔ ان چیزوں کے بارے میں بات کرتے ہوئے اس کا انداز بڑا دلچسپ ہوتا جیسے اسے خود بھی اچھا لگ رہا ہو۔ ویسے تو اس کے چہرے سے ہر دم بیزاری ہی نظر آتی ہے مگر یہاں معاملہ الٹ ہے۔

یہ موضوعات میرے بھی پسندیدہ ہیں اسی لیے میں بھی اپنی رائے بتاتی رہی۔ ہم دونوں کی پسند کافی حد تک ایک ہی ہے مگر مجھے ادب میں زندگی اور خوشی کی تلاش ہوتی ہے۔ جبکہ اسے موت اور غم کی۔

ایک جیسی بات سے ہم دونوں مختلف مطلب لیتے ہیں۔ کہیں خدا کو ماننے کے متعلق بھی یہی بات تو نہیں؟ جب اس نے پینٹنگز کے بارے میں بات کرنا شروع کی تو مجھے لاہریری اور گھر میں موجود مختلف پینٹنگز دکھانے لے گیا۔ وہ ہر پینٹنگ کے پاس رک کر اس کی گہرائی بیان کرتا۔

وہاں خطاطی کے اعلیٰ نمونے بھی موجود تھے۔ عجیب بندہ ہے اللہ کو نہیں مانتا مگر اس کے پاک ناموں کو اپنے گھر میں خوبصورتی سے سجایا ہوا ہے۔

ہماری دلچسپ گفتگو کو ایک کال نے انٹرپٹ کیا۔ کال ختم کرتے ہی اس نے مجھ سے کہا کہ اسے ایک ایمر جنسی میں کہیں جانا ہے اس نے تفصیل تو نہیں بتائی اس کے چہرے کی ناگواری سے یہی لگا، جیسے اسے اپنی پسندیدہ ایکٹیوٹی چھوڑ کر جانا پڑا ہو۔

میں نے شکرا دیا کیا کہ آج مجھے اس خوفناک کمرے میں نہیں جانا پڑا۔

تیور درانی بھی تضادات سے بھرپور شخصیت ہے۔ ظاہری طور پر اسے طاقت اور پیسہ حاصل کرنے سے دلچسپی ہے اسی لیے وہ آئے دن نئے بزنس کھولتا ہے۔ مگر یہی طاقت ور شخص اپنی تنہائی میں معصوم لڑکیوں کے ہاتھوں تشدد کروانا پسند کرتا ہے۔

اپنی باتوں اور خیالات سے خدا کو رنجکٹ کرتا ہے مگر اس کے پاک ناموں کو خوبصورتی کے طور پر گھر میں سجا کر رکھتا ہے۔

مادہ پرست ہے لیکن اسے شعر و ادب سے اسے ایک روحانی خوشی ملتی ہے۔

زندگی کی تلخیوں نے بچارے کو تضادات کا مجموعہ بنا دیا ہے۔ کوئی ایمان والی لڑکی اسے کیسے ٹھیک کر سکتی ہے؟
ٹھیک ہے محبت میں بہت طاقت ہوتی ہے پھر بھی یہ شخص ناقابل اصلاح لگتا ہے۔

☆.....☆.....☆

گھگھتہ خدا کے لیے آہستہ گاڑی چلاؤ، تم ایک سیڈینٹ کرواؤ گی۔ میں نے پریشانی سے کہا۔ میری پریشانی دیکھ کر گھگھتہ ہنسنے لگی۔

آپنی آپ بھی ویسے ہی پریشان ہوتی ہیں۔ دیکھیں میری گرپ کتنی اچھی ہو گئی ہے۔ یہ کہتے ہی اس نے ایک خطرناک کٹ مار کر ایک گاڑی کو اوور ٹیک کیا۔

گھگھتہ کی بچی ابھی تمہارا لائسنس نہیں بنا اگر کسی گاڑی کو ہلکا سے بھی ٹچ ہو گیا تو تمہارا ہی قصور ہوگا۔ میں نے غصے سے کہا۔

گھگھتہ نے گاڑی کی سپیڈ تھوڑی کم کر لی۔
اسکے ذہن سے گاڑی لے کر یونیورسٹی جانے کا بھوت ابھی تک نہیں اترتا کہتی ہے وہ مجھے خود آفس ڈراپ کر دیا کرے گی۔ پہلے تو میں نامانی۔ لیکن اس کی منتوں اور پھر جذباتی بلیک میلنگ نے مجھے ماننے پر مجبور کر دیا۔

اس کے بقول میں نے تو سارا دن آفس سے نکلنا نہیں ہوتا۔ گھر میں سو کام پڑتے ہیں۔

اس کی بات دل کو لگتی ہے چھوٹے موٹے کاموں کے لیے بھی گھگھتہ کو ہی جانا پڑتا ہے تو گاڑی میں جانا اس کے لیے سیف ہے۔ یونیورسٹی سے آتے ہوئے بھی اسے کوئی تنگ نہیں کرے گا۔

اس کی ڈرائیونگ دیکھ کر مجھے بہت ڈر لگتا ہے۔ وہ میری لڑکیوں والی چھوٹی سی گاڑی کو بھی رینگ کار کی طرح چلانے کی کوشش کرتی ہے۔ کبھی کبھی میں سوچتی ہوں کہ اس کے اندر کسی لڑکے کی روح گھسی ہوئی ہے۔

یونیورسٹی میں بھی وہ ہر کام میں آگے آگے ہوتی ہے کبھی فنکشنز آرگنائز کروا رہی ہوتی۔ کبھی گیموں میں حصہ لیتی۔ ٹیبل ٹینس اور بیڈ مینٹن کا تو اسے بچپن سے ہی شوق ہے۔ سکول کالج میں کئی مقابلوں میں انعام بھی لیتی رہی ہے۔ اب کچھ عرصے سے شطرنج کا شوق بھی چڑھ گیا ہے۔

کہتی ہے دماغ کے لیے بہت اچھا کھیل ہے۔

اتنے دماغ کا اس نے اچار ڈالنا ہے۔

آپنی، ہمارے معاشرے کی لڑکیوں نے خود کو ویسے ہی چھوٹی موٹی بنایا ہوا ہے۔ وہ ہر کام کے لیے مردوں کی محتاج ہیں۔ مردان کی اسی کمزوری کا فائدہ اٹھاتے ہیں۔ اب اگر آپ ابا کی بات مان کر اپنی تعلیم چھوڑ دیتیں تو آج ہمارا کیا حال ہوتا۔ ابا اور اماں کے خاندان میں سے کوئی بھی ہماری مدد کو نہیں آیا۔ سب لوگ زبانی تسلیاں دے کر چلے جاتے تھے۔ ابا کے دوستوں نے بھی قرضہ کی ادائیگی کے لیے کتنا پریشور ڈالا۔

اسی لیے میں مانتی ہوں، لڑکیوں کو شادی سے پہلے اور بعد میں انڈیپنڈنٹ ہونا چاہیے۔ اس کے لیے انھیں تعلیم یا ہنر سیکھنا چاہیے۔

اس کی باتوں میں وزن ہے۔ پھر بھی شوق اور مجبوری میں تو یہ سب ٹھیک ہے۔ اگر ساری لڑکیاں ہی یہ کرنے لگیں تو گھروں کا نظام کیسے چلے گا؟ بچوں کا کیا ہوگا؟ مجھے اپنا کام پسند ہے پھر بھی جب میرے بچے ہوں گے تو میں سارا وقت ان کے ساتھ بتانا چاہوں گی۔ میں انھیں سارا دن کسی آیا کے پاس چھوڑ کر کیسے کام کر سکتی ہوں۔

شام کو میں نے فیس بک کھولی۔ سب سے پہلے کاشف کی اپ ڈیٹس کے بارے میں دیکھا۔ وہ اسلامک سینٹر میں کسی شادی میں شریک ہوا تھا۔ شادی میں مختلف ممالک کے مسلمان نظر آئے۔ لڑکیاں نے بہت خوبصورت عبا یوں میں تھیں۔ یہ تصویریں کاشف نے اپ لوڈ نہیں کیں تھیں بلکہ کاشف کو صرف ٹیک کیا گیا تھا۔ کاشف ان تصویروں میں کافی خوش نظر آیا۔ اس کی خوشی دیکھ کر میں ادا اس ہو گئی۔

یعنی وہ وہاں ہماری جدائی کو انجوائے کر رہا ہے۔ میں نے غور کیا تو کئی تصویروں میں کاشف ایک ہی حجاب والی لڑکی کے ساتھ کھڑا نظر آیا۔ سائیڈ سے لی گئی تصویر میں تو دونوں ہنس بھی رہے تھے۔ مجھے شدید جلن ہوئی۔ میں نے غصے میں لیپ ٹاپ ہی بند کر دیا۔ پھر تھوڑی دیر بعد بے چینی ہوئی۔ دیکھوں تو سہی یہ لڑکی کون ہے۔

میں نے ٹیگز والی پروفائلز دیکھنا شروع کیں تو امیرہ نام کی لڑکی نظر آئی۔ وہ لڑکی ہر تصویر میں عبا یہ میں تھی۔ اس کے چہرے کی خوبصورتی دیکھ کر میرے منہ سے سبحان اللہ نکل گیا۔ اللہ تعالیٰ نے بھی کیسا کیسا حسن بنایا ہے۔ اس کے چہرے پر نظر نہیں ٹھہرتی۔ دودھ جیسا سفید رنگ، نیلی آنکھیں۔

میرے ذہن میں خطرے کی گھنٹیاں بجنے لگیں۔

یا اللہ کاشف کو بچائیں۔ اس حسن پر کون نہ قربان جائے۔

میں نے فوراً کاشف کو کال ملائی۔ اس کی آواز میں وہ پہلے جیسی تازگی نہیں تھی۔ جیسے اسے اس وقت کال کرنا برا لگا ہو۔ حالانکہ آج تو چھٹی کا دن ہے۔ ہمارے درمیاں بھی زمینی فاصلوں نے کیسی دوریاں پیدا کر دی ہیں۔ اس کی بے رخی مجھے بہت چھبی۔ میں نے بھی روٹھنے کی کوشش کی۔ اس نے بھی لا پرواہی دکھائی۔ اس نے وہی اپنی ٹریننگ اور مصروفیت والی رسمی باتیں کرنا شروع کیں۔ میرا دل بالکل اچاٹ ہو گیا۔ میں چاہتی وہ ہماری زندگی اور مستقبل کی باتیں کرے۔ میری زندگی کے بارے میں پوچھے کہ میں کیا کر رہی ہوں۔ میں کیا محسوس کرتی ہوں۔ وہ الٹا ان خشک سی باتوں کو لے کر بیٹھ گیا ہے۔

میں نے شادی میں اس کی شرکت کا پوچھا تو اس کے لہجے میں تھوڑی سی خوشی چھلکی۔ وہ ایک امیریکن نو مسلم لڑکی اور ٹرکس لڑکے کی شادی تھی۔ دونوں کے مسلم فرینڈز نے شرکت کی۔ غیر یہاں کی مسلم کمیونٹی بہت متحد ہے۔ یہاں مسلمان ہونے والے لڑکے لڑکیاں اسلام کو خوب سوچ سمجھ کر اپناتے اور عمل کرتے ہیں۔ یہ ہماری طرح پیدائشی اور روایات کے غلام مسلمانوں نہیں ہیں۔ ان مسلمانوں کو کسی روایت اور رسم کی پروا نہیں ہے۔ یہ لوگ ہماری طرح کسی کنفیوژن کا شکار نہیں ہیں۔ وہ سمجھتے ہیں: اسلام ایک جدید مذہب ہے جو آج کے دور کے تمام مسائل کا حل پیش کرتا ہے۔ میں نے ظاہری لا پرواہی سے امیرہ کا پوچھا۔

امیرہ کا ذکر کرتے ہوئے کاشف کا لہجہ بدل گیا۔ اس نے امیرہ کے بارے میں یوں بتایا، جیسے وہ سالوں سے اسے جانتا ہوں۔

مجھے کاشف کا کسی اور لڑکی کو اتنا جاننا اچھا نہ لگا۔

امیرہ نو مسلم ہے۔ اس کا پرانا نام کیرن تھا۔ اس کے پردادا 1850 آئیرلینڈ سے امریکہ مزدوری کرنے آئے اور یہی سینٹل ہو گئے۔ امیرہ کا باپ پہلی گلف وار میں مارا گیا۔ اس کی ماں نے اکیلے ہی اسے پالا۔ امیرہ نے سائیکالوجی پڑھنے کے بعد اپنی پریکٹس شروع کی۔ امیرہ کی ماں اتھسٹ تھی۔ اسی لیے اس نے گھر میں خدا

کا ذکر نہیں سنا۔ اسے ہمیشہ سے ہی انسانیت کو اپنا مذہب ماننے کی تربیت دی گئی۔ یونیورسٹی میں اس کی دوستی عربی لڑکیوں سے ہوئی۔ ان کے لباس، تہوار، کھانے، اور فیملی ویلیوز اسے بہت اچھی لگیں۔ اس نے مڈل ایسٹ کے کئی چکر لگائے۔ وہاں اپنی دوستوں کے گھروں میں گئی۔ اس نے ہمیشہ سنا تھا مسلمان بہت بیک ورڈ ہوتے ہیں۔ مسلم عورتیں بیچاری بے بسی کی تصویر ہیں۔ جب اس نے خود عرب ملکوں میں جا کر دیکھا تو اسے معلوم ہوا: مسائل تو ہیں، مگر مسلم تہذیب میں ایک عجیب گہرائی اور کشش ہے۔ لوگ بے تحاشہ مسائل اور غربت کے باوجود خوش ہیں۔ وہ اپنے مسائل کو عارضی اور اس دنیا تک سمجھتے ہیں۔

اللہ پر ایمان انھیں مسائل سے نبٹنے کی طاقت دیتا ہے۔ اس کا اسلام کے بارے میں انٹرسٹ پیدا۔ اس کئی سال سنجیدہ انداز سے اسلام اور مسلمانوں کو سمجھنے کی کوشش کی۔ جس کے بعد اس کا کامل یقین ہو گیا: خدا موجود ہے، اور اسلام ہی سچا دین ہے۔ کیرن نے اپنے پاکستان کے ٹور کے دوران اسلام قبول کر لیا۔ اپنی ٹریننگ کی دوران کاشف پر ورک لوڈ اتنا پڑا کہ اسے ڈپریشن ہو گیا۔ کانسلنگ کے سلسلے میں اس کی ملاقات امیرہ سے ہوئی۔ امیرہ مسلم کمیونٹی سینٹر کے کاموں میں بھی کافی ایکٹیو ہے اسی لیے کاشف کی ملاقات اس سے رہتی ہے۔

مجھے امیرہ کی ایمان افروز کہانی تو اچھی لگی۔ لیکن اس کا کاشف کے ساتھ انٹیریکشن میرے ذہن میں خطرے کی گھنٹیاں بجانے لگا۔

میں نے پوچھا، وہ پاکستان کب واپس آئے گا۔
ابھی تین مہینے ہیں۔ اس کے بعد ہی کچھ پتا چلے گا۔
کیا مطلب اس کے بعد کیا ایسا بھی ہو سکتا ہے کہ تم واپس نہ آؤ؟ میں نے پریشانی سے پوچھا۔
اس کے بعد میری پرفارمنس دیکھ کر یہ اندازہ لگایا جائے گا: مجھے پاکستان میں بھیجنا ہے یا امریکہ آفس میں ہی سیٹل کرنا ہے۔

مگر تم انھیں بتا کیوں نہیں دیتے، تم پاکستان میں ہی اپنی فیملی کے ساتھ رہنا چاہتے ہو۔ میں نے تھوڑا جذباتی انداز سے کہا

جیر میں انھیں کیسے کہہ دوں، یہ نس ان آلائف ٹائم آپریٹوٹی ہے۔ یہاں میں نے اگر کچھ سال بھی لگا لیے تو میرے کیریئر کو پر لگ جائیں گے۔ دوسرا مجھے یہاں کا ماحول بہت اچھا لگا ہے۔ یہاں وہ مسائل نہیں ہیں جو پاکستان میں ہیں۔ وہاں مذہبی منافقت، دہشت گردی اور فسادات کا زیادہ ہے، کہ انسان کی دنیا اور آخرت دونوں کی خراب ہوتی ہیں۔

میرے دل پر چوٹ لگی۔ اس نے ایک لمحے کے لیے بھی مجھے سے میری پسند نہیں پوچھی۔ آیا میں امریکہ میں سیٹل ہونا چاہتی بھی ہوں؟۔

اس کی باتوں سے میرا ذکر بہت ہی کم ہو گیا ہے۔

اسی دوران اس نے کسی ضروری کام کا بہانہ کر کے فون کال ختم کر دی۔ مجھے بہت دکھ ہوا۔ پہلی تو وہ ایسا کبھی نہیں کیا۔ کہیں اس کے دل میں میری محبت ختم تو نہیں ہوگی؟ اللہ نہ کرے۔

شکوہ و شبہات کے سانپ سرائٹھانے لگے۔ اگر امیرہ نے کاشف کو مجھ سے چھین لیا تو میں کیا کروں گی۔ اگر کاشف نے شادی کو کچھ سال مزید روک دیا تو کیا ہوگا۔

او میرے خدا میں یہ برداشت نہیں کر پاؤں گی۔

وہ کون سا لمحہ تھا جب میں نے کاشف کو امریکہ جانے کی اجازت دی! کاش میں اسے اس وقت روک لیتی۔

مجھے پتا ہوتا مرد کی چاہت ہمیشہ ایک سی نہیں رہتی تو کبھی اسے جانے نہ دیتی۔ میں بھی کتنی سٹو پڈ ہوں۔

☆.....☆.....☆

میں نے جیسے ہی زوردار ضرب لگائی، تیور کے جسم کو ایک جھٹکا لگا۔ یوں محسوس ہوا اسے تکلیف ہوئی ہے۔ اس کے منہ سے ہلکی سی آہ نکلی جس میں درد زیادہ تھا۔ اس کی کمر پر گہرا لال نشان پڑ گیا۔

کیا رک جاؤں؟؟

اس نے کہا کہ مارنا جاری رکھو۔ میں نے پہلے سے زیادہ زور سے مارا۔ کاشف کی بے رخی نے کئی دن تک میرا موڈ خراب کیے رکھا۔ میں نے رابطہ نہ کیا تو اس نے بھی بے رخی

دکھائی۔ میری بے بسی اور بے چینی بہت بڑھ گئی۔

مجھے ہر وقت برے برے خیالات آتے۔ اس وقت وہ امیرہ کے ساتھ ہوگا۔ دونوں کی محبت بڑھ رہی ہوگی۔ اللہ میں اڑ کر اس کے کیوں نہیں پہنچ جاتی۔

دفتر میں بھی کام میں میرا دل نہ لگتا۔ ہر وقت بے بسی اور غصہ طاری رہتا۔ جب ویک اینڈ پر تیمور درانی نے مجھے بلایا تو میرا پارہ چڑھ گیا۔ میں اپنے کمرے میں بند ہو کر وقت گزارنا چاہتی تھی۔ مجبوراً مجھے تیمور درانی کے پاس جانا پڑا۔

میں نے چھڑی جیسے ہی پکڑی مجھے طاقت کا احساس ہوا۔ کاشف کی بے رخی اور ویک اینڈ خراب ہونا میرے ذہن میں گھومنے لگے۔ میں کسی پر اپنا غصہ اتارنا چاہتی۔

میں نے بہت ہی غصے سے تیمور درانی کو مارنا شروع کیا، میرا غصہ مزید بڑھ گیا۔ میں نے آنکھیں بند کر کے زور زور سے چھڑی چلانا شروع کی۔ تیمور درانی شروع میں تو چپ رہا لیکن میرے مارنے کی شدت میں اضافہ ہوتے ہیں اس کی تکلیف بھری آہوں میں اضافہ ہونے لگا۔

میری اس حالت کا ذمہ دار یہ بھی ہے۔ اس کے ساتھ ایسا ہی ہونا چاہیے۔ ہر چوٹ کے ساتھ میری بے چینی میں کمی ہوتی گئی۔ کچھ منٹوں بعد تیمور درانی کی چیخیں کمرے میں سنائی دینے لگیں۔

غصہ ٹھنڈا ہوا تو دیکھا، تیمور درانی نیم بے ہوش ہے اور اس کی کمر پر زخموں سے ہلکا ہلکا خون رس رہا ہے۔ او میرے خدا! یہ میں نے کیا کر دیا۔۔

میں نے اسے کھولا تو معلوم ہوا کہ وہ ہوش میں ہے اور اس نے مجھے صرف اتنا کہا کہ پریشان نہ ہو۔۔۔ ایسا ہوتا ہے۔

مرہم پٹی کرنے کے کچھ دیر بعد ہی وہ یوں اٹھ کر بیٹھ گیا جیسے کچھ ہوا ہی نہیں۔ اس کے چہرے پر تھوڑی سی تکلیف کے ساتھ تازگی نظر آئی جیسے اپنی مرضی کی چیز اسے حاصل ہو گئی ہو۔

اس کے چہرے میں آسودگی دیکھ کر مجھے شدید شرم آئی۔ آج میں نے یہ کیا کر دیا۔ میں ایسی تو نہیں تھی کہ اپنا

غصہ اتارنے کے لیے کسی کو پیٹنا شروع کر دوں۔

کیا تیمور درانی کی میرے بارے میں پشیم گئی ہوگی ہے؟ کیا میں نے اس کام کو انجوائے کرنا شروع کر دیا ہے۔

نہیں! میں آئندہ ایسا کبھی نہیں کروں گی چاہے جو مرضی ہو۔

تیمور میں سمجھ نہیں سکی کہ تمہیں اس کام میں کیسے سکون ملتا ہے۔ میں نے اپنی ذہنی کشمکش کو دہاتہوئے کہا۔ اس نے ایک آہ بھری۔

معلوم نہیں، جیبر!

انسانی نفسیات بڑی کمپلیکس ہے۔ میں خود کو بھی سمجھ نہیں پایا۔ ہر کچھ عرصہ بعد مجھے عنبر کا زندگی سے محروم چہرہ بہت شدت سے یاد آتا ہے۔ میرے جسم میں چیونٹیاں ریگنے لگتی ہیں۔ جب میرے جسم سے تشدد کے بعد خون نکلتا ہے، تو یہ چیونٹیاں بند ہوتی ہیں۔ عنبر کو یوں نہیں مرنا چاہیے تھا۔

یہ درد مجھے واپس انسانوں کی دنیا میں لے آتا ہے۔ میں بھی خود کو مدر سے کا مار کھاتا بے سہارا بچہ سمجھتا ہوں۔ میں جس کا اس دنیا میں کوئی رشتہ نہیں ہے۔ درد کے اس رشتے سے بہت سے لوگوں سے جڑ جاتا ہوں۔ میں کچھ دیر کے لیے زندہ ہو جاتا ہوں۔

میرے اندر کا خالی پن کم ہو جاتا ہے۔

جیبر! جب زندگی میں کسی چیز کا کوئی مقصد ہی نہیں، تو اس سے کیا فرق پڑتا ہے، میں خود پر کیوں تشدد کروانا ہوں؟

میری اس حرکت کے پیچھے بھی کوئی مطلب و مقصد نہیں ہے۔ یہ ایسے ہی بے مقصد ہے جیسے میری ماں کا مجھے چھوڑ کر جانا، جیسے میری ماں کا پاگل ہو کر روتے رہنا، جیسے میرے باپ کا نشہ کرنا، جیسے عنبر کی خودکشی، جیسے گلاب خان کا اندھا ہو جانا، جیسے شنو کا رونق بازار بن جانا، جیسے چچا کا قیدیوں کو مارنا، جیسے میرا خدا مجھ سے چھن جانا۔ یہ کہتے ہوئے تیمور درانی کی آواز میں اداسی اتر آئی۔

میں جانتا ہوں کہ میری یہ حرکتیں پاگل پن ہیں۔ نارمل لوگ ایسا نہیں کرتے۔ مگر کیا اپنے سکون اور خوشی کے

لیے دنیا سے سٹیفیکٹ لینا ضروری ہے۔ کیا سائیکالوجی کا بنایا ہوا نارمل انسان بننا ضروری ہے؟

یہ دنیا عقل مندوں کی وجہ سے نہیں بلکہ پاگلوں، مجذوبوں، باغیوں، جنونیوں، عاشقوں، انقلابیوں، آئیڈلسٹوں کی وجہ سے ترقی کر رہی ہے۔ یہی لوگ نئے نظام، نئے خیالات، نئی دریافتیں اور نئی دنیا بنائیں دریافت کرتے ہیں۔ اسی لیے ہر دور میں مقتدر طبقے ان کی مخالفت کرتے ہیں۔

انہی کے فیض سے ہے بازار عقل روشن

جو گاہے گاہے جنوں اختیار کرتے رہے

تم جدید عربی شاعری کے امام نزار قبانی کی ہی مثال لو۔ وہ بھی ایک ایسا باغی تھا۔ اس نے مذہب و سماج سے بغاوت کی۔ مقدر نے اسے ایک کے بعد ایک غم دیا۔ زندگی میں پہلی محبت بلیقیس سے ہوئی، مگر سماج نے ملنے نہ دیا۔ مجبوراً اپنی کزن سے شادی کی۔ جوان بیٹا ایک حادثے میں مارا گیا۔ پہلی بیوی بہت جلد ایک مہلک عارضے کے باعث چل بسی۔ کافی عرصہ بعد بلیقیس سے شادی ہوئی۔ خوشی کے یہ لمحے بھی مختصر نکلے۔ کچھ ہی سالوں بعد بلیقیس بمباری میں ماری گئی۔ ایک کے بعد ایک فتویٰ اس کا نصیب بنا۔ ہر رنج و غم کے بعد اس کے قلم سے شاعری کے موتی نکلے۔ اپنے ذاتی غم کو اس خوبصورتی سے کائناتی بنایا کہ زندگی میں ہی امر ہو گیا۔

اس کے لہجے کی اداسی دیکھ کر مجھے اس سے ہمدردی ہوئی۔

اب میں کیا کہہ سکتی ہوں۔ اس شخص کے پاس زندگی کی ہر بد صورتی اور بے معنویت کے بارے میں دلیل موجود ہے۔

☆.....☆.....☆

تیوردرانی کی بات ٹھیک ثابت ہوئی۔ مجھے ناچاہتے ہوئے بھی ایک عجیب سی طاقت اور سرور محسوس ہونے لگا۔ میں نے اپنے آپ کو یہ کہہ کر مطمئن کر لیا: ہاں اگر تیوردرانی کو اس طرح انسان ہونے کا احساس ہوتا ہے تو مجھے افسردہ ہونے کی کیا ضرورت ہے۔

مجھے یوں لگتا جیسے میں مالکن ہوں اور وہ غلام۔ میں اسے جیسے مرضی سزا دوں۔ میں اس کام کو ایک کھیل سمجھنا شروع ہو گئی۔ مجھے یہ پرواہ نہ رہی کہ تیوردرانی کیا سوچتا اور محسوس کرتا ہے۔ میں تو اپنے ذہن میں اسے کاشف

سمآه كرسز اردے رهى هوتى۔

مى نے اسے كهله عام كاشف كهنا شروع كر دىا

كاشف! بتاؤ تم مىرے ساته بے رنى كيوں برتتے هو؟

كيا تمهیں مجه سے بهتر كوئى مل گنى هے؟

تيور درانى بهى اس رول پلے كو برانه مناتا۔ وه مجھے اسانے كى كوشش كرتا

هاں۔۔۔هاں۔۔۔مىں تمهیں بهول گيا هوں۔

مجھے تم سے بهتر كوئى مل گء هے۔۔۔

كون هے وه؟ مىں نے غصے سے ايك كوڑا اس كى كمر پر لگايا۔

وه خاموشى رها۔۔

مىں كهتى هوں نام بتاؤ اس كا؟ مىں نے مزىد غصے سے كوڑا مارا

نہیں بتاؤں گا ورنه تم اسے نك كرنا شروع كر دو گى

مىں كهتى هوں، نام بتاؤ مجھے اس حرافه كا، جو مىرامگيتر مجه سے چھين رهى هے۔ مىں نے ايك اور كوڑا لگايا۔

آه۔۔۔مىں كتنى بار تمهیں بتاؤں كه مىرامتم سے دل بهر چكا هے، مجھے تمهارى جيسى سىدھى سادھى لڑكى نھیں

چاھىے۔ مجھے ايك قاتله چاھىے۔

اك قاتله چاھىے هم كو

هم يه اعلان عام كر رھے هیں

تم اپنى قاتله كو ملنے سے پہلے مىرے هاتھ سے قتل هو جاؤ گے سمآه، مىں نے شديد غصے سے اسے ايك اور كوڑا

مارا۔

دهيان سے سن لو، تم صرف مىرے هو۔۔۔اكر تم نے كسى اور كى طرف ديكنھنے كى بهى كوشش كى تو مىں تمهارى

اور اس لڑكى دونوں كى جان لے لوں گى۔

هر رول پلے كے بعد مىں شرمنده هوتى۔

یہ میں کیا کر رہی ہوں؟ مگر ہر بار خود پر کنٹرول کھول دیتی۔ کیا سچپوش انسان پر اتنا زیادہ اثر کرتی ہے؟ جیسے ڈرامے اور موویز ہوتی ہیں۔ ہم سب جانتے ہیں، یہ سچ نہیں ہوتیں۔ پران کی بنیاد گہرے سچ پر ہوتی ہے۔ ہم ڈرامے میں ایک معصوم لڑکی کے ساتھ برا ہوتے دیکھتے ہیں اور رو پڑتے ہیں۔ کیونکہ ہم جانتے ہیں کہ ہمارے ارد گرد ہر روز ایسا ہوتا ہے۔ وہ ڈرامے والی ایکٹرس ہمارے ہی جذبات کی عکاسی کر رہی ہوتی ہے۔ ہمارا غم ذاتی اور چھپا ہوا ہوتا ہے۔ ڈرامہ اور فلم بننے کے بعد لاکھوں لوگوں تک ہمارا غم کیونیکٹیٹ ہو جاتا ہے۔

زندگی کے ہر لمحے ہم کوئی نہ کوئی رول ہی تو پلے کر رہے ہوتے ہیں۔ بیٹی، بہن، ماں، ساس، اور نند وغیرہ یہ رول ہی تو ہیں جو ہمیں نبھانے پڑتے ہیں۔ ان رولز کے بیچ ہمارا اصلی روپ کیا ہے یہ بھی ایک سوال ہے؟ شیکسپیر نے بھی اسی لیے کہا کہ دنیا ایک سٹیج ہے اور ہم سب ایکٹر ہیں۔ میرے رول پلے مجھے کچھ دیر کے لیے اپنی زندگی سے دور لے جاتے۔ میں کچھ دیر کے لیے آزادی سے وہ باتیں کہہ پاتی جو ہمیشہ سینے میں ہی دفن رہ جاتی ہیں۔ میں کاشف کی بے رخی کی بھڑاس کبھی نہ نکال پاتی۔ ہر ہفتے کی ہمارے ملاقات ایک نیا رول پلے ہوتی۔

ایک دفعہ میں نے اسے ایسا ڈاکو سمجھ کر بھی مارا جس نے میرے باپ کی جان لی تھی۔ ایسا کرتے ہوئے میں زار و قطار رونے لگی۔ کاش میں ابا کا بدلہ لے سکتی۔ یہ میرا نفسیاتی کیتھارسس بن گیا۔ میں سارے ہفتے کی ٹینشنز اور غصے کو تیمور درانی پر نکالتی۔ کبھی کبھار کھل کر اسے بھی برا بھلا کہتی۔

تم بھی کتنے کمینے ہو مجھ جیسی معصوم لڑکی کو اس طرح کے فضول کاموں میں اتالو کر لیا ہے۔ جب وہ میرے پیروں میں سر رکھ کر معافی مانگتا تو مجھے عجیب سا سکون آتا۔ جیسے میرے اندر کچھ مکمل ہو گیا ہو۔

اس کمرے سے باہر آتے ہی ہم دونوں اپنے پرانے رولز میں واپس آ جاتے۔ اس کے چہرے پر وہی سنجیدگی لوٹ آتی اور میں وہی چھوٹی موٹی سی لڑکی بن جاتی۔

شروع میں لگا کچھ ہی ہفتوں بعد اس کا مجھ سے دل بھر جائے گا۔ مگر ایسا نہ ہوا، وہ ہر ہفتے شدت سے میرا

انتظار کرتا۔ اس کے علاوہ ہماری ساری باتیں کتابوں، فلموں، گانوں اور پینٹنگز کے بارے میں ہوتیں۔ ان چیزوں کے بارے میں بات کرتے ہوئے وقت رک جاتا۔

اس نے مجھ سے میری پسندیدہ فلم کے بارے میں پوچھا تو میں نے اسے بتایا۔ مجھے گلزار کی بنائی ہوئی لو سٹوری "اجازت" بہت پسند ہے۔ نصیر الدین شاہ اور ریکھا کی یہ فلم اپنی کہانی اور موسیقی سے میرا دل چیز دیتی ہے۔ شادی کے بعد کی محبت اور پھر جدائی جیسے اس فلم میں دکھائی گئی ہے وہ کمال ہے۔ مجھے تو ہر بار رونا آ جاتا ہے۔

میرا کچھ سامان تمہارے پاس پڑا ہے
ساون کے کچھ بھیکے بھیکے دن رکھے ہیں
میرے اک خط میں لپٹی رات پڑی ہے
وہ رات بجھا دو، میرا وہ سامان بچھا دو
تیمور درانی کو ہالی وڈ کی سائنس فکشن فلم "Inception" بہت پسند ہے۔ یہ آئیڈیا کتنا زبردست ہے،
کہ آپ کسی کے ذہن میں ایک چھوٹا سا آئیڈیا بیج کی طرح لگاتے ہو اور وہ خیال وقت کے ساتھ اتنا مضبوط ہوتا
جاتا ہے، کہ آپ کی پوری شخصیت کو تبدیل کر دیتا ہے۔
میں اور تیمور درانی آپس میں کس رشتے سے جڑے ہیں۔ نفرت کے رشتے سے؟
نہیں ہمارا آپس میں کوئی رشتہ نہیں ہے۔ اس نے میری مجبوری سے فائدہ اٹھاتے ہوئے مجھے وہ سب
کرنے پر مجبور کیا جس کا میں تصور بھی نہیں کر سکتی تھی۔

ان سب کسے باوجود مجھے اس کھیل میں اتنا مزہ کیوں آرہا ہے؟ میں خوشی خوشی ہر ہفتے اس کے گھر کیوں جاتی
ہوں؟ مجھے اس کے ساتھ کتابوں اور فلموں کی باتیں کرنا کیوں اچھا لگتا ہے۔

ہماری موجودگی میں کمرے میں ہلکی آواز میں جو کلاسیکی غزلیں چل رہی ہوتیں ہیں وہ مجھے اچھی کیوں لگتی
ہیں

دیکھ کے دل کے جاں سے اٹھتا ہے

یہ دھواں سا کہاں سے اٹھتا ہے
گور کس دل جلے کی ہے یہ فلک
شعلہ ایک صبح یاں سے اٹھتا ہے
مجھے نہیں معلوم یہ سلسلہ کب تک چلے گا؟

☆.....☆.....☆

میں پر اگندہ ذہن کے ساتھ گھر پہنچی تو شائلہ کی گاڑی کھڑی دیکھ کر چونک گئی۔ آج وہ کئی مہینوں بعد ہمارے گھر آئی ہے۔ شاید وہ شادی کی تاریخ کے بارے میں ڈسکس کرنا چاہتی ہو۔ میں خوشی خوشی اندر داخل ہوئی تو گھر کی فضا ٹینس تھی۔ اماں کے چہرے پر شدید پریشانی تھی اور شگفتہ کی آنکھوں میں غصہ اور بے بسی۔ اللہ خیر کرے ایسا کیا ہو گیا۔

شائلہ کے چہرے پر بیزاری اور لاتعلقی تھی۔ اس نے میرے سلام کا بے رخی سے جواب دیا، اٹھ کر گلے بھی نہ ملی۔ شائلہ کے سامنے چائے ٹھنڈی ہو گئی تھی۔ اللہ خیر کرے۔۔۔ کس کی فوٹنگی ہو گئی ہے؟

میرے حال احوال پوچھنے پر بھی روکھا سا جواب ملا۔ کچھ تو خرابی ہے۔ اس دوران اماں کے چہرے پر بے چینی بہت بڑھ گئی جیسے کچھ کہنا چاہتی ہوں لیکن کہہ نہ پا رہی ہوں۔ میں نے شگفتہ کی طرف دیکھا تو اس کی آنکھوں سے بھی کچھ نہ سمجھ پائی کہ بات کیا ہے۔ غیر۔ شائلہ مگنی کی انگوٹھی واپس کرنے آئی ہے۔ یہ کہتے ہی اماں رونے لگیں۔ کیا! میرے پاؤں تلے سے زمین نکل گئی۔

لیکن کیوں؟ میں نے پلٹ کر شائلہ کی طرف دیکھا۔ اس نے فوراً کوئی جواب نہ دیا۔ شائلہ نے ہمیں بھی وجہ نہیں بتائی۔ کہتی ہے، آپ غیر سے خود پوچھیں۔ کہیں کاشف اور امیرہ! امیرے خدا مجھے پہلے ہی سمجھ لینا چاہیے تھا۔

مجھے شدید غصہ آیا۔ کاشف اتنی چھوری حرکت کرے گا۔ ہماری اتنے عرصے کی محبت کو ختم کر دے گا۔ یہ مرد

سارے ہوتے ہی ایسے ہیں۔ پہلے محبت کے بڑے بڑے دعوے اور جیسے ہی کوئی دوسری ملی پرانی کو بھول گئے۔
 اچھا تو کاشف نے امیرہ کی وجہ سے مجھے چھوڑ دیا ہے۔ میں نے بڑی مشکل سے یہ الفاظ ادا کیے۔
 امیرہ کا نام سن کر شائلہ چونکی۔ کون امیرہ؟

وہی جس کے ساتھ کاشف امریکہ میں رنگ رلیاں منارہا ہے۔

اماں اور شگفتہ بھی میری جانب دیکھنے لگیں۔

تم کیا بات کر رہی ہو عجیب؟ کاشف کوئی رنگ رلیاں نہیں منارہا بلکہ تم منارہی ہو۔ کاشف کو تو ابھی ہم نے تمہاری حرکتوں کے بارے میں بتایا بھی نہیں۔ جب اسے پتا چلے گا تو بیچارہ کتنا دکھی ہوگا۔ اسے ہمیشہ ہی بے وفا لڑکیاں ملتی ہیں۔ ☆

تم پیسہ دیکھ کر اتنی جلدی بہک جاؤ گی، میں نے کبھی سوچا بھی نہ تھا۔ نوکری کرنا تو ٹھیک ہے، پر اس حد تک گر جانا، یہ میں سوچ بھی نہیں سکتی تھی۔ مجھے اپنی چوائس پر افسوس ہے۔

شائلہ پتا نہیں کیا کیا بولتی رہی۔ مجھے کچھ سنائی نہ دیا۔ میں تو یہی سمجھی کہ منگنی کاشف نے توڑی ہے

یہ آپ کیا بات کر رہی ہیں میری تو کچھ سمجھ میں نہیں آرہا۔ میں نے کنفیوژن سے پوچھا۔

تم سب جانتی ہوں کہ میں کیا بات کر رہی ہوں۔ نوکری کے نام پر تم جو کر رہی ہو۔۔۔۔۔

چھی۔۔۔ وہ شریف گھروں کی لڑکیاں ایسا سوچ بھی نہیں سکتیں۔

میں مزید کنفیوز ہو گئی۔ آپ کھل کر بات کریں آپ کہنا کیا چاہ رہی ہیں؟

اچھا یہ بتاؤ تم چھٹی والے دن کہاں سے اور کیا کر کے آرہی ہو؟

اس کا ڈائریکٹ ایسا سوال سن کر تو میرے ہوش اڑ گئے۔ مجھ سے تو کوئی بہانہ نہ بن پایا اور میں خاموشی سے

شائلہ کا منہ ٹکنے لگی۔

جواب دو عجیب شائلہ کیا پوچھ رہی ہے؟ اسے بتاؤ کہ تم کام کا لوڈ زیادہ ہونے کی وجہ سے دفتر گئیں تھیں۔ بڑی

محنت کر رہی ہے میری بچی۔ اماں نے میری سائیڈ لیتے ہوئے پریشانی سے کہا۔

میں نے شائلہ کی نظروں میں طنز کو پڑھ لیا، جیسے وہ جانتی ہو میں کہاں سے آرہی ہوں۔

مگر وہ کیا جانتی ہے؟

آج کل کام زیادہ ہے تو کبھی کبھار ویک اینڈ پر بھی آفس جانا پڑتا ہے۔ میری ٹیم کے سب لوگ ہی آتے ہیں۔ میں نے اپنی طرف سے پورے یقین سے جھوٹ بولا۔

پر جب آپ نے کبھی جھوٹ بولا نہ ہو تو آپ کو لہجہ آپ کا ساتھ نہیں دیتا۔
میری بات ختم بھی نہ ہوئی کہ شائلہ بولی۔۔۔

۔ جھوٹ مت بولو غیر، میرے پاس ثبوت ہیں۔ کیا تم چاہتی ہو کہ میں تمہاری ماں اور بہن کے سامنے وہ دکھاؤں۔ اس نے غصے سے کہا۔

میں پریشان ہو گئی۔ ایسا کیا کر دیا میں نے جس کا اس کے پاس ثبوت ہے؟ میں نے پریشانی سے اس کی طرف دیکھا۔

آپ کیا بات کر رہی ہیں شائلہ۔ ایسا کیا کر دیا ہے غیر نے؟ اماں کی پریشانی اپنے عروج پر پہنچ گئی۔
کہیں کسی نے مجھے تیمور درانی کے گھر جاتے اور وہاں سے آتے تو نہیں دیکھ لیا؟ صرف یہی ہو سکتا ہے۔ اس کا جواب بھی میں یہ دے سکتی ہوں: وہاں انٹرنیٹ ڈیز اننگ کا کام ہو رہا ہے۔
شائلہ کی آواز کا کافیڈنس مجھے جھپٹنے لگا۔

دیکھو غیر میں تمہیں واقعی پسند کرتی تھی۔ میں نے مگنی سے پہلے تمہارے بارے میں ہر ذریعے سے پتا کروایا۔ حلقہ کہ تمہارا موبائل اور انٹرنیٹ ڈیٹا بھی چیک کر دیا۔ تمہارا کردار بالکل ٹھیک تھا۔ کاشف کے نزدیک صرف کردار کی اہمیت ہے۔ ہم نہیں چاہتے کہ ہمارے خاندان میں کوئی ایسی لڑکی آئے جس کے کردار پر کوئی ایک انگلی بھی اٹھا سکے۔

اس رات مجھے نہیں معلوم تمہارے اور ڈاکوؤں کے بیچ کیا ہوا۔ مگر لوگ باتیں کر رہے ہیں۔ ہمیں یہ منظور نہیں ہے کہ ہمارے گھر کے لڑکیوں کے بارے میں لوگ ایسی باتیں کریں۔

لیکن شائلہ آپ جانتیں ہیں اس رات کچھ نہیں ہوا، اسی عزت کو بچانے کی خاطر تو اب اپنی جان پر کھیل گئے۔ کم از کم آپ تو ایسی باتیں نہ کریں۔ میں نے غصے سے کہا۔

شائلہ خود کو کیا سمجھتی ہے، شادی سے پہلے پوری یونیورسٹی کے سامنے ڈانس کرنا اور کھلم کھلا لڑکوں کے ساتھ دوستی۔ یہ سب ان کے خاندان کو قبول ہے، اور مجھ جیسی معصوم لڑکی کے کردار پر انگلیاں اٹھا رہی ہیں۔ میں نے بڑی مشکل سے خود کو یہ سب کہنے سے روکا۔

شائلہ نے میری بات کا کوئی جواب نہ دیا مگر اسے میرا غصہ برا لگا۔

چلو اس رات کو چھوڑو اس کے بعد تم کیا کرتی رہی ہو۔

میں کیا کرتی رہی ہوں؟ میں نے بھی ذرا ڈٹ کر پوچھا۔

یہ سنتے ہیں شائلہ نے اپنا موبائل نکالا اور ایک وڈیو چلا کر اماں کو دکھائی۔ ساتھ ہی اس نے موبائل کو لاؤڈ سپیکر پر لگا دیا۔ مجھے وڈیو تو نظر نہ آئی لیکن معلوم ہو گیا کہ یہ میری اور تیمور درانی کی بزنس میٹنگ والے دن کی خفیہ وڈیو تھی۔

لیکن کسی نے چھپ کر ہماری وڈیو کیوں بنائی؟ ہرگز رتے لمحے کے ساتھ میری حیرانگی شرمندگی میں بدلنے لگی۔ ایسے جیسے کسی نے مجھے چوری کرتے پکڑ لیا ہو۔ میں شائلہ، اماں اور گلگتہ کو کیسے سمجھاتی کہ یہ وڈیو اور آڈیو آؤٹ آف کنٹیکٹ ہے۔ مجھے تو زبردستی بزنس میٹنگ میں لے جایا گیا تھا۔ میں نے وہاں جو باتیں کیں ان کا مطلب وہ نہیں ہے جو سمجھا جا رہا ہے۔ ہر بات کے ساتھ اماں کا چہرہ شرم سے لال ہوتا گیا۔

گلگتہ بے یقینی سے کبھی مجھے دیکھتی اور کبھی وڈیو کو۔ شائلہ کے چہرے پر غصے کے ساتھ ہلکی سی فاتحانہ مسکراہٹ نظر آئی جیسے اس نے میری بدتمیزی کا جواب دے دیا ہے۔ کمرے میں صرف میری اور تیمور درانی کی آواز گونج رہی تھی۔

تیمور درانی: "مس عبیر آپ میری شخصیت اور میرے ماضی کے بارے اتنی تجسس کیوں ہیں۔ کچھ چیزوں کا ناجاننا ہی بہتر ہے؟"

عبیر: سوری سر اگر آپ کو برا لگا ہے، میں تو بس آپ کی انوکھی شخصیت اور انوکھے خیالات کو سمجھنا چاہتی تھی، شاید آپ کی اتنی کامیابی کی سمجھ آ سکے۔

تیمور درانی: چلیں فرض کریں میں آپ کو اپنی کہانی سناتا ہوں، بدلے میں آپ مجھے کیا دے سکتی ہیں؟؟ کیا

آپ بدلے میں اپنا چہرہ دکھا سکتی ہیں؟

عجیر: اپنا چہرہ!۔ میں۔۔ میں کیسے دکھا سکتی ہوں۔

تیوردرانی: بات تو ایک ہی ہے مس عجیر آپ مجھ سے میری شخصیت اور ماضی پر اسے نقاب اٹھانے کا کہہ رہی ہیں۔ یعنی آپ بھی میرا اصل چہرہ دیکھنا چاہتی ہیں۔ اگر یہی چیز میں آپ سے ایکسپیکٹ کروں تو حیرانگی کیسی؟

عجیر: سرا میں۔۔۔ میں آپ کو کیا دے سکتی ہوں؟

تیوردرانی: ٹھیک ہے مس عجیر میں آپ کو آپ کے چہرے کا نقاب اٹھانے کا نہیں کہتا کیونکہ آپ نے اپنی دادی سے وعدہ لیا ہے۔ پر آپ کی نیچر کے بارے میں ضرور جاننا چاہوں گا؟

عجیر: کیا مطلب میری اصل نیچر؟

تیوردرانی: جیسے میری شخصیت اور ماضی کے بارے میں جاننا آپ کی دلچسپی ہے اسی طرح آپ کے اندر کے جانور یا نیچر کے بارے میں جاننا میری دلچسپی ہے۔

خاموشی۔۔۔۔۔

تیوردرانی: مس عجیر میں کوئی زبردستی نہیں کرنا چاہتا، کیونکہ آغاز آپ نے کیا تھا اسی لیے میں نے کہہ دیا۔

عجیر: تو مجھے کیا کرنا پڑے گا؟

تیوردرانی: کچھ خاص نہیں، بس کچھ وقت ساتھ بتانا پڑے گا جس میں آپ کو کوئی نقصان نہیں ہوگا۔ اگر آپ تیار ہیں تو ویک اینڈ پر میرے گھر آجائیں۔

عجیر: سر میں سوچ کر بتاؤں گی۔

خاموشی

☆.....☆.....☆

ٹیپ ختم ہوتے تک اماں تقریباً بے ہوش ہو گئیں۔ میں نے آگے بڑھ کر اماں کو سنبھالنا چاہا تو انھوں نے میرا ہاتھ جھٹک دیا۔ مجھے تو 11000 ولٹ کا جھٹکا لگا۔ اماں کے چہرے پر نفرت کے آثار ایسے تھے جیسے میں کوئی ناپاک چیز ہوں۔

اماں! شائلہ، آپ لوگ جو کچھ سمجھ رہے ہیں ایسا کچھ نہیں ہے۔ میں کبھی تیمور درانی کے گھرایسے ویسے کام سے نہیں گئی۔ میں تو صرف۔۔۔۔۔

میرے لہجے میں شدید بے بسی آگئی۔

میں ان لوگوں کو کیسے سمجھاؤں کہ جو کچھ دکھائی اور سنائی دے رہا ہے وہ سب ویسا نہیں ہے۔

شائلہ کے چہرے پر طنز مزید بڑھ گیا۔

عیرتم جتنا جھوٹ بولوگی اتنا پھنستی جاؤ گے۔ میں یہ سب تمہیں اور تمہارے گھر والوں کو بتا کر شرمندہ نہیں کرنا چاہتی تھی۔ اسی لیے میں نے خاموشی سے مگنی توڑ دی۔ تم خاموشی سے سب سمجھ جاتیں تو بہتر تھا۔

میں خاموشی سے کیسے سمجھتی۔۔۔ میرے نو فرشتوں کو بھی علم نہیں تھا، آپ کیا کہنے والی ہیں۔

شائلہ آپ میرا یقین کریں ایسا کچھ نہیں ہے جیسا آپ سمجھ رہی ہیں۔ میں ایسی ویسی لڑکی نہیں ہوں؟ میں تقریباً روپڑی۔

میرے وہم و گمان میں بھی نہیں تھا، مجھے کبھی ایسی صورتحال کا بھی سامنا کرنا پڑے گا۔ سب سے افسوس ناک بات اماں اور شگفتہ کے چہروں پر شرمندگی تھی۔ جیسے یہ سب میں نے نہیں انہوں نے کیا ہے۔

میں التجا بھری نظروں سے کبھی اماں کو اور کبھی شگفتہ کو دیکھتی۔ دونوں نے تو میرے ساتھ آنکھیں ملانے سے انکار کر دیا۔

شائلہ پلیز سمجھنے کی کوشش کریں۔۔۔۔۔

اچھا تم ہی بتاؤ کہ اس دن کے بعد تم اتنی بار تیمور درانی کے گھر کیا کرنے گئی تھیں؟ شائلہ نے بے زاری سے کہا جیسے اسے پہلے سے ہی جواب معلوم ہو۔

میں۔۔۔ میں اس کے گھر لاہوری ڈیزائن کرنے جاتی ہوں۔ میں نے ہلکی سی شرمندگی سے کہا۔ اب میں کیسے بتاؤں کہ میں وہاں تیمور درانی پر تشدد کرنے جاتی ہوں۔ کیا بتاؤں کہ میں نے اپنے کنٹریکٹ میں ایکسپریس فیور دینے کا ایگریمنٹ کیا ہوا ہے۔

مزید جھوٹ بول کر مجھے غصہ مت دلاؤ عیر، کہ میں ساری باتیں بتا کر تمہیں مزید شرمندہ کروں۔

آپ میرا یقین کریں شائلہ۔ میں قرآن پر ہاتھ رکھ کر قسم کھا سکتی ہوں۔ میں نے ایسا ویسا کوئی کام نہیں کیا۔ یہ کہہ کر میں رونے لگی۔

میرے رونے کا شائلہ پر الٹا اثر ہوا اور اسے مزید غصہ آ گیا۔
ٹھیک ہے جیسے تمہاری مرضی۔

تو پھر تم بھی سنو، اور آنٹی آپ بھی سنیں۔ تاکہ بعد میں آپ لوگ لوگوں کو یہ نہ کہتے پھریں کہ ہم نے کسی اور وجہ سے منگنی توڑی ہے۔ مجھے کئی مہینوں سے اس بات کا علم تھا۔ پر میں شش و پنج کا شکار رہی۔
میں تیز دھڑکن کے ساتھ شائلہ کی بات سننے لگی۔ پتا نہیں وہ کیا انکشاف کرنے والی ہے۔ میں اپنی صفائی پیش بھی کر پاؤں گی یا نہیں؟

جیر نے جب نوکری کرنا شروع کی تو مجھے بہت اچھا لگا۔ چلو اسی بہانے اس کا دل بھی بہل جائے گا، اور گھر کو بھی سپورٹ کرے گی۔ اگر آپ لوگ ہم سے بات کرتے تو ہم آپ کا خرچہ بھی اٹھا لیتے۔ آپ نے خود درائی کا مظاہرہ کیا جو کہ اچھے خاندانوں کی نشانی ہے۔

کاشف کی تمہارے ساتھ منگنی کا ہمارے سوشل سرکل میں سب لوگوں کو پتا ہے۔ کئی لوگ جیلس بھی ہیں۔ کیونکہ ہم نے اپنے ان کی بیٹیوں کو ٹھکرا کر اپنے سے نیچے لوگوں میں رشتہ جوڑ لیا ہے۔ پر ہمیں لوگوں کی کوئی پرواہ نہیں۔ ہمارے نزدیک صرف کردار کی اہمیت ہے۔

ایک سوشل گید رنگ میں میری ایک فرینڈ نے بتایا: جیر کچھ ہفتوں سے اس کے پڑوس میں آتی ہے اور سارا دن وہیں گزرتی ہے۔ پہلے تو میں نے اس بات کو اہمیت نہ دی۔ جب اس نے جیر کی اور اسکی گاڑی کی فوٹو بھیجی تو میں چونک گئی۔ میری فرینڈ کے بقول یہ گھریلو درانی نام کے کسی شخص کا ہے۔ سوشل حلقوں میں اس شخص کی شہرت اچھی نہیں ہے۔ بری شہرت کی لڑکیاں اس کے گھر ریگولر آتی جاتی ہیں۔ سنا ہے وہ اپنی پسند کی لڑکیوں پر خوب پیسے لٹاتا ہے۔

اب جیر کا ایسے شخص کے گھر میں یوں جانا مجھے بالکل سمجھ نہ آیا۔ میں نے تمہارے ساتھ بات کرنے سے پہلے بات کی مکمل تحقیق کرانے کا سوچا۔ آج کل کے دور میں کسی کے بارے میں کچھ معلوم کروانا زیادہ مشکل

نہیں۔ میں یہ کام انتہائی رازداری سے کرنا چاہتی تھی۔ تاکہ یہ بات لوگوں میں نہ پھیلے۔

کچھ ہفتوں بعد مجھے تمہارے موبائل ڈیٹا، تمہاری آفس، پارٹیز اور ویک اینڈ کی مصروفیات کی وڈیوز اور تصویریں مل گئیں۔ تیمور درانی جیسی بری شہرت کا شخص تمہاری کمپنی کا مالک ہے۔ اس کا تمہیں اتنی زیادہ تنخواہ پر نوکری دینا سمجھ سے بالاتر ہے۔ تیمور درانی اکثر تمہیں اپنے کمرے میں بلاتا ہے جس کا تمہارے کام سے کوئی لینا دینا نہیں۔ کام کے بہانے وہ تمہیں ڈیٹ پر لے کر جاتا ہے۔ اس ڈیٹ پر جو باتیں ہوئیں وہ میں نے آپ لوگوں کو سنوا دی ہیں۔

تم اکثر ویک اینڈ پر بار تیمور درانی کے گھر جاتی ہو۔ یہ کہہ کر اس نے موبائل پر تصویریں کھول کر دکھائیں۔ اماں کے چہرے کا رنگ اڑ گیا۔ جیسے انھیں یقین ہی نہ آ رہا ہو، وہ کیا سن رہی ہیں۔ انھوں نے موبائل کو یوں دیکھا جیسے کوئی سانپ ہو۔

شگفتہ نے مجبوراً موبائل پکڑا اور تصویروں کو دیکھنے لگی۔ اماں کی تصویروں کو دیکھنے کی ہمت نہ پڑی۔ وہ دوپٹا منہ پر رکھ کر رونے لگیں۔ ان کا رونا دیکھ کر میرے بھی آنسو نکل پڑے۔

میں اماں کو کیسے سمجھاؤں؟۔۔۔

کہیں کسی نے تیمور درانی کے گھر کے اندر کی وڈیوز تو نہیں بنا لیں؟

اللہ نہ کرے ایسا ہو۔

شگفتہ نے تصویریں دیکھنے کے بعد موبائل میری طرف بڑھا دیا۔ میں نے جلدی سے موبائل پکڑا۔۔۔

دیکھو تو سہی، ان میں ایسا کیا ہے۔

ایک آفس پارٹی میں میرے ٹیبل پر شراب کی بوتلیں پڑیں تھیں۔ جنہیں میں نے چکھنا تو دور کی بات دیکھا بھی نہیں تھا۔ میں تو اپنا اور بیچ جوس پی رہی تھی۔ تصویر سے یہی لگا کہ میں بھی ڈرنک کر رہی ہوں۔ پھر مختلف ڈیش پر مجھے تیمور درانی کے گھر جاتے دکھایا گیا۔ ایک تصویر میں وہی انٹیرئر ڈیزائننگ والی ٹیم کے ساتھ میری تصویر تھی جہاں لڑکے لڑکیاں بریک میں سگریٹ پی رہے تھے۔ اب میں تو صرف ان کے ساتھ کھڑی تھی۔ اس منظر کو دیکھ کر یہی اندازہ ہوا: ہم سب سموکنگ بڈی ہیں۔

ایک تصویر جو ساتھ والے کسی گھر کی چھت سے لی گئی تھی۔ اس میں مجھے تیمور درانی کے ساتھ لان میں کافی پیٹے دکھایا گیا۔

حیرت انگیز طور پر آج شام، جب تیمور درانی کھلی شرٹ کے ساتھ مجھے باہر چھوڑنے آیا تو وہ تصویر بھی موجود تھی۔ اپنے زخموں کی وجہ سے اس نے ٹی شرٹ نہیں پہنی۔ بلکہ بٹنوں والی کیڑول شرٹ پہنی تھی۔ جس کے سامنے کے آدھے بٹن کھلے تھے۔ اب دیکھنے والا اس منظر سے کیا مطلب لیتا۔

ہر تصویر کے ساتھ میرا دل ڈوبتا گیا۔ ہر منظر آؤٹ آف کنٹیکٹ تھا۔ میں اگر تفصیل بتاؤں بھی تو میرے پاس کوئی ثبوت نہیں ہے۔

میرے نے بولنا چاہا، پر جیسے مجھ سے بولنے کی صلاحیت ہی چھن گئی ہو۔ مجھ پر شدید بے بسی اور شرمندگی چھا گئی۔ خیالات گنجل ہو گئے۔ مجھے کچھ سمجھ نہ آئی، کیا کروں۔

میں پھوٹ پھوٹ کر رونے لگی۔

او میرے خدا! یہ کیا ہو گیا ہے۔۔۔ میں تو بس عزت سے نوکری کرنا چاہتی تھی۔

میری عزت اور محبت دونوں ایک ہی دن چھن گئے۔

شامکے نے کچھ کہنا سننا مناسب نہ سمجھا۔ اس نے خاموشی سی انگوٹھی میرے حوالے کی اور گھر سے نکل گئی۔ میں خالی نظروں سے اسے جاتا دیکھتی رہی۔ اماں سکتے میں چلیں گئیں۔ ان کی آنکھیں کھلی اور چہرہ پتھرایا ہوا تھا۔

یہ ضرور کوئی ڈراونا خواب ہے۔

مگر یہ خواب طویل ہی ہوتا گیا۔ گھر میں ایسی خاموشی رہتی، جیسے کسی کا جنازہ اٹھا ہو۔

میرے ساتھ ہمیشہ ایسا کیوں ہوتا ہے؟

جب بھی معاملات ٹھیک ہونے لگتے ہیں، یا تھوڑی خوشی ملنے لگتی ہے۔ ساتھ ہی غم کا ایک جھٹکا لگتا ہے۔

یا اللہ تیری حکمتیں نرالی ہیں۔

ہم کمزور بندوں سے یہ کس چیز کی آزمائش ہے؟

☆.....☆.....☆

کئی دن تک ہمارے گھر میں سوگ رہا۔ اماں نے تو میری طرف دیکھنا بھی چھوڑ دیا۔ میں دو ہفتے آفس نہیں گئی۔ سارا دن کمرے میں پڑی روتی رہتی۔ میں نے کئی بار کاشف سے رابطہ کرنے کی کوشش کی لیکن ہر بار آٹو ریپلائے آتا، ڈونٹ ڈسٹرب آئی ایم بزی۔۔۔

شاید اس کی مصروفیت کافی بڑھ گئی ہے۔ ایک بار اس سے رابطہ ہو جائے میں اسے سب کچھ بتا کر سمجھا لوں گی۔

صرف کاشف ہے جو میری بات کو سمجھ تو سکتا ہے۔۔۔

کہیں ایسا تو نہیں شاملہ نے اسے بھی سب بتا دیا ہو۔۔۔ اور اس نے غصے میں میری کالز اور میسجز کا ریپلائے کرنا چھوڑ دیا ہو۔۔۔

میں سارا دن وسوسوں اور خدشات میں گھری رہتی۔ زندگی میں پہلی بار مجھے ٹوٹ کر محبت ہوئی، میرے لیے یہ تصور کرنا بھی محال ہے، کہ میں کاشف کے علاوہ کسی کے ساتھ زندگی گزاروں گی۔ میں نے تو کبھی کسی اور کے بارے میں سوچا بھی نہیں۔

مجھے شدید بے چینی ہونا شروع ہو گئی۔ نہ کھانے کا دل کرتا، نہ کچھ کرنے۔ خیالات و جذبات کا طوفان میرے ذہن میں برپا رہتا۔ نظر ہر وقت فون پر رہتی کہ شاید کاشف کو ترس آجائے اور وہ میری بات سن تو لے۔ میری جذباتی حالت ایسی نہیں رہی کہ میں مستقبل کے بارے میں کچھ سوچتی یا پلاننگ کرتی۔ مگر گفتہ کا پریکٹیکل ذہن آگے کے بارے میں سوچنا شروع ہو گیا۔

اس نے مجھ سے صرف ایک شکوہ کیا۔ آپ مجھے نہیں معلوم آپ وہاں کیا کرنے جاتیں تھیں۔ کم از کم یہ تو سوچ لیتیں کہ آپ کے کسی ایکشن کا لوگ کیا مطلب لے سکتے ہیں۔

گفتہ تم بھی مجھے قصور وار سمجھتی ہو؟۔۔۔ میرے اندر کوئی چیز ٹوٹ گئی۔

تمہیں اپنی آپنی پر اعتبار نہیں ہے۔ میری ساری زندگی تمہارے سامنے ہے۔

آپ مجھے آپ پر یقین ہے۔ پر لوگ تو ثبوتوں کو دیکھتے ہیں۔ سارے شواہد آپ کے خلاف جاتے ہیں۔ یہ سن کر میں رونے لگی۔

اب میں اپنی بے گناہی کیسے ثابت کروں۔

آپنی اب کسی پر اپنی بے گناہی ثابت کرنے کی ضرورت نہیں ہے۔ جو ہونا تھا ہو گیا۔ اب آگے کی سوچیں۔

آگے کیا سوچنا ہے؟ زندگی تو ختم ہو گئی ہے۔ میں نے مایوسی سے کہا۔

آپنی ذرا خود کو سنبھالیں اور زیادہ بڑے مسائل کی طرف توجہ دیں۔

اب اور کون سا بڑا مسئلہ آنا رہ گیا ہے؟ مجھے تو دنیا پورہ تباہ ہوتی محسوس ہو رہی ہے۔

شگفتہ نے افسوس کے ساتھ میری طرف دیکھا اور بولی۔

میں نے شانلہ کی منت کی ہے کہ۔۔۔ ہماری عزت رکھ لیں۔

کیا مطلب ہماری عزت رکھ لیں؟ میں چونک گئی۔

شانلہ وہ تمام تصویریں اور وڈیوز کو ڈیلیٹ کر دے گی۔ اور ان ساری باتوں کو ہمیشہ کے لیے اپنے سینے میں

دفن کر لے گی۔ ابھی کچھ عرصہ تک منگنی ٹوٹنے کا ذکر ہم دونوں خاندان کسی سے نہیں کریں گے۔

کچھ عرصہ بعد ہم لوگوں کو یہی بتائیں گے کہ منگنی ہم نے توڑی ہے۔ وہ بھی اس لیے کہ غیر گھر کی اکیلی کمانے

والی ہے جس کے چلے جانے سے گھر کا نظام دھرم بھرم ہو جائے گا۔

منگنی توڑنے کا سارا الزام ہم پر آئے گا۔ ہم شانلہ اور کاشف کے خاندان کی کوئی برائی نہیں کریں گے۔

بدلے میں وہ ہماری عزت بچائیں گے۔

نہیں مجھے یہ منظور نہیں ہے۔۔۔

ہم کیوں جھوٹ بولیں۔ جبکہ انھوں نے مجھ پر بے بنیاد لگا کر منگنی توڑی ہے۔۔۔ مجھے اپنی صفائی کا موقع بھی

نہیں دیا۔ کیا صرف شک کی بنیاد پر کسی کی زندگی تباہ کر دینا کو نسا انصاف ہے۔ میں نے تڑپ کر کہا۔

شگفتہ نے میری طرف یوں دیکھا جیسے میرے بچگانہ پن پر افسوس کر رہی ہو۔

آپنی! آپ شاید معاملے کی نزاکت نہیں سمجھ رہیں۔

آپ صرف اپنے آپ کو سچا ثابت کرنے کے لیے معاملے کو اچھا لانا چاہتی ہیں۔ جبکہ یہ بھول رہی

ہیں، ہمارے سر پر ہاتھ رکھنے والا کوئی بھی نہیں ہے۔

شکر کریں! اب یہ سب دیکھنے سے پہلے ہی فوت ہو گئے۔ ورنہ وہ آپ کی بات بعد میں سنتے، کو غیرت کے نام پر قتل پہلے کرتے۔
میں سہم گئی۔

آپنی میں آپ کا دکھ سمجھتی ہوں۔

مگر جذباتیت سے باہر آ کر یہ سوچیں۔ آپ کی وہ وڈیو اور تصویریں غلطی سے بھی کسی کے ہاتھ چڑھ گئیں تو۔۔۔۔۔ ہم کہیں منہ دکھانے کے قابل نہیں رہیں گے۔ لوگ پتا نہیں کیسی کیسی غلیظ باتیں کریں گے۔ ان کی دیدہ دلیری بڑھ جائے گی۔ ہم اکیلی عورتوں کو پہلے ہی کوئی بچانے والا نہیں ہے، اس کے بعد کیا ہوگا؟
منگنی ٹوٹنے کی خبر بہت بری ہے۔ لوگ طرح طرح کی افواہیں اڑائیں گے۔ لیکن کچھ عرصہ بعد بھول جائیں گے۔ خاندان اور محلے کے لوگ یہی کہیں گے نا، ہم نے آپ کو قربانی کی بکری بنایا ہے۔ اس سے آپ کی عزت میں اضافہ ہی ہوگا، کمی نہیں۔ میں نے اماں کو بھی سختی سے کہہ دیا ہے: وہ کسی سے بھی کچھ مت کہیے۔ سب کچھ یوں چلتا رہنے دیں جیسے چل رہا ہے۔

دوسری طرح سے دیکھیں تو، لاکھ کوشش کے باوجود شاملہ آپ کو قبول نہیں کرے گی۔
فرض محال، انھوں نے قبول کر بھی لیا تو بھی آپ کی اپنے سسرال میں کوئی عزت نہیں ہوگی۔ اُ کو ساری عمر لوگوں کی نظروں کی حقارت اور طعنے سننے پڑیں گے۔ آپ کے بچوں تک کی زندگی اجیرن ہو جائے گی۔
میں مردوں کے بارے میں زیادہ نہیں جانتی۔ پر اتنا پتا ہے، مرد اس معاملے میں بہت حساس ہوتا ہے۔ ایک بار شک اس کے ذہن میں آ جائے تو ساری دلیلیں بے اثر ہیں۔ اسکے دل میں پہلی جیسی محبت پیدا نہیں ہو سکتی۔

اگر بات پھیل گئی تو۔۔۔ آپ کی کہیں بھی شادی ہونا ناممکن ہو جائے گا۔۔۔
ذرا سوچیں آپ بدنامی کا داغ لے کر ساری زندگی اکیلی کیسے گزاریں گی۔ اسی لیے بہتر ہے، ہم بات کو اس طریقے سے دبائیں کہ لوگوں کا دھیان اصل بات کی طرف سے ہٹ جائے۔
میں کافی سوچنے کے بعد اسی نتیجے پر پہنچی ہوں۔ ہمیں جلد از جلد یہ گھر اور محلہ چھوڑ کر کسی پوش علاقے میں

شفٹ ہو جانا چاہیے۔ جہاں کے لوگوں کو ہماری ذاتی زندگی کے بارے میں جاننے کا شوق نہ ہو۔ یہاں کے لوگ جتنے ہمارے خیر خواہ اور چاہنے والے ہیں اس کا اندازہ ہمیں ابا کی فوتگی کے بعد ہو گیا تھا۔
میں ہر روز ایک عذاب سے گزرتی ہوں۔ جتنا چھوٹا علاقہ اتنی چھوٹی سوچ۔
میں حیرت سے اس کی باتیں سنتی رہی۔ میں نے تو اس اینگل سے سوچا ہی نہیں۔ یہ چھوٹی سی بچی کتنی سمجھدار ہو گئی ہے۔

میری ایک دوست کا بھائی پراپرٹی ڈیلر ہے۔ اس نے ڈیفنس میں ایک بہت مناسب فلیٹ دیکھ لیا ہے۔ قیمت تھوڑی زیادہ ہے مگر اس مکان، اور اماں کے زیوروں کو بیچ کر کچھ نہ کچھ ہو جائے گا۔
کیا مطلب ہے؟

تم نے اس مکان کو بھی بیچنے کی بات کر لی، جسے ابا نے اتنی محبت سے بنایا، جہاں دادی اور ابا کی یادیں ہیں۔
ہم اس مکان کو کیسے چھوڑ سکتے ہیں؟
آپ اپنی اور امی صورتحال کا صحیح ادراک نہیں کر رہیں۔

وہی عورتوں والی مخصوص باتیں کر رہی ہیں۔ وہی مکان گھر کہلاتا ہے جو آپ کو تحفظ اور خوشیاں فراہم کرے۔ ہم اکیلی عورتیں اگر ایسے محلے میں رہیں گی تو یہاں کے لوگ ہمیں کبھی بھی چین سے جینے نہیں دیں گے۔ ہمارا یوں مردوں کے تحفظ کے بغیر جینا ان کی آنکھوں میں کھٹکتا ہے۔ وہ یہی سمجھتے ہیں، ہماری یہ آزادی ان کی عورتوں کو بھی شہہ دے گی کہ وہ بھی مردوں کی برابری کا سوچیں۔

بہت جلد یہ ہمیں رسوا کر کے مثال بنانے کی کوشش کریں گے۔ ہمارے معاشرے میں یہ مان لیا گیا ہے: باہر کی دنیا مرد کی ہے اور گھر کیا ندر کی دنیا عورت کی۔ جو عورت بھی گھر سے باہر نکلنے کی کوشش کرتی ہے۔ اسے مردوں کی دنیا میں دراندازی کرنے والی سمجھا جاتا ہے۔ اسی لیے ایسی عورتوں کو ہراساں کر کے، نیچا دکھا کر، اور ڈرا دھمکا کر واپس گھروں کی طرف دھکیلا جاتا ہے۔ یوں لگتا ہے عورت کا خوف مرد کے دماغ پر سوار ہے۔ ہمیشہ سے ہمیں بہکانے والی، سازشی اور مکار کہا گیا۔

میں اس چیز کے خلاف ہوں۔ میں مرد کی برابری چاہتی ہوں، محبت میں بھی، گھر میں بھی، اور نوکری میں

بھی۔ مجھے کسی کی ہمدردی اور محتاجی نہیں چاہیے۔ اور میں یہ بات دنیا پر ثابت کر کے رہوں گی۔

ابا کی فوتگی کے بعد اس محلے میں ہم پر زندگی تنگ سے تنگ ہوتی جا رہی ہے۔ مشکل ترین وقت میں بھی کوئی ہماری مدد کو نہیں آیا۔ بلکہ انھوں نے بری بری باتیں پھیلا کر ہمارے لیے مزید مسائل کھڑے کرنا شروع کر دیے۔

آپ کی مگنی ٹوٹنے کی خبر اگر یہاں رہتے ہوئے لوگوں کو ملی تو پتا نہیں کیا کیا باتیں کریں گے۔ مجھے تو ڈر ہے، اگر شائلہ کے سسرال سے کوئی افواہ اڑ گئی تو پتا نہیں کیا ہوگا۔ بہتر ہے کہ ہم خاموشی سے کسی دوسری جگہ چلے جائیں۔

اس کی باتوں نے دماغ کو تو متاثر کیا مگر دل نہیں مان رہا۔ پتا نہیں ہمارے ساتھ کیا ہونے والا ہے؟ فی الحال تو ہم فوری طور پر اس مکان کو بیچ کر کرائے کے مکان میں شفٹ ہو رہے ہیں۔ کچھ ہی مہینوں میں اپنا مکان بھی خرید لیں گے۔

شگفتہ پتا نہیں کیا کیا بولتی رہی۔ میرا ذہن اس کی باتوں سے ہٹ کر ابھی بھی اپنی مگنی ٹوٹنے اور کاشف کی جدائی پر اٹکا ہوا ہے۔

میں اسے کس طرح بھول جاؤں؟

کیا ہماری محبت اتنی کمزور تھی کہ حالات کا ایک جھٹکا بھی برداشت نہ کر سکی؟

کیا میں اسے حقیقت بتاؤں گی تو پھر بھی وہ میری بات کا یقین نہیں کرے گا؟

☆.....☆.....☆

میری شب و روز خواب کی کیفیت میں گزرنے لگے۔ مجھے کچھ بھی حقیقی نہ لگتا۔ مجھے علم نہ ہوا ہم کب کلفٹن کے ایک چھوٹے سے فلیٹ میں شفٹ ہوئے۔ سب کچھ اتنی تیزی اور خاموشی سے ہوا کہ میں تماشائی بنی دیکھتی رہی۔ ساری بھاگ دوڑ اور ٹینشن شگفتہ نے لی۔

اس کا اعتماد اور ہمت دیکھ کر میں حیران ہوتی۔ آخر میں ایسی کیوں نہیں ہوں؟ میں اتنی چھوٹی موٹی سی کیوں

ہوں؟

میری چھٹیاں بڑھتی ہی گئیں میرا آفس جانے کو بالکل بھی دل نہ کرتا۔ کئی بار ایلف کی کال آئی۔ میں نے گھر کے شفٹ ہونے اور طبیعت کی خرابی کا بہانہ کر دیا۔ تیمور درانی نے اس دوران کوئی رابطہ نہ کیا۔ میں ایک عجیب کشمکش کا شکار ہو گئی۔

آفس جاؤں یا نہ جاؤں؟

اب کیا آفس والے بھی میرے بارے میں جانتے ہوں گے۔ ویسے تو آفس کا ماحول کافی لبرل ہے۔ لوگ کسی کے ایسے معاملات میں دخل نہیں دیتے۔ پھر بھی لوگوں کا کیا بھروسا۔ میرا دل چاہا: سب کچھ چھوڑ چھاڑ کر گھر بیٹھ جاؤں۔

اماں بھی مجھ سے ناراض ہیں۔ میں نے انھیں کئی بار سمجھانے کی کوشش کی۔ پر ان کا رویہ پہلے جیسا نہیں رہا۔ میں ان کے گلے لگ کر رونا چاہتی ہوں مگر وہ مجھ سے یوں دور رہتیں، جیسے میں ناپاک ہوں۔ اماں سارا دن گرم سم بیٹھی رہتیں، نہ کھاتی نہ سوتیں۔ کبھی کبھی مجھے ان کے کمرے سے چھپ چھپ کر رونے کی آواز آتی۔ انھیں روتا دیکھ کر میں اپنے آنسو بھی نہ روک پاتی۔

پچھلے ایک مہینے کے واقعات نے مجھے اس قدر ہلا دیا کہ مجھے اپنا آپ اپنا نہ لگتا۔ راتوں کو نیند نہ آتی۔ کبھی تھوڑی سی اونگھ آ بھی جاتی تو ایسے برے برے خواب آتے کہ میں ڈر کے مارے اٹھ بیٹھتی رونا شروع کر دیتی۔ کبھی میں دیکھتی کہ میری لاش پڑی ہے اور ایک بھیڑیا اسے کوچ کوچ کر کھا رہا ہے۔ کبھی ایسا لگتا، میں ایک ہرنی ہوں اور کئی لکڑ بھگے میرا پیچھا کر رہے ہیں۔ ان کے تھپے بالکل انسانوں جیسے ہیں۔ میں دور سے کاشف کو دیکھتی ہوں اور وہ بے رخی سے چہرہ پھیر لیتا ہے۔

کبھی شام نہ نظر آتی ہے جو غصے سے انگوٹھی میرے منہ پر مار کر چلی جاتی ہے۔ کبھی عمارہ مجھے دیکھ کر بھی انکسور کر کے کسی پارٹی میں چلی جاتی۔

ایک ویرانے میں اماں زار و قطار رو رہی ہیں۔ میں ان کے پاس جاتی ہوں تو وہ مجھ سے ایسے ہٹ جاتی ہیں جیسے مجھے کوڑھ کی بیماری لگی ہوئی ہے۔ اس بیماری سے میرا جسم گلنا شروع ہو جاتا ہے۔ کتوں نے مجھے گھیر لیا ہے۔ کسی بھی وقت وہ مجھے نوچنے والے ہیں۔ ایک بھیڑیا آتا ہے اور سب بھاگ

جاتے ہیں۔ وہ بھیڑیا میرے ارد گرد چکر لگانا شروع کرتا ہے۔ میں سہمے ہوئے انداز سے اسے دیکھتی ہوں۔ وہ بھیڑیا خود بھی زخمی ہے۔ اسکی کمرخون سے بھری ہوئی ہے۔ میں ڈر کے مارے اٹھ بیٹھتی ہوں۔ میں نے حقیقت محسوس کرنے کے لیے خود کو چٹکی کاٹی۔

یا اللہ ہمارے ساتھ یہ سب کچھ کیوں ہو رہا ہے۔ مجھے نہیں یاد پڑتا، ابانے کبھی حرام کھایا ہو یا اماں نے کسی کا دل دکھایا ہو۔ اماں تو سارے زندگی لوگوں کی ہی خدمت کرتی رہیں ہیں۔ پھر بھی ہمارے اوپر اتنی آزمائشیں کیوں آئیں؟

کوئی تو وجہ ہونی چاہیے۔ ایک ہی سال میں ہمارے زندگی ایک بگولے میں داخل ہو گئی۔ ہمارا انجر پنجر ڈھیلا ہو گیا۔ آگے بھی پتا نہیں کیا ہوتا ہے۔

جانے ہماری خوشیوں کو کس کی نظر لگ گئی۔

ایسا بھی تو ہو سکتا ہے کسی نے جادو کروایا ہو؟

میں کچھ دنوں سے بہت شکلی اور وہمی ہو گئی ہوں۔ ہر بات سے ڈر جاتی ہوں۔ مجھے مستقبل کے بارے میں برے برے دسو سے آتے ہیں۔ دروازہ کھٹکتا تو لگتا ڈاکو آئے ہیں۔ کھانا کھانے لگتی تو محسوس ہوتا کوئی مردار چیز کھا رہی ہوں۔

ہر وقت کمرے میں سہمی سہمی بیٹھی رہتی۔ اماں کی حالت بھی میری جیسی ہی ہے۔ شگفتہ کی ہمت کی بھی داد ہے کہ وہ اکیلی ہی سب کچھ کر رہی ہے۔

مجھے شدید ڈپریشن کے دورے بھی پڑنے لگے ہیں۔ مجھے اپنی حالت خود سمجھ نہیں آرہی۔

بس یوں لگتا کہ سب کچھ ختم ہونے والا ہے۔ ایک ویرانی اور مایوسی ہے۔

میں بہت خش و خضوع سے نماز اور قرآن پڑھنے لگی ہوں۔ اس سے مجھے تھوڑا سا سکون ملتا ہے۔ پر اس کے بعد پھر وہی حالت ہو جاتی ہے۔ کسی پل چین نہ آتا۔

کروں تو کیا کروں؟

میں نے کئی بار رو رو کر اپنی اس حالت کے ٹھیک ہونے کی دعا مانگی۔ پر کوئی فرق نہ پڑا۔

ایسا بات نہیں ہے کہ مجھے خدا کے بارے میں کوئی شک ہے۔ مگر خدا میری دعا سنتا کیوں نہیں؟

یا اللہ تو میری حالت ٹھیک کیوں نہیں کر دیتا؟ میں عجیب سی تکلیف کا شکار ہوں۔ مجھے ایک پل چین نہیں آتا۔ ایک صبح یہ کیفیت اپنے عروج پر چلی گئی اور میرا خود پر کنٹرول ختم ہو گیا۔ میں نے کچن سے چھری اٹھائی اور پتا نہیں کیا سوچ کر اپنے کمرے کی طرف چل پڑی۔

یہ چھری کچھ ہی دیر میں میری ساری مشکلیں اور پریشانیاں دور کر سکتی ہے۔ میرے جانے کے بعد اماں اور شگفتہ کو طعنے دینے والا کوئی نہیں ہوگا۔ میں خودکشی نہیں کر رہی بلکہ ان لوگوں کی خاطر قربانی دے رہی ہوں۔ میرے مرجانے سے بدنامی دہی رہے گی۔

کوئی اماں کو طعنے نہیں دے گا کہ آپ کی بیٹی نے ایسا کام کر دیا ہے۔ شگفتہ بہت سمجھ دار ہے۔ وہ خود کو اور اماں کو کسی نہ کسی طرح سنبھال لے گی۔ مجھے کوئی مس نہیں کرے گا۔

کاشف اپنی نئی محبوبہ کے ساتھ کتنا خوش ہوگا۔ کیا میں اسے بالکل بھی یاد نہیں آؤں گی۔

تیور درانی میرے بارے میں کیا سوچے گا؟ کیا میری موت سے اسے میرے اندر کے جانور کے بارے میں علم ہو جائے گا؟

کیا وہ میری خودکشی سے مجھے کبوتری سمجھے گا؟ مورنی سمجھے گا؟ شیرنی تو ہرگز نہیں سمجھے گا؟ کیا مجھے بھی وہ غبر جیسا سمجھے گا؟

کیا وہ پھر یہی کہے گا، میری خودکشی بھی بے مقصد تھی؟

کیا میرا چہرہ بھی مرنے کے بعد سفید ہوگا؟

کیا میری آنکھیں بھی بھی خالی ہوں گی؟

میرے اندر مختلف آوازیں آنے لگیں میرے اندر ایک چھوٹی بچی اور ایک بوڑھی عورت بولنے لگی۔

کیا میرا ذہنی توازن خراب ہو گیا ہے؟ کیا میرا اوپر آسید کا سایہ ہو گیا ہے یا کسی نے جادو کروادیا ہے؟

میں نے چھری اپنی کلائی پر رکھی۔ مجھے اپنی کلائی پر ایک ٹھنڈک کا احساس ہوا۔

☆.....☆.....☆

آبی-----

شگفتہ بھاگتی ہوئی میرے پاس آئی۔ میرے ہاتھ سے چھری پکڑی کراہنے لگا اور تھپڑ میرے منہ پر مارا۔ یہ کیا بیوقوفی کرنے جا رہی ہیں آپ؟

تھپڑ لگتے ہی میں اپنی ٹرانس جیسی کیفیت سے باہر نکل آئی۔
 شکفتہ نے مجھے گلے کر رونے لگی۔

آپنی ابا کے بعد آپ بھی ہمیں اکیلا چھوڑ کر جانا چاہتی ہیں۔
میں جیسے خواب کی دنیا سے واپس آ گئی۔ یہ میں کیا کرنے لگی تھی۔ یہ میرا خود پر کنٹرول کیوں ختم ہو گیا؟
بے بسی اور شرمندگی سے میری آنکھوں سے آنسو نکل آئے۔

اسی دن شگفتہ مجھے سائیکل سٹ کے پاس لے کر گئی، جس نے مجھے کچھ اینٹی ڈیپریسٹ دیں اور کونسلنگ گی۔ سائیکل سٹ کی باتوں سے زیادہ مجھے شگفتہ کی باتوں نے حوصلہ دیا۔ وہ سارا وقت میرے ساتھ گزارتی۔ اس نے مجھے مشورہ دیا۔ میں آفس جانا شروع کروں تاکہ میرا دھیان بٹار ہے۔

نہیں شگفتہ! میں اب اس دفتر میں دوبارہ نہیں جاسکتی۔ اس دفتر میں جانے سے ہی تو یہ دن دیکھنے پڑے ہیں۔

آپنی! آپ کی بات ٹھیک ہے۔ لیکن اتنی جلدی دوسری نوکری کیسے ملے گی۔ کرائے کا گھر لینے سے خرچے مزید بڑھ گئے ہیں۔

آپ دفتر جا کر کچھ کسی دوسری نوکری کی کوشش جاری رکھیں۔ اس دوران میں بھی کچھ کرنے کا سوچتی ہوں۔
تم کیا کرو گی؟ تمھاری تعلیم تو ابھی شروع ہوئی ہے؟ میں اس کے بارے میں پریشان ہو گئی۔
اب کچھ نہ کچھ تو کرنا پڑے گا۔ میں چار سال ڈگری ختم ہونے کا انتظار نہیں کر سکتی۔ دیکھتی ہوں، شام کو کہیں
پارٹ ٹائم جاب کر لوں۔

میں مزید ڈپر لیس ہو گئی۔ یہ بچاری کیا کیا کرے گی؟ میں نے دفتر جانے کا فیصلہ کر لیا۔
دفتر جاتے ہوئے میری شرمندگی عروج پر چلی گئی۔ جیسے ہر شخص کی نظروں میں طنز ہو، لوگ چھپ چھپ کر

مجھ پر ہنس رہے ہوں۔

میری ٹیم نے خیرت پوچھی اور پھر سب لوگ کام میں مصروف ہو گئے۔ ایلف نے ڈھیر سا راپنڈنگ کام مجھے پکڑا دیا۔ کام کی وجہ سے میں سب کچھ بھول گئی۔ اینٹی ڈیپسٹ کی وجہ سے جلد ہی میں تھک جاتی ہوں۔ ہمت کر کے پھر بھی لگی رہی۔

معلوم ہوا، تیمور درانی دو مہینے کے لیے یورپ گیا ہے۔ تبھی تو میں کہوں اس نے مجھے سے رابطہ کیوں نہیں کیا۔ شکر ہے دو مہینے تو سکون سے گزریں گے۔

میں نے فیصلہ کر لیا ہے، تیمور درانی کے آنے سے پہلے پہلے میں اس نوکری کو چھوڑ دوں گی۔ میں نے کافی جگہ سی ویز بھیجنا شروع کیا۔ میرا ایک سال کا تجربہ ہونے والا ہے اسی لیے مجھے کچھ امید ہے۔

ایک دن ایلف میرے کمرے میں آئیں تو انھوں نے میرے لیپ ٹاپ پر سی وی کھلی دیکھی۔ انھوں نے مجھے سوالیہ نظروں سے دیکھا تو میں شرمندہ ہو گئی۔

وہ کیا سوچ رہی ہوں گی؟ میں چھپ چھپ کر دوسری کمپنیوں میں جاب کے لیے اپلائی کیوں کر رہی ہوں؟ انھوں نے مجھے اتنی محنت سے کام سکھایا اور میں کام سیکھنے کے بعد کسی اور کمپنی میں جانا چاہ رہی ہوں۔

ایلف نے اس وقت کچھ نہ کہا۔ بڑی ٹائم میں انھوں نے بڑی شفقت سے پوچھا کہ مجھے اس کمپنی میں کوئی مسئلہ ہے جس کی وجہ سے میں ایسا کر رہی ہوں؟

اگر کوئی بھی ایسا مسئلہ ہے تو وہ منجمنٹ سے بات کر کے اسے حل کروا سکتی ہیں۔

ان کے لہجے کی شفقت نے مجھے بہت شرمندہ کیا۔ وہ واقعی نہیں چاہتیں میں ان کی ٹیم چھوڑ کر جاؤں۔

اب میں عجیب کشمکش میں پھنس گئی۔ انھیں کیسے سمجھاؤں۔ میں نے اسی لمحے ایک کہانی گھڑی جس میں تیمور درانی کے علاوہ باقی تفصیل وہی تھیں۔

ایلف! میں آپ کا خلوص دیکھ کر آپ کو اپنی کہانی سناتی ہوں۔ آپ اس کے بعد فیصلہ کیجئے کہ میرے پاس اور کونسا راستہ ہے۔

یونیورسٹی میں مجھے بہت ہی اچھے استاد ملے جنھوں نے مجھے آرٹ اور ادب کی گہرائی سے آگاہ کیا۔ باقی

لوگ تو مجبوراً کلاسوں میں آتے۔ میں بڑے شوق سے ان کلاسوں میں جاتی۔ ان میں آرٹ کی ہسٹری پر بات ہوتی۔ مجھے آرٹ کی فلاسفی بہت اچھی لگتی۔ قمر فانی میرے پسندیدہ ٹیچر تھے۔ وہ عمر میں کافی سینئر ہونے کے باوجود نو جوانوں سے زیادہ تروتازہ اور فنی تھے۔ وہ آرٹ کی تاریخ اور فلاسفی کو بھی اتنی خوبصورتی سے بتاتے کہ بندہ بورنہ ہوتا۔ میرا ان سے یونیورسٹی کے دوران اور بعد میں بہت اچھا تعلق رہا۔ فانی صاحب کی شخصیت تو بہت اچھی تھی۔ لیکن لوگ انھیں ناپسند کرتے۔ شاید اس کی وجہ ان کی باغیانہ طبیعت اور غیر شادی شدہ ہونا تھا۔ ان کی کبھی کسی سے لڑائی تو نہیں ہوئی، پر ان کے طنزیہ جملے سب کو چھبے۔

ان کے بارے میں بری بری باتیں پھیلائی جاتیں۔ کہ وہ معصوم لڑکیوں کو متاثر کر کے اپنے دفتر اور گھر میں بلاتے ہیں۔ مگر میں نے اتنے سال کبھی کوئی چھوڑی حرکت تو کیا کوئی چھوڑی نظر بھی محسوس نہیں کی۔ وہ ہمیشہ مجھے بیٹیوں کی طرح ٹریٹ کرتے۔ میں ان کے گھر بھی گئی جہاں بے تحاشا کتابیں اور پیٹنگز مجھے اچھی لگتیں۔ یونیورسٹی ختم ہوتے ہی میری منگنی ایک بہت اچھی جگہ ہوئی۔ مجھے اپنے منگیتر سے شدید محبت ہو گئی۔ پھر بد قسمتی سے ہمارے درمیاں دوریاں بڑھ گئیں۔ میرا منگیترا امریکہ ٹریننگ پر چلا گیا۔ پیچھے ہم پر قیامتیں ٹوٹ پڑیں۔ ہمارے گھر میں ڈاکا ڈالا، میرے ابا ہماری عزت بچاتے جان سے ہاتھ دھو بیٹھے۔ اس واقعہ نے ہماری زندگی تہہ وبالا کر دی۔ ساری دنیا ہماری دشمن بن گئی۔ ہمارے بارے میں عجیب عجیب باتیں کی جانے لگیں۔ گھر کا خرچ چلانے کے لیے مجھے نوکری کرنا پڑی۔

خوش قسمتی سے مجھے اس کمپنی میں جاب مل گئی۔ میں کبھی کبھار چھٹی کے دن فانی صاحب کے ہاں بھی جاتی۔ ان سے ادب اور آرٹ کے موضوع پر باتیں کرنا مجھے اچھا لگتا۔ دفتر کی پارٹیز میں مجھے آنا بالکل اچھا نہ لگتا۔ لیکن مجبوراً سوشلائزیشن کے لیے آ جاتی۔ میرے سرال والوں کو پتا نہیں کیا شک ہوا اور انھوں نے میری جاسوسی کروائی۔ دفتر کی پارٹیز اور فانی صاحب کے گھر جانے کی تصویریں بنالیں۔ اب ان تصویروں کو دیکھ کر انھوں نے یہ مطلب لیا کہ میں اچھے کردار کی لڑکی نہیں ہوں۔ میرے سرال والوں نے میری وضاحت سے بغیر منگنی توڑ دی۔ میرا منگیتر بھی میری بات سننے کو تیار نہیں۔ بدنامی سے بچنے کے لیے ہم نے وہ محلہ چھوڑ دیا۔ اسی وجہ سے میں شدید ڈپریشن کا شکار ہو گئی ہوں۔ ایک بار

خودکشی بھی کرنے والی تھی۔ اسی وجہ سے میں نے فیصلہ کیا ہے، یہ کمپنی چھوڑ کر کسی اور شہر میں نوکری کر لوں۔

ایلف نے میری کہانی بڑے دھیان سے سنی اور اس پر یقین بھی کر لیا۔ میری کہانی ختم ہوتے ہی مجھے گلے لگا کر تسلی دی۔ ان کا خلوص دیکھ کر میری آنکھوں سے آنسو نکل آئے۔ انھوں کہا کہ اگر ایسی بات ہے تو وہ میرے لیے کچھ کر سکتی ہیں۔

تمہیں کسی اور ملک جانے میں کوئی ایسا تو نہیں ہے؟

میرا دل تیزی سے دھڑکنے لگا۔ کوئی اور ملک؟

یورپ یا ترکی؟ میرے کچھ کمپنیوں میں اچھے تعلقات ہیں جو میری ریکیمینڈیشن پر تمہیں سیلیکٹ کر سکتے ہیں۔

ادف کو رس کام اور ماحول ایسا نہیں ہوگا جیسا یہاں ہے۔ تمہیں شروع میں ایڈجسٹ ہونے کے لیے بہت محنت کرنا پڑے گی۔ وہاں کوئی تمہیں لڑکی سمجھ کر دروغایت نہیں دے گا۔ ہاں تمہیں سیکھنے کے موقع بہت ملیں گے۔ میں سوچ میں پڑ گئی کہ کیا کروں؟ کیا کچھ عرصے کے لیے باہر چلے جانا مناسب ہے یا نہیں؟ ویسے بھی یہاں ہمارا کون ہے؟ صرف اماں اور گھلفتہ ہی تو ہیں۔ گھلفتہ تو ویسے بھی باہر پڑھنے جانا چاہتی ہے۔ اسی بہانے ہم تینوں ماں بیٹیاں اکٹھی تو ہوں گی۔

میں نے گھر واپس آ کر کر گھلفتہ سے بات کی تو وہ بہت ہی ایکسائیڈڈ ہو گئی۔

آپنی اس سے بہتر تو کوئی بات ہو ہی نہیں سکتی۔ آپ کی مگنی ٹوٹنے اور دوسری باتیں دب جائیں گی اور کچھ عرصہ بعد ہم واپس آ کر اپنی نئی زندگی کا آغاز کر سکیں گے۔

میں اس کی باتوں سے کنفس ہونے کے بعد بھی شش و پنج کا شکار رہی۔

کیا کروں؟

ایک نیا ملک، نئی کمپنی اور نئی زندگی۔ میں یہ سب کیسے کر پاؤں گی؟

☆.....☆.....☆

میں نے ایلف کو ہاں کہہ دی۔ انھوں نے کچھ ہی دنوں میں دو یورپین اور ایک ترکش کمپنی میں میرا سکا پ

انٹرویو رکھوا دیا۔ دو کمپنیاں فرانسیسی تھیں اور ایک ترکش۔ انٹرویو تو بہت ہی لمبے اور ٹھنڈے ہوئے۔

ان کا سارا فوکس اس بات پر تھا، میں ان کے لیے کیا کر سکتی ہوں؟

شکر ہے ایلف نے میری اچھی خاصی تیاری کروائی، ورنہ میری تو ایسی صورتحال میں سانس ہی پھول جاتی ہے۔ اتنے اچھے انٹرویو کے باوجود دونوں فرانسیسی کمپنیوں نے مجھے ریجیکٹ کر دیا۔ البتہ ترکی کی کمپنی نے مجھے جواب آفر کر دی۔

پے پیج ابتدائی طور پر کم ہے۔ لیکن پرفارمنس کے ساتھ بڑھنے کے چانس بہت ہیں۔ میں نے جیسے ہی آفر ایکسپٹ کی، ویزہ پراسس سٹارٹ ہو گیا۔ کچھ ہی ہفتوں میں مجھے جانا ہے۔

مجھ سے زیادہ تیاریاں گلگتہ نے کرنا شروع کر دی ہیں۔ گھر کی فروخت سے آنے والے پیسوں کو فلفور اکاؤنٹ میں رکھ دیا۔ ترکی جا کر ان کی ضرورت پڑ سکتی ہے۔ اماں نئے علاقے میں ابھی تک ایڈجسٹ نہیں ہو پائیں، نئے ملک کا سن کر تو ان کی ہوش ہی اڑ گئے۔ پے در پے صدموں نے ان کی فیصلہ کرنے کی صلاحیت چھین لی ہے۔ انھیں لگتا کہ ان کا کسی بات پر اختیار ہی نہیں رہا۔

حقیقت میں ہم سب گھر والوں کی زندگی خس و خاشاک جیسی ہو گئی ہے۔ حالات و واقعات کا ایک طوفان ہمیں بہائے لے جا رہا ہے۔

فلائنٹ سے دو دن پہلے میں نے آفس میں خاموشی سے ریزائن دے دیا۔ ایلف کے علاوہ کسی کو کچھ علم نہیں تھا۔ میں نے اس بات کا زیادہ ڈھنڈورا پیٹنا مناسب نہ سمجھا۔ ایلف نے نیک تمناؤں کے ساتھ مجھے رخصت کیا۔ یہی کہا کہ وہاں جاتے ہی رابطے میں رہوں۔

اسی شام میں آفس سے گھر آئی تو دیکھا، گلگتہ اور امی گھر پر نہیں ہیں۔ پریشان ہو کر فوراً گلگتہ کو کال ملائی۔ اس نے بتایا، امی کا بلڈ پریشر بہت لو ہو گیا تھا اسی لیے وہ ہسپتال آئی ہے۔ پریشانی کی کوئی بات نہیں ہے وہ کچھ دیر میں گھر پہنچ جائیں گے۔

مجھے تسلی نہ ہوئی۔ عجیب عجیب سے دوسوے آنا لگے جیسے اماں کو کچھ ہو گیا ہے اور گلگتہ مجھ سے اصل بات چھپا رہی ہے۔

میں نے کچھ دیر بعد پریشانی سے دوبارہ گفتگو کو کال کی۔

گفتگو سچ سچ بتاؤ امی ٹھیک تو ہیں نا۔۔۔۔۔ میری آواز رندھ گئی۔

اس نے غصے اور کوفت سے کہا: آپ پریشان نہ ہوں کچھ نہیں ہوا۔ ہم لوگ کچھ دیر میں گھر آ رہے ہیں۔

میں نے ایک ہفتے سے ڈپریشن کی میڈیسن لینا بھی چھوڑ دی ہے۔ کیا اسی وجہ سے تو ایسا نہیں ہو رہا؟

کچھ دیر بعد دروازے پر گھنٹی بجی۔ میں پریشانی میں ننگے سر اور ننگے پاؤں ہی دروازہ کھولنے چلی گئی۔ صرف اماں کی صورت ہی مجھے تسلی دے سکتی ہے۔

دروازہ کھولتے ہی کاشف پر نظر پڑتے ہی میری سانس اکٹ گئی۔

☆.....☆.....☆

مجھے یہ بھی یاد نہ رہا کہ میں بے نقاب اور ننگے سر ہوں۔

اس کی صورت دیکھتے ہی میرے سینے میں ٹھنڈک پڑ گئی۔

میرا سارا ڈپریشن ختم ہو گیا۔ دل چاہا، اس کے سینے سے لگ جاؤں۔

یہ سب خواب جیسا ہے۔

لیکن وہ واپس کیوں آیا؟

یقیناً! اسے میری معصومیت کا دل سے یقین ہے۔ اسی لیے ساری مخالفتوں کے باوجود وہ مجھے اپنانے آیا

ہے۔ ایک لمحے میں میرے سارے غم دھل گئے۔ تاریک نظر آنے والا مستقبل، سہانا ہو گیا۔

اس نے شاید کبھی میری تصویر دیکھی ہو۔ مگر یوں بے نقاب کبھی نہیں دیکھا۔ اس کی آنکھوں کے تاثرات بدل

گئے۔ کچھ لمحوں کے لیے وہ پتھر کا بت بن گیا۔۔۔

میں اس کی آنکھوں کے تاثرات نہ سمجھ سکی۔ میری سوچنے سمجھنے کی صلاحیت تو اسے دیکھ کر ہی ختم ہو گئی۔

کاش وقت رک جائے۔

اسی لمحے اس کی آنکھوں میں فوراً شدید غصے کی لہر اٹھی۔

ایک زوردار تھپڑ مجھے خواب سے باہر لے آیا۔ اس کا چہرہ غصے سے لال تھا۔ یوں لگا کہ وہ بڑی مشکل سے خود

کو کچھ کرنے سے روک رہا ہے۔

تھپڑ اتنی زور سے لگا کہ میں سائیڈ پر گر گئی۔ میرا سر جھن جھنا گیا۔ دکھ کے مارے میری آنکھوں سے آنسو نکل پڑے۔ میں تڑپ کر اٹھی اور اس سے کچھ کہنے ہی والی تھی، کہ اس نے ہاتھ کے اشارے سے مجھے روکا۔
بس غیر! کسی وضاحت کی ضرورت نہیں۔ میں سب جان چکا ہوں۔ تمہاری کوئی وضاحت میرا دل صاف نہیں کر سکتی۔

میرا بس نہیں چل رہا کہ۔۔۔۔۔

یہ کہتے ہیں اس نے سامنے دیوار پر زور سے مکا مارا۔ اس کی آنکھوں میں بے بسی صاف دکھنے لگی۔ جیسے کسی شیر کو جکڑ دیا ہو۔

غیر! میں سوچ بھی نہیں سکتا تھا۔۔۔۔۔ کہ۔۔۔ کہ تم پیسے کی چکا چوند سے اتنی جلدی کر پٹ ہو جاؤ گی۔ اس کی آنکھوں میں ہلکی سی نمی آ گئی۔

صحیح کہتے ہیں! سب لڑکیاں ایک جیسی ہوتی ہیں۔ بس ظاہری روپ بدلتے ہیں۔ تم تو اپنی پارسائی کی وجہ سے مجھے چہرہ بھی نہیں دکھاتی تھیں۔ پھر۔۔۔ پھر ایسا کیا ہو گیا کہ تم۔۔۔۔۔ اسے بھی تم نے اپنی معصومیت سے شکار کیا ہو گا۔۔۔۔۔ ہے نا؟ وہ دادی کا وعدہ، وہ پردہ داری! کیا صرف امیر لڑکوں کو پھنسانے کے بہانے تھے؟
کاشف میری بات تو سنو۔۔۔۔۔

بس غیر!

مجھے مزید غصہ مت دلاؤ کے میں کچھ اور کر گزروں۔ میں گھر سے یہ فیصلہ کر کے نکلا تھا آج تمہاری بھی جان لوں گا اور اپنی بھی۔ تمہارا یہ خوبصورت چہرہ دیکھ کر میرا غصہ آدھا رہ گیا ہے۔ میں اس چہرے کو دیکھنے کے لیے کتنا تڑپتا رہا۔۔۔ آج اسے اپنے ہاتھوں سے کیسے مٹا دوں۔
اس کی آواز بھرا گئی۔

تم نے میرے ساتھ اچھا نہیں کیا غیر۔۔۔
میں تم سے نفرت کرتا ہوں۔۔۔۔۔

یہ کہہ کر وہ تیزی سے دروازہ بند کر کے چلا گیا جیسے اگر مزید رکا تو اپنے جذبات پر قابو نہ کر سکے گا۔
اس کی باتیں میرے سینے میں گرم سلاخوں کی طرح گھسٹی گئیں۔
میرا سانس لینا محال ہو گیا۔

میرے ذہن میں بس ایک ہی جملہ گونجنے لگا
میں تم سے نفرت کرتا ہوں۔۔۔ میں تم سے نفرت کرتا ہوں۔۔۔
میری پاکیزگی سے اسے محبت تھی۔

اب اس کی نظروں میں میری پاکیزگی میں ختم ہو گئی ہے۔
آج اس نے اپنا فیصلہ سنا دیا ہے

میری کوئی دلیل اس کے دل میں میری محبت بحال نہیں کر سکتی۔
میری پاکیزہ محبت ختم ہو گئی۔
محبت جو میری زندگی تھی۔

اب میری کوئی زندگی ہی نہیں۔
محبت کے بنا یہ زندگی کتنی بے معنی ہے
میں جیوں تو کس لیے؟

یہ نہ تھی ہماری قسمت کے وصال یا رہوتا
اگر اور جیتے رہتے یہی انتظار ہوتا
میرا خود پر اختیار ختم ہو گیا۔

یوں لگا یہ چہرہ اور جسم میرا حصہ نہیں۔ میں اس چہرے اور جسم سے علیحدہ ایک وجود ہوں۔ یہ ناپاک جسم اور
چہرہ سزا کا مستحق ہے۔ مجھیاں سے نجات پانی ہے۔

میں فوراً ہی کچن میں گئی اور چھری پکڑ کر ایک ہی سیکنڈ میں بائیں کلائی کی نس کاٹ دی۔

میں کچن کی دیوار سے لگ کر بیٹھ گئی، اور اپنی سفید کلائی سے خون کو نکلتے دیکھنے لگی۔ میرا دل بہت آہستہ آہستہ

ڈوبنے لگا۔ آنکھیں کھولنا مشکل ہو گیا۔ ذہن یوں تاریک ہونے لگا جیسے کسی بلڈنگ کی لائٹس آف ہوتی ہیں۔ میری سوچیں بہت آہستہ ہو گئیں، جیسے وقت رک گیا ہو۔

☆.....☆.....☆

مجھے ہوش آیا، تو انجان کمرے میں دوائیوں کی بو کے ساتھ میری پہلی نظر شگفتہ پر پڑی۔ اس کی آنکھوں میں شدید پریشانی اور غصہ تھا۔ مجھے اپنے جسم میں بالکل بھی جان محسوس نہ ہوئی۔ مجھے دوبارہ شدید ڈیپریشن محسوس ہوا۔ پاس بیٹھی اماں کی آنکھوں میں شدید غم تھا۔ میرے ہوش میں آتے ہی اماں فوراً میرے پاس آئیں اور میرا ہاتھ تھام کر رونے لگیں۔ انھوں نے کچھ نہ کہا لیکن ان کے آنسوؤں اور ہاتھ کی گرمی نے میرے اندر ایک سکون سا ڈال دیا۔ وہ سب کچھ ہونے کے بعد بھی مجھے کھونا نہیں چاہتیں۔ پھر بھی مجھے اپنے بچ جانے کا شدید غم ہوا۔

آخر مجھے کیوں مزید تکلیف پہننے کے لیے زندہ رہنے دیا؟ اماں نے فوراً مجھے گلے لگایا، اور میں پھوٹ پھوٹ کر رونے لگی۔ اماں کے گلے لگانے نے جیسے میرا سارا اڈیپریشن دور کر دیا ہو۔ جیسے میں دوبارہ چھوٹی سی بچی بن گئی ہوں۔ پتا نہیں اس میں کتنا وقت گزر گیا۔ لیڈی ڈاکٹر نے آکر ہمیں جدا کیا۔

جس وقت میں نے اپنی نس کاٹی، شگفتہ نے کاشف کو بلڈنگ سے نکلتے دیکھا۔ کاشف نے انھیں سلام کرنا گورا نہ کیا اور تیزی سے اپنی گاڑی میں بیٹھ کر چلا گیا۔ کاشف کا یوں غصے سے جانا شگفتہ کے ذہن میں خطرے کی گھنٹی بجا گیا۔ وہ یہی سمجھی کہیں کاشف مجھے کوئی نقصان پہنچانے نہ آیا ہو۔ وہ بھاگتی پہنچی تو دروازہ کھلا تھا اور میں کچن میں اپنے ہی خون کے تالاب میں بیٹھی تھی۔

اس نے فوراً میری کلائی پر کس کے کپڑا پیٹا اور قریبی ایمرجنسی میں لے گئی۔ کئی گھنٹوں اور خون کی کئی بوتلوں کے بعد میری حالت خطرے سے باہر ہوئی۔ شگفتہ کو تھوڑا بہت اندازہ ہو گیا کہ کیا ہوا ہے۔

میری رپورٹس میں یہی آیا کہ مجھے ڈیپریشن کا شدید ایک ہوا ہے۔ میری ذہنی حالت نارمل نہیں ہے۔ جس کی وجہ سے میں آگے بھی خودکشی کی کوشش کر سکتی ہوں۔ اسی لیے مجھے انتہائی نگہداشت میں رکھنے کی ضرورت

کیا وہ لڑکی بھی نقاب لیتی ہوگی؟

مجھے اللہ تعالیٰ نے سزا دی ہے۔ یقیناً میرا تیمور درانی کے ساتھ وہ سب کام کرنا کسی طور بھی ٹھیک نہیں تھا۔ اللہ تعالیٰ ضرور مجھ سے ناراض ہے۔ یا اللہ مجھے معاف کر دے۔

☆.....☆.....☆

پتا نہیں کتنا وقت گزر گیا ہے۔ میں ہر وقت ٹیکھو ہی سوچ رہی ہوں۔ میرا دل چاہتا ہے، اپنے سر پر بندوق رکھ کر گولی مار لوں، یہ سوچیں تو بند ہوں۔

میں اپنی سوچوں کو کنٹرول کرنے کی کوشش کرتی ہوں، تو میرے جسم میں شدید کپکپاہٹ شروع ہو جاتی۔ ایسے میں مجھے فوراً میڈیسن دی جاتی۔ جن کے زیر اثر میں غنودگی کی حالت میں چلی جاتی۔

پہلے ہفتے تو اماں اور گفٹہ میرے ساتھ ہی رہیں۔ جب مجھے مستقل وارڈ میں منتقل کر دیا گیا تو وہ دن کے کسی ٹائم آتیں اور چلی جاتیں۔

کیا وہ بھی مجھے بھول گئی ہیں؟ لوگ پاگلوں سے یوں دور بھاگتے ہیں، جیسے انھیں اچھوت کی بیماری لگی ہو۔ لوگ اپنے پیاروں کو پاگل خانے میں داخل کروا کے بھول جاتے ہیں۔ پاگلوں کو ایک بار الیکٹرک شاک ٹریٹمنٹ ہو جائے تو پھر ریکوری کا چانس بہت کم ہو جاتا ہے۔ انسان پھر پہلے جیسا نہیں رہتا۔ اللہ نہ کرے مجھے الیکٹرک شاک ٹریٹمنٹ سے گزارا جائے۔

بچپن میں جب کبھی اماں ہمیں نانی کے ہاں لے کر جاتیں تو وہاں ان کے ڈھیر سارے رشتے داروں سے مل کر بہت مزہ آتا۔ وہاں میری عمر کے اتنی ساری کزنز ہوتیں۔ ہمارا کھیل کود کبھی ختم ہی نہ ہوتا۔ وہاں گھر کا انتظام امی کی بڑی بھابی سیکنہ نے سنبھالا تھا۔ ان کا رعب دبدہ بہت تھا۔ حتیٰ کہ ان کے شوہر یعنی میرے ماموں بھی ان سے دبے دبے رہتے۔ کھانا پکانے سے لے کر شادیوں تک کے سارے معاملات میں حتمی فیصلہ انھی کا ہوتا۔ اماں بھی ڈر کے مارے ان کا بہت احترام کرتیں۔

انھیں اپنے تینوں بیٹوں سے بہت پیار تھا۔ وہ ان کی کسی خواہش کو رد نہ کرتیں۔ ہمارے یہ تینوں کزن بہت ہی بدتمیز اور منہ پھٹ تھے۔ ہر وقت اوٹ پٹانگ حرکتیں کر کے سب کی ناک میں دم کیے رکھتے۔ آنٹی سیکنہ کے

خوف سے کوئی کچھ نہ کہتا۔ لاڈ پیار نے ان تینوں کو اچھا خاصا خراب کر دیا۔ پڑھائی انھوں نے کی نہیں، اور ہنر انھیں کوئی آتا نہیں تھا۔ بس باپ کے پیسوں پر عیاشی کرتے رہتے۔

گھر میں روزانگی شکایتیں آنے لگیں۔ تنگ آ کر بڑے بیٹے کو غیر قانونی طور پر یورپ بھجوایا۔ اس نے وہاں جا کر پیسے بھجوانا شروع کیے، تو چھوٹوں نے مزید عیاشی شروع کر دی۔ کچھ عرصہ بعد منجھلے بیٹے نے بھی غیر قانونی طور پر باہر جانے کی کوشش کی۔ بد قسمتی سے ترکی کے ہارڈر پر گارڈز کی فائرنگ سے مارا گیا۔

ابھی اس غم سے فرصت نہیں ملی تھی کہ، چھوٹے بیٹے کو ایک لڑائی میں کسی نے چھرا مار دیا۔ رات کا وقت تھا کوئی بچانے نہ آیا۔ سڑک پر ہی موت ہو گئی۔

آنتی سیکنہ پے در پے دکھ برداشت نہ کر سکیں۔ ان کی ذہنی حالت بگڑ گئی۔ کئی بار ان کا علاج کروایا مگر حالت بہتر نہ ہوئی۔ ان کے غصے اور رونے دھونے سے تنگ آ کر انھیں مستقل طور پر پاگل خانے داخل کروا دیا گیا۔ کئی سال تک کوئی ان کا پوچھنے نہ گیا۔ ان کا ذکر ہو بھی جاتا تو ایک آدھا افسردہ جملہ کہہ کر کوئی دوسری بات کر دی جاتی۔ کئی سال بعد پاگل خانے میں ہی انکا انتقال ہوا۔ ان کے جنازے پر بہت ہی کم لوگ تھے۔

کیا میرے ساتھ بھی ایسا ہی ہوگا؟

مجھے اپنی ذہنی حالت خود بھی ٹھیک نہیں لگ رہی۔ میری یادداشت ختم ہوتی جا رہی ہے۔ کبھی کبھار میں اپنے بستر کے پاس ایک عورت اور لڑکی کو اداس کھڑا دیکھتی ہوں۔

کافی غور کرنے کے بعد پہچانا جاتا ہے یہ تو اماں اور شگفتہ ہیں۔ کیا واقعی وہ ہی ہیں یا میرا ذہن مجھے دھوکہ دے رہا ہے۔

میرے لیے حقیقت اور خواب میں فرق ختم ہو گیا ہے۔ وقت میرے لیے سیدھا چلنا بند ہو گیا ہے۔ مجھے اپنی عمر کا بھی اندازہ نہیں ہو رہا۔ میرے وارڈ میں کوئی شیشہ نہیں ہے۔ پتا نہیں اب میں کیسی دکھتی ہوں۔ کیا میں جوان ہی ہوں یا بوڑھی ہو چکی ہوں۔ میرا نام جبر ہی ہے یا میں کسی کہانی کا کردار ہوں۔

اندھیرے بڑھتے ہی جا رہے ہیں۔ میری پہچان کھوتی جا رہی ہے؟

یا اللہ مجھے پاگل پن کی اس بے خودی سے بچالے۔ یا اللہ میں اس مدہوشی میں نہیں مرنا چاہتی۔

میں اپنے اندر کے اندھیروں میں ڈوب رہی ہوں۔ روشنی کے سارے دروازے بند ہو رہے ہیں۔
 اماں اور شگفتہ مجھے ملنے کیوں نہیں آرہیں؟
 کیا انھوں نے بھی مجھے آنٹی سکیزنہ کی طرح چھوڑ دیا ہے؟
 میری زندگی میں ویسا کچھ بھی نہیں ہوا جیسا سوچا تھا۔ کیا سب کے ساتھ ایسا ہی ہوتا ہے۔
 زندگی بھی عجیب ہے۔

میرے ساتھ ایسا کیوں ہوا؟ کیا یہ میری آزمائش ہے یا سزا؟
 اگر یہ سزا ہے تو کس بات کی؟ آزمائش ہے تو اس کے بعد مجھے کیا ملنا ہے؟
 کہیں ایسا تو نہیں نہ ہی یہ آزمائش ہو اور نہ ہی سزا۔ یہ سب بے مقصد ہی ہو رہا ہو؟
 ہو سکتا ہے میری یہ سب دکھ اور تکلیفیں بے معنی ہی ہوں۔
 شاید میری زندگی ہی بے معنی ہو۔

خدا اگر سنتا ہے تو وہ میرے درد کم کیوں کر دیتا؟

کہیں تیمور درانی ٹھیک تو نہیں کہتا تھا؟ اسے بھی تو اپنے دکھوں اور تکلیفوں کا کوئی مقصد نظر نہیں آتا تھا۔

ان سب دلیلوں کے باوجود میرے دل میں خدا کی موجودگی کا احساس کیوں ہے؟

ایسا کیوں لگتا ہے جیسے صرف وہ ہے جو میری ان تکلیفوں کا دیکھ رہا ہے۔ جیسے وہ مجھ سے محبت کرتا ہے۔ اس

پوری کائنات میں صرف وہ ہے جو میرے دکھ تو ویسے ہی سمجھتا ہے جیسے میں سمجھتی ہوں۔

میں اس گہرے احساس کو کسی بھی دلیل کے تحت رد کیوں نہیں کر پارہی۔ پاگل پن میں بھی مجھے صرف ایک

احساس کیوں باقی ہے۔ اس احساس کے سامنے سب کچھ ہیچ کیوں لگتا ہے۔

کیا خدا کی موجودگی کا یہ جذباتی احساس کوئی معنی نہیں رکھتا۔

میں سب کچھ کھو کر بھی اس احساس کو نہیں کھونا چاہتی۔

یا اللہ میں تجھے کھونا نہیں چاہتی۔

یا اللہ تو ہی میرا آخری سہارا ہے

یا اللہ مجھ پر جو بھی مشکلیں آئیں۔ میں پھر بھی سمجھتی ہوں کہ ان میں ضرور تیری حکمت ہے۔ یا اللہ یہ کائنات بے مقصد نہیں ہے۔ یا اللہ میں اپنے دل میں تجھے محسوس کرتی ہوں۔ کوئی دلیل مجھے اس سے باز نہیں رکھ سکتی۔ میری اپنے ہوش و حواس کی آخری کرن تک تجھے یاد رکھنا چاہتی ہوں میں چاہتی ہوں کہ مجھے پاگل پن بھی ایمان کی حالت میں آئے۔

اشھد ان لا الہ الا اللہ محمد رسول اللہ ﷺ

مجھے اب شدید دورے پڑنا شروع ہو گئے ہیں۔ جن کے علاج کے لیے مجھے کئی بار الیکٹرک شاک دیے جاتے ہیں۔ یہ عمل بہت ہی تکلیف دہ ہے، اوپر سے ہر الیکٹرک شاک کے ساتھ میرے اندھیرے بڑھتے جا رہے ہیں۔

☆.....☆.....☆

حصہ چہارم

بے قراری سی بے قراری ہے

کہتے ہیں خودکشی ہی واحد سنجیدہ فلسفیانہ مسئلہ ہے۔ کافی سوچنے کے بعد میں اس نتیجے پر پہنچا ہوں کہ مجھے اب خودکشی کر لینی چاہیے۔ مجھے اپنی زندگی یونانی دیو مالا کے کردار سی فس جیسی لگتی ہے۔ سی فس کو دیوتاؤں نے یہ سزا دی کہ وہ بہت مشقت کر کے پتھر پہاڑ کی چوٹی تک لے جائے۔ جیسے ہی وہ چوٹی پر پہنچتا ہے اسے نیچے لڑھکادیا جاتا۔ اس کی ساری محنت اور کوشش بے معنی ہو جاتی۔ پھر بھی وہ باز نہیں آتا۔ جانتے بوجھتے دوبارہ صفر سے سٹارٹ کر دیتا۔ سنا ہے سی فس اس کام میں خوش ہے۔ سی فس تو شاید خوش ہوگا، میں نہیں ہوں۔

میں شعوری طور پر مان چکا ہوں کہ میرے ہونے یا نانا ہونا بے معنی ہے۔

کئی سال تک میرے اندر ایک کائناتی خلا تھا۔ اب ایسی نیچینی نے گھیر لیا ہے کہ کسی پل قرار نہیں آتا۔ میں مستقبل میں کسی بہتری کی خاطر خود کو مزید دھوکے میں نہیں رکھ سکتا۔ اپنے اندر کے خلا کے ساتھ تو شاید میں زندہ رہ لیتا۔ پر اس بے چینی کے ساتھ مشکل ہے۔

میں یورپ کے ٹرپ کے بعد میں تھک گیا۔ یہاں کے پینڈنگ کاموں نے مجھے کئی ہفتوں تک الجھائے رکھا۔ اس دوران ہمارے اسلامی فیشن والے بزنس کی لانچنگ بھی ہو گئی۔ لانچنگ کی تقریب دعائی میں ہوئی اور بہت ہی کامیاب رہی۔ لوگوں کا ریپانس بہت ہی حوصلہ افزا تھا۔ اس سارے عرصہ میں مجھے عجیب کا خیال کئی بار آیا، پر ہمیشہ مصروفیت کی وجہ سے بھول جاتا۔ مجھے اپنی ہفتہ وار میٹنگز کی کمی تو محسوس ہوتی پر بزنس کی اپنی مجبوریوں میں نے سوچا ایک بار آرام سے بیٹھ کر بات کریں گے۔ جب لانچنگ سیریمنی میں بھی غیر کہیں نظر نہ آئی تو مجھے عجیب لگا۔ اس سے پہلے کئی اہم ٹیکنیکل میٹنگز میں بھی وہ غائب رہی۔ ایسے موقع پر غائب ہونا بنتا نہیں ہے۔ کچھ عرصہ بعد میں نے اسے کال ملائی تو اس کا نمبر بند تھا۔ ضرور کوئی گڑبڑ ہے۔

ایلف اور اسکی ٹیم ممبرز مصروفیت کی وجہ سے دن رات کام میں لگے ہوئے تھے۔ لانچنگ کے بعد بہت بڑی تعداد میں آرڈر ملنا شروع ہو گئے۔ چھوٹی سی ٹیم بڑھ کر چار پانچ گنا ہو گئی۔ ایسے میں ایلف سے میٹنگ ہی نہ ہو پاتی۔

کافی دنوں بعد ایک میٹنگ کے بعد کیو دل گپ شپ چل پڑی۔ ایلف کے چہرے پر کام کی وجہ سے تھکن تھی۔ میں نے اس کے کام کی حیثیت تعریف کی تو وہ کھل اٹھی۔ یہ آرٹسٹ ٹائپ کے لوگ پیسے سے زیادہ اپنے کام کی پزیرائی چاہتے ہیں۔

تھوڑی دیر بعد میں نے لا پرواہی سے وہ بات پوچھی جو میں کافی عرصہ سے پوچھنا چاہ رہا تھا۔ ایلف یہ عجیب کہاں ہے؟ میں کافی عرصہ سے دیکھ رہا ہوں وہ نہ کسی میٹنگ میں نہیں ہوتی۔ میرا سوال سنتے ہی ایلف کا مسکراتا چہرہ بچھ گیا۔ اس کی آنکھوں میں ایک اداسی کی لہر اٹھی۔ سرعیراب ہمارے ساتھ نہیں رہی۔

کیا مطلب ہمارے ساتھ نہیں رہی؟ کیا اس نے ریزائن کر دیا ہے؟ میں نے اپنی آواز کو اونچا ہونے سے روکا۔

نہیں سرا! غیر اب اس دنیا میں ہی نہیں رہی۔

یہ کہتے ہی ایلف کی آنکھوں سے آنسو چھلک پڑے۔

یہ بات سن کر میرے دل میں اداسی کی ایک لہر اٹھی۔ اکثر ہم کئی تعلقات کو معمولی جانتے ہیں۔ سمجھتے ہیں، ان کی ہماری زندگی میں کوئی اہمیت نہیں۔ جب وہ شخص ہماری زندگی سے چلا جاتا ہے تو ناچاہتے ہوئے بھی شدید غم ہمیں اپنی لپیٹ میں لے لیتا ہے۔

یہ تو بہت افسوس ناک بات ہے۔ پر یہ اچانک ہوا کیسے؟ میں نے پوری کوشش کی کہ میری آواز سے جذبات نہ چھلکیں۔

ایلف نے اپنے آنسوؤں کو پونچھا اور رندھی ہوئی آواز میں بتانے لگی۔

آپ کے جانے کے بعد غیر کافی دن دفتر نہیں آئی۔ کئی بار کال کی تو اس نے گھر شفٹ ہونے کا بہانہ کیا۔ کام کے پریش کی وجہ سے میں چاہتی تھی وہ جلد از جلد آفس آئے۔ جب کچھ دن بعد وہ آفس آئی تو بھیجی تھی۔ اس کی وہ پہلے والی شوخی اور انرجی ختم ہو گئی۔ میں نے پوچھا تو اس نے گھریلو ٹینشنز کا بہانہ کر کے ٹال دیا۔ کچھ دن بعد میں نے اسے کسی جاب کے لیے سی وی بھیجے دیکھا۔

میں سمجھ گئی، غیر کی پریشانی کا تعلق اس جاب سے بھی ہے۔

غیر ہماری سب سے ٹیلنٹڈ ممبر تھی، میں اسے ہر قیمت پر رکھنا چاہتی تھی۔ اگر اسے اس جاب میں پیسوں کا یا کوئی اور مسئلہ تھا۔ تو میں آپ سے بات کر کے حل کر دیتی۔ میرے بے حد اصرار پر اس نے اپنی دکھ بھری داستاں سنائی۔

بیچاری غیر نے پے در پے غموں کو سہا۔ پہلے اس کی شادی لیٹ ہوئی، اس کا منگیتر ٹریننگ کے لیے امریکہ چلا گیا۔ اسی دوران ان کے گھر ڈاکا ڈالا جس میں اس کے والد ہلاک ہوئے۔ لوگوں نے غیر اور اسکی بہن کی طرف غلط نظریں اور ہاتھ بڑھانا شروع کیے۔ گھر کا خرچہ چلانے کے لیے غیر نے نوکری کرنا شروع کی۔ اسی دوران پتا نہیں کیوں اس کے سسرال والوں نے اسکی جاسوسی شروع کرادی۔

غیر بہت معصوم اور سیدھی سادھی لڑکی تھی۔ اس نے تو اپنا چہرہ بھی کسی کو نہیں دکھایا۔ بس ویک اینڈ پر کبھی

کبھارا اپنے یونیورسٹی ٹیچر کے گھر آرٹ پر ڈسکشن کرنے جاتی تھی۔

اس کے سسرال والوں نے غیر پر اس شخص کے ساتھ ناجائز تعلقات کا الزام لگا کر منگنی توڑ دی۔

غیر یہ صدمہ نہ سہہ سکی اور اسکا نروس بڑیک ڈاؤن ہو گیا۔

بدنامی کے خوف سے انھوں نے گھر چھوڑ دیا۔

غیر اب یہ شہر چھوڑ کر کسی دوسری جگہ جانا چاہتی تھی۔ اسی لیے مختلف نوکریوں پر اپلائی کر رہی تھی۔ مجھے اس سے شدید ہمدردی ہوئی۔ میں نے اسے کئی کمپنیوں میں ریکیمنڈ کیا۔ اپنی صلاحیتوں کی بنیاد پر وہ ایک ٹرکس کمپنی میں سلیکٹ ہو گئی۔

ترکی جانے سے کچھ دن پہلے اس نے نوکری سے ریزائن کر دیا۔ میں نے اسے کہا کہ ترکی جا کر بھی رابطے میں رہے۔

اسکے بعد میں اپنے کاموں میں اتنا پھنسی کہ کچھ خیال نہ رہا۔

اسنے جب دو مہینوں تک رابطہ نہ کیا، تو میں نے پریشانی میں اس کی کمپنی والوں سے اسکے بارے میں معلومات لیں۔

انھوں نے بتایا کہ غیر نے توجواننگ ہی نہیں دی۔

مجھے شدید پریشانی لاحق ہو گئی۔ اس کی بہن کا نمبر بھی مسلسل آف جا رہا تھا۔ انھوں نے کرائے کا مکان بھی ترکی جانے سے پہلے چھوڑ دیا تھا۔

میں نے پریشانی میں پولیس رپورٹ درج کروانے کا سوچا۔ پر لوگوں نے مجھے سمجھایا کہ پولیس کے جھیلے لمبے ہو جاتے ہیں۔ ہو سکتا ہے غیر بغیر بتائے کہیں روپوش ہو گئی ہو۔ اگر ایسی بات تھی تو کم از کم ایک میسج ہی چھوڑ جاتی کہ میں جہاں بھی ہوں خیریت سے ہوں۔

بہر حال میرے ایک جوئیر نے یہ ذمہ داری لی کہ وہ اپنے کسی ذریعے سے پتہ کروالے گا۔ کچھ دنوں بعد اس نے یہ افسوس ناک خبر دی کہ اتر پورٹ جاتے ہوئے غیر اور اسکی فیملی ایک خطرناک ٹریفک حادثے میں جاں بحق ہو گئی تھی۔

حادثہ شام کے وقت ہائی وے پر مسافر بس اور ٹیکسی کے درمیاں ہوا۔ تیس سے زیادہ افراد ہلاک ہوئے۔
 غیر اور اسکی فیملی کی لاشیں کوئی کلیم کرنے نہ آیا اور انھیں لاوارث کہہ کر دفن دیا گیا۔ یہ کہہ کر ایلف پھوٹ پھوٹ کر
 رونے لگی۔

وہ بالکل میری بیٹی جیسی تھی، پتہ نہیں اسے کس جرم کی سزا ملی۔

آخر زندگی میں ایسا کیوں ہوتا ہے؟

اس فقرے نے وقت کا پہیا الٹا گھما دیا۔

دادا کیوں محبت سے محروم رہے، اماں کیوں پاگل ہوئیں، ابا کیوں نشہ کرنے لگے۔ عنبر کیوں عشق کی ناکامی
 نہ سہہ سکی، گلاب خان کیوں اندھا ہوا، شنو کیوں رونق بازار بن گئی، میں کیوں خدا سے محروم ہوا، اور اب جیمر کیوں
 مر گئی۔ ہر کیوں کے پیچھے ایک اور کیوں پھن پھیلائے کھڑی ہوتی ہے۔ کوئی بھی حتی جواب نہیں ملتا جو تسلی دے
 دے۔

اک دریا کا سامنا تھا میر مجھ کو

میں ایک دریا کے پار اتر اتر میں نے دیکھا

لوگ ہر چیز کو خدا کی حکمت اور شیطان کی سازش قرار دے کر خوش ہو لیتے ہیں۔ پر سوچنے والا ذہن اس پر
 نہیں رک سکتا۔ اگر خدا کی مصلحت پر سوال اٹھانا منع ہے تو پھر اس نے ہمیں سوال کرنے والا یہ ذہن کیوں دیا
 ہے۔ میرے دل میں شدید بے چینی اور بے قراری پیدا ہوئی۔ میرے اندر کے خلا میں بگ بینک دھماکہ ہو گیا
 اور لاموجود کا سکوت ٹوٹ گیا۔

پہلے نہ کسی خلا پر اختیار تھا، نہ اب کسی بے قراری پر اختیار رہا۔

سالوں سے خشک پڑے میری آنکھوں کے چشمے جاری ہو گئے۔

☆.....☆.....☆

جیمر کی موت کوئی بھلا دینے والا واقعہ نہ ثابت ہوئی۔ میری چھوٹی سی کائنات تہہ و بالا ہو گئی۔ ہر دم اس کا
 خیال کسی آسیب کی طرح مجھ پر سوار رہتا۔ میری بے چینی بے سبب نہیں ہے۔

جیبر کا مرنا اتفاق ہو سکتا ہے۔ پر اسکا بدنام ہونا، اسکی منگنی ٹوٹنا، اسکا نروس بریک ڈاؤں ہونا، اسکا نوکری چھوڑنے کا سوچنا یہ سب محض اتفاق نہیں تھا۔ شاید اسنے ایلف کو اصل بات نہیں بتائی، وہ اپنے کسی یونیورسٹی ٹیچر سے ملنے پر بدنام نہیں ہوئی۔

وہ میرے مجبور کرنے پر میرے گھر آتی تھی۔ وہ میری وجہ سے ہی یہ نوکری چھوڑنا چاہتی تھی۔ وہ مجھ سے دور جانا چاہتی تھی۔ وہ مجھ سے ملنے پر بدنام ہوئی تھی۔
نا جانے کیوں میں خود پر اختیار کھو گیا۔

میں نے خود سے عہد کیا تھا کبھی پروفیشنل اور پرسنل لائف کو کس نہیں کروں گا۔ کبھی کسی معصوم لڑکی کو اپنے اندر کی تاریکیوں کا راز دار نہیں بناؤں گا۔ کبھی کسی کو محبت کا فریب نہیں دوں گا۔
پر اس کی شخصیت اور ٹیکھی ٹیکھی باتیں مجھے اس کے ساتھ وقت بتانے پر اکساتیں۔
کبھی وہ ایک سہمی ہوئی ہرئی ہوتی تو کبھی غصیلہ شیرنی۔ اسے اکسانے میں مزا آنے لگا۔

اس کے نقاب کی وجہ سے اس کا چہرہ تو نہ دکھتا۔ پر اس کی باڈی لینگویج اس کے سارے جذبات کا اظہار کر دیتی۔ وہ ان لوگوں میں سے تھی جو اپنی بات چھپا ہی نہیں سکتے۔

میں نے درمیاں میں کئی بار سوچا کہ بس اس سے آگے نہیں بڑھنا۔ میں جیسے ہی پیچھے ہٹا تو اسنے میری ذات کو کریدنا شروع کیا۔

مجھے اسی وقت اسے روک دینا چاہیے تھا۔ پر میں نے بہت بڑی بے وقوفی کی اور اپنی تاریک دنیا کے دروازے اس کے لیے کھول دیے۔

میں اب بھی حیران ہوں میں نے ایسا کیوں کیا؟ کیا اندر سے مجھے بھی سمجھے جانے اور چاہے جانے کی خواہش ہے۔

کہیں میرا الشعور یہ تو نہیں چاہتا کہ کوئی مجھے میری خامیوں کے باوجود قبول کرے۔
کہیں میں لا شعوری طور پر اس بے معنی زندگی کے خلا کو کم کرنے کا خواہش مند تو نہیں ہوں۔
میں شعوری طور پر سمجھتا ہوں یہ ممکن نہیں۔ بھر بھی خود کو بے مقصد ہاتھ پیر مارنے سے نہ روک سکا۔

میری تاریک دنیا سے آگاہ ہونے کے بعد اسکی میرے بارے میں نفرت برقرار رہی۔ اسکے لیے میں ایک بھیڑیا ہی رہا۔ ایسا بھیڑیا جس پر صرف تشدد کیا جاسکتا ہے۔ جو خود سے قریب ہونے والے کو نقصان پہنچاتا ہے۔ وہ جان گئی کہ بد نصیبی میرے مقدر میں لکھ دی گئی ہے۔ جو بھی میرے قریب ہوتا ہے یہ بد نصیبی اسکے حصے میں بھی آجاتی ہے۔

اسکی موجودگی میں میرے اندر کی دنیا تبدیل ہو جاتی۔ جب وہ غصے سے مجھ پر تشدد کرتی تو درد کی انتہا پر سکون کی لہریں اٹھتیں۔ یہ زندہ ہونے کا احساس کافی دیر تک مجھ پر چھایا رہتا۔ اس کی کپکپاتی انگلیاں جب میرے زخموں پر مرہم لگاتیں تو جلن سے آگے کچھ محسوس ہوتا۔

میرے لیے یہ آگہی عذاب بن گئی کہ غیر کے ساتھ جو ہوا اسکا ذمہ دار میں ہوں۔ ایک پچھتاوا مجھے ہر دم اپنی لپیٹ میں لیے رکھتا، کاش میں ایسا نہ کرتا۔ میں نے کئی بار سوچا کہ جو ہونا تھا ہو گیا اب کچھ نہیں کیا جاسکتا، پر میری ساری دلیلیں میری جذباتی کیفیت کو ٹھیک کرنے میں ناکام رہیں۔ جیسے پہلے اپنے اندر کے خلا کا کوئی علاج نہ ملا ایسے ہی اس بے چینی کا بھی کوئی حل نہیں ہے۔

آخر میرا یہ سارا پیسہ اور طاقت کس کام کا جب کہ میں اندر سے ویسا ہی ہوں جیسا پیسہ آنے سے پہلے تھا۔ ہم اپنے اندر کی کا قیدی کیوں ہوتے ہیں۔ میں اپنی قید سے کیوں نہیں نکل جاتا۔ میں کیوں اپنے ماضی کا اسیر ہوں۔ میرا خود پر اور اپنے حالات پر کوئی اختیار کیوں نہیں ہے؟

اگر یہ جبر ہے تو میں کس لیے یہ جبر برداشت کروں؟ اس تماشے کو ختم کیوں نہ کر دوں۔ اپنی جان لے کر ایک کائناتی خاموشی اور بے معنویت کا حصہ کیوں نہ بن جاؤں؟

میں نے اسکا چہرہ بھی کبھی نہیں دیکھا، جانے وہ کیسی دکھتی ہوگی۔ میں چشم تصور سے دشت امکاں میں چہرے تراشتا، ہر چہرے میں کہیں نہ کہیں غبر کا عکس جھلکتا۔ اسی لیے مجھے کسی بھی تصور پر یقین نہ رہا۔ میری یادداشت بھی تو دھوکہ کھا سکتی ہے۔ میرا اور اسکا نفرت کا رشتہ بھی کتنا خالص تھا۔

کتنی ہی لڑکیاں اس کمرے میں آئیں مگر اس جیسی کوئی نہ تھی۔ سب مجھے ایک کلائنٹ کے طور پر ٹریٹ کرتیں جو انھیں پیسے دے کر خود اذیتی کہ لذت اٹھاتا ہے۔ انھیں اس بات میں رتی بھر بھی دلچسپی نہ تھی، کہ میں

ایسا کیوں کرتا ہوں۔ ان کے بیشتر امیر کلائنٹ اس سے بھی عجیب حرکتیں کرواتے۔ ان کے سینوں میں دفن رازوں کو کھول دیا جائے تو قیامت برپا ہو۔

ہم جب ان جسم فروشوں کو دور سے دیکھتے ہیں تو ان کے بارے میں عجیب سی ہمدردی محسوس کرتے ہیں۔ ہماری یہ ہمدردی بھی دراصل اپنی برتری کا اظہار ہوتی ہے۔ ہم ہمدردی محسوس کر کے خود کو بہت اچھا سمجھتے ہیں۔ شکر ادا کرتے ہیں کہ ہم ان جیسے نہیں ہیں۔

کیوں بھی ان ذلیل لوگوں کا کیا قصور ہے جو انھیں یہ عذاب سہنے کے لیے منتخب کیا گیا۔ ایسا ہی شکر ایک ایسے بندے نے بھی ادا کیا تھا جس کے بیوی بچے اس کی آنکھوں کے سامنے مر گئے مگر وہ بچ گیا۔ شکر ہے میں بچ گیا!

دوسری جنگ عظیم سے پہلے کی بات ہے۔ جرمنی میں دو یہودی دوست تھے۔ ایک کا نام آرون اور دوسرے کا ڈینیئل تھا۔ دونوں ہی شیوا (یہودیوں کی درس گاہ) میں مذہبی تعلیم حاصل کر رہے تھے۔ آرون بہت تیز ذہن کا تھا، تعلیم حاصل کرتے وہ یہودیت اور خدا سے متعلق ایسے ایسے سوال اٹھاتا کہ ٹیچر بھی لا جواب ہو جاتے۔ اپنی باغیانہ طبیعت کی وجہ سے تعلیم مکمل کرنے سے پہلے ہی اسے شیوا سے نکال دیا گیا۔ شیوا سے نکلنے کے بعد آرون نے لٹریچر کی تعلیم حاصل کی اور شاعر بن گیا۔

اس کا دوست ڈینیئل اتنا ذہین نہیں تھا، مگر اس نے اعزاز کے ساتھ مذہبی تعلیم مکمل کی اور شیوا میں ہی استاد لگ گیا۔ کچھ سالوں میں دونوں نے ہی اپنی اپنی فیلڈ میں نام بنالیا۔ اسی دوران دوسری جنگ عظیم چھڑ گئی۔ جرمنی کی فضا یہودیوں کے لیے ناموافق ہو گئی۔ لاقعداد یہودی چن چن کر کنسنٹریشن کیمپس میں ڈال دیے گئے۔ بیشتر کی موت گیس چیمبرز میں ہوئی۔

آرون خود تو گرفتاری سے بچ کر فرانس بھاگ گیا۔ اس کے بیوی بچے گیس چیمبر کا مقدر بنے۔ اس واقعہ نے آرون کا خدا پر یقین مکمل طور پر اٹھا دیا۔

ڈینیئل اور اسکی فیملی بھی گرفتار ہو کر کنسنٹریشن کیمپ پہنچی۔ کچھ ماہ بعد سوائے ڈینیئل کے کوئی بھی نہ بچ سکا۔ ڈینیئل نے اپنی آنکھوں کے سامنے اپنے بیوی بچوں کو رکھ بنے دیکھا اور اس کا خدا پر ایمان مزید پختہ ہو گیا۔ وہ اسی

ایمان کے ساتھ کئی سال بامشقت قید کاٹ کر چھوٹا۔

جنگ کے بہت سالوں بعد دونوں اتفاق سے امریکہ میں ملے۔ پرانی خوشیاں اور تلخیاں لوٹ آئیں۔ مسئلہ پھر خدا کے وجود تک آپہنچا۔ ڈینیئل نے بڑے فخر سے کہا کہ میرا کنسنٹریشن کیمپ میں زندہ بچ جانا ایک معجزہ تھا۔ اسی وجہ سے میرا ایمان خدا پر پختہ ہو گیا۔

آرون نے چلا کر کہا "تمہارے بیوی بچوں کا معجزہ کدھر ہے؟ کیا وہ صرف اسی لیے مرے کہ تمہارا خدا پر یقین پختہ ہو جائے۔"

☆.....☆.....☆

یہ جسم فروش ہمارے رحم کی بھیک کے مستحق کیوں ہیں۔ ہم انہیں مکمل جذبات و احساسات والا برابر انسان کیوں نہیں تسلیم کرتے۔ جس کا یہ حق ہے وہ زندگی کے ہر رنگ کو سب انسانوں کی طرح محسوس کرے۔ میں نے ان جسم فروشوں کو جتنا قریب سے دیکھا میرا احساس برتری ختم ہو گیا۔ میں ان پر رحم نہیں کھا سکتا۔ مجھے وہ بھی خامیوں، خوبیوں، نیکیوں، اور بدیوں کا مجموعہ نظر آئے۔ وہ نہ تو فرشتہ ہوتے اور نہ ہی شیطان۔ بس سب کی طرح مجبور یوں میں جکڑے ہوئے زندگی گزارتے لوگ ہوتے۔ شاید وہ زندگی کو ہم سے زیادہ گہرائی سے گزارتے ہیں۔

میرے کمرے میں آنے والی لڑکیاں کوئی غریب اور مجبور نہ ہوتیں۔ نہ تو یہ انکا خاندانی پیشہ ہوتا اور نہ ہی کسی نے انہیں اغوا کر کے اس کام پر ڈالا ہوتا۔ وہ یہ کام اپنی بڑی بڑی خواہشات کی تکمیل کے لیے کرتیں۔ وہ اچھے لائف سٹائل کی اتنی رسیا ہوتیں کہ ان کے بغیر انکا گزارا مشکل ہوتا۔

تھائی لینڈ کے قحبہ خانے بڑے ہی ایڈوانس ہیں جہاں لڑکیاں بھی سنوری شیشے کے باکس میں ایسے بیٹھی ہوتی ہیں جیسے انسان نہیں کوئی ربڑ کی گڑیا ہو۔ ان کی بولیاں لگتی ہیں۔ وہ خود کو مظلوم نہیں سمجھتیں۔ وہ زیادہ سے زیادہ پیسہ کمانے کی کوشش کرتی۔ تاکہ اپنی مارکیٹ ویلیو کم ہونے سے پہلے کچھ بچا سکیں۔

یہ رذیل کام کرنے والے بھی انوکھے ہوتے ہیں۔ طوائفوں، زنجیوں، خا کروہوں، گورکنوں، جلادوں، اور غسالوں وغیرہ کا ذکر بھی بہت شرمندگی سے کیا جاتا ہے۔ جیسے ان کا وجود دھرتی پر ایک بوجھ ہو۔ ہم اپنی بد صورتی

اور گندان لوگوں سے منسوب کر دیتے ہیں۔ کیا غلیظ مگر ضروری کام بھی انتہائی دیانت داری سے نہیں کیا جاسکتا۔ کیا اس میں بھی اعلیٰ درجے کی مہارت نہیں ہو سکتی۔

میں ایک ارزل نسل سے کیوں ہوں؟

معاشرے کے ارزل لوگوں سے مجھے خاص دلچسپی ہے۔ بچپن میں انھیں دیکھ کر سوچتا، آخر یہ کیا سوچتے اور محسوس کرتے ہوں گے۔ ان کے خواب، امیدیں اور انگلیں کیسے ہوں گے۔ ہمارے گاؤں سے باہر خا کروہوں کے کچھ کچھ گھر تھے۔ جو بارشوں اور سیلاب میں بہہ جاتے۔ ان لوگوں کی بہت عجیب زندگی تھی۔ گندگی اور غلاظت سے منسلک ہر کام ان لوگوں کے سپرد تھا۔ یہ سارے گاؤں کا گندا اٹھاتے اور لوگوں کے کپڑوں پر جیتے۔ جب کوئی جانور مر جاتا تو انھیں بلایا جاتا۔ یہ اسے اٹھا کر لے جاتے۔ چڑھ بیچ کر مردار گوشت خود کھا لیتے۔ لوگوں کو ان کے وجود سے ایک عجیب قسم کی آکس آتی۔

انھیں کبھی گھر کے برتنوں کو ہاتھ نہیں لگانے دیا جاتا۔ ان کی عورتیں بچے بھی مزدوری کرتے۔ یہ لوگ پڑھائی لکھائی کی طرف کم ہی آتے۔ پھر بھی کبھی کبھار ایک آدھا ذہین بچہ پیدا ہو ہی جاتا ہے۔ ایسا ہی ایک لڑکا جوزف بھی تھا۔

جوزف حد درجے کا ذہین تھا۔ وہ مزدوری بھی کرتا اور پڑھائی بھی۔ اس کے پاس پہننے کو صاف یونیفارم بھی نا ہوتا۔ لڑکے اسے حقارت کی نگاہ سے دیکھتے۔ کبھی کبھار تو پٹائی بھی لگاتے۔ اسے نلکے والا گلاس استعمال کرنے کی اجازت نہیں تھی۔ جوزف ان سب باتوں کے باوجود ہنس کھتھا۔ اس کے مذاق لوگوں کو ہنسنے پر مجبور کر دیتے۔ اس نے اپنی محرومیوں اور تلخیوں کو مزاح کا رنگ دے دیا۔

نا جانے کیسے ہم ایک دوسرے کے دوست بن گئے۔ شاید میں نے کبھی اسے باقی لوگوں کی طرح ناپاک نہیں سمجھا۔ میرا ذہن شروع سے ہی الٹا تھا۔ باقی لوگوں کو سمجھ آنے والی باتیں مجھے سمجھ ہی نہ آتیں۔

ایک بار سکول کے پاس کنسرکشن کا کام ہو رہا تھا، جس میں اس کی بہن اور ماں مزدوری کر رہی تھیں۔ اس کی ماں خوشی خوشی اسے دیکھنے کلاس میں آئی۔ اپنی ماں کو ان گندے کپڑوں میں دیکھ کر اس کا رنگ اڑ گیا۔ شرمندگی کے شدید جذبات اس کے چہرے پر آ کر مستقل طور پر ٹھہر گئے۔

انھی دنوں ایک اور حادثہ بھی ہوا۔ اسے ساتھ والے سکول کی ایک لڑکی پسند آ گئی۔ جوزف اور میں ہر روز اس لڑکی کی راہ نکا کرتے۔ سکول کے سفید کپڑوں میں وہ بالکل ایک کبوتری لگتی۔ اس کی آنکھوں کی معصومیت اور حیرانگی جوزف کا سکون چھین کر لے گئی۔ وہ عمر ہوتی بھی ایسی ہے جب کسی پر قربان ہونا اچھا لگتا ہے۔ جوزف ہر دم اسے دیکھنے کو بے چین رہتا، پر اس کے سامنے کبھی نہ آتا۔ اسے لگتا کہ اسکا کالا رنگ اور پھٹے پرانے کپڑے اسے پہلی ہی نظر میں ناپسندیدہ بنا دیں گے۔

اسکی صرف ایک خواہش تھی کسی طرح نیا سوٹ پہن کر اس لڑکی کے سامنے جائے۔ مہینوں گزر گئے اور اس کی یہ خواہش پوری نہ ہوئی۔ مجھ سے وہ پیسے نہ لیتا، کہتا جس دن میں نے تجھ سے پیسے لے لیے ہمارے دوستی ختم ہو جائے گی۔ اسکی اپنی ہی منطق تھی۔ اچانک جوزف نے سکول آنا چھوڑ دیا اور اپنے باپ کے ساتھ مزدوری کرنے لگا۔ اس کا پورا رویہ تبدیل ہو گیا۔ اب اس کے چہرے سے شرمندگی کی جگہ مردگی آ گئی۔ وہ مجھے ایسے ملا جیسے کوئی لاش ہو۔ میں نے اسے بہت کرید اگر وہ کچھ نہ بولا۔ بہت سالوں بعد مجھے حقیقت معلوم ہوئی۔

ایک دن سکول سے جاتے ہی جوزف کے باپ نے اسے حکم دیا کہ اسکے ساتھ چلے، ایک گھر کا کٹر بند ہو گیا ہے۔ ایسے کاموں سے جوزف ہمیشہ بھاگتا تھا۔ مگر اس دن باپ کی طبیعت بھی خراب تھی اور گھر میں پیسے بھی نہیں تھے۔ کچھ پیسے ملتے تو رات کی روٹی بنتی۔ مجبوراً وہ چل پڑا۔ اسنے باپ سے نہیں پوچھا وہ کہاں جا رہے ہیں۔

کام شروع کرتے ہی اسے شدید شرمندگی ہوئی کہ لوگ اس کے بارے میں کیا سوچ رہے ہوں گے: یہ تو وہی لڑکا ہے جو سکول بھی جاتا ہے۔ مگر باپ کی ڈانٹ ڈپٹ نے اسے کام میں مگن کر دیا۔ تین گھنٹے بعد جب کٹر اور نالی صاف کر کے وہ فارغ ہوئے تو ان کے چہرے اور جسموں پر گند ہی گند تھا۔ سب اہل خانہ ناکوں پر کپڑے رکھ کر ان سے پرے ہٹ گئے۔ تبھی اسکی نظر اوپر چھت پر پڑی تو اسکا وجود کٹ کر آدھا رہ گیا۔

وہی کبوتری اوپر اپنی بہنوں کے ساتھ کھڑی آکس سے اسے دیکھ رہی تھی۔ اس کی نظروں میں وہی کراہت تھی جو کسی غلیظ چیز کو دیکھ کر آتی ہے۔ اس دن اس کی دنیا لٹ گئی۔ وہی نظریں جس کے سامنے وہ سب سے اچھے کپڑے پہن کر آنا چاہتا تھا اسے گند میں لتھڑا دیکھ رہی تھیں۔ وہ چاہ کر بھی اسکی نظروں میں مقام نہیں پیدا کر سکتا تھا۔

شاید وہ چاہ کر بھی کسی شخص کی نظروں میں مقام نہیں پیدا کر سکتا۔ لوگ اسے ہمیشہ ایک گندا اٹھانے والا ہی سمجھیں گے۔ اس کی ساری تعلیم اور ڈگریاں فضول ہیں۔ یہ معاشرہ پہلے ہی اس کے مقام کا تعین کر چکا ہے۔ اسنے بھی سوچا آخر میرے ساتھ ایسا کیوں ہوا؟

میں ایک ارزل نسل سے کیوں ہوں؟ کیا میں اس لیے برا ہوں کہ لوگوں کا گندا اٹھاتا ہوں؟ یہ طبقاتی نظام خدا کا بنایا ہوا ہے یا انسانوں کا؟

کیا میری اس ذلت بھری زندگی کا کوئی مقصد ہے؟
نہیں تیمور میری اس زندگی کا کوئی مقصد نہیں ہے۔ یہ ایک بھیا تک مذاق ہے۔

☆.....☆.....☆

میں نے ذاتی طور پر ترس کھا کر کسی کو خیرات نہیں دیتا، میرے نزدیک ایسا کرنا بے معنی ہے اگر مجھے اس کام سے کوئی فائدہ نہیں پہنچتا اور نہ ہی کوئی دلی سکون ملتا ہے تو میں اسے کیوں کروں۔ پر میری کمپنیاں ٹیکس سے بچنے اور مارکیٹنگ ٹیلک کے طور پر ایسا کرتی ہیں۔ وہ کسی نہ کسی ادارے کو خیرات کے چیک دیتیں۔ اس میں بھی بہت دو نمبری ہوتی، پیسے کم دیے جاتے اور مارکیٹنگ کمپن کے ذریعے لوگوں کو یہ باور کرایا جاتا کہ ہم لوگوں کی خدمت کر رہے ہیں۔ مجھے بھی مجبوراً ان تقریبات میں شرکت کرنا پڑتی، فیک مسکراہٹ کے ساتھ چیک تقسیم کرنا پڑتے، غریب بچیوں کی اجتماعی شادیوں میں جانا پڑتا، مریضوں کی عیادت کرنا پڑتی، غریب خاندانوں میں راشن تقسیم کرنا پڑتے۔

اپنی بے چینی کے بعد نا جانے کیوں میں ایسی تقریبات میں زیادہ شرکت کرنے لگا۔ میں نے اپنے پیسے بھی خرچ کرنا شروع کر دیے۔ اپنے ایڈوائزرز کے مشورے کے خلاف خیراتی بجٹ بڑھا دیا۔

مجھے اپنے اس رویے کی بالکل سمجھ نہ آئی۔ پر ایسا کرتے مجھے تھوڑا سا سکون ملتا۔ میں نے سب سے پہلے یتیم، بے سہارا بچے اور بچیوں کے لیے ایک ادارہ بنایا۔ شاید میرے فیصلے کا سبب میرے بچپن کی پرچھائیاں تھیں۔ میں نے یہ ادارہ کسی کو دکھانے یا ٹیکس سے بچنے کے لیے نہیں بنایا۔ اس بے مقصد زندگی میں ایک یہی ایسا کام نظر آیا جسے میں بغیر کسی فائدے کے کر سکتا ہوں۔

اس ادارے کی تعمیر سے لے کر آغاز تک سارے کاموں کی نگرانی میں نے خود کی۔ میرے ایڈوائزرز بھی میرے اس رویے پر کچھ پریشان ہوئے، کہ آخر میں ایسا گھائے کا سودا کیوں کر رہا ہوں۔ میں اس کام میں کسی عبادت کی طرح مگن ہو گیا۔ میرے کئی امیر دوستوں نے اس کام میں تعاون کرنے کی کوشش کی مگر میں نے سب سے معذرت کر لی۔

میں نے اس ادارے کا نام آشیانہ رکھا۔

میری سوچ تھی کہ یہاں موجود بچوں اور عورتوں کو گھر جیسا تحفظ ملے۔ انھیں زندگی کی بنیادی سہولیات کے لیے بھیک اور جسم فروشی نہ کرنی پڑے۔ وہ جب تک چاہیں یہاں رہیں اور یہ کوئی جیل نہ ہو۔ اسکا انتظام بھی ایسے لوگ چلائیں جو اس کام کو مجبوری سمجھ کر نہ کریں۔

اگرچہ ہمارے معاشرے میں بہت خرابی ہے، برائی زیادہ اور اچھائی کم ہے۔ پر کہیں کہیں کچھ ہیرے بھی مل جاتے ہیں۔ پہلے خیال تھا شاید مجھے ادارے کو چلانے والے مخلص لوگ نہ ملیں لیکن یہ میری خام خیالی ثابت ہوئی۔

کہیں بھی سب لوگ مکمل اچھے یا برے نہیں ہو سکتے۔

آشیانہ کی افتتاحیہ تقریب بہت سادگی سے ہوئی۔ کسی سیاسی و سماجی شخصیت یا میڈیا کو نہیں بلایا گیا۔ کوئی لمبی لمبی تقریریں نہیں ہوئیں۔ جب تک میں اس آشیانے کو بنانا رہا حیرت انگیز طور پر مجھے کسی بے چینی اور بے مقصدیت کا احساس نہ ہوا۔ افتتاحیہ تقریب میں ایک انجانی خوشی میرے اندر پھوٹنے لگی۔ یہ محسوسات میرے اختیار میں نہیں۔ میں انھیں کسی ریوٹ کنٹرول کی طرح آن آف نہیں کر سکتا۔ یہ بھی پرندوں کی طرح اپنی مرضی سے آتے ہیں اور اپنی مرضی سے اڑ جاتے ہیں۔

یہ چھوٹا سا ادارہ جس میں کچھ یتیم بچے اور کچھ بے سہارا خواتین تھیں میرے سکون کا خوشی کا ذریعہ بن گیا۔ میں جب بھی فارغ ہوتا، وہاں چلا جاتا۔ بچے اور عورتیں حیرانگی اور پریشانی سے مجھے دیکھتیں۔ شروع شروع میں شرم، جھجک اور ادب آڑے آتا۔ وہ میرے شرمندہ شرمندہ ہوتے، جیسے میں انھیں جج کر رہا ہوں۔ رفتہ رفتہ ان کا رویہ نارمل ہو گیا۔ میں خاموشی سے ان کی باتیں سنتا، وہ اپنی دکھ بھری کہانیاں سناتے رو پڑتیں۔ زیادہ تر کا تعلق

معاشرے کے انتہائی پسے ہوئے طبقے سے تھا۔ انھیں کبھی دو وقت کی روٹی اور کپڑے میسر نہیں آئے۔ ان کی گفتگو میں بھی وہ شائستگی نہ ہوتی۔ ان کا اپنی بھوک، نفرت، خوشی اور غم کا اظہار بڑا ہی کھلا اور نفیس طبیعت پر گراں گزرنے والا ہوتا۔ یہاں وہ سب انسانی ڈرامہ ہوتا جو کہیں اور ہو سکتا ہے۔ یہ لوگ آپس میں لڑائیاں کرتے، الزامات لگاتے، ایک دوسرے کا حصہ چھیننے کی کوشش کرتے، حتمہ ایک دوسرے کو جان سے مارنے کی بھی کوشش کرتے۔

میں نے ہدایات جاری کی تھیں کہ ان لوگوں کو قبائلی انسان یا جانور نہ سمجھا جائے۔ انھیں سدھار کر تہذیبی انسان نہ بنایا جائے۔ ان لوگوں کی اچھایاں برائیاں ہماری معاشرے کی دی ہوئی ہیں۔ ان لوگوں نے ساری عمر دیکھا ہی یہ سب ہے، تو اس سے باز کیے آئیں۔ یہ اپنے پیاروں کے ڈسے ہوئے ہیں تو اجنبیوں پر اعتبار کیوں کریں۔ حالات انسان کی شخصیت پر بہت گہرے اثرات مرتب کرتے ہیں۔ ہماری شخصیت کی تعمیر میں ان کا رول نظر انداز نہیں کیا جاسکتا۔ جس نے ساری زندگی نفرت اور دھوکہ دیکھا ہو وہ محبت اور شفقت کو بھی شک کی نگاہ سے ہی دیکھے گا جیسے یہ حقیقی نہ ہوں۔

کچھ مہینوں کی فراوانی اور سکون دیکھنے کے بعد ان لوگوں کے رویے میں نمایاں تبدیلی آنے لگی۔ وہ اپنے قریبی انسانوں پر بھروسہ کرنے لگے۔ انھوں نے کھانے پر چھینا چھٹی چھوڑ دی۔ ان کے لہجوں کا کھر دراپن نرمی میں بدلنے لگا۔ وہ بے وجہ کا غصہ کہیں دھیمپا پڑ گیا۔ ہر کچھ عرصہ بعد کوئی نہ کوئی گھر سے بھاگی، یا نکالی ہوئی خاتون ادارے میں پناہ لیتی۔ مجھے اتفاق یا خوش قسمتی سے ادارہ چلانے کے لیے بہت ہی مخلص اور قابل ٹیم ملی۔ میں تو بس پیسہ ہی دیتا ان کے ذہن میں کچھ نئے آئیڈیاز ہوتے۔

وہ عورتوں بچوں کو ایسا بنانا چاہتے کہ وہ کسی پر بوجھ نہ رہیں۔ عورتوں کو اپنی صلاحیت کے مطابق ٹیلرنگ، میک اپ، نرسنگ، آئی ٹی، کوکنگ، وغیرہ کی تربیت دی جاتی۔ کئی کو تو یونیورسٹی بھی بھیجا جاتا۔ سب سے بڑھ کر انھیں موٹی ویشنل لیکچرز سے یہ باور کرایا جاتا کہ وہ اتنی بے سہارا نہیں ہیں جتنی وہ خود کو سمجھتی ہیں۔ وہ اگر عزم کریں تو اس معاشرے میں بھی وہ ایک کامیاب زندگی گزار سکتی ہیں۔ میں نے کچھ ہی مہینوں میں کئی خواتین کو اپنے پیروں پر کھڑے ہوتے اور ادارہ چھوڑتے دیکھا۔ ان کے چہروں سے یوں محسوس ہوتا انھیں نئی زندگی مل گئی ہے۔

☆.....☆.....☆

اپنی اس ننھی سی دنیا میں مصروف ہو کر مجھے بزنس کے علاوہ دوسری مصروفیات بھول گئیں۔ ایک دو بار اپنی پرانی فرینڈز کو بلا یا پران کا ساتھ مجھے مزید بے چین کر گیا۔ جیسے میرے اندر کسی لڑکی کی طلب رہی ہی نہیں۔ کسی کا حسن، کسی کی ہنسی، کسی کی خوشبو، کسی کی کھنکھناہٹ مجھے متاثر ہی نہ کرتی۔ کیا میں اندر سے مرچکا ہوں۔ ہر چہرے میں غیر کا چہرہ ہی دکھتا۔ مجھے ان تیکھی باتوں کی طلب ہوتی۔ میں غیر کے علاوہ کسی سے تشدد نہ کروا پاتا۔ اب میرے جسم پر چیونٹیاں ریٹکنا بند ہو گئیں۔

مجھے شدت سے اس کی نفرت کی کمی محسوس ہوتی۔ اتنے عرصے میں بھی اسکی یاد کی آگ مدھم نہیں ہوئی۔ میں ہر چہرے میں اسی کا عکس ڈھونڈتا ہوں۔ اسی کی انگلیوں کا لمس میری کمر پر محسوس ہوتا ہے۔

میں لائبریری میں بیٹھے خالی صوفے پر غیر کو بیٹھا محسوس کرتا۔ یاد آتا، کہ اسکی موجودگی کا بیٹھا بیٹھا احساس میرے لیے کتنا اہم تھا۔ اسکے ہوتے میں نے کبھی اس طرح نہیں سوچا، کہیں یہ سب میرے اس بے چین ذہن کا تماشا تو نہیں۔ وہ لائبریری جو کبھی زمانے سے میری پناہ گاہ تھی اب اسکی ویرانی اور تنہائی کاٹ کھانے کو دوڑتی۔

کوئی ویرانی سی ویرانی ہے
دشت کو دیکھ کے گھریا دایا

کیا میرے جذبات کو محبت کا نام دیا جاسکتا ہے؟

پر غیر کی محبت، غنبر کی محبت اور یاد جیسی کیوں نہیں ہے۔ کیا ہر محبت کا رنگ مختلف ہوتا ہے؟ مجھے غنبر سے پہلی نظر میں ہی محبت ہو گئی تھی۔ میرے لیے وہ کسی شہزادی جیسی تھی، ایک ایسی شہزادی جو مجھ جیسے غلام کے نصیب میں نہیں آسکتی۔ میں چھپ چھپ کر اس کی پوجا کرتا۔ میں اپنے خوابوں میں بھی صرف اسکے قدموں میں بچھا رہنے کا سوچتا۔ اس محبت میں شروع سے ہی لا حاصل پن شامل تھا۔ تشدد کے بہانے اسکے قریب رہنا میری سب سے بڑی سعادت تھی۔ اسکی موجودگی میں میرے اندر کا خلا کم ہو جاتا۔ زندگی اتنی بے معنی نہ لگتی۔ اس کے جاتے میرے اندر کا خلا بڑھ کر مجھے ہی بے وقعت کر گیا۔ میری ساری کائنات خالی ہو گئی۔

اسکے مقابلے میں غیر خاموشی سے میری زندگی میں آئی۔ جیسے کوئی چور چپکے سے گھر میں داخل ہوتا ہے۔ میں نے اسکی موجودگی کو کبھی اس طرح سے محسوس نہیں کیا۔ وہ تو کسی اور کی زندگی میں شامل ہونے والی تھی۔ وہ بہت کم

عرصہ میں میری زندگی کے تاریک گوشوں سے بھی آگاہ ہوگئی۔ میں خود کو یہی سمجھا تا رہا کہ باقی لڑکیوں کی طرح میرا اس سے بھی دل بھر جائے گا۔ پر ہر ملاقات کے بعد اس سے ملنے کا اشتیاق بڑھ جاتا۔ اس کی انگلیوں کا لمس میری کمر سے میرے دل میں اتر گیا۔

اسکی موجودگی میں تو میں نے اپنے جذبات کو کوئی نام نہ دیا۔ پر اسکے جانے کے بعد احساس ہوا، دل میں کوئی گوشہ اس کے نام سے دھڑکتا تھا۔ اس کے جاتے ہی مجھے شدید بے چینی شروع ہوگئی۔ ایسی بے چینی جس میں بے بسی، پچھتاوا، اور لا حاصل محبت سب شامل ہو۔ ایسی بے چینی جس کی وجہ آپ جانتے بھی ہیں اور نہیں بھی جانتے۔ یہ احساس غبر کی جدائی کے احساس سے بھی بڑھ گیا۔

تیرے جاتے ہی اس خرابے سے
شور گریا ہزار اٹھتا ہے



ویک اینڈ پر میں اپنی تنہائی اور بے چینی سے بھاگتا آشیانے میں پہنچ جاتا۔ ان لوگوں کی موجودگی ہی میرے زخموں کا مرہم ہوتی۔ میں انھی کے ساتھ بیٹھ کر کھانا کھاتا۔ کھانے سے متعلق میری ہدایات یہی تھیں کہ ہمیشہ اچھا بنایا جائے۔ ان عورتوں بچوں کو احساس کو کبھی یہ احساس نہ دلایا جائے کہ ان پر ترس کھا کر ایسا کیا جا رہا ہے۔ کھانا بنانے کا کام بھی انھی عورتوں کے ذمہ تھا۔ کئی تو ان میں پروفیشنل کوکنگ کے کورس کر کے ہوٹلوں میں شیف کے طور پر کام کر رہی تھیں۔

انھیں معلوم ہوتا کہ میں نے آنا ہے تو ہر بار کوئی نہ کوئی انوکھی ڈش کا تجربہ کیا جاتا۔ میں ان کی ان کوششوں کو دلچسپی سے دیکھتا۔ یہ بھی گھر جیسا ہی لگتا۔ انھی دنوں میرے برسوں کے شیف ارشد کو ہارٹ اٹیک ہوا اور اس کی ڈیوٹی تھ ہوگئی۔ سالوں سے اس تعلق کی وجہ سے مجھے دکھ ہوا۔

ارشد بھی انوکھا کردار تھا۔ اس سے میری ملاقات اس دور میں ہوئی جب میں کاروبار میں ٹھوکریں کھا رہا تھا۔ وہ اسوقت ایک تھری سٹار ہوٹل میں باورچی تھا۔ ارشد کی شخصیت بھی اور اس کی سی تھی۔ وہ بہت کم باتیں کرتا۔ اسکے پاس اظہار کا ذریعہ صرف اس کی کوکنگ تھی۔ وہ معمولی سے معمولی چیز میں بھی ایسا ذائقہ پیدا کر دیتا

کہ آپ سوچیں میں نے یہ چیز پہلے کبھی کھائی ہی نہیں۔ ارشد کی خاموشی کی وجہ اس کا سقوط ڈھاکہ کے بعد اکیلے پاکستان آنا بھی تھا۔ اس نے اپنی کہانی میرے اصرار کرنے کے باوجود بھی نہیں سنائی۔ جب میری ملاقات اس سے ہوئی تو اسکی عمر پچاس کے قریب تھی، اس نے دوبارہ کبھی شادی نہیں کی۔

وہ شخص صرف کھانوں کے ذائقوں اور خوشبوؤں میں جیتا تھا۔ اسے کھانا بنانے اور کھلانے کا جنون تھا۔ مگر زندگی میں آگے بڑھنے اور کچھ کرنے کا جذبہ اسکے اندر مر گیا تھا۔ اسی لیے گزراوقات ک لیے ایک تھری سٹار ہوٹل میں کوکنگ کرتا تھا۔ مجھے اسکے ہاتھوں بنے کھانے کا چسکا پڑ گیا۔ میرے پاس جب پیسے آئے تو میں نے سب سے پہلے ارشد سے کہا کہ وہ ہوٹل کی مشکل نوکری چھوڑے اور اس سے زیادہ پیسوں پر میرے پاس آجائے۔ پہلے تو ارشد نے ٹال مٹول سے کام لیا۔ میرے بار بار اصرار پر مان گیا۔ میں نے کبھی اسے ملازم کے طور پر نہیں سمجھا۔ اس نے آخری وقت تک مجھے اپنے کھانوں سے سر پرانز کرنا نہیں چھوڑا۔ کاش وہ کوئی اپنا شاگرد ہی چھوڑ جاتا۔

ارشد کی فوتگی پر مجھے دلی طور پر افسوس ہوا۔ اس کے ساتھ بھی ایک انوکھا تعلق تھا۔ اسکی اداس شخصیت گھر کی اداسی میں گھل مل سی گئی تھی۔ شاید ہم دونوں ایک دوسرے کے دکھ کو بنا کہے سمجھ چکے تھے۔

آشیانے میں لذیذ قیمہ کر لیے کھاتے میں نے ویسے ہی کہہ دیا: ایسا کھانا بنانے والا کوئی مجھے بھی ڈھونڈ دو۔ بہت دنوں سے ہوٹل کے کھانے کھا کھا کر تنگ آ گیا ہوں۔

ادارے کی ہیڈ لینی سٹشی بہت بے تکلف ہیں۔ انھوں نے مجھے اکساتے ہوئے کہا۔ تیمور یہ شیف ویف کا ججھٹ چھوڑو اور مستقل طور پر ایک کھانا بنانے والی لے آؤ۔ تمہیں اب ایک اچھی لڑکی کی شدید ضرورت ہے۔ میں نے ہنس کر لینی کی بات کو ٹال دیا۔

وہ بھی لے آئیں گے بھابھی آپ فی الحال تو کسی اچھے شیف کا بندوبست کریں۔ بھائی ہمارے پاس اتنی لڑکیاں پروفیشنل شیف بن رہی ہیں، تم جسے چاہو پسند کر لو۔۔۔ اگر کھانا پسند آیا تو آگے بھی بات چلا لیں گے۔۔

ان کی بات سن کر ساری عورتیں ہی ہنس پڑیں۔

انھیں تو جیسے ایک اور موضوع مل گیا۔ یعنی تیمور درانی جیسا شخص غیر شادی شدہ ہے۔

اب میں ان کے سٹوڈنٹ مگر پر خلوص سوالوں اور مشوروں پر انھیں شٹ اپ بھی نہیں کہہ سکتا۔ سمجھانا اس سے بھی زیادہ مشکل ہے۔

لبنی شمشی نے میرے لیے بہت مصیبت کھڑی کر دی۔ اب میں جب بھی ادھر آؤں گا، کسی نہ کسی بہانے سے یہی بات چھیڑی جائے گی۔ ویسے بھی شادی اور بچے ایسا موضوع ہے کہ عورتیں ان سے کبھی بور نہیں ہوتیں۔

لبنی شمشی نے کہا ہر لڑکی آپ کے شیف بننا پسند کرے گی، آپ اپنی مرضی سے منتخب کر لیں۔

بھابی پلینز مجھے اس انتخاب کرنے کی مصیبت میں نہ ڈالیں۔ جو بھی اچھی شیف ہو اسے بھیج دیں اور اسکی تنخواہ بھی سیٹ کر لیں۔ ارشد کے جانے کے بعد اسکا کمرہ خالی ہے وہ وہاں رہے۔ پردیکھیے کوئی ایسی لڑکی نہ بھیجے گا جس کی وجہ سے بعد میں کوئی پر اہلم ہو، یونو واٹ آئی مین۔ میری ریپوٹیشن کی تو خیر ہے یہ ادارہ بدنام نہیں ہونا چاہیے۔

میں سمجھ گئی تیمور صاحب۔ آپ بے فکر رہیں ایسی لڑکی آئے گی جو کھانا بھی عمدہ بنائے اور آپ کی پرائیویٹ لائف میں دخل بھی نہ دے۔



اگلے ہی دن ایک لڑکی شیف کے طور پر میرے گھر پہنچا دی گئی۔ لبنی نے بتایا یہ لڑکی پچھلے چھ مہینے سے ادارے کے ساتھ ہے۔ اس کے بیک گراؤنڈ کے بارے میں صرف اتنا پتا ہے کہ یہ دو تین خیراتی مینٹل ہاسپٹلوں میں رہی ہے۔ کسی صدمے یا ٹریٹمنٹ کی وجہ سے اس کی یادداشت چلی گئی۔ اپنے کام سے کام رکھتی ہے۔ آج تک اس کے بارے میں کوئی شکایت یا ایہنا رملٹی نظر نہیں آئی۔ بس کبھی کبھی سوتے ہیں کلمہ پڑھتے اٹھ پڑتی ہے۔ کوکنگ کورس بھی کمپلیٹ کر چکی ہے اور کمال کی شیف ہے۔ ایک دو ہونٹوں میں اسکی نوکری کی بات بھی چل رہی ہے۔ اسے یہاں بھیجنے والے نے اسکا نام کوئی نہیں بتایا۔ ہم اس کے کھانوں کی مہک کی وجہ سے اسے مہکلاتے ہیں۔

یہ نام سنتے ہی مجھے ایک جھٹکا لگا۔

غیر کے نام کا مطلب بھی تو خوشبو ہی تھا۔ یہ کیا تماشا ہے کہ میں اس نام کو جتنا بھلانے کی کوشش کرتا ہوں یہ کسی نہ کسی حوالے سے میرے سامنے آ جاتا ہے۔ یادوں کا ایک سیلاب امنڈ آیا، ارد گرد اسی چھا گئی۔ میری بے چینی پھر لوٹ آئی۔

ایک نیزہ میرے دل کو چیر گیا۔

نہیں۔۔۔۔۔ یہ لڑکی اگر میرے گھر میں رہی تو دن رات مجھے اس کا نام میرے زخم ہرے کرتا رہے گا۔ میں نے لبنی سٹشی کو سمجھانے کی ایک ناکام سی کوشش کی۔۔۔

میرے سارے اعتراضات خود مجھے فضول لگے۔ دلیلیں میرا ساتھ چھوڑ گئیں۔ پتا نہیں وہ میرے بارے میں کیا سوچ رہی ہوگی۔

تیور میں نے بہت سوچ سمجھ کر اس لڑکی کا انتخاب کیا ہے۔ ایک تو اسکی کوکنگ بہت اچھی ہے، دوسرا یہ اپنے کام سے کام رکھتی ہے باقی لڑکیوں کی طرح کسی کی ٹوہ میں نہیں رہتی۔ یہ تمھاری پرسنل لائف میں انٹرفیر نہیں کرے گی۔ یہ گوئی تو نہیں پرگوگوں جیسی ہی ہے۔

میں خود اسکے بارے میں پریشان تھی کہ اسکا کیا بنے گا، اس میں انڈیپنڈنٹ رہنے والی بات ہی کوئی نہیں۔ تمھارے گھر میں یہ سکون سے رہ لے گی۔

میں اپنے تمام اعتراضات اندر ہی اندر دبا کر رہ گیا۔ مجھے اس لڑکی کو برداشت کرنا ہی پڑے گا۔ میں نے حتی الامکان کوشش کی کہ ناپسندیدگی کے تاثرات میرے چہرے پر نہ ابھریں۔ پھر بھی عورتیں کچھ نہ کچھ بھانپ لیتی ہیں

تیور میری خاطر کچھ عرصہ کے لیے اسے اپنے گھر رکھ لو۔ اگر اس کی کوکنگ یا رویہ تمھیں پسند نہ آیا تو میں تمھارے لیے اس سے بہتر شیف ڈھونڈ دوں گی۔

میں سرد آہ بھر کر رہ گیا۔

بھابھی اب آپ کی بات کو ٹال سکتا ہے۔

تھوڑی دیر بعد لبنی سٹشی کے ساتھ چادر میں لپیٹی ایک سہمی ہوئی لڑکی اندر داخل ہوئی۔ اس نے ایک سفید

رنگ کی کھلی ڈلی شلوار قمیص پہن رکھی تھی۔ چادر سے پلو ایسے نکالا تھا کہ چہرہ ڈھکا ہوا تھا۔ اس نے ہاتھ کے اشارے سے سلام کیا اور مودبانہ انداز سے کھڑی ہو گئی۔ لبنی شمشی نے اسے صوفے پر بٹھایا۔ وہ صوفے پر بیٹھ کر بھی نیچے دیکھنے لگی۔ مجھے چادر سے باہر اس کی خوبصورت انگلیاں نظر آئیں جنہیں اس نے فوراً اندر کر لیا۔

اسے مہک کہتے نام میری زبان پر اٹک گیا۔۔۔۔

اسے ضروری باتیں لبنی شمشی نے پہلے ہی سمجھا دی تھیں، میں نے بھی زیادہ اصرار نہ کیا۔ خاموشی سے اٹھ کر اپنے کمرے میں چلی گئی۔

پتا نہیں اس نے بات سمجھی بھی ہے کہ نہیں؟

مجھے اس لڑکی سے اچھے کھانے کی کچھ زیادہ توقع نہیں تھی۔ پتا نہیں کیسا بناتی ہوگی۔ اب کچھ دن تو برداشت کرنا پڑے گا۔



رات میں گھر کتنا ویران سا لگتا ہے جیسے کوئی آسیب زدہ حویلی۔ اس گھر میں بھی تو میرے ماضی کے آسیب اور خوف راج کرتے ہیں۔ انہوں نے مجھے قید کر کے رکھا ہے۔ نہ ہی مارتے ہیں اور نہ ہی چھوڑتے ہیں۔ اس گھر کے درود یو اور صرف نوحہ کرتے ہیں۔ نہ کوئی سوال پوچھتا ہے نہ کوئی جواب دیتا ہے۔ ایک کونے میں کہیں تیمور درانی اپنے دادا کی طرح بیٹھا بے مقصدیت کی بے چینی کو برداشت کرتا ہے۔

زندہ اور خوش گھر ایک سے ہوتے ہیں، ویران اور اداس گھروں کا اپنا اپنا علیحدہ رنگ ہوتا ہے۔ اداسی اور ویرانی کے بھی درجے اور قسمیں ہوتی ہیں۔

اس گھر میں رات شب ہجراں کی طرح لمبی ہی ہو جاتی ہے۔ پتا نہیں کس بات کا انتظار ہے۔ ایک ایسی بے چینی ہے جو کسی حال میں خوش نہیں رہنے دیتی۔

کوئی مل جائے تب بھی بے چینی، نہ ملے تب بھی بے چینی۔

غربی تھی تب بھی بے چینی تھی، امیری ہے تب بھی بے چینی ہے۔

محبوب پاس تھا تب بھی بے چینی تھی۔ پھڑ گیا ہے تب بھی بے چینی ہے۔

خدا کو ماننے میں بھی بے چینی، اور نامانے میں بھی بے چینی۔

یہ وجودی مسئلہ کب حل ہوگا

بے قراری سی بے قراری ہے

وصل ہے اور فراق جاری ہے

اس سے کہو کے دل کی گلیوں میں

رات دن تیری انتظاری ہے

ہم انسان بھی اس کائناتی تنہائی میں کسی نامعلوم چیز کے انتظار میں ہیں۔ ہمیں نہیں معلوم وہ چیز کیا ہے۔

وہ ہمیں کب اور کیسے ملے گی۔

مل جائے گی تو پھر کیا ہوگا؟

ہم انسان بس زندگی کی بے منزل شاہراہ پر کھڑے مختلف کھیلوں اور کھلونوں سے جی بہلاتے رہتے ہیں۔

رات کے وقت گھر میں داخل ہوتے ہی بریانی کی خوشبو نے میرا استقبال کیا۔ مجھے یاد آیا میں نے تو ناشتے

کے علاوہ کچھ کھایا ہی نہیں۔ فریش ہو کر جیسے ہی کھانے کی ٹیبل پر پہنچا تو مہک بڑی نفاست سے کھانا سجا رہی تھی۔

کھانے کی گرم گرم مہک نے اشتہا بڑھا دی۔ میرے سامنے پلیٹ رکھتے اسکے بائیں کلائی پر کسی پرانی زخم کا نشان

نظر آیا۔ پتا نہیں زخم تھا یا اس نے کبھی خودکشی کی کوشش کی تھی۔ وہ کھانا لگا کر چلی گئی۔

میں نے جیسے ہی بریانی کو چکھا تو چودہ طبق روشن ہو گئے۔ کوئنگ بھی ایک کمال فن ہے۔ ہر ہاتھ کا ذائقہ

مختلف ہوتا ہے، میں یہی مانتا تھا کہ ارشد کے بعد مجھے کوئی اچھا شیف نہیں مل سکتا، مگر یہاں اسی کے مقابلے کی

خاتون آگئی۔ فرائڈش اور موئنگ کی دال نے بھی رنگ جمایا۔ میں ناچاہتے ہوئے بھی ضرورت سے زیادہ

کھا گیا۔

اس کھانے کی ذاتی طور پر تعریف بنتی ہے۔

جب وہ برتن اٹھانے آئی تو میں نے اسے بیٹھنے کو کہا۔

وہ تذبذب کا شکار ہوئی پر بیٹھ گئی۔ چادر کی وجہ سے اس کا چہرہ اور آنکھیں تو نظر نہ آئیں۔ اس کی انگلیوں کی

جکڑ اور پاؤں کی حرکت یہ بتانے لگی وہ اندر سے بے چین اور ڈری ڈری ہے۔
میں نے اسے تسلی دی۔

ڈرومت! میں نے صرف یہ بتانا ہے کہ کھانا بہت عمدہ ہے، آئندہ بھی ایسا ہی بنانا۔

مینوار شد خود بناتا تھا، اب تمھاری مرضی ہے۔ کسی بھی نوکر سے کہہ کر سامان منگوا لیا خود چلی جایا کرو۔ جس دن میں نے گھر نہ آنا ہوا یا نہ کھانا ہوا تو میں تمھیں پہلے ہی بتا دوں گا۔ تمھیں فون بھی مل جائے گا۔ کوئی ضرورت یا مسئلہ ہو مجھے بتا دینا۔ تمھیں یہاں کوئی مسئلہ تو نہیں ہے۔۔۔

اس نے نفی میں سر ہلایا۔

یہ بول نہیں سکتی یا بولنا نہیں چاہتی؟ صدے بھی انسانوں پر گہرا اثر ڈالتے ہیں۔ بہر حال کچھ دن اس پر نظر رکھنی پڑے گی۔

کچھ دن بعد اس لڑکی نے کچن کا سارا کام سنبھال لیا۔ میں جس وقت بھی گھر آتا، گرم کھانا میری ٹیبل پر پڑا ہوتا، یہ شیف بھی لوگوں کو اپنے ہاتھ کے ڈالتے کے عادی کرنے میں ماہر ہوتے ہیں۔ ان کے ہاتھ کا ڈسا پانے بھی نہیں مانگتا۔ ایک ہی مہینے میں مجھے اس کے ہاتھوں کھانے کی اتنی عادت ہو گئی کہ ارشد کے ہاتھ کا ٹیسٹ بھی بھولنے لگا۔

لبنی سٹش مذاقا کہتی، تیور اب تم ہمارے ساتھ کھانا بھی نہیں کھاتے۔ کیا جادو چلایا ہے مہک کے کھانوں کی مہک نے؟

میں مسکرا کر خاموش ہو جاتا۔

دوسرے ملازمین نے بھی اسے قبول کر لیا۔ میری پرانی ملازمہ آسیہ کو میں نے اس پر نظر رکھنے کو کہا۔ صاحب جی! یہ لڑکی بہت بھولی بھالی ہے، سوائے کام کے کوئی بات نہیں کرتی، اتنا کم بولتی ہے کہ لگتا ہے گوگلی ہے۔ اپنے ماضی اور زندگی کے بارے میں کوئی بات نہیں کرتی۔ میں نے کئی بار کر دینے کی کوشش کی مگر کہتی ہے اسے اپنی زندگی کے بارے میں کچھ یاد نہیں۔ پتا نہیں کیا کہانی ہے اسکی۔ میرے ساتھ مل کر گھر کی صفائی بھی کر دیتی ہے۔ میں ویسے بھی زیادہ کام سے تھک جاتی ہوں۔ پہلے میں اسے لائبریری میں جانے نہیں دیتی تھی کہ

آپ نے کسی بھی چیز کو چھیڑنے سے منع کیا ہے۔ میں نے اسے بھی سمجھا دیا۔ وہ بس کتابوں کو دیکھ کر ادھر ہی رکھ دیتی ہے۔ شاید یادداشت کھونے سے پہلے اسے پڑھنے کا شوق ہو۔ پر میں نے اسے کہا کہ وہ صاحب کی کسی کتاب کو ہاتھ نہ لگائے۔

نہیں اسے منع نہ کیا کرو۔ کتاب پڑھنے سے ویسے بھی کوئی مسئلہ نہیں ہے، اتنی کتابیں گلنے سڑنے کے لیے تو نہیں منگوائیں۔ ویسے بھی سارا دن گھر میں بور ہو جاتی ہوگی۔ تم اسے کہہ دو لا بھری میں بیٹھ کر پڑھ لیا کرے۔

☆.....☆.....☆

عیر کی گناہ قبر پر پھول پھینکتے ایک شدید اداسی میرے دل پر چھا گئی۔

کیا اسکی زندگی تب بھی ایسی ہی ہوتی۔۔۔۔۔

اگر وہ ترکی چلی گئی ہوتی۔۔

اگر وہ بدنام نہ ہوتی۔۔

اگر وہ میری زندگی کی تاریکیوں کو نہ جانتی۔۔

اگر وہ اس دن میری کہانی سنے بغیر ہی لا بھری سے نکل جاتی۔۔

اگر اس دن عیر کے بجائے ایلف میٹنگ میں جاتی

اگر سلیکشن کمیٹی اسکی جگہ کسی اور کو سلیکٹ کر لیتی

اگر اسکو نوکری ہی نہ کرنی پڑتی

اگر اسکا منگیتر امریکہ نہ جاتا

اگر اسکا باپ ڈاکوؤں کے ہاتھوں ہلاک نہ ہوتا

اگر وہ فیشن ڈیزائننگ ہی نہ کرتی

اگر وہ پیدا ہی نہ ہوتی۔۔۔

ہوئی مدت کے غالب مر گیا پر یاد آتا ہے

وہ ہر اک بات پہ کہنا کہ یوں ہوتا تو کیا ہوتا

زندگی کا ہر واقعہ شطرنج کی چال جیسا ہے جس کے بعد سوچنے کی حد تک تو لاتعداد امکانات اور چالیں ہوتی ہیں مگر حقیقت میں ایک ہی غلط چال آپ کی قسمت کا فیصلہ کر چکی ہوتی ہے۔
ریٹائلیٹی اور اکیٹو لٹیٹی میں بہت فرق ہوتا ہے۔

عجیر! ہر گز رتا دن میری بے چینی اور پچھتاوے میں اضافہ کرتا ہے۔ میں جو بھی کروں یہ پچھتاوا میری جان نہیں چھوڑتا۔ میں چاہ کر بھی تم سے معافی نہیں مانگ سکتا۔

میں خود کو یہ بھی یقین نہیں دلا سکتا کہ تم کسی دوسرے جہاں میں دکھوں سے آزاد خود ہوگی۔
تمہارا شعور اس کائناتی تاریکی میں گم ہو گیا ہے۔ تم صرف میرے تصور کی تخلیق رہ گئی ہو۔
میں اپنی تصور میں تم سے ہر وقت معافی مانگتا ہوں مگر تم پتھر کی بت بنی کھڑی رہتی ہو۔ میں تصور میں بھی تمہارا چہرہ نہیں دکھ پاتا۔ کاش کوئی یوم حشر ہوتا جہاں تم مجھے سزا دے سکتیں۔
غم اور بے بسی سے میری آنکھوں سے آنسو نکل پڑے۔ میرے آنسو اسکی قبر کے پیروں کی مٹی میں جذب ہو گئے۔

میں خیالوں میں گم جیسے ہی لائبریری میں داخل ہوا تو سامنے صوفے پر آنکھیں موندے ایک انتہائی خوبصورت وجود بیٹھا تھا۔ اسکی چادر ڈھلکنے کی وجہ سے اسکی کالے بالوں کی ایک لٹ اسکے چہرے پر ناگن کی طرح لٹک رہی تھی۔ میں کچھ لمحوں کے لیے اس کے خوبصورت چہرے میں کھوسا گیا۔ میں دھیمے پاؤں چلتا اس کے پاس کے صوفے پر بیٹھ گیا۔ اس کی سانس بہت دھیمے انداز سے چل رہی تھی جیسے کوئی ندی بہتی ہو۔
ایسا حسن ایسی معصومیت۔۔۔

اسکے شبستاں سے متصل ہے بہشت
مکین ادھر کے بھی جلوے ادھر کے دیکھتے ہیں
اسکے سامنے شاعری کی کوئی کتاب کھلی پڑی تھی جسے پڑھتے پڑھتے شاید اسکی آنکھ لگ گئی۔

پتا نہیں میں کتنی دیر تک بت بنا اسکو دیکھتا رہا۔ میں نے سانس بھی دھیرے دھیرے لی کہ کہیں وہ اٹھ کر اس جادوی لمحے کو ختم نہ کر دے۔ میں تو اس لمحے کو ختم نہ کرتا مگر اس کے چہرے پر سکون تاثرات بگڑنے لگے جیسے کسی

چیز سے ڈر رہی ہو۔۔۔

اس کے ہونٹ کچھ بڑانے لگے۔ کچھ دیر بعد یہ بڑبڑاہٹ واضح ہوئی تو معلوم ہوا یہ کلمہ پڑھ رہی ہے۔ اس کی آنکھوں سے آنسو نکلنے لگے۔ یہ کیفیت جب اپنے عروج پر پہنچی تو اس کی آنکھیں کھل گئیں۔

مجھے اپنے سامنے پا کر تو کچھ دیر کے لیے وہ سکتے میں چلی گئی۔ پھر جیسے ہی ہوش آیا سب سے پہلے اپنا سر اور چہرہ چادر میں ڈھانپ کر جلدی سے کھڑی ہو گئی۔ اس نے کچھ بولا تو نہیں مگر اس کے انداز سے شرمندگی تھی۔ میں نے اس ہاتھ کے اشارے سے بیٹھنے کو کہا۔

وہ سمٹ کر چھوٹی موٹی کی طرح بیٹھ گئی۔

یہ تمہیں سوتے میں ایسا کیوں ہوتا ہے؟ میں نے ہمدردانہ انداز سے پوچھا۔

پر وہ نہ بولی۔۔۔

کیا ہوا تھا تمہارے ساتھ؟ کہاں سے آئی ہو تم؟

میرے بار بار اصرار پر بھی وہ کچھ نہ بولی۔۔۔

اچھا ٹھیک ہے تمہاری مرضی، پر مجھے تمہارا لائبریری میں آنا بالکل برا نہیں لگا۔ تم جب چاہے مرضی یہاں آؤ اور اپنی مرضی کی کتاب پڑھ لیا کرو۔

اس نے میری بات پر سر ہلایا اور خاموشی سے لائبریری سے چلی گئی۔

میں اس کے حسن کا ڈسا مفلوج بیٹھا رہا۔ یہ حسن بھی کیا چیز ہے۔ اس کی آنکھیں کتنی جانی پہچانی لگتی ہیں۔ بالکل عجیب جیسی۔

یعنی مہک نامی لڑکی کی آنکھیں عجیب جیسی لگتی ہیں۔ واہ تیمور درانی واہ۔۔۔

تمہیں پہلے ہر چہرے میں غنبر کا چہرہ دکھتا تھا اب ہر چہرے میں عجیب دکھتی ہے۔ یہ ذہن پر بھی بھروسہ نہیں کیا جاسکتا۔ کب کوئی بھی خواب اس طرح دکھائے کے حقیقت سے بھی زیادہ حقیقی لگے۔ عجیب مرچکی ہے اور میری خواہش اسے واپس نہیں لاسکتی۔

عجیب اب نہیں ہے۔۔۔

وہ بالکل ایسے ہی نہیں ہے جیسے عنبر نہیں ہے

جیسے اماں نہیں ہے

جیسے کچھ ہفتوں بعد میں بھی نہیں رہوں گا۔

شاید اب مزید زندہ رہنے کو کوئی فائدہ نہیں ہے۔ مجھے جانے سے پہلے کچھ ضروری کام نپٹانے ہیں۔ اپنی ساری کمپنیاں ایک ٹرسٹ کے نام لگانی ہیں۔
مجھے جلد از جلد خودکشی کرنی ہے۔

☆.....☆.....☆

مجھے کافی عرصہ بعد اپنے کلینک میں دیکھ کر ساگیٹر سٹ اشفاق کے چہرے پر مسکراہٹ آ گئی۔
تیور اس دن کے بعد جب تم نہیں آئے تو مجھے یقین ہو گیا، باباجی سے ملاقات نے تمہارا ڈپریشن کم کر دیا ہے۔ آج سناؤ کیسے آنا ہوا؟ کیا اندر کا خالی پن لوٹ آیا۔
آہ! اشفاق صاحب آپ کے باباجی کی ایک بات پر مجبوری سے عمل شروع کیا تو تھوڑا بہت سکون ملا۔ یعنی مخلوق کی بے لوث خدمت۔ میں نے سوچا اپنی بے مقصد مصروفیات میں ایک یہ مصروفیت بھی سہی۔ میں نے غریب اور بے سہارا بچوں اور عورتوں کا ایک ادارہ بنایا جہاں جا کر تھوڑی سی خوشی ملتی ہے۔
باقی مسائل ویسے ہی ہیں۔ باباجی کی بات ٹھیک نہیں ہوئی۔ میرا کفر لوٹنے والی لڑکی شاید ابھی پیدا نہیں ہوئی۔

نا خدا ہی ملانہ وصال صنم، نہ ادھر کے ہوئے نہ ادھر کے ہوئے
رہے دل میں ہمارے یہ رنج و الم، نہ ادھر کے ہوئے نہ ادھر کے ہوئے
میرے شعر پر اشفاق نے قہقہہ لگایا۔

ضرور ملے گی تیور، تھوڑا صبر تو کرو۔ یہ اللہ والوں کی باتیں ایسی سیدھی نہیں ہوتیں۔ یہ کالے بادل کی طرح اوپر چلتی رہتی ہیں اور تب برستی ہیں جب ہمیں یقین ہی نہیں ہوتا۔

اشفاق صاحب یہ مذہب کا کاروبار انتظار پر ہی تو چل رہا ہے۔ اچھے زمانے کا انتظار، قیامت کا انتظار،

حساب کتاب کا انتظار، جنت کا انتظار، اسمِ اعظم ملنے کا انتظار، مشاہدہ حق کا انتظار۔۔۔

یہ مذہبی پیشوا اور بابے پیسے لیتے ہوئے کبھی نہیں کہتے کہ اس کام میں بھی انتظار کیا جاسکتا ہے۔ یہ ہماری پوری زندگی انتظار ہی تو ہے۔ لیکن معلوم نہیں کس چیز ہے۔

میں نے اس بے مقصد انتظار کو ختم کرنے کا فیصلہ کر لیا ہے۔

میری بات سن کر اشفاق کی آنکھوں میں سنجیدگی آگئی۔ تیمور کیا تم مجھے اپنے خودکشی کے فیصلے سے آگاہ کر رہے ہو۔

اشفاق صاحب اب یہ باتیں بے معنی ہیں۔۔۔ میں آپ کے پاس اپنے سلسلے میں نہیں آیا۔

تیمور! مجھے افسوس ہے میں تمہارے مسئلے کا حل نہیں کر سکا۔ میرا علم ابھی ناقص ہے۔ میری دوائیں تمہیں وقتی سکون تو دے سکتی ہیں مگر تمہارے مرض کے بارے میں میرا علم محدود ہے۔ سائیکٹری کا تعلق ہی مادے سے ہے اور مادے سے آگے کی باتوں کو یہ بغیر نے ہی رد کر دیتی ہے۔

بہر حال میری گزارش ہے کہ کچھ بھی کرنے سے پہلے آخری بار باباجی سے ضرور مل لینا، شاید ان کی دعا ان ہونی کو ہونی میں بدل دے۔ اس کے علاوہ بتاؤ میں تمہاری کیا خدمت کر سکتا ہوں؟

میں نے آپ کو آشیانہ کے بارے میں بتایا تھا۔ وہاں ایک بے گھر لڑکی آئی، جو ویسے تو نارمل ہے اور ایک پروفیشنل شیف بھی ہے۔ اس کے ماضی کے بارے میں اسے خود بھی نہیں معلوم۔ اس کو داخل کروانے والے نے صرف اتنا بتایا کہ یہ لڑکی کچھ عرصہ مینٹل انسٹی ٹیوٹس میں رہی جہاں ٹریٹمنٹ کی وجہ سے اس کی یہ حالت ہو گئی۔ وہ بولتی بھی نہیں ہے، شاید صدمے کا اثر ہے یا کچھ اور۔ اسے کبھی کبھار دورے بھی پڑتے ہیں۔ میں چاہتا ہوں آپ اس کا علاج کریں۔ انفیکٹ وہ ابھی باہر ہی بیٹھی ہے، آپ کہتے ہیں تو اسے اندر بھجوا دیتا ہوں۔

مہک! کو اندر بھیج کر میں خود باہر بیٹھ گیا۔

پچھلے کچھ دنوں سے مہک کے دورے بڑھ گئے۔ وہ راتوں کو روتے ہوئے اٹھ بیٹھتی۔ پہلے تو مجھے خیال آیا اسے واپس ادارے میں بھجوا دوں کہ اپنی سٹشی اس کیس کو خود دیکھیں۔ پر مجھے اس لڑکی سے شدید ہمدردی ہو گئی۔ پتہ نہیں شاید میں آج کل ویسے ہی وہ نہیں رہا جو پہلے تھا۔ اب لوگوں کا دکھ دیکھ کر مجھے رحم آنے لگا ہے۔

کبھی اکیلے بیٹھے میرے آنکھوں سے آنسو بھی نکل پڑتے ہیں۔ بے چینی اور غم کی یہ کیفیت کئی کئی گھنٹے مجھ پر طاری رہتی ہے۔

اس لڑکی کا خوبصورت چہرہ اور ایسی حالت میرا دل چیر گئی۔ اس کے ساتھ ایسا کیا ہوا جو یہ اس حال تک پہنچ گئی۔ کیا اس کا کوئی بھی عزیز اقارب اس دنیا میں نہیں ہے۔

ہمارے ارد گرد پاگل بھی ایک مظلوم مخلوق ہیں۔ انھیں اچھوت سمجھ کر پاگل خانوں میں بند کر دیا جاتا ہے۔ جیسے ان کے پاگل پن سے معاشرے کو خطرہ ہے۔ زیادہ تر پاگل کسی کو نقصان نہیں پہنچاتے۔

المیہ یہ ہے کہ انھیں پاگل نہیں کہا جاتا جو کوئی نہ کوئی مذہب یا نظریہ لوگوں پر زبردستی تھوپتے ہیں اور پھر اس کی خاطر لاکھوں کی جانیں لے لیتے ہیں۔ ان کو کوئی پاگل نہیں کہتا، ان کو ہیر و اور لیڈر کا مرتبہ دیا جاتا ہے۔ ان کی تصویریں ہر جگہ فخر سے لگائی جاتی ہیں۔ بے گناہوں کے خون کا حساب کوئی نہیں لیتا

کب نظر آئے گی بے داغ سبزے کی بہار

خون کے دھبے دھلیں گے کتنی برساتوں کے بعد

فیض صاحب کی تو خواہش تھی کہ خون کے دھبے کسی برسات میں دھل جائیں مگر شاید۔ ظلم و ستم کا حساب اس دنیا میں ممکن نہیں ہے۔ فیض صاحب آپ نے تو چاہا تھا لیکن خون کے دھبے نہیں دھلتے کسی برسات میں۔ اس لڑکی کو بھی اسکے گھر والے پاگل سمجھ کر چھوڑ گئے ہوں گے۔

☆.....☆.....☆

میرا خودکشی کا پلان لیٹ ہی ہوتا گیا۔ اس کی وجہ مہک کا علاج تھا۔ اشفاق صاحب نے ابتدائی طور پر تشخیص کی کہ مہک کی یہ حالت مستقل نہیں ہے۔ اسے کوئی شدید صدمہ پہنچا تھا جس کی وجہ سے اس کے ذہن پر گہرا اثر پڑا۔ زیادہ مسئلہ الیکٹرک شاک ٹریٹمنٹ سے ہوا۔ ہمارے ہاں کے ڈاکٹر بھی اپنی جان چھڑوانے کے لیے ہر مریض کو ہنا تشخیص کے الیکٹرک شاک ٹریٹمنٹ کروا دیتے ہیں۔ اس سے ذہن کے نیورونز جل جاتے ہیں اور کئی کیسز میں تو ریکوری ممکن نہیں رہتی۔ مہک کے نیورونز پر مائٹ ڈیج نہیں ہوئے۔ یہ ریگولر میڈیسن اور کونسلنگ سے ٹھیک ہو سکتی ہے۔ اسکے علاوہ اسے ایسا ماحول فراہم کیا جائے جہاں اسے محبت اور شفقت سے

اس کا ماضی یاد دلایا جائے۔

اشفاق صاحب کی باتیں سن کر میں اس دن پر پچھتانے لگا جب میں نے لبنی سٹشی سے شیف کی بات کی تھی۔ اب میں اس لڑکی کا کیا کروں۔ آشیانہ میں طرح طرح کی عورتوں میں اس کو ٹینشن فری ماحول مل بھی پائے گا یا نہیں۔ اب میں اسے گھر جیسا ماحول کیسے فراہم کروں۔ نوکروں پر بھی کام نہیں چھوڑا جاسکتا۔

مجھے شش و پنج میں دیکھ کر اشفاق صاحب مسکرائے۔ تیمور میں سمجھتا ہوں تم پریشان ہو اور اس لڑکی کو مصیبت سمجھ رہے ہو، جو تمہاری زندگی میں بلا وجہ گھس آئی ہے۔ تم چاہو تو اسے مینٹل ہاسپٹل میں داخل کروادو۔

نہیں ایسی بات نہیں ہے۔ میں بس یہ سوچ رہا تھا کہ اگر اسے ایسی کئیر مل بھی جائے تو یہ کتنی دیر میں ٹھیک ہو جائے گی۔ میرا مطلب ہے اسکی یادداشت واپس آجائے تو شاید یہ اپنے گھر والوں کے بارے میں بتا سکے۔

تیمور شفا تو اللہ کے ہاتھ میں ہے۔ اسکی تمام رپورٹس دیکھ کر مجھے یقین ہے یہ بہت جلد ٹھیک ہو جائے گی۔ میں جانتا ہوں تم خدا کو نہیں مانتے۔ پر شاید اس معصوم کی خدمت کرنے سے ہی اللہ تم پر اپنی رحمت کے دروازے کھول دے۔

آہ! پھر وہی خدا کا مسئلہ۔۔۔۔۔

تین ہزار سال ہو گئے یہ مسئلہ انسان کے سر پر سوار ہے۔ مشہور فلسفی شے نے سوا صدی پہلے یہ اعلان کیا تھا "خدا مر گیا ہے"

اب اس کا مطلب یہ نہیں تھا کہ واقعی خدا مر گیا ہے۔ اسکا مطلب تھا کہ وہ انسان مر گیا ہے جس میں خدا کو ماننے کی صلاحیت تھی۔ پرانے انسان کی راہ سے ایک جدید انسان نکلا جو یہ سمجھتا ہے کہ وہ خود خدا ہے۔

لیکن ستم ظریفی یہ ہے کہ قدیم انسان کے مزار پر بھی یہی خدا کا سوال مجاور بنا بیٹھا ہے۔

مجبوراً مجھے ہی اس لڑکی کو ٹھیک کروانا پڑے گا تاکہ میں سکون سے مر سکوں۔

☆.....☆.....☆

میرے ذاتی شوق پہلے ہی ختم ہو چکے، کچھ عرصہ سے میں نے اپنے بزنس معاملات کو بھی محدود کر لیا۔ اب میں کسی نئے بزنس کے بارے میں نہیں سوچ رہا۔ اپنی بیشتر اتھارٹی میں نے بورڈ آف ڈائریکٹرز اور مینیجرز کو

ٹرانسفر کر دی۔ اب میں سارا دن گھر پر ہی ہوتا۔

میڈیسن کے زیر اثر مہک پر کافی غنودگی طاری ہوتی۔ میں نے تمام ملازمین سے کہا کہ اسے سوتے میں کوئی نہ جگایا کرے۔ اور اسے کام کے لیے بھی مجبور نہ کیا جائے۔ جب وہ چاہے تو خود ہی کھانا بنائے۔
صبح کا ناشتہ ایک گھنٹے لیٹ بنا۔ مہک نے انتہائی شرمندگی سے میرے سامنے ناشتہ رکھا۔ اسکی آنکھوں سے غنودگی اب بھی واضح تھی۔

وہ۔۔۔ میں۔۔۔ آنکھ۔۔۔ ہی نہیں کھلی۔۔۔

اسکی آواز اتنی جانی پہچانی کیوں لگتی ہے۔۔۔ میں نے فوراً ہی اپنے خیالات کو جھٹکا۔ مجھے اپنے ذہن پر کوئی بھروسہ نہیں رہا۔ ہر چہرے میں غیر کا چہرہ ڈھونڈتا ہوں۔ ہر آواز پر اسکی آواز کا گمان ہوتا ہے۔
اٹس اوکے۔۔۔ تمہاری طبیعت کیسے ہے؟
جی ٹھیک ہے۔۔۔ اسنے انتہائی آہستگی سے کہا۔ اسکی چادر اب بھی اسکا چہرہ ڈھانپ ہوئے تھی۔
آج سے تم میرے ساتھ بیٹھ کر کھانا کھاؤ گی۔۔۔
جی۔ ی ی ی۔۔۔۔۔ پر میں کیسے۔۔۔۔۔
اس نے حیرت سے کہا۔

ہاں آج سے تم نہ صرف میرے ساتھ کھانا کھاؤ گی بلکہ میرے ساتھ واک پر بھی جایا کرو گی۔ تازہ ہوا ویسے بھی تمہاری صحت کے لیے بہتر ہے۔
پروہ گھر کے کام۔۔۔

کام ہوتے رہیں گے۔ ویسے بھی یہاں کونسا اتنے کام ہوتے ہیں۔ باقی لوگ ہیں نہ یہ سب کرنے کے لیے۔ ڈاکٹر نے تمہیں کسی بھی قسم کی ٹینشن لینے سے منع کیا ہے۔

پر۔۔۔ میں۔۔۔ وہ۔۔۔ کیسے۔۔۔ میرا۔۔۔ مطلب۔۔۔ میڈم لبنی۔۔۔ کہا۔۔۔ آپ کی زندگی۔۔۔ اپنے کام سے کام۔۔۔ میں تو۔۔۔ کو کنگ۔۔۔ آپ پر بوجھ۔۔۔ مجھے اچھا نہیں لگ رہا۔ آپ مجھے واپس بھیج دیں۔
اسکی باتیں بے ربط سی تھیں۔ جیسے خیالات مجتمع نہ ہوں۔۔۔

نہیں تم ٹھیک ہونے تک کہیں نہیں جاؤ گی۔ یہ بھی ایک آرڈر ہے۔۔۔۔۔

وہ خاموشی سے پاس بیٹھ پتا نہیں نیچے کیا دیکھتی رہی۔ میرے اصرار کرنے پر اس نے بہت تھوڑا سا کھایا۔ جیسے بھوک نہ ہو۔ میں نے اسے زبردستی جوس پلویا۔ اسکے انداز میں عجیب سی شرمندگی تھی۔

میں نے زندگی میں کبھی کسی کی دیکھ بھال نہیں کی۔ خود میری بھی دیکھ بھال کسی نے نہیں کی۔ مجھے نہیں معلوم یہ سب کیسے کرتے ہیں۔ مجھے معلوم ہی نہیں محبت اور شفقت کیا چیز ہوتی ہے۔ مجھے تو بچپن میں ہی ماں چھوڑ گئی۔ باپ نشہ کر کے پڑا رہتا، دادا اپنی محبت کے غم میں روتے رہتے۔ میرے لیے جو ملازمہ تھی وہ مجھے بوجھ سمجھتی، چچا کے گھر میں نفرت، تذلیل، حقارت اور تشدد کا تحفہ ملا۔ رہی سہی کسر زمانے نے پوری کر دی۔ میں نے دنیا کو وہی لوٹایا جو اس نے مجھے دیا تھا۔

اس معصوم لڑکی کو میں اپنی زندگی کی آخری دنوں میں کیسے کئیر دے سکتا ہوں۔ میرے تو اپنے زخم نہیں بھرے میں اسکے زخموں پر مرہم کیسے رکھوں۔ پتا نہیں اسے کیسے دکھ ملے ہوں گے جس کی وجہ سے اسکے ساتھ ایسا ہوا۔ جب کبھی اسکی آنکھیں نظر آتیں اور ان میں کرب ہوتا۔ جیسے اندر ہی اندر کوئی زخم ہے۔ اسے یہ تو یاد نہیں کہ یہ زخم کس نے اور کیوں دیا ہے پر اسکی تکلیف اسے پر دم محسوس ہوتی ہے۔

میں ناچاہتے ہوئے بھی اسکی آنکھوں اور چہرے میں گم ہونے لگا۔ اسکا غم مجھے اپنا سا لگا۔ یہ غیر جیسی کیوں دکھتی ہے؟

نہیں یہ سب میرے ذہن کی کارستانی ہے۔

شام کو پارک میں واک پر جانے سے پہلے وہ بہت ہچکچائی۔ میں نے زبردستی اسے اپنے ساتھ گاڑی میں بٹھایا اور پارک میں پہنچ گئے۔ واک کرتے ہوئے بھی وہ شرمندی شرمندہ سی تھی۔ اچانک مجھے اس کی شرمندگی کی وجہ سمجھ آئی۔ اس کے کپڑے انتہائی معمولی سے تھے۔ مجھے اپنی غلطی کا احساس ہوا۔ لڑکیاں چاہے جیسی بھی ہوں اپنے لباس اور حلیے کے بارے میں بہت حساس ہوتی ہیں۔

میں واپسی پر اسے شاپنگ کروانے لے گیا۔ جب اسے احساس ہوا کہ میں اسکی کیفیت کو جان گیا ہوں تو شرمندگی سے اس کا برا حال ہو گیا۔

اس نے مجھے منع کرنے کی ناکام سی کوشش کی۔ اب یہ لڑکیوں کی شاپنگ کا مجھے بالکل بھی آئیڈیا نہیں ہے۔ میں اسے چار پانچ بڑے ڈیزائنرز کی شاپس پر لے گیا۔ اسکی آنکھوں میں شرمندگی اور شکوہ تھا۔ پر میں نے انکوں پر کیا۔

جب وہ مالٹائی شرٹ اور وائٹ ٹراؤزر پہن کر باہر آئی۔ تو کچھ دیر کے لیے میں مبہوت ہو گیا۔ چھوٹے دوپٹے کی وجہ سے وہ تھوڑا انکمفرٹبل محسوس کرنے لگی۔ میں نے پہلی بار اسکے وجود کو مکمل طور پر دیکھا۔ میری آنکھوں میں نمی آگئی۔ یہ پھول زندگی کی گرمی سختی برداشت کرنے کے لیے نہیں بنا۔ میرا یوں آنکھیں جھپکائے بنا اپنی جانب دیکھتے پا کر وہ شرم سے لال ہو گئی۔

☆.....☆.....☆

مہک کچھ عرصہ میں میرے ساتھ کمفرٹبل ہو گئی، اب میرے سامنے کھانا کھاتے اسے چہرہ نہ ڈھانپنا پڑتا۔ وہ لائبریری اور گھر میں پینٹنگز کو بہت غور سے دیکھتی۔ میں بھی وقت گزاری کے لیے اسے پینٹنگز اور کتابوں کے بارے میں بتاتا۔ وہ کسی چھوٹے بچے کی طرح بڑے انہماک سے یہ باتیں سنتی اور اسکے سوال بڑے مزے کے ہوتے۔

مجھے یہ تو نہیں پتا کہ وہ میری اس زبردستی کی کثیر سے ٹھیک ہوئی یا نہیں پر میرے اپنے اندر کافی کچھ تبدیل ہونے لگا۔ جب میں اسکے ساتھ ہوتا تو مجھے کوئی بے چینی نہ ہوتی، وقت بہت تیزی سے گزرنے لگتا۔ اسکا خوبصورت چہرہ اور آنکھیں مجھے رہ رہ کر جبر کی یاد دلاتیں۔ میں تصور میں اسے جبر سمجھ کر ہی باتیں کرتا۔

میری باتوں کے درمیاں جیسے ہی نماز کا وقت ہوتا وہ فوراً نماز پڑھنے چلی جاتی۔ وہ لمبے لمبے سجدوں میں ناجانے کیا کیا دعائیں مانگتی رہتی۔ شروع شروع میں وہ اپنے کمرے میں چھپ کر نماز پڑھتی پھر میں نے کہا کہ وہ لائبریری میں ہی نماز پڑھ لیا کرے۔ اس پر وہ کہتی کہ یہاں انسانی تصویریں ہیں، رحمت کے فرشتے نہیں آتے۔ اب میں اسے کیا سمجھاؤں کہ اس کمرے میں ہی نہیں اس گھر میں بھی فرشتے نہیں آتے۔ یہاں ایک خدا کو نامانے والا رہتا ہے۔ ایک ایسا شخص جو سالوں خدا کو ڈھونڈنے کے بعد خدا سے محروم ہو گیا۔

میں کیسے اس لڑکی کو سمجھاؤں میرے سینے میں کبھی خدا رہتا تھا۔ اب میں ایک خالی خول کی طرح پھرتا ہوں۔

جب آپ خدا کے خیال سے محروم ہو جاتے ہیں آپ کا خدا پر غصہ بھی ختم ہو جاتا ہے۔ آپ خدا اور مذہب پر تنقید بھی چھوڑ دیتے ہو۔

جب وہ نماز پڑھ کر آتی تو اس کے چہرے پر سکون ہوتا۔

مہک تم اتنے لمبے لمبے سجدوں میں کیا دعا مانگتی ہو۔

اس کے چہرے پر کچھ رنگ آ کر گزر گئے۔۔

بس اللہ میاں کا شکر ادا کرتی ہوں، اپنی جلد صحت یابی کی دعا کرتی ہوں۔

اور تمہیں لگتا ہے اللہ میاں تمہاری بات سنتے ہیں۔ میں نے کوشش کی کہ میرے لہجے میں طنز نہ چھلکے۔

ہاں اللہ میاں تو سب سنتے جانتے ہیں۔

تم اللہ میاں سے شکایت نہیں کرتیں کہ انھوں نے تمہیں اتنی تکلیفیں کیوں ہونے دیں۔ تم سے تمہارا سب کچھ چھین لیا، حتیٰ کہ یادداشت بھی، میں نے دکھ اور تلخی دباتے ہوئے کہا۔

ہائے! میں اللہ میاں سے یہ کیسے کہہ سکتی ہوں۔ ان کے ہر کام میں کوئی نہ کوئی حکمت ہوتی ہے۔ میں تو بس اپنے دل میں ان سے ایک گہرا تعلق محسوس کرتی ہوں۔ میں جتنی بھی تکلیف میں ہوں مجھے یہ احساس ہوتا ہے کہ اللہ میاں مجھے دیکھ رہے ہیں۔ وہ میرے دکھ کو سمجھتے ہیں۔

مجھے زیادہ بڑی باتیں نہیں آتیں پر، میرے لیے یہی بہت ہے۔ اب دیکھیں نا انھوں نے مجھے آپ جیسے اچھے انسان تک پہنچایا جو میری صحت یابی کے لیے اتنی کوششیں کر رہا ہے۔ میں تو اس کا جتنا شکر کروں کم ہے۔

اس کے لہجے میں ایک احساس تشکر اور خدا پر مان کا ایسا ناقابل شکست احساس تھا۔

ایک یہ لڑکی ہے جس سے اس کا ماضی تک چھن گیا اور یہ اب بھی خدا کا شکر ادا کر رہی ہے۔ اسے اب بھی کوئی بے چینی اور خالی پن محسوس نہیں ہوتا۔ اسے کوئی وجودی مسئلہ درپیش نہیں ہے۔ ایک میں ہوں کہ سب کچھ ہونے کے باوجود اندر کے خالی اور بے چین ہوں۔ قدرت کے یہ اتفاق بھی عجیب ہیں۔

تیور صاحب آپ نماز کیوں نہیں پڑھتے؟

اس نے اتنے معصومانہ انداز سے ایسا سوال کیا کہ میں پھٹی آنکھوں سے اس کا منہ تکتا رہ گیا۔

اچھا آپ بہت مصروف ہوتے ہیں نا، لیکن پھر بھی نماز تو فرض ہے نا ہمارے مذہب میں؟

آہ میں اس بیچاری کو کیا بتاؤں۔ میں اسے اپنے بارے میں کچھ بتا کر شاک نہیں دینا چاہتا۔ کوئی سادہ سا جواب دینا چاہیے۔

بس کیا کروں مہک مجھے بچپن میں کسی نے نماز پڑھنا سکھائی ہی نہیں۔ میں نے ویسے ہی مذاقاً کہہ دیا۔
ہائے اللہ! کسی نے نہیں سکھائی۔ اس کی آنکھوں میں ایک بچے جیسی حیرانی تھی۔

یہ تو بڑے افسوس کی بات ہے۔۔۔ ہاں بڑے گھروں میں ایسا ہو جاتا ہے۔۔۔ اس نے بھی خود کلامی کے انداز سے کہا۔

آپ فکر نہ کریں، بہت آسان ہے۔ میں آپ کو بتاتی ہوں۔۔۔۔۔

وہ بڑی دیر تک مجھے پورے خلوص کے ساتھ نماز پڑھنا سکھاتی رہی۔ اس نے اپنے ساماں سے مجھے نماز کی چھوٹی سی کتاب بھی لا کر دی۔ یہ سب کرتے اسکی آنکھوں میں ایسی خوشی تھی جیسے کوئی بہت ہی نیکی کا کام کر رہی ہو۔ جب وہ کھانا بنانے لگی تو تو میری آنکھوں سے آنسو نکل پڑے۔

یہ کیا مذاق ہے، یہ لڑکی کیوں سب کچھ کھو کر بھی خوش پھر رہی ہے، اس کس نے حق دیا ہے کہ میری عقل، میری دولت اور میری بڑائی کا یوں بے دردی سے مذاق اڑائے۔ میری کوئی دلیل اس سے یہ سکون اور اطمینان نہیں چھین سکتی۔ کیا مجھے مرنے سے پہلے یہی دیکھنا باقی رہ گیا ہے۔

یہ خدا کا خیال میرا پیچھا کیوں نہیں چھوڑ دیتا؟

☆.....☆.....☆

مہک میرے ساتھ یوں گھل مل گئی جیسے سالوں سے مجھے جانتی ہو۔ مجھے رہ رہ کر اس کی آواز میں عبیر کی کھنک محسوس ہوتی۔ سائیکالوجی بھی یہی کہتی ہے کہ ہمارا حافظہ کوئی فوٹو گرافک چیز نہیں ہے۔ اسی لیے عدالتی کاروائیوں میں صرف گواہوں کی شہادت کو قبول نہیں کیا جاتا۔

جیسے امریکہ جیسے ملک میں دس لاکھ لوگوں نے اس بات کو ریکارڈ کروایا، کہ انھوں نے خلائی مخلوق اور اڑن طشتریوں کو دیکھا ہے۔ اب اس بات کا کوئی سائنسی ثبوت نہیں ہے۔ تو کیا اتنے سارے لوگوں کی نظروں اور

حافظ نے دھوکہ کھایا۔

اسی وجہ سے کئی سالوں سے میں ہر چیز کے بارے میں متشکک ہوں۔ میرا ذہن ماننے سے زیادہ سوال کرنے والا ہے۔ میں ہمیشہ اپنی یادداشت اور سوچ کے مقابلے میں ثبوت کو ترجیح دیتا ہوں۔ ثبوت یہ ہے کہ جیمر کی موت ایک ٹریفک حادثے میں ہو چکی ہے۔ اس کی گمنام قبر پر ایک کتبہ میں خود لگا کر آیا ہوں۔ کبھی کبھی جب دل بے چین ہو جاتا ہے تو اس کی قبر پر آنسو بہانے چلا جاتا ہوں۔

بس جلدی سے یہ لڑکی ٹھیک ہو تو میں سکون سے مر سکوں۔

اشفاق صاحب اسکی پراگریس سے مطمئن ہیں۔ ان کے بقول اس کا روانی سے باتیں کرنے لگنا اور زندگی کی طرف لوٹ آنا بہت بڑی امپرومنٹ ہے۔ البتہ اسکے ماضی کا کوئی نشان نہیں مل رہا۔ وہ حیران ہیں کہ وہ نئی یادیں تو بتا رہی ہے پر اسے آشیانہ میں آنے سے پہلے کچھ بھی یاد نہیں۔ جیسے اسکا کوئی ماضی نہ ہو۔ ویسے یہ کیس بھی سائیکلٹری کے سٹوڈنٹس کے لیے ایک اچھی سٹڈی ہو سکتی ہے۔

مہک اپنے کھانوں اور باتوں سے میری زندگی پر دھیرے دھیرے قبضہ کرتی چلی گئی۔ لبنی سٹسی ایک دوبار گھر آئیں تو مجھے اور مہک کو اتنا بے تکلف دیکھ کر شرارتی انداز سے مسکرائیں۔ اسوقت تو انھوں نے کچھ نہ کہا۔ جاتے ہوئے مجھے کہنے لگیں۔

تیور! بھی میں تو اب مان ہی گئی ہوں کہ دل کا راستہ پیٹ سے ہی ہو کر جاتا ہے۔ میں بھی مسکرا کر رہ گیا۔

بھابی ایسی بات نہیں ہے، میں تو بس اتنا چاہ رہا ہوں یہ جلدی سے ٹھیک ہو جائے تو میں اپنے بزنس کی طرف توجہ دوں۔۔

ہاں بھئی ہم بھی یہ چاہ رہے ہیں کہ یہ جلدی سے ٹھیک ہو تو ہم بھی اسکے گھر والوں سے رشتے کی بات چلائیں۔۔

ان کے لہجے کی شرارت پر میں کھل کھلا کر ہنس پڑا۔۔۔
آپ بھی باز نہیں آتیں۔۔۔

اور نہیں تو کیا۔۔۔ اب تمہارے ماں باپ تو ہیں نہیں جو تمہارے ان معاملات کو سنبھالیں، اب مجھے تمہارا یوں خود کو برباد کرنا دل سے دکھتا ہے۔

تم اندر ہی اندر کسی شدید غم میں مبتلا ہو اور بتاتے نہیں ہو۔۔۔

لبنی شمش کی باتوں کو میں نے مذاق سے زیادہ اہمیت نہ دی۔ یہ عورتیں بھی بس ایسے ہی لگی رہتی ہیں۔

لابریری میں ہلکی ہلکی موسیقی کے ساتھ کتاب پڑھنا اور گپیں لگانا ایک کمال مشغلہ ہے۔ اپنی ذات سے بات ہٹانے کے لیے میں مجبوراً شعر و شاعری اور کہانیوں کی باتیں کرتا۔ وہ بڑے انہماک سے کہانیاں سنتی اور کبھی کبھی تو صوفے پر ہی سو جاتی۔ کہانی سناتے میں کہانی کے کرداروں کے دکھ میں اپنا دکھ دیکھتا، ان کی اندرونی کشمکش کو محسوس کرتا، ان کے غموں اور بے وفائیوں پر دکھی ہوتا۔ یہ کہانی سنانا بھی کیا خود کلامی ہے۔

کہانی سنانا ایک طرح کا کہانی سننا ہی ہے۔ میں کہانی سناتے ہوئے کہانی کی تشکیل بھی کر رہا ہوتا اور اس کو سن کر لطف اندوز بھی ہوتا۔ یہ تخلیقی عمل بھی خالق کے اختیار میں نہیں ہوتا۔ اسکی اپنی ہی قوت ہوتی ہے۔ کہانی کے سحر سے واپس لوٹنا تو مہک کو صوفے پر سر رکھ کر لیٹا دیکھتا، سوتے میں اس کے چہرے پر مصومیت بہت ہی بڑھ جاتی۔ کبھی کبھی ہونٹوں پر ایک شرارتی مسکراہٹ بھی آ جاتی جیسے خواب میں بھی کوئی شرارت کر رہی ہو۔ صوفے پر یوں لیٹنے سے اس کے پٹھے اکڑ جائیں گے۔ میں نے اسے جگانے کی کوشش کی مگر دواؤں کے اثر سے اس کی نیند گہری ہوتی۔

میں نے اسے گود میں اٹھایا اور اسکے کمرے کی طرف چل دیا۔ وہ کتنی ہلکی سی تھی، جیسے کوئی پھول ہو۔ اسکے وجود کی ہلکی ہلکی مہک میرے اندر تک اتر گئی۔ بہت عرصے بعد میرے جذبات میں وہ ہلچل مچی۔ جیسے زمین کی تہہ میں کوئی بیج پھٹ گیا ہو۔

وہ ارشد کے سرورٹ کو ارٹر میں رہ رہی تھی، اتنی گرمی میں وہاں اے سی بھی نہیں تھا۔ میں نے عبیر کو وہاں چھوڑنا گوارا نہ کیا اور اسے اٹھائے اٹھائے ہی اپنے کمرے میں آ گیا۔

میں نے بڑی احتیاط سے اس پھول کو بستر پر لٹایا تو اس کا چہرہ میرے چہرے کے قریب آ گیا۔ اس کی سانسوں کی ہلکی سی مہک اور گرمی، ایک لمحے کے لیے دل چایا کہ ان نازک پنکھڑیوں کو چوم لوں۔ لیکن یہ کام بھی

کسی چوری یا ڈاکے کی طرح لگا۔

پر میں تو کسی اخلاقی قانون کو نہیں مانتا پھر میں کیوں یہ بات سوچ رہا ہوں، کوئی حد نہ مانتے ہوئے بھی میں اپنی ایک اخلاقی حد کھینچ رہا ہوں۔ مجھے اندر سے کوئی چیز روک رہی ہے؟ کیا میں اس لڑکی کی ناراضگی سے ڈرتا ہوں، یا میں کسی پاکیزگی کو ناپاک نہیں کرنا چاہتا۔
کیا میں بھی خود کو ناپاک سمجھتا ہوں۔

میں نے خود کو اس سے ایسے علیحدہ کیا جیسے لوہے کو مقناطیس سے علیحدہ کرتے ہیں۔

یہ لڑکی میرے حواس پر چھا رہی ہے۔ اسکی وجہ سے آج میرے اندر ایک ایسی طلب ٹھاٹھیں مارنے لگی ہے، جسے میں نے کئی سالوں سے محسوس نہیں کیا۔ انھی خیالوں میں گم میں رات کے کسی پہر لا بھری میں ہی سو گیا۔

☆.....☆.....☆

میں نے مہک کو بڑے کمرے میں شفٹ کروادیا۔ اس نے بہت احتجاج کیا مگر باقی باتوں کی طرح اس کی یہ بات بھی نہ مانی گئی۔ اس دن صبح خود کو میرے بستر پر لیٹے دیکھ کر اس کا شرم اور وسوسوں سے برا حال ہو گیا۔ میں نے اسے اتنا کہا کہ وہ نیند کی حالت میں میرے سہارا لے کر قریب میرے ہی کمرے میں جا کر سو گئی تھی۔ میں نے اسے یہ نہیں بتایا کہ میں اسے اٹھا کر لے گیا تھا، جانے بیچاری کیا سوچتی۔

اس کی صحت جیسے بہتر ہوتی گئی، اس کے رویے بھی خوشی اور لہڑ پین بڑھتا چلا گیا، اب وہ میرے ساتھ بیٹھی خاموش سامع نہ ہوتی، بات بات کر سوال کرتی، اعتراضات اٹھاتی۔ جب فارغ ہوتی کہانیاں پڑھتی۔ کوئی گھر میں آتا تو یہ جان ہی ناپاتا کہ یہ گھر کی مالکن ہے یا ملازمہ۔ کبھی بڑے انہماک سے کتاب پڑھتے ہوئے اچانک آنکھ اٹھا کر مجھے اپنی طرف دیکھتا پاتی تو فوراً شرما کر آنکھیں نیچی کر لیتی۔

کبھی کبھی مجھے گمان ہوتا کہ وہ بھی مجھے کن اکھیوں سے دیکھ رہی ہے۔ میری بے چینیوں میں ایک اور کشمکش کا اضافہ ہو گیا۔ اس پر بھی میرا کوئی اختیار نہیں تھا۔ ہماری گفتگو اور خاموشی کے پیچھے کچھ اور معنی بھی آنے لگے۔ ایسا لگتا ہم کہہ کچھ رہے ہیں اور معنی کچھ ہے۔ ہماری اجنبیت ختم بھی ہو گئی ہے اور بڑھ بھی رہی ہے۔

پر اس کی ہنسی کی کھنک کچھ جانی پہچانی اور کچھ اجنبی لگتی، اب وہ میرے ساتھ چلتے ہوئے دور دور نہ ہوتی۔ وہ

پرانی شرمندگی پر کافیڈنس اور تحفظ کا رنگ غالب آ گیا۔ باتیں اب بھی اس کی روزمرہ کی ہی ہوتیں۔ کچھ مہینے پہلے کوئی مجھ سے ایسی باتیں کرتا تو میں دو منٹ بعد ہی بور ہو جاتا، پر وہ پورا گھنٹا بھی سبزیوں کے فائدوں، نہاری کی طریقے، بریانی کی تاریخ، دیسی پزہ اور ولایتی پزائیں میں فرق پر بات کرتی رہتی تو مجھے بوریت نہ ہوتی۔ ہر کھانے پر اس کی آنکھوں میں یہی تاثر ہوتا کہ میں اس کے کھانے کی تعریف کروں۔ کھانا ویسے وہ بہت اچھا بناتی پر نئے نئے تجربے ناکام بھی ہوتے، جن پر مجھے دل پر ہاتھ رکھ کر تعریف کرنا پڑتی۔ اپنی تعریف سن کر کھل جاتی۔ اس کے جذبات ہر وقت اس کے چہرے پر سجے ہوتے۔

میں اپنے آوارہ خیالات اور جذبات کو ہر بار جھٹک دیتا۔ مجھے اپنی زندگی کے آخری دنوں میں کوئی نیا ایڈونچر نہیں کرنا۔ مجھے اس معصوم لڑکی کو کوئی امید نہیں دلانی۔ مجھے اس کے اندر انجان جذبات کے تار نہیں چھیڑنے۔ مجھے اس کے غموں میں مزید اضافہ نہیں کرنا۔

میں نے اپنی آخری وصیت بھی بنوانا شروع کر دی۔ میں اپنے بزنس کسی ایسی ٹیم کے حوالے کر کے جانا چاہتا ہوں جو اس کی آمدنی کو فلاحی کاموں میں لگائے۔ زیادہ تر حصہ آشیانہ کے لیے رکھا گیا۔ مہک اگر صحت یاب ہو کر اپنے گھر والوں کے پاس پہنچ جاتی ہے تو ٹھیک نہیں تو اس کے سرپرستی کی ذمہ داری آشیانہ کے ذمہ ہوگی۔

شام کو واک کے بعد ہم اکثر کسی نہ کسی کیفے میں چلے جاتے۔ ابھی ہم بیٹھے ہی تھے کہ مجھے وکیل کی کال آ گئی جو میری وصیت کو حتمی شکل دے رہا تھا۔ میں نے مہک کے سامنے بات کرنا مناسب نہ سمجھا اور اٹھ کر باہر آ گیا۔ کال ختم کرتے ہی جیسے میں اندر داخل ہوا تو کسی نے میرا نام پکارا۔

میں مڑا تو فالقہ کو اپنے سامنے کھڑے دیکھا، میں تو اتنے عرصے سے اسے بھول ہی گیا تھا۔ اس نے بڑی گرم جوشی سے مجھے گلے لگایا، اس نے تیز پرفیوم لگا رکھا تھا اور ڈریسنگ ہمیشہ کی طرح شاندار۔ اس کی اس گرم جوشی پر قریب کے لوگوں نے کچھ عجیب نظروں سے دیکھا۔

تیور یو آر لکنگ ڈفرنٹ، چہرے پر وہ ادا سی نہیں ہے۔

اٹس تنگ بس آج کل بزنس کچھ اچھا جا رہا ہے اسی لیے۔

وہ تو ہے، میرے کئی بزنس مین دوست تمہارا ذکر مجلسی سے کرتے ہیں۔

میں بھی ابھی ایک فرینڈ سے ملنے آئی تھی، پر اسے اچانک کسی ایمر جنسی میٹنگ میں جانا پڑا۔ تو میں بالکل فری
 ہوں۔ اچھا ہوا تم مل گئے گپ شپ ہی ہو جائے گی۔
 میں شش و پنج کا شکار ہو گیا۔
 فائقہ دراصل میں کسی کے ساتھ ہوں۔
 اوہ ہو، اب میں سمجھی، کچھ تو بدلا ہے تمہاری زندگی میں۔
 مجھے نہیں ملوؤ گے اس سے؟ میں بھی تو دیکھوں اس میں ایسا کیا ہے جو مجھ میں نہیں۔ اس نے بھی شرارتا کہا۔
 ایسی بات نہیں ہے، اس آبز نس میٹنگ، میں نے بھی بہانہ کر دیا۔
 فائقہ کی نظروں میں تھوڑی سی اداسی آئی پر پھر نارمل ہو گئی۔ اوکے میں چلتی ہوں، پھر کبھی ملاقات ہوگی۔ یہ
 کہہ کر وہ رخصت ہو گئی۔
 میں جیسے ہی مہک کے پاس پہنچا اس کی آنکھوں میں کچھ عجیب سے تاثرات تھے، جیسی اور غصے والے۔ اس
 نے ایسے بے ہیو کیا جیسے اس نے کچھ نہیں دیکھا اور کچھ نہیں سنا۔
 مہک! وہ میری فرینڈ تھی فائقہ۔۔۔
 اچھا!۔۔۔ بڑی قریبی دوستی لگتی ہے آپ دونوں کی۔۔۔
 مہک نا چاہتے ہوئے بھی اپنا طنز نہ روک سکی، اس کے لہجے میں کوئی بات تھی جس سے لگتا کہ اسے اپنی حق
 چھیننے کا احساس ہو رہا ہے۔
 اچھا تو تمہیں برا لگا ہے، میں نے بھی شرارتی انداز سے کہا۔۔۔
 میں کون ہوتی ہوں برا محسوس کرنے والی، آپ کی زندگی ہے آپ جسے چاہیں دوست بنائیں۔۔۔ اس نے
 روٹھے لہجے میں کہا۔
 یہ لڑکی بھی کسی بات کو نہیں چھپا سکتی۔۔۔
 ویسے آپ کی ساری دوستیں ایسے ہی سرعام گلے ملتی ہیں۔۔۔ اس کے لہجے میں غصہ تھا۔
 اچھا تو تمہیں اس کا مجھے اس طرح گلے لگانے پر غصہ ہے۔۔۔

نہیں ایسی کوئی بات نہیں ہے۔۔۔ پر اسے شرم نہیں آتی یوں سب کے سامنے۔ چلو جتنی اچھی دوستی بھی ہے۔۔۔ ہمارے مذہب میں بھی تو منع ہے۔

وہ جس کلاس سے ہے اس میں یہ عام سی بات ہے مہک۔۔۔

آپکو کو بھی برا نہیں لگتا۔۔۔ اس نے شکوے کے انداز سے کہا۔۔۔

اب کوئی لڑکی اتنی محبت دکھا رہی ہے تو میں کیسے اس کا دل توڑ دوں۔۔۔ میں نے اسے اکساتے ہوئے کہا۔۔۔

یعنی کوئی بھی لڑکی آپ سے اس طرح محبت دکھائے تو آپ اس کا دل نہیں توڑیں گے۔۔۔

یہ جملے کہتے ہی جیسے اسے اپنی غلطی کا احساس ہو گیا، جیسے کوئی تیرکمان سے نکل گیا ہو۔۔۔

میں نے اسے معنی خیز نظروں سے دیکھا تو کارنگ لال ہو گیا اور اس نے شرما کر اپنے مینو کی طرف دیکھنا شروع کر دیا۔ ویٹر کی اچانک اینٹری نے میرا دھیان آرڈر کی طرف کر دیا۔ اس شام مہک کچھ شرما ئی رہی جیسے اس کی کوئی چوری پکڑی گئی ہو۔ اب ہماری گفتگو میں محبت کا ذکر بہانے بہانے سے آنے لگا۔ محبت کے نام سے لائبریری کی فضا میں ٹینشن بڑھ جاتی۔

محبت اور عشق پر کبھی ذاتی بات نہ ہوتی پر ہر بات کا مطلب ذاتی ہی لیا جاتا۔

تیور صاحب! یہ محبت میں کیسا محسوس ہوتا ہے؟

آہ اس کے ان معصومانہ پر خطرناک سوالوں کے میں کیا جواب دوں، کیا کہوں اسے کے ان انگاروں سے نہ کھیلے، کیا بتاؤں کے محبت کیسے اندر سے خالی اور بے چین کر دیتی ہے، کیسے بتاؤں کے محبت کے بے تحاشا رنگوں میں سے مجھے صرف دو کا تجربہ ہے، کیسے بتاؤں کے ایک محبت کا انجام خدا سے محرومی پر ہوا اور دوسری کا انجام خودکشی پر ہونے جا رہا ہے۔ کیسے بتاؤں کے یہ اندر کی بے چینی کیا ہوتی۔ کیسے اسے سمجھاؤں کے اس پر خار وادی میں جانے سے خود کو روک لے۔

میں ایک منحوس شخص ہوں، مجھے خود بھی کبھی محبت نہیں ملی اور میرے قریبی ہمیشہ بد قسمتی کا شکار ہوتے ہیں۔

میرا ہر چارہ گر ٹڈ حال ہوا

یعنی میں کیا ہوا وبال ہوا

مہک! تم کیا جاننا چاہتی ہو؟ میرے سوال پر وہ گڑبڑا گئی۔

وہ میں۔۔۔۔۔ ویسے ہی۔۔۔۔۔ میرا مطلب ہے آپ کو کبھی محبت نہیں ہوئی؟

آہ مہک! کچھ زخموں کو مت کر دو

جلا ہے جسم جہاں دل بھی جل گیا ہوگا

کریدتے ہو جواب را کھ جستجو کیا ہے

محبت میں کسی پل چین نہیں آتا، ہر دم سینے میں آگ دہکتی ہے۔ آپ کو سمجھ ہی نہیں آتی کہ کیا کروں، خود پر کنٹرول ختم ہو جاتا ہے، صرف محبوب کو دیکھتے رہنا، اس کی باتیں سننا، اس کی خوشبو محسوس کرنا، ہی اس کا علاج ہوتا ہے۔ محبوب کے ستم بھی کرم محسوس ہوتے ہیں۔

محبوب کے بنا جینا ہی بے معنی لگتا ہے۔ اسی لیے عشق میں ناکامی کے بعد کئی لوگ خودکشی کرتے ہیں۔

میں یہ کہتے کہتے جذباتی ہو گیا۔ دل میں کوئی زخم ہرا ہو گیا۔

اور کبھی کبھی بد نصیبی سے محبوب کی زندگی میں آپکو پتا ہی نہیں چلتا کہ آپ اس سے محبت کرتے ہیں۔ آپ جو دل میں محسوس کرتے ہیں اسے کوئی نام نہیں دیتے۔ جانے انجانے میں محبوب کو اذیت دیتے رہتے ہیں۔ اس کے چلے جانے کے بعد آپکا احساس ہوتا ہے کہ دل تو ہوا اپنے ساتھ لے گیا ہے۔ آپکا وجود تو صرف ایک خول ہے۔

پھر تیرے کوچے کو جاتا ہے خیال

دل گم گشتہ مگر یاد آیا

ہر گزرتا دن محبوب کی یاد میں اضافہ کرتا ہے۔ آپ بغیر پانی کی مچھلی کی طرح تڑپتے ہیں۔ اس پشیمانی اور پچھتاوے کا کوئی علاج نہیں ہوتا۔

یہ کہتے میری آنکھوں سے نا چاہتے ہوئے بھی آنسو نکل پڑے۔ میں نے بہت کوشش کی پر اس دن بند ٹوٹ گیا۔ میں نے پہلی بار کسی کے سامنے اپنی محبت، کمزوری، شکست، پچھتاوے، اور پشیمانی کا اعتراف کیا۔ مجھے اتنی شدت سے روتے دیکھ کر مہک کی آنکھوں سے بھی آنسو نکل پڑے۔

اس نے تسلی کے لیے میرے کندے پر ہاتھ رکھا تو میں بے اختیار اس سے لپٹ کر رونے لگا۔

مجھے اس کائنات میں ایک وجود چاہیے جو میرے سینے کا بوجھ کم کر دے۔ جو میرے دکھ کو سمجھ سکے۔

اس کو ساتھ لپٹائے میں پتا نہیں کتنی دیر روتا رہا، اس کی شرٹ میرے آنسوؤں سے گیلی ہو گئی۔ اس کی وجود کی گرمی نے میرے اندر ٹھنڈا ل دی۔ کافی دیر بعد جب ہم علیحدہ ہوئے تو اسکی لال آنکھوں میں شرم کی جھلک بھی تھی۔

آہ یہ میں نے کیا کر دیا؟

اب مہک کی آنکھیں ہر دم کسی اظہار کی منتظر ہوتی ہیں۔ چلتے چلتے ہمارے ہاتھ اور جسم ٹکرا جاتے ہیں۔ میری کچھ دیر کی غیر موجودگی میں وہ پریشان ہو کر کالیں کرنے لگتی۔ اپنی آنکھوں میں صاف دکنے والی بات کو وہ چھپاتی دکھ رہی ہے جو مجھے صاف تیری آنکھوں میں تو نے یہ بات کہیں مجھ سے چھپانی تو نہیں

☆.....☆.....☆

تین مہینے ہو گئے پر مہک کی یادداشت واپس نہ آئی۔ اس کے علاوہ وہ مکمل طور پر نارمل ہے۔ اسے اپنی یادداشت واپس آنے کی کوئی خواہش بھی نہیں۔ وہ تو انسی خوشی نئی زندگی گزارنا چاہتی ہے۔ اگر میں نے اظہار میں تاخیر کی تو شاید وہ خود ہی اظہار کر دے۔ میں اپنے دل میں پھر سے محبت اور زندہ رہنے کے جذبات کو زبردستی ٹال رہا ہوں۔ اس محبت نے کئی لوگوں کو برباد کیا ہے۔ اب یہ سلسلہ بند ہونا چاہیے۔

میرے مرنے کے بعد اس کا علاج جاری رہے گا، ہو سکتا ہے کہ وہ ٹھیک ہو کر اپنی فیملی سے جا ملے اور اپنی زندگی کے اس بات کو بھول جائے۔

سب کام مکمل ہو گئے ہیں۔ بندوق میں گولیاں پوری ہیں۔ کنپٹی پر گولی اس طرح مارنی ہے کہ فوراً ہی شعور کا رشتہ ٹوٹ جائے۔ خودکشی سے پہلے وکیل کو کال کرنی ہے کہ میری لاش کہاں سے اٹھا کر اسے دفنانے کے بجائے جلادیا جائے۔ اور راکھ سمندر میں بہادی جائے۔ یہ کام خاموشی سے کیا جائے۔

سائیکلیٹرسٹ اشفاق کے پاس مہک کو چھوڑ کر میں آخری منزل کی طرف جانے ہی لگا۔

اشفاق کے چہرے پر کچھ ایسے تاثرات آئے جیسے وہ جان گیا ہو میں کیوں اور کہاں جا رہا ہوں۔

شاید میرا چہرہ ایک مرے ہوئے شخص کا چہرہ ہے۔ شاید وہ اپنے تجربے کی بنیاد پر جان سکتا ہے کہ خودکشی کرنے سے پہلے انسان کا چہرہ کیسا دکھتا ہے۔ اس نے کچھ دیر خاموشی سے میری طرف دیکھا۔

تیور کچھ دن پہلے باباجی نے اصرار کیا تھا کہ کسی طرح تمہیں ان کے پاس لے جاؤں وہ آخری بار تمہیں چائے پلانا چاہتے ہیں۔ مہک کی خاطر ایک بار ان سے مل لو۔

باباجی کا ذکر سنتے ہی مہک بھی ان سے ملنے کو بے چین ہو گئی۔ پر میں کچھ کہے سے بغیر کلینک سے نکل پڑا۔ ارادہ یہی تھا کہ جیر کی قبر کے پاس ہی خودکشی کروں گا۔ میں نے گاڑی میں بیٹھتے ہی وکیل کو کال ملائی، اس کے اسسٹنٹ نے کال اٹھائی اور کہا کہ وکیل صاحب کورٹ میں ہیں، ایک گھنٹے تک وہ خود کال بیک کریں گے۔ میں شش و پنج میں پڑ گیا۔ اب اس سے بات کرنا بھی ضروری تھا۔

اسی انتظار اور سوچوں میں گم میں باباجی کی دکان پر پہنچ گیا۔ دکان کتابوں سے خالی تھی، باباجی دکان کے باہر کھڑے تھے۔ مجھے دیکھ کر مسکرائے۔

باباجی اتنی جلدی ساری بک بھی گئیں۔ میں نے ہلکے سے طہر کے ساتھ کہا۔
باباجی نے تہقہ لگایا۔

نہیں یار! پاکستان میں ابھی کتابوں اور علم سے محبت اتنی نہیں ہوئی۔ اللہ کرے کبھی وہ دن آئے کہ ہم علم دوست بن جائیں۔ میں نے اپنی ساری کتابیں گوہر شہوار کو گفٹ کر دی ہیں۔

گفٹ! مگر کیوں؟ اور یہ گوہر شہوار کون ہے؟

آؤ یہ باتیں میرے گھر میں بیٹھ کر کرتے ہیں۔ یہ کہہ کر وہ مجھے پیدل ہی اپنے ساتھ لے کر چل پڑے۔ باباجی کا گھر کرائے کا تھا اور کسی گھر کی ایکسٹینشن تھی۔ کمرے میں بھی بس کتابیں اور چار پائی تھی۔ باباجی نے میرے سامنے ہی چائے بنائی اور ساتھ میں کچھ سکٹ رکھے۔

باباجی کی آنکھوں میں وہی تازگی اور لہجے میں ویسی ہی شفقت تھی۔ اگر میں باباجی سے اپنی نوجوانی میں ملا ہوتا تو زندگی کیسی ہوتی۔

تو تیمور بیٹا! گوہر شہوار وہ ہے جس نے تمھاری کہانی لکھنی ہے۔

میری کہانی! مگر میں اپنی داستاں سنانے سے پہلے ہی جانے والا ہوں۔ باباجی میں جانتا ہوں آپ مجھے خود کشی سے روکنا چاہیں گے۔ مگر اب یہ ممکن نہیں ہے۔ میری بے مقصدیت، بے چینی، پچھتاوے اور پشیمانی کا کوئی علاج نہیں۔ میں چاہ کر بھی خود کو معاف نہیں کر سکتا۔ میری سزا یہی ہے کہ میں بھی ہمیشہ کے لیے فنا ہو جاؤں۔

باباجی اس طرح میری طرف دیکھتے رہے جیسے میری بات کو سمجھ رہے ہوں۔

تیمور میں نے تمہیں اس لیے اپنے پاس بلایا ہے کہ اب میرا بھی وقت آ گیا ہے۔ تم سے پہلے میں نے اس دنیا سے چلے جانا ہے۔ ویسے تو میرے پاس سوائے خدا کی یاد کے کچھ نہیں ہے۔ بس کچھ کتابیں ہیں جو میں نے گوہر شہوار کو دے دی ہیں۔

میں نے حیرت سے باباجی کو دیکھا، یہ تو اپنے جانے کی باتیں کر رہے ہیں۔

پر باباجی آپ کو کیسے پتا آپ فوت ہونے والے ہیں۔ یہ بات تو علم الغیب نہیں ہے۔ میں نے بھی مذاق کہا۔

باباجی نے برا نہیں منایا۔

تیمور اس کے لیے غیب کا علم نہیں چاہیے، میں 75 سال کا ہو گیا ہوں، اور میری باڈی مجھے یہی بتاتی ہے کہ اب زیادہ وقت نہیں رہا۔

اواچھا! آپ اس لحاظ سے کہہ رہے تھے، میں یہی سمجھا کہ باقی بابوں کی طرح آپ بھی غیب کا کشف رکھتے ہیں۔

باباجی نے ایک زوردار تہققہ لگایا۔ بابوں کے بارے میں تمھارا کڑوا پن بڑے مزے کا ہے۔

یار بات یہ ہے کہ یہ کشف و کرامات محض کھلونے ہیں۔ جو اللہ کے قریب ہوتا ہے اسے اس سے بھی زیادہ مل جاتا ہے۔ پر یہ دین کا مقصود نہیں ہے۔ دین کی حقیقت صرف اللہ کی یاد اور اسکی مخلوق سے محبت ہے۔ باقی سب اسی کی تشریح ہے۔ اگر یہ نہیں تو باقی چاہے ہوا میں اڑو یا پانی پر چلو۔

جو بھی ہے باباجی مجھے تو آج تک نہ ہی خدا ملا اور نہ ہی وصال صنم۔ اسی لیے ادھر ادھر کے بجائے میں کہیں اور جا رہا ہوں۔

تیور میں تمہارے جذبات سمجھ سکتا ہوں۔ تم جذبات کے زیر اثر ہر واقعے کو بے معنویت کی عینک سے دیکھ رہے ہو۔

جب ہر چیز ہے ہی بے معنی تو اسے کسی اور طرح کیسے دیکھیں؟ میں نے بھی تنگ کر پوچھا۔
تیور معنی یا بے معنویت کسی چیز میں نہیں انسانی ذہن میں ہوتی ہے۔ اسی لیے یہ مسئلہ صرف انسانوں کا ہے۔
کسی دوسری مخلوق کو کبھی یہ مسئلہ درپیش نہیں آتا۔ ان کے پاس مان لینے یا نامانے کی آزادی نہیں ہے۔ انسان کو یہ آزادی دی گئی کہ وہ چاہے تو مان لے چاہے تو نامانے۔

اس بات کو سمجھنے کے لیے تمہیں علم اور ذہن کی ماہیت کو سمجھنا پڑے گا۔ میں تمہیں ایک کہانی سناتا ہوں۔
کیا علم والوں کو بھی علم سکھایا جاسکتا ہے؟

ایک دفعہ کا ذکر ہے ایک بہت ہی ذہین انسان تھا۔ اس کی علم کی پیاس اتنی شدید تھی کہ اس نے نوجوانی میں ہی اپنے دور کے سارے علوم جذب کر لیے۔ جب جاننے کو کچھ نہ رہا تو یہ گمان پیدا ہوا کہ میں تو سب جان گیا ہوں۔ اس کے تمام علوم اسے خدا سے شناسا کرنے سے محروم رہے۔ آخر اس نے علم کی معراج پر کھلم کھلا خدا سے انکار کر دیا۔ اب اس کی دلیلوں کا جواب کسی کے پاس نہ ہوتا۔ اس دور کے تمام عالم اس سے چھپتے پھرتے۔ بادشاہ وقت نے بھی مذہبی علماء کو دبانے کے لیے اسے اپنے قریب کر لیا۔ عوام الناس کا بھی ایمان اس کی باتیں سن کر کمزور پڑنے لگا۔

ایک شام علم کی معراج پر بیٹھا شخص دریا کے کنارے سیر کر رہا تھا کہ ایک خانقاہ پر نظر پڑی۔ اس کے ماتھے پر لکھا تھا یہاں علم والوں کو علم سکھایا جاتا ہے۔ یہ جملہ اسے بہت ہی دلچسپ لگا۔
کیا علم والوں کو بھی علم سکھایا جاسکتا ہے؟

وہ ازراہ مذاق اس خانقاہ میں چلا گیا۔ خانقاہ میں صرف ایک انتہائی ضعیف باباجی بیٹھے تھے۔ اس شخص نے طنز یہ انداز میں باباجی سے پوچھا، تو آپ ہیں جو علم والوں کو علم سکھاتے ہیں۔

باباجی نے تحمل سے کہا، جی میں ہی ہوں۔

تو ہمیں بھی کچھ سکھائیے ہم تو علوم کے دریائی کر بھی آشنا ہیں۔ وہی طنزیہ انداز۔

باباجی بولیوہ سامنے درخت دیکھ رہے ہو۔

ہاں دیکھ رہا ہوں۔

تم اس کے بارے میں کیسے جانتے ہو کہ یہ درخت ہے؟

میں نے کتابوں میں پڑھا، لوگوں نے بتایا کہ اسے درخت کہتے ہیں۔

اچھا ٹھیک ہے۔

لیکن اس درخت کو درخت کا نام تم نے دیا ہے نہ ہی تم نے درخت کے اندر گھس کر جانا ہے کہ یہ درخت ہے۔ تمہارے ذہن میں درخت کا ایک تصور موجود تھا جس کی وجہ سے تم نے جانا کہ یہ درخت ہے۔ یعنی تمہارا درخت کے بارے میں علم تمہارے اندر کے تصور درخت کی ایکسٹینشن ہے۔

دنیاوی علم دراصل ہمارے ذہن کا اشیاء پر جارحانہ قبضے کا نام ہے۔ ہم کبھی بھی اشیاء کی حقیقت نہیں جان سکتے۔ کسی شے کا علم چاہے وہ کتنا ہی نتیجہ خیز کیوں نہ ہو اگر اس شے کے خالق تک نہیں پہنچتا تو وہ علم ناقص ہے۔ یہی علم والوں کو علم سکھانا ہے۔“

علم کے اسی نقص کی وجہ سے کہا جاتا ہے کہ ہم خدا کو نہیں جان سکتے۔ ہمارا ذہن وجود خدا پر قبضہ نہیں کر سکتا۔ اسی لیے یہ دلیل کا مسئلہ نہیں ہے۔

ساری مایوسی اسی بات سے شروع ہوتی ہے کہ ہمیں اپنی زندگی اور کائنات کے تمام واقعات کی کوئی سادہ اور آسان توجیح نہیں ملتی۔ کیوں کے کوئی آسان توجیح ہے نہیں۔ چیزیں اتنی گنجل ہیں کہ کوئی سادہ جواب ناممکن ہے۔ سائنس کیونکہ حقائق پر چلتی ہے۔ وہ مشاہدہ کرتی ہے پھر تھیوری بناتی ہے۔ اب کائناتی سطح پر معنی کی کوئی تھیوری بنانے کے لیے کائناتی سطح کے تمام حقائق کا مشاہدہ ضروری ہے۔

پھر بھی جو تھیوری بنے گی وہ اسی کائنات کے اندر تک کے ہی اپلائی ہوگی۔ وہ کائنات کے آغاز اور کائنات سے ماورا کا کوئی سائنسی جواب نہیں سے سکتی۔ ہمارا کائناتی علم بھی اسی کائنات کی حدود تک ہے۔ ہم اس

کائنات سے باہر یا اس سے پہلے کچھ نہیں جان سکتے۔ اس میں مسئلہ ہمارے جان سکنے کی حدود کا ہے۔ مشہور فلسفی کانٹ نے بھی یہی بات کی۔

مایوسی دراصل اس وقت شروع ہوتا ہے جب ہم یہ مان لیتے ہیں کہ یہ کائنات حتمی ہے۔ اگر یہ کائنات حتمی ہے تو جو ہے بس یہی ہے۔ اور یہ بے مقصد ہے۔ جب کہ ایسا نہیں ہے۔ یہ بات ہمیں ایک نیم پاگل حساب دان نے بتائی۔

ایک نیم پاگل حساب دان جو کائنات کو نامکمل ثابت کر گیا!

یہ آج سے چالیس سال پہلے کی بات ہے، امریکہ میں پولیس نے ایک شخص کی لاش فلیٹ سے نکالی۔ اس شخص کا وزن صرف 27 کلو گرام تھا۔ اس کی موت خود مسلط کردہ فاقہ کشی سے ہوئی۔ اس کی یہ فاقہ کشی کی وجہ اس کی بیوی کا بیمار ہونا تھا۔ وہ صرف اپنی بیوی کے ہاتھ کا کھانا کھاتا تھا کیوں کہ اسے شک تھا کہ کوئی اس کے کھانے میں زہر ملا کر اسے مارنا چاہتا ہے۔ اس کی بیوی بیمار ہو کر ہسپتال میں داخل ہوئی تو اس نے کھانا چھوڑ دیا اور بھوک سے مر گیا۔ مگر اس کی شہرت کی وجہ صرف یہ نیم پاگلانہ حرکتیں نہیں تھیں۔ اس نے حساب کے میدان میں جو کام کیا اس نے صرف حساب کو ہی نہیں ہلایا پوری کائنات کو نامکمل کر دیا۔ اس شخص کا نام کرٹ گوڈیل تھا۔ اسے بیسویں صدی کا سب سے بڑا حساب دان اور آئن سٹائن کے بعد سب سے بڑا دماغ کہا جاتا ہے۔

باقی حساب دانوں کے برعکس گوڈیل خدا پرست تھا۔ وہ ذاتی خدا پر یقین رکھتا تھا۔ مرنے سے پہلے کرٹ گوڈیل خدا کے وجود کو حتمی طور پر ثابت کرنے کی کوشش کر رہا تھا۔ اس نے خدا کے وجود کے لیے آئنٹولاجیکل ثبوت پر کچھ نئے زاویے پیش کیے ہیں۔ پچھلی کئی صدیوں سے آئسلم، کانٹ، ڈیکارٹ، اور لیبینز جیسے بڑے فلسفیوں نے اس مسئلے پر کام کیا۔ گوڈیل کے اس کام کو فلسفی جانچ رہے ہیں اور اس پر بحث کر رہے ہیں۔ خدا کے وجود کے فلسفیانہ مسائل تو گزشتہ تین ہزار سال سے چل رہے ہیں اور شاید قیامت تک چلنے ہیں۔ ابھی تک کوئی حتمی رائے نہیں آسکی، اسی لیے فلسفیوں کو کوئی جلدی نہیں ہے۔

گوڈیل کو اصل کام کائنات کی نامکملیت کا ہے۔ اس نے جوانی میں دو پیپر لکھے جو اپنی علمیت اور خوبصورتی کا ایک شاہکار ہیں۔ وہ بالکل ایسے تھے جیسے کوئی پینٹنگ ہو جو آرٹ کی فلاسفی کو بھی بیان کر رہی ہو۔ یا ایک ناول

ہو جو ادب کی تنقید کے اصول بھی بیان کر رہا ہو۔ گوڈیل نے بیک وقت حساب اور مابعد الحساب کے مسئلے کو حل کیا۔ اس نے یہ ثابت کیا کہ حساب ایک نامکمل سسٹم ہے۔

تفصیلات تو طویل اور پیچیدہ ہیں مگر اس کے کام سے یہ نتیجہ بھی نکلا کہ یہ کائنات ابھی نامکمل ہے۔ یہ کائنات اپنے وجود کو اپنے اندر سے ثابت نہیں کر سکتی۔ اس کو اپنے وجود کو ثابت کرنے کے لیے کسی غیر فطری بیرونی وجود کی ضرورت ہے۔ اور وہ بیرونی وجود خدا کے سوا کوئی نہیں ہو سکتا۔

اقبال کو اس حقیقت کا ادراک تھا

یہ کائنات ابھی ناتمام ہے شاید

کہ آرہی ہے دما دم صدائے گُن فیکون

تو بات یہ ہے کہ کائنات کے ہر واقعہ اور زندگی کو اس کے اندر سے دیکھو گے تو بے معنی ہی نظر آئے گی۔ اس کا معنی اس سے باہر ہے۔ جو چیز اس کائنات سے باہر ہے وہ اس کا غیب ہے۔ اسی غیب کی خبر ہمیں وحی کے ذریعے دی گئی جس پر ایمان ضروری ہے۔

اب حقیقت حال صرف خدا کو معلوم ہے۔ ہم انسانوں سے تھوڑے سے ضروری غیب پر ایمان کا تقاضا کیا گیا۔ یہی غیب ہماری زندگی اور اس کائنات کو معنی دیتا ہے۔ اس کے علاوہ ہمیں آزادی دی گئی کہ ہم اپنی زندگی کو جیسے چاہے گزاریں۔

ذرا سوچو تمہیں تمہاری زندگی کی ہر بات کی توجیح پہلے سے بتادی جاتی تو تمہارے لیے اس سے بڑا جبر کیا ہوتا۔ تمہیں باقی تمام معاملات میں سوچنے اور عمل کرنے کے لیے آزاد چھوڑا۔ صرف خدا کے وجود کو ماننے کا تقاضا کیا گیا۔ یہ جو تم ہر وقت کہتے ہو کہ زندگی بے معنی ہے، یہ بھی تو ایک ایسی پوزیشن ہے جیسے تم کائنات کی ساری حقیقت جان چکے ہو۔

بات پھر وہی ہے تیمور یہ مسئلہ دلیل کا نہیں ہے۔ میں جو بھی دلیل دوں گا اس کے مقابلے کی دلیل مل جائے گی۔ آئیڈیاز اور زبان کی دنیا میں کوئی چیز حتمی نہیں ہوتی۔ مسائل چلتے رہتے ہیں۔ اس کے مقابلے میں زندگی مختصر ہے۔ وجودی مسئلے کا حل خدا کو مان لینے میں ہی ہے۔

میں تم سے مخلصانہ طور پر یہی کہوں گا کہ اپنے ذہن اور جذبات کے فریب سے باہر آ جاؤ اور علم کا سفر جاری رکھو۔ سب کچھ پڑھو اور پر چیز پر تنقید کرو، کم علمی میں کوئی حتمی رائے قائم نہ کرو۔

خدا ہی حتمی حقیقت ہے۔ اسے ماننا ہی ایک مضبوط علمی و جذباتی موقف ہے
خدا کو ماننا عذر ہے، یہ کوئی موقف نہیں، نامان سکنے کی بے چارگی ہے۔

ان کے آخری الفاظ کے ساتھ ہی زمانہ رک گیا۔ ایسی کیفیت مجھے آج سے پہلے کبھی محسوس نہیں ہوئی۔ جیسے کائنات پھیلنا بند ہو گئی۔ ذہن کی دنیا تلپٹ ہو گئی۔ نہ ہی کوئی آواز ہے نہ احساس۔

میں شروع میں تو ایک نامانے والے رویے کے ساتھ بیٹھا تھا۔ لیکن ان کی باتیں میرے دل میں اترتی چلی گئیں۔ ایسی بات نہیں ہے کہ میں نے یہ باتیں کبھی کتابوں میں نہیں پڑھیں یا سنی نہیں۔ لیکن آج یہ باتیں کسی اور ہی زاویے سے سمجھ آنے لگیں۔

گھٹن اور بے چینی ختم ہو گئی۔ جیسے زندگی کے لامحدود امکانات کھل گئے ہوں۔

میں پتا نہیں کتنی اس حالت میں بیٹھا رہا۔ میرے اندر جیسے کوئی کشتی طوفان سے بچ کر محفوظ کنارے پر آ گئی ہو۔ میں ساحل کی ٹھنڈی ریت پر سکون سے لیٹا آسمان پر روشنی کو دیکھنے لگا۔

جیسے میں اب بھی دریا کی سطح پر پانی کا ایک بلبہ ہوں مگر بے مقصد نہیں۔ کوئی ہے جس نے مجھے اور اس دریا کو ایک خاص منصوبے کے تحت بنایا ہے۔ میں نے ایک گہری سانس لے کر آنکھیں کھولیں تو باباجی مسکراتے ہوئے مجھے دیکھنے لگے۔

باباجی ہاتھ آگے بڑھائیں میں فوراً آپ کے ہاتھ پر بیعت کرنا چاہتا ہوں۔

نہیں تیمور! میں یہ بیعت وغیرہ کو نہیں صرف استاد شاگرد کے رشتے کو ماننا ہوں، وہ بھی اس طرح کے شاگرد استاد سے زیادہ حق بات اور علم کو اہمیت دے۔ یہ پیری مریدی، اور خانقاہوں کے ڈراموں نے بہت بگاڑ ڈالا ہے۔ علم جہاں سے بھی ملے لے لو، اور جو بھی علم سکھائے اسے استاد مان لو۔ پر باباجی میں آپ کے علم سے زیادہ آپ کی شفقت اور محبت کی وجہ سے شاگردی اختیار کرنا چاہتا ہوں۔ علم بانٹنے والے تو بہت مگر خلوص، محبت اور شفقت بانٹنے والے نہیں ملتے۔ مجھے تو تمام بابوں اور اہل علم تکبر، نفرت اور بے زاری بانٹتے ملے ہیں،

باباجی آزرده لہجے میں بولے۔ بیٹا بس کوشش یہی ہے کہ کسی طرح نبی پاک ﷺ کی رحمت و شفقت کے اسوہ کی مقدور بھرپوری کرسکوں۔ اب اللہ میرے نقائص سے درگزر فرمائے۔ اگر تم شاگرد بننے پر اتنے ہی مصر ہو تو پھر میری ایک شرط ہے۔

وہ کیا، باباجی؟ میں نے مسکراتے ہوئے کہا۔

اس لڑکی سے شادی کرلو۔

میں نے چونک کر باباجی کو دیکھا۔

آپ کس لڑکی کی بات کر رہے ہیں۔ میں نے بھی انجان بنتے ہوئے کہا۔

وہی جس کی فکر میں پچھلے کئی مہینوں سے بے چین ہو۔ اشفاق نے کئی بار اسکا ذکر کیا ہے۔ میں جانتا ہوں تم اس لڑکی کے لیے اپنے جذبات کو کچل رہے ہو۔ محبت تم پر دروازے کھولنا چاہتی ہے اور تم اسے بند کر رہے ہو۔

آہ باباجی اب میں مزید کسی جھیلے میں نہیں پڑنا چاہتا،

ایک محبت کافی ہے

باقی عمر اضافی ہے

کہتا ہے یہ چپکے سے کون

جینا وعدہ خلائی ہے

یار باقیوں نے تمہیں چھوڑا، اس معصوم لڑکی کو تم چھوڑنا چاہتے ہو۔

پر باباجی اس کی یادداشت واپس آتے ہی وہ خوشی خوشی اپنے گھر چلی جائے گی۔ اسے میری ضرورت محسوس نہیں ہوگی۔ شاید اس کی زندگی کی کوئی اپنی محبت بھی ہو۔

نہیں تیور تمہاری جدائی کا زخم وہ کبھی نہیں بھول پائے گی۔ اس کی ذات کی تکمیل تمہارے ساتھ اور تمہاری ذات کی تکمیل اس کے ساتھ ہے۔ تمہاری چھوٹی سے کائنات اس کے بنانا مکمل ہے۔ وہ تمہاری کائنات کا غیر ہے۔ وہ ہی تمہاری اس بے مقصد زندگی کو معنی دے گی۔

یادداشت واپس آتے ہی اس کے پرانے زخم بھی لوٹ آئیں گے۔ ان زخموں پر تم ہی نے مرہم رکھنا ہے۔

میں کچھ دیر سوچ میں پڑ گیا۔

اشفاق کچھ دیر میں اسے لے کر آ رہا ہے، مجھے فوراً تم دونوں کا نکاح پڑھوانا ہے۔ مجھے یقین ہے تم انکار نہیں کرو گے۔ میرے پاس وقت بہت کم ہے۔

میرے مرنے پر زیادہ افسوس کرنے کی ضرورت نہیں۔ ایک بے نام سی قبر میں دفن دینا۔ اس دنیا میں ہمارا نہیں صرف اللہ کا نام باقی رہنا چاہیے۔

یہ باباجی تو میری اندر باہر کی دنیا ایک ہی وقت میں تہ و بالا کرنے کے پیچھے پڑ گئے ہیں۔
پر باباجی اس لڑکی سے تو پوچھ لیں، اسے منظور ہے یا نہیں؟ ویسے بھی مجھے نہیں پتا یہ لڑکی کون ہے؟ اور اس کی کیا کہانی ہے؟

باباجی کے چہرے پر مسکراہٹ آ گئی۔



اختتامیہ
گویا یہ بھی میرے دل میں ہے

اب آ بھی جاؤ میرے مجازی خدا!

کھانا ٹھنڈا ہو رہا ہے۔ بیوی نے کھانے کے ٹیبل سے آواز لگائی۔

آ گیا بس کتاب کا آخری صفحہ پڑھ رہا ہوں۔ شوہر کھانے کی ٹیبل پر کتاب سمیت ہی پہنچ گیا۔ کتاب ابھی مسودے کی شکل میں تھی۔

بیگم گوہر شہوار نے کمال انداز سے ہماری کہانی لکھی ہے۔ مجھے تو غالب کا وہ مصرعہ یاد آ گیا

دیکھنا تقریر کی لذت کہ جو اس نے کہا

میں نے جانا کہ گویا یہ بھی میرے دل میں ہے

ہمارے دل کی باتوں کو بھی اس نے اسی طرح کہہ دیا جیسے ہم محسوس کر رہے تھے۔

پر مجھے اچھا نہیں لگ رہا لوگ میرے بارے میں کیا سوچیں گے۔ کہیں مجھے اب بھی وہی مریض ہی نہ سمجھیں۔ بیوی نے ہلکی سی پریشانی سے کہا۔

گوہر شہوار نے بتایا کہ اس نے ہماری کہانی کا ابتدائی مسودہ ایک بہت ہی قابل ایڈیٹر کو بھجوایا۔ ایڈیٹر کہنے لگی، آپ کی ہیروئن کی کہانی جان کر ہمیں بھی ڈپریشن ہو جاتا ہے۔

تمہاری کمپنی میں کام کرنے والے ملازمین بھی اکثر دبے دبے الفاظ میں مجھ سے تمہاری سختی کی شکایت کرتے ہیں۔ ان کے دکھ دیکھ کر میں انھیں سمجھاتا ہوں۔ اللہ کے بندوتم تو نوکری کر کے سکون سے گھر چلے جاتے ہو، مجھے تو گھر میں بھی جو سہنا پڑتا ہے وہ اللہ کسی دشمن کو بھی نہ دکھائے۔ شوہر نے بہت ہی شرارت سے کہا۔

میں نے یہ پلیٹ اٹھا کر آپ کے سر پر مار دی ہے جو مجھے ایسا ویسا کچھ کہا۔ بیوی نے غصے سے کہا ارے۔۔۔ نہیں ملکہ عالیہ آپ کا یہ غلام ایسی کوئی مجال نہیں کر سکتا۔ آپ چاہیں تو کوڑوں سے اس کی پٹائی کر سکتی ہیں۔ شوہر نے بھی شرارتاً معافی کا انداز اپنایا۔

نہیں جی! مجھے کوئی شوق نہیں ہے۔ تمہاری وہ ساری چیزیں میں نے کل کوڑے میں پھکوا دیں تھیں۔ اس کمرے میں صرف پینٹنگز رکھی جائیں گی۔

یہ کیا کیا تم نے! لاکھوں کی چیزیں تھیں وہ۔۔۔۔۔ تمہیں پتا ہے کتنے جان جوکھوں سے پاکستان میں منگوائی تھیں۔ باہران چیزوں کا فیشن بہت بڑھ رہا ہے۔ شوہر نے مصنوعی افسوس سے کہا۔

بیوی: ان لوگوں کا دماغ خراب ہے۔ اپنے شوہر کی پٹائی کے لیے کچن کا بیلنا اور میری جوتی کافی ہے۔ بیوی نے بھی فخریہ انداز سے کہا۔

ویسے مجازی خدا یہ تو بتائیے۔ یہ گوہر شہوار کون ہے؟ اس کی کیا کہانی ہے۔ شوہر: پچھلے دو مہینوں میں اسے اپنی کہانی سناتے ہوئے بھی تم اسے نہیں جان پائیں۔

بیوی: بس کیا کروں اس کی شخصیت پر بھی گہرا پردہ ڈالا ہوا ہے۔ ویسے اس کی لکھی کہانی کو لوگ حقیقی تو نہیں سمجھیں گے نا؟

شوہر: میں تو چاہتا ہوں نہ سمجھیں، وہ ہمیں بھی حقیقی زندگی کے کرداروں کے بجائے گوہر شہوار کے ذہن کے

بلبلے ہی سمجھیں۔

بیوی: گوہر شہوار سے کہو، ذرا اپنی کہانی بھی تو سنائے۔۔۔۔

شوہر: گوہر شہوار کو باباجی نے مجبور کیا کہ لکھا کرو۔ یہ کتاب بھی اس نے باباجی کے نام ڈیڈی کیٹ کی ہے۔ اگلی بار ملاقات ہوئی تو اسے کہوں گا اپنی کہانی بھی لکھے۔

شوہر: اچھا گوہر شہوار کو چھوڑو، اپنے ہاتھ ادھر لاؤ۔

بیوی: کیوں؟

شوہر: اتنی شدید بے قراری کے بعد قرار دینے والی کے ہاتھ چومنا تو بنتا ہے۔

بیوی: شرمائی، اب مکھن مت لگائیں، میں نے ایسا کچھ نہیں کیا۔

شوہر: میرا مطلب ہے مجھے بھوک سے شدید بے قراری تھی جسے تمہارے خوبصورت ہاتھوں کے بنے لذیذ اچار گوشت سے قرار آیا ہے۔ تم پتا نہیں کیا سمجھ رہی ہو

بیوی: ذرا مے بازی تو ختم ہے آپ پر۔۔ اور ہنستے ہوئے اپنے ہاتھ آگے بڑھا دیے۔

میز پر "بے قراری سی بے قراری ہے" کا مسودہ پڑا تھا۔

